

3L H
PRE V.5



120449
LBSNAA

श्री राष्ट्रीय प्रशासन अकादमी

Academy of Administration

मसूरी

MUSSOORIE

पुस्तकालय

LIBRARY

अवधि संख्या

Accession No.

16052

वर्ग संख्या

Class No.

पुस्तक संख्या

Book No.

प्रेमच PRE

भाग 5

मानसरोवर

(भाग ५)

लेखक
प्रेमचन्द

सरस्वती प्रेस, बनारस

यहूला संस्करण : १९४६

बूसरा संस्करण : १९४८

तीसरा संस्करण : १९५०

चौथा संस्करण : १९५५

मूल्य तीन रुपये

मुद्रक

श्रीपतराब

सरस्वती प्रेस, बनारस

विषय-सूची

१ मन्दिर	९
२ निमन्त्रण	१०
३ रामलीला	३२
४ मन्त्र	४०
५ कामना-तर	५७
६ सती	६६
७ हिंसा परमो धर्मः	८२
८ बहिष्कार	८२
९ चोरी	१०७
१० लाच्छन	११६
११ कजाकी	१४५
१२ त्रासुओं की होली	१५८
१३ अग्नि-समाधि	१६६
१४ सुजान भगत	१७८
१५ पिछनहारी का कुआँ	१६१
१६ सोहाग का शव	२०३
१७ आत्म-संगीत	२२८
१८ ऐकट्रेस	२३२
१९ ईश्वरी न्याय	२४४
२० ममता	२६५
२१ मन्त्र	२८०
२२ प्रायश्चित्त	२६४
२३ कस्तान साहब	३०८
२४ इस्तीफा	३१७

मन्दिर

(१)

मातृ-प्रेम तुम्हें धन्य है ! संसार में और जो कुछ है, मिथ्या है, निस्सार है । मातृ-प्रेम ही सत्य है, अक्षय्य है, अनश्वर है । तीन दिन से मुखिया के मुँह में न अन्न का एक दाना गया था, न पानी की एक बूँद । सामने पुआल पर माता का नन्हा-सा लाल पड़ा कराह रहा था । आज तीन दिन से उसने आँखें न खोली थीं । कभी उसे गोद में उठा लेती, कभी पुआल पर सुला देती । हँसते-खेलते बालक को अचानक क्या हो गया, यह कोई नहीं बताता । ऐसी दशा में माता को भूख और प्यास कहाँ ? एक बार पानी का एक घूँट मुँह में लिया था; पर कण्ठ के नीचे न ले जा सकी । इस दुखिया की विपत्ति का वार-चार न था । साल भर के भीतर दो बालक गंगा की गोद में सोंप चुकी थी । पतिदेव पहले ही सिंघार चुके थे । अब उस अमागिनी के जीवन का आधार, अवलम्ब, जो कुछ था, यही बालक था । हाय ! क्या ईश्वर इसे भी उसकी गोद से छोन लेना चाहते हैं ?—यह कल्पना करने ही माता की आँखों से भर-भर आँसू गहने लगते थे । इस बालक को वह एक क्षण-भर के लिए भी अकेला न छोड़ती थी । उसे साथ लेकर घास छोलने जाती । घास बेचने बाजार जाती, तो बालक गोद में होता । उसके लिए उसने नन्हीं-सी खुरपी और नन्हीं-सी खाँची बनवा दी थी । जियावन माता के साथ घास छोलता और गर्व से कहता—अम्माँ, हमें भी बड़ा-सी खुरपी बनवा दो, हम बहुत-सी घास छोलेंगे; तुम द्वारे माची पर बैठी रहना, अम्माँ; मैं घास बेच लाऊँगा । माँ पूछती—हमारे लिए क्या-क्या लाओगे, बेठा ? जियावन लाल-लाल साड़ियों का वादा करता । अपने लिए बहुत-सा गुड़ लाना चाहता था । वे ही भोली-भोली बातें इस समय याद आ-आकर माता के हृदय को शूल के समान बेध रही थीं । जो बालक को देखता, यही कहता कि किसी की डीठ है; पर किसकी डीठ है ? इस विधवा का भी संसार में कोई वैरी है ? अगर उसका नाम मालूम हो जाता, तो मुखिया आकर उसके चरणों पर गिर पड़ती और बालक को उसकी गोद में रख देती ।

क्या उसका हृदय दया से न पिघल जाता ! पर नाम कोई नहीं बताता । हाय ! किससे पूछे, क्या करे !

(२)

तीन पहर रात बीत चुकी थी । मुखिया का चिन्ता-व्यथित चञ्चल मन कोठे-कोठे दौड़ रहा था । किस देवी की शरण जाय, किस देवता की मनौती करे, इसी सांच में पड़े-पड़े उसे एक भपकी आ गयी । क्या देखती है कि उसका स्वामी आकर बालक के सिरहाने खड़ा हो जाता है और बालक के सिर पर हाथ फेरकर कहता है—रो मत, मुखिया ! तेरा बालक अच्छा हो जायगा । कल ठाकुरजी की पूजा कर दे, वही तेरे सहायक होंगे । यह कहकर वह चला गया । मुखिया की आँख खुल गयी । अवश्य ही उसके पतिदेव आये थे । इसमें मुखिया को जरा भी संदेह न हुआ । उन्हें अब भी मेरी मुधि है, यह सोचकर उसका हृदय आशा से पारंग्लावित हो उठा । पति के प्रति श्रद्धा और प्रेम से उसकी आँखें सजल हो गयीं । उसने बालक को गोद में उठा लिया और आकाश की ओर ताकती हुई बोली—भगवान् ! मेरा बालक अच्छा हो जाय, तो मैं तुम्हारी पूजा करूँगी । अनाथ विधवा पर दया करो ।

उसी समय जियावन की आँखें खुल गयीं । उसने पानी माँगा । माता ने दौड़कर कटोरे में पानी लिया और बच्चे को पिला दिया ।

जियावन ने पानी पीकर कहा—अम्माँ, रात है कि दिन ?

मुखिया—अभी तो रात है, बेटा, तुम्हारा जी कैसा है ?

जियावन—अच्छा है अम्माँ ! अब मैं अच्छा हो गया ।

मुखिया—तुम्हारे मुँह में घी-शक्कर, बेटा; भगवान् करे तुम जल्द अच्छे हो जाओ ! कुछ खाने को जी चाहता है ?

जियावन—हाँ अम्माँ, थोड़ा-सा गुड़ दे दो ।

मुखिया—गुड़ मत खाओ भैया, अवगुन करेगा । कहो तो खिचड़ी बना दूँ ।

जियावन—नहीं मेरी अम्माँ, जरा-सा गुड़ दे दो, तो तेरे पैरों पड़ूँ ।

माता इस आग्रह को न टाल सकी । उसने थोड़ा-सा गुड़ निकालकर जियावन के हाथ में रख दिया और हॉडी का ढक्कन लगाने जा रही थी कि किसी ने बाहर से आवाज दी । हॉडी वहीं छोड़कर वह किवाड़ खोलने चली

गयी। जियावन ने गुड़ की दो पिण्डियाँ निकाल लीं और जल्दी-जल्दी चट कर गया।

(३)

दिन-भर जियावन की तबीयत अच्छी रही। उसने थोड़ी-सी खिचड़ी खायी, दो-एक बार धीरे-धीरे द्वार पर भी आया और हमजोलियों के साथ खेल न सकने पर भी उन्हें खेलते देखकर उसका जी बहल गया। सुखिया ने समझा, बच्चा अच्छा हो गया। दो-एक दिन में जब पैसे हाथ में आ जायेंगे, तो वह एक दिन ठाकुरजी की पूजा करने चली जायगी। जाड़े के दिन भाड़ू-बहारू, नहाने-धोने और खाने-पीने में कट गये; मगर जब सन्ध्या समय फिर जियावन का जी भारी हो गया, तब सुखिया घबरा उठी। तुरन्त मन में शंका उत्पन्न हुई कि पूजा में विलम्ब करने से ही बालक फिर मुरझा गया है। अभी थोड़ा-सा दिन बाकी था। बच्चे को लेटाकर वह पूजा का सामान तैयार करने लगी। फूल तो जमींदार के बगीचे में मिल गये। तुलसीदल द्वार ही पर था; पर ठाकुरजी के भोग के लिए कुछ मिष्ठान्न तो चाहिए; नहीं तो गाँव वालों को बाँटेगी क्या! चढ़ाने के लिए कम-से-कम एक आना तो चाहिए ही। सारा गाँव छान आयी, कहीं पैसे उधार न मिले। तब वह हताश हो गयी। हाय रे अदिन! कोई चार आने पैसे भी नहीं देता। आखिर उसने अपने हाँथों के चौंटी के कड़े उतारे और दौड़ी हुई बनिये की दूकान पर गयी, कड़े गिरां रखे, बतासे लिये और दौड़ी हुई घर आयी। पूजा का सामान तैयार हो गया, तो उसने बालक को गोद में उठाया और दूसरे हाथ में पूजा की थाली लिये मन्दिर की ओर चली।

मन्दिर में आरती का घण्टा बज रहा था। दस-पाँच भक्तजन खड़े स्तुति कर रहे थे। इतने में सुखिया जाकर मन्दिर के सामने खड़ी हो गयी।

पुजारी ने पूछा—क्या है रे? क्या करने आयी है?

सुखिया चबूतरे पर आकर बोली—ठाकुरजी की मनाती की थी, महाराज; पूजा करने आयी हूँ।

पुजारीजी दिन-भर जमींदार के अरामियों की पूजा किया करते थे; और शाम-सबेरे ठाकुरजी की। रात को मन्दिर ही में सोते थे, मन्दिर ही में अपना भोजन भी बनता था, जिससे ठाकुरद्वारे की सारी अस्तरकारी काली पड़ गयी

थी। स्वभाव के बड़े दयालु थे, निष्ठावान् ऐसे कि चाहे कितनी ही ठण्ड पड़े, कितनी ही ठण्डी हवा चले, बिना स्नान किये मुँह में पानी तक न डालते थे। अगर इसपर उनके हाथों और पैरों में मैल की मोटी तह जमी हुई थी, तो इसमें उनका कोई दोष न था ! बोले—तो क्या भीतर चली आयेगी ? हो तो चुकी पूजा। यहाँ आकर भरभष्ट करेगी ?

एक भक्तजन ने कहा—ठाकुरजी को पवित्र करने आयी है ?

मुखिया ने बड़ी दीनता से कहा—ठाकुरजी के चरन छूने आयी हूँ, सरकार ! पूजा की सब सामग्री लायी हूँ।

पुजारी—कैसे बेसमझी की बात करती है रे, कुछ पगली तो नहीं हो गयी है ? भला तू ठाकुरजी को कैसे छुयेगी ?

मुखिया को अबतक कभी ठाकुरद्वारे में आने का अवसर न मिला था। आश्चर्य से बोली—सरकार, वह तो संसार के मालिक हैं। उनके दरसन से तो पापी भी तग जाता है, मेरे छूने से उन्हें कैसे छूत लग जायगी ?

पुजारी—अरे, तू चमारिन है कि नहीं रे ?

मुखिया—तो क्या भगवान् ने चमारों को नहीं सिरजा है ? चमारों का भगवान् कोई और है ? इस बच्चे की मनौती है, सरकार !

इसपर वही भक्त महोदय, जो अब स्तुति समाप्त कर चुके थे, डपटकर बोले—मार के भगा दो चुड़ैल को। भरभष्ट करने आयी है, फेंक दो थाली-वाली। संसार में तो आप ही आग लगी हुई है, चमार भी ठाकुरजी की पूजा करने लगेंगे, तो फिर यही रहेगी कि रसातल को चली जायगी ?

दूसरे भक्त महाशय बोले—अब बेचारे ठाकुरजी को भी चमारों के हाथ का भोजन करना पड़ेगा। अब परलय होने में कुछ कसर नहीं है।

ठण्ड पड़ रही थी; मुखिया खड़ी काँप रही थी और यहाँ धर्म के ठेकेदार लोग समय की गाँत पर आलोचनाएँ कर रहे थे। बच्चा मारे ठण्ड के उसकी छाती में घुसा जाता था; किन्तु मुखिया वहाँ से हटने का नाम न लेती थी। ऐसा मालूम होता था कि उसके दोनों पाँव भूमि में गड़ गये हैं। रह-रहकर उसके हृदय में ऐसा उद्गार उठता था कि जाकर ठाकुरजी के चरखाँ पर गिर पड़े। ठाकुरजी क्या इन्हीं के हैं, हम गरीबों का उनसे कोई नात! नहीं है,

ये लोग होते हैं कौन रोकनेवाले; पर यह भय होता था कि इन लोगों ने कहीं सचमुच थाली-वाली फेंक दी तो क्या करूँगी ? दिल में ऐंठकर रह जाती थी। सहसा उसे एक बात सूझी। वह वहाँ से कुछ दूर जाकर एक वृक्ष के नीचे आँधरे में छिपकर इन भक्तजनों के जाने की राह देखने लगी।

(४)

आरती आर स्तुति के पश्चात् भक्तजन बड़ी देर तक श्रीमद्भागवत का पाठ करते रहे। उधर पुजारी ने चूलहा जलाया आर खाना पकाने लगे। चूलहे के सामने बैठे हुए 'हूँ-हूँ' करते जाते थे आर बीच-बीच में टिप्पणियाँ भी करते जाते थे। दस बजे राज तक कथा-वार्ता हाती रही आर मुखिया वृक्ष के नीचे ध्यानस्थता में खड़ी रही।

सारे भक्त लोगों ने एक-एक करके घर की राह ली। पुजारीजी अकेले रह गये। अब मुखिया आकर मन्दिर के बरामदे के सामने खड़ी हो गयी, जहाँ पुजारीजी आसन जमाये बटलाई का लुधावद्धक मधुर संगीत सुनने में मग्न थे। पुजारीजी ने आहट पाकर गरदन उठायी, तो मुखिया को खड़ी देखा। चिढ़कर बोले—क्यों रे, तू अभी तक खड़ी है !

मुखिया ने थाली जमीन पर रख दी आर एक हाथ फैलाकर भिक्षा-प्राथना करती हुई बोली—महाराजजी, मैं अभिमानी हूँ। यही बालक मेरे जीवन का अलम है, मुझपर दया करो। तीन दिन से इसने सिर नहीं उठाया। तुम्हें बड़ा जस होगा, महाराजजी ?

यह कहते-कहते मुखिया रोने लगी। पुजारीजी दयालु तो थे, पर चमारिन को ठाकुरजी के समीप जाने देने का अश्रुतपूर्व धार पातक वह कैसे कर सकते थे ? न-जाने ठाकुरजी इसका क्या दण्ड दें। आखिर उनके भी बाल-बच्चे थे। कहीं ठाकुरजी कुपित होकर गाँव का सर्वनाश कर दें, तो ? बोले—घर जाकर भगवान् का नाम ले, तेरा बालक अच्छा हो जायगा। मैं यह तुलसीदल देता हूँ, बच्चे को खिला दे, चरणामृत उसकी आँखों में लगा दे। भगवान् चाहें तो सब अच्छा ही होगा।

मुखिया—ठाकुरजी के चरणों पर गिरने न दोगे महाराजजी ? बड़ी दुखिया हूँ, उधार काढ़कर पूजा की सामग्री जुटायी है। मैंने कल सपना देखा था, महाराजजी

कि ठाकुरजी की पूजा कर, तेरा बालक अच्छा हो जायगा। तभी दौड़ी आयी हूँ। मेरे पास एक रुपया है। वह मुझसे ले लो; पर मुझे एक छन-भर ठाकुरजी के चरनों पर गिर लेने दो।

इस प्रलाभन ने पण्डितजी को एक क्षण के लिए विचलित कर दिया; किन्तु मूर्खता के कारण ईश्वर का भय उनके मन में कुछ-कुछ बाकी था। सँभल कर बोले—अरी पगली, ठाकुरजी भक्तों के मन का भाव देखते हैं कि चरन पर गिरना देखते हैं। नुना नहीं है—‘मन चंगा कठौती में गंगा।’ मन में भक्ति न हो, तो लाव कोई भगवान् के चरनों पर गिरे, कुछ न होगा। मेरे पास एक जन्तर है। दाम तो उसका बहुत है; पर तुझे एक ही रुपये में दे दूँगा। उसे बच्चे के गले में बाँध देना। बस, कल बच्चा खेलने लगेगा।

मुखिया—ठाकुरजी की पूजा न करने दोगे ?

पुजारी—तेरे लिए इतनी ही पूजा बहुत है। जो बात कभी नहीं हुई, वह आज मैं कर दूँ और गाँव पर कोई आफत-विपत आ पड़े, तो क्या हो, इसे भी ता सोच ! तू यह जन्तर लेजा, भगवान् चाहेंगे, तो रात ही भर में बच्चे का क्लेश कट जायगा। किमी की दीठ पड़ गयी है। है भा तो चंचाल। मालूम होता है, छत्तरी बंस है।

मुखिया—जबसे इस ज्वर है, मेरे प्राण नहां में समाये हुए हैं।

पुजारी—बड़ा हानहार बालक है। भगवान् जिला दें, तो तेरे सारे सङ्कट हर लेगा। यहाँ तो बहुत खेलने आया करता था। इधर दो-तीन दिन से नहीं देखा था।

मुखिया—तो जन्तर को कैसे बाँधूँगी, महाराज ?

पुजारी—मैं कपड़े में बाँधकर देता हूँ। बस गले में पहना देना। अब तू इस बेला नवीन बस्तर कहाँ खोजने जायगी।

मुखिया ने दो रुपये पर कड़े गिरा रखे थे। एक पहले ही भँज चुका था। दूसरा पुजारीजी को भेंट किया और जन्तर लेकर मन को समझाती हुई घर लौट आयी।

(५)

मुखिया ने घर पहुँचकर बालक के गले में यन्त्र बाँध दिया; पर ज्यों-ज्यों

रात गुजरती थी, उसका ज्वर भी बढ़ता जाता था, यहाँ तक कि तीन बजते-बजते उसके हाथ-पैर शीतल होने लगे ! तब वह धबका उठी और सोचने लगी—हाय ! मैं व्यर्थ ही संकोच में पड़ी रही और बिना ठाकुरजी के दर्शन किये चली आयी । अगर मैं अन्दर चली जाती और भगवान् के चरणों पर गिर पड़ती, तो कोई मेरा क्या कर लेता ? यही न होता कि लोग मुझे धक्के देकर निकाल देते, शायद मारते भी, पर मेरा मनोरथ तो पूरा हो जाता । यदि मैं ठाकुरजी के चरणों को अपने आँसुओं से भिगो देती और बच्चे को उनके चरणों में सुला देती, तो क्या उन्हें दया न आती ? वह तो दयामय भगवान् हैं, दीनों की रक्षा करते हैं, क्या मुझपर दया न करते ? यह सोचकर मुखिया का मन अधीर हो उठा । नहीं, अब विलम्ब करने का समय न था । वह अवश्य जायगी और ठाकुरजी के चरणों पर गिरकर रोयेगी । उस अबला के आशंकित हृदय को अब इसके सिवा और कोई अवलम्ब, कोई आसरा न था । मन्दिर के द्वार बन्द होंगे, तो वह ताले तोड़ डालेगी । ठाकुरजी क्या किसी के हाथों बिक गये हैं कि कोई उन्हें बन्द कर रखे ।

रात के तीन बज गये थे । मुखिया ने बालक को कम्बल से ढाँपकर गोद में उठाया, एक हाथ में थाली उठायी और मन्दिर की ओर चली । घर से बाहर निकलते ही शीतल वायु के झोंका से उसका कलेजा काँपने लगा । शीत से पैरों शिथिल हुए जाते थे । उसपर चारों ओर अन्धकार छाया हुआ था । रास्ता दो फरलोंग से कम न था । पगडण्डी वृक्षों के नीचे-नीचे गयी थी । कुछ दूर दाहिनी ओर एक पोखरा था, कुछ दूर बाँस की कोठियाँ । पोखरे में एक घोबी मर गया था और बाँस की कोठियों में चुड़ैलों का अड्डा था । बायीं ओर हरे-भरे खेत थे । चारों ओर सन-सन हो रहा था, अन्धकार सोंग-सोंग कर रहा था । सहसा गीदड़ों ने कर्कश स्वर से हुआँ-हुआँ करना शुरू किया । हाय ! अगर कोई उसे एक लाख रुपये देता, तो भी इस समय वह यहाँ न आती; पर बालक की ममता सारी शंकाओं को दबाये हुए थी । 'हे भगवान् ! अब तुम्हारा ही आसरा है !' यही जपती वह मन्दिर की ओर चली जा रही थी ।

मन्दिर के द्वार पर पहुँचकर मुखिया ने जखीर टटोलकर देखी । ताला पड़ा हुआ था । पुजारीजी बरामदे से मिली हुई कोठरी में किवाड़ बन्द किये सो रहे-

ये। चारों ओर झँपेरा छाया हुआ था। मुखिया चबूतरे के नीचे से एक ईंट उठा लायी और जोर-जोर से ताले पर पटकने लगी। उसके हाथों में न जाने इतनी शक्ति कहाँ से आ गयी थी। दो ही तीन चोटों में ताला और ईंट दोनों टूटकर चौखट पर गिर पड़े। मुखिया ने द्वार खोल दिया और अन्दर जाना ही चाहती थी कि पुजारी किवाड़ खोलकर हड़बड़ाये हुए बाहर निकल आये और 'चार, चार !' का गुल मचाते गाँव की ओर दौड़े। जाइँ में प्रायः पहर रात रहे ही लोगों की नींद खुल जाती है। यह शोर सुनते ही कई आदमी इधर-उधर से जालटेन लिये हुए निकल पड़े और पूछने लगे—कहाँ है, कहाँ है ? किधर गया ?

पुजारी—मन्दिर का द्वार खुल पड़ा है। मैंने खट्-खट की आवाज सुनी। सहमा मुखिया बरामदे से निकलकर चबूतरे पर आयी और बोली—चोर नहीं है, मैं हूँ; ठाकुरजी को पूजा करने आयी थी। अभी तो अन्दर गयी भी नहीं, मार हल्ला मचा दिया।

पुजारी ने कहा—अब अनर्थ हो गया। मुखिया मन्दिर में जाकर ठाकुरजी भ्रष्ट कर आयी !

फिर क्या था, कई आदमी झुल्लाये हुए लपके और मुखिया पर लातों और बूँसों का मार पड़ने लगा। मुखिया एक हाथ से बच्चे का पकड़े हुए थी और दूसरे हाथ से उसकी रक्षा कर रही थी। एकाएक एक बलिष्ठ ठाकुर ने उसे इतनी जोर से धक्का दिया कि बालक उसके हाथ से छूटकर जमीन पर गिर पड़ा; मगर वह न रोया, न बोला न साँस ली, मुखिया भी गिर पड़ी थी। सँभलकर बच्चे का उठाने लगी, ता उसके मुख पर नजर पड़ी। ऐसा जान पड़ा, मानों पानी में परछाई हो। उसके मुँह से एक चीख निकल गयी। बच्चे का माथा छूकर देखा। सारा देह ठण्ठी हो गयी थी। एक लम्बो साँस खींचकर वह उठ खड़ी हुई। उसको आँखों में आँसू न आये। उसका मुख क्रोध की ज्वाला से तमतमा उठा, आँखों से अंगारे बरसने लगे। दोनों मुट्ठियाँ बँध गयीं। दाँत पासकर बाली—पापियो, मेरे बच्चे के प्राण लेकर अब दूर क्यों खड़े हो ? मुझे भी क्या नहीं उसी के साथ मार डालते ? मेरे बूँ लेने से ठाकुरजी को छूत लग गयी। पारस को छूकर लोहा सोना हो-जाता है, पारस लोहा नहीं हो

सकता । मेरे छूने से ठाकुरजी अपवित्र हो जायेंगे ! मुझे बनाया, तो छूत नहीं लगी ? लो, अब कभी ठाकुरजी को छूने नहीं आऊँगी । ताले में बन्द रखो, पहरा बैठा दो । हाय, तुम्हे दया छू भी नहीं गयी ! तुम इतने कठोर हो ! बाल-बच्चे वाले होकर भी तुम्हें एक अभागिनी माता पर दया न आयी ! तिस-पर धरम के ठेकेदार बनते हो ! तुम सब-के-सब हत्यारे हो, निपट हत्यारे हो । डरो मत, मैं थाना-पुलिस नहीं जाऊँगी, मेरा न्याय भगवान् करेंगे, अब उन्हीं के दरबार में परियाद करूँगी ।

किसी ने चूँ न की, कोई भिनभिनाया तक नहीं । पापाण-मूर्तियों की भोंति सब-के-सब सिर झुकाये खड़े रहे ।

इतनी देर में सारा गाँव जमा हो गया था । सुखिया ने एक बार फिर बालक के मुँह की ओर देखा । मुँह से निकला—हाय मेरे लाल ! फिर वह मूर्च्छित होकर गिर पड़ी । प्राण निकल गये । बच्चे के लिए प्राण दे दिये ।

माता, तु धन्य है ! तुम्हें-जैसी निष्ठा, तुम्हें-जैसी श्रद्धा, तुम्हें-जैसा विश्वास : देवताओं को भी दुर्लभ है !

निमन्त्रण

पण्डित मोटेराम शास्त्री ने अन्दर जाकर अपने विशाल उदर पर हाथ फेरते हुए यह पद पञ्चम स्वर में गाया—

अजगर करे न चाकरी, पंछी करे न काम,

दास मलूका कह गये, सबके दाता राम !

सोना ने प्रफुल्लित होकर पूछा—काई मीठी ताजी खबर है क्या ?

शास्त्रीजी ने पेंतरे बदलकर कहा—मार लिया आज । ऐसा ताककर मारा कि चारों खाने चित्त । सारे घर का नेवता ! सारे घर का ! वह बढ़-बढ़कर हाथ मारूँगा कि देखने वाले दंग रह जायेंगे । उदर महाराज अभी से अधीर हो रहे हैं ।

सोना—कहीं पहले की भौँति अब की भी धोखा न हो । पक्का-पोढ़ा कर लिया है न ?

मोटेराम ने मूँछें ऐंठते हुए कहा—ऐसा असगुन मुँह से न निकालो । बड़े अप-तप के बाद यह शुभ दिन आया है । जो तैयारियाँ करनी हों, कर लो ।

सोना—वह तो करूँगी ही । क्या इतना भी नहीं जानती ? जन्म-भर घास घोंड़े हो खादती रही हूँ ; मगर है घर-भर का न ?

मोटेराम—अब और कैसे कहूँ ; पूरे घर-भर का है । इसका अर्थ समझ में न आया हो, तो मुझसे पूछो । विद्वानों की बात समझना सब का काम नहीं । अगर उनकी बात सभी समझ लें, तो उनकी विद्वत्ता का महत्व ही क्या रहे । बताओ, क्या समझों ? मैं इस समय बहुत ही सरल भाषा में बोल रहा हूँ ; मगर तुम नहीं समझ सकीं । बताओ, 'विद्वत्ता' किसे कहते हैं ? 'महत्त्व' ही का अर्थ बताओ । घर-भर का निमन्त्रण देना क्या दिक्कत है ! हाँ, ऐसे अवसर पर विद्वान् लोग राजनीति से काम लेते हैं और उसका वही आशय निकालते हैं, जो अपने अनुकूल हो । मुरादपुर की रानी साहब सात ब्राह्मणों को इच्छापूर्ण भोजन कराना चाहती हैं । कान-कान महाशय मेरे साथ जायेंगे, यह निश्चय करना मेरा काम है । अलगूराम शास्त्री, बेनीराम शास्त्री, छेदीराम शास्त्री, भवानीराम शास्त्री, फेराराम शास्त्री, मोटेराम शास्त्री, आदि जब इतने आदमी

अपने घर ही में हैं, तब बाहर कौन ब्राह्मणों को खोजने जाय ।

सोना—और सातवों कौन है ?

मोटे०—बुद्धि को दौड़ाओ ।

सोना—एक पत्तल घर लेते आना ।

मोटे—फिर यही बात कही, जिसमें बदनामी हो । छिः छिः ! पत्तल घर लाऊँ । उस पत्तल में वह स्वाद कहों, जो यजमान के घर बैठकर भोजन करने में है । सुनो, सातवें महाशय हैं—परिद्वित सोनाराम शास्त्री ।

सोना—चलो, दिल्लगी करते हो । भला, मैं कैसे जाऊँगी ?

मोटे०—ऐसे ही कठिन अवसरों पर तो विद्या की आवश्यकता पड़ती है । विद्वान् आदमी अवसर को अपना सेवक बना लेता है, मूर्ख अपने भाग्य को रोता है । सोनादेवी और सोनाराम शास्त्री में क्या अंतर है, जानती हो ? केवल परिधान का । परिधान का अर्थ समझती हो ? परिधान 'पहनाव' को कहते हैं । इसी साड़ी को मेरी तरह बाँध लो, मेरी मिरबई पहन लो, ऊपर से चादर ओढ़ लो । पगड़ी मैं बाँध दूँगा । फिर कौन पहचान सकता है ?

सोना ने हँसकर कहा—मुझे तो लाज लगेगी ।

मोटे०—तुम्हें करना ही क्या है ? बातें तो हम करेंगे ।

सोना ने मन-ही-मन आनेवाले पदार्थों का आनन्द लेकर कहा—बड़ा मजा होगा !

मोटे०—बस, अब विलम्ब न करो । तैयारी करो, चलो ।

सोना—कितनी फंकी बना लूँ ?

मोटे०—यह मैं नहीं जानता । बस, यही आदर्श सामने रखो कि अधिक-से-अधिक लाभ हो ।

सहसा सोनादेवी को एक बात याद आ गई । बोली—अच्छा, इन बिछुओं को क्या करूँगी ?

मोटेराम ने थोरी चढ़ाकर कहा—इन्हें उठाकर रख देना, और क्या करोगी ?

सोना—हाँ जी, क्यों नहीं । उतारकर रख क्यों न दूँगी ?

मोटे—तो क्या तुम्हारे बिछुए पहनने ही से मैं जी रहा हूँ ? जीता हूँ पौष्टिक पदार्थों के सेवन से । तुम्हारे बिछुओं के पुण्य से नहीं जीता ।

सोना—नहीं भाई, मैं बिछुए न उतारूँगी ।

मोटेराम ने सोचकर कहा—अच्छा, पहले चलो । कोई हानि नहीं । गोवर्द्धनधारी यह बाधा भी हर लेंगे । बस, पाँव में बहुत-से कपड़े लपेट लेना । मैं कह दूँगा, इन पण्डितजी को पीलपाँव हो गया है । क्यों, कैसी सूझी ?

पण्डिताइन ने पतिदेव को प्रशंसा-सूचक नेत्रों से देखकर कहा—जन्म-भर पढ़ा नहीं है ?

(२)

सन्ध्या-समय पण्डितजी ने पाँचों पुत्रों को बुलाया और उपदेश देने लगे—पुत्रो, कोई काम करने के पहले खूब सोच-समझ लेना चाहिए कि कैसे क्या होगा । मान लो, रानी साहब ने तुम लोगों का पता-ठिकाना पूछना आरम्भ किया, तो तुम लोग क्या उत्तर दोगे ? यह तो महान् मूर्खता होगी कि तुम सब मेरा नाम लो । सोचा, कितने कलंक और लज्जा की बात होगी कि मुझ-जैसा विद्वान् केवल भोजन के लिए इतना बड़ा कुचक्र रचे । इसलिए तुम सब थोड़ी देर के लिए भूल जाओ कि मेरे पुत्र हो । कोई मेरा नाम न बतलाये । संसार में नामों की कमी नहीं, कोई अच्छा-सा नाम चुनकर बता देना । पिता का नाम बदल देने में कोई गाली नहीं लगती । यह कोई अपराध नहीं ।

अलगू—आप ही न बता दीजिए ।

मोटे०—अच्छी बात है, बहुत अच्छी बात है । हाँ, इतने महत्व का काम मुझे स्वयं करना चाहिए । अच्छा सुनो—अलगूराम के पिता का नाम है पण्डित केशव पाँडे, खूब याद कर लो । बेनीराम के पिता का नाम है पण्डित मँगू श्रोभा, खूब याद रखना । छेदीराम के पिता हैं पण्डित दमकी तिवारी, भूलना नहीं । भवानी, तुम गंगू पाँडे बतलाना, खूब याद कर लो । अब रहे फेकूराम, तुम बेटा बतलाना सेतूराम पाठक । हाँ गये सब ! हो गया सब का नाम-करण ! अच्छा अब मैं परीक्षा लूँगा । होशियार रहना । बोलो अलगू, तुम्हारे पिता का क्या नाम है ?

अलगू—पण्डित केशव पाँडे ?

‘बेनीराम, तुम बताओ ।’

‘दमकी तिवारी ।’

छेदी—यह तो मेरे पिता का नाम है।

बेनी—मैं ता भूल गया।

मोटे०—भूल गये ! पण्डित के पुत्र होकर तुम एक नाम भी नहीं याद कर सकते। बड़े दुःख की बात है ? मुझे पाँचों नाम याद हैं, तुम्हें एक नाम भी याद नहीं ? सुनो, तुम्हारे पिता का नाम है पण्डित मंगरु ओझा।

पण्डितजी लड़कों की परीक्षा ले ही रहे थे कि उनके परम मित्र पण्डित चिन्तामणिजी ने द्वार पर आवाज दी। पण्डित मोटेराम ऐसे घबराये कि सिंगर की मुधि न रही। लड़कों को भगाना ही चाहते थे कि पण्डित चिन्तामणि अन्दर चले आये। दोनों सज्जनों में बचपन में गाढ़ी मैत्री थी। दोनों बहुधा साथ-साथ भोजन करने जाया करते थे, और यदि पण्डित मोटेराम अव्यक्त रहते, तो पण्डित चिन्तामणि के द्वितीय पद में कोई बाधक न हो सकता था; पर आज मोटेरामजी अपने मित्र को साथ नहीं ले जाना चाहते थे। उनको साथ ले जाना, अपने घरवालों में से किसी एक को छोड़ देना या और इतना महान् आत्मत्याग करने के लिए वे तैयार न थे।

चिन्तामणि ने यह समारोह देखा, तो प्रसन्न होकर बोले—क्यों भाई, अकेले-ही-अकेले ! मालूम हांता है, आज कहीं गहरा हाथ मारा है।

मोटेराम ने मुँह लटकाकर कहा—कैसी बातें करते हो, मित्र ! ऐसा तो कभी नहीं हुआ कि मुझे कोई अवसर मिला हो और मैंने तुम्हें सूचना न दी हो। कदाचित् कुछ समय ही बदल गया, या किसी ग्रह का फेर है। कोई भूट को भी नहीं बुलाता।

पण्डित चिन्तामणि ने अविश्वास के भाव से कहा—कोई-न-कोई बात तो मित्र अवश्य है, नहीं तो ये बालक क्यों जमा हैं ?

मोटे०—तुम्हारी इन्हीं बातों पर मुझे क्रोध आता है। लड़कों की परीक्षा ले रहा हूँ। ब्राह्मण के लड़के हैं, चार अक्षर पढ़े बिना इनको कौन पूछेगा ?

चिन्तामणि को अब भी विश्वास न आया। उन्होंने सोचा—लड़कों से ही इस बात का पता लग सकता है। फेरूरा सबसे छोटा था। उसी से पूछा—क्या पढ़ रहे हो बेटा ! हमें भी सुनाओ।

मोटेराम ने फेरूरा को बोलने का अवसर न दिया। डरे कि यह तो सारा

भयड़ा फोड़ देगा। बोलें—अभी यह क्या पड़ेगा। दिन भर खेलता है! फेकू राम इतना बड़ा अपराध अपने नन्हें से सिर पर क्यों लेता। बाल सुलभ गर्व से बोला—हमको तो याद है, पण्डित सेतू राम पाठक। हम बाद भी कर लें, तिसपर भी कहते हैं, हरदम खेलता है ?

यह कहते हुए रोना शुरू किया।

चिन्तामणि ने बालक को गले लगा लिया और बोले—नहीं बेटा, तुमने अपना पाठ सुना दिया है। तुम खूब पढ़ते हो। यह सेतू राम पाठक कौन हैं, बेटा ?

मोटेराम ने बिगड़कर कहा—तुम भी लड़कों की बातों में आते हो। सुन लिया होगा किसी का नाम। (फेकू से) जा, बाहर खेल।

चिन्तामणि अपने मित्र की घबराहट देखकर समझ गये कि कोई-न-कोई रहस्य अवश्य है। बहुत दिमाग लड़ाने पर भी सेतू राम पाठक का आशय उनकी समझ में न आया। अपने परम मित्र की इस कुटिलता पर मन में दुःखित हो कर बोले—अच्छा, आप पाठ पढ़ाएँ और परीक्षा लीजिए। मैं जाता हूँ। तुम इतने स्वार्थी हो, इसका मुझे गुमान तक न था। आज तुम्हारी मित्रता की परीक्षा हो गयी।

पण्डित चिन्तामणि बाहर चले गये। मोटेरामजी के पास उन्हें मनाने के लिए समय न था। फिर परीक्षा लेने लगे।

साना ने कहा—मना लो, मन्ना लो। रुठे जाते हैं। फिर परीक्षा ले लेना।

मोटे०—जब कोई काम पड़ेगा, मना लूँगा। निमन्त्रण की सूचना पाते ही इनका सारा क्रोध शान्त हो जायगा ! हौं भवानी, तुम्हारे पिता का क्या नाम है, बालो !

भवानी—गंगू पोंडे।

मोटे०—आर तुम्हारे पिता का नाम, फेकू ?

फेकू—बता तो दिया, उस पर कहते हैं, पढ़ता नहीं ?

मोटे०—हमें भी बता दां।

फेकू—सेतू राम पाठक तो है ?

मोटे०—बहुत ठीक, हमारा लड़का बड़ा राजा है। आज तुम्हीं अपने साथ बैठायेंगे और सबसे अच्छा माल तुम्हीं को खिलायेंगे।

सोना—हमें भी कोई नाम बता दो।

मोटेराम ने रसिकता से मुसकराकर कहा—तुम्हारा नाम है पण्डित मोहन-सरूप सुकुल।

सोनादेवी ने लजाकर सिर झुका दिया।

(३)

सोनादेवी तो लड़कों को कपड़े पहनाने लगीं। उधर फेरू आनन्द की उमंग में घर से बाहर निकला। पण्डित चिन्तामणि रुठ कर तो चले थे; पर कुतूहलवश अभी तक द्वार पर दबके खड़े थे। इन बातों की भनक इतनी देर में उनके कानों में पड़ी, उससे यह तो ज्ञात हो गया कि कहीं निमन्त्रण है; पर कहाँ है, कौन-कौन से लोग निमन्त्रित हैं, यह कुछ ज्ञात न हुआ था। इतने में फेरू बाहर निकला, तो उन्होंने उसे गोद में उठा लिया और बोले—कहाँ नेत्रता है, बेटा ?

अपनी जान में तो उन्होंने बहुत धार से पूछा था; पर न-जाने कैसे पण्डित मोटेराम के कान में भनक पड़ गयी। तुरन्त बाहर निकल आये। देखा, तो चिन्तामणिजी फेरू को गोद में लिये कुछ पूछ रहे हैं। लफ़फ़र लड़के का हाथ पकड़ लिया और चाहा कि उसे अपने मित्र को गोद में छोन लें; मगर चिन्तामणिजी को अभा करने प्रश्न का उत्तर न मिला था। अतएव वे लड़के का हाथ छुड़ाकर उसे लिये हुए अपने घर को आर भागे। मोटेराम भी यह कहते हुए उनके पीछे दौड़े—उसे क्या लिये जाते हो ? धूर्त कहीं का, दुष्ट ! चिन्तामणि, मैं कहे देता हूँ, इसका नतीजा अच्छा न होगा; फिर कभी किसी निमन्त्रण में न ले जाऊँगा। भला चाहते हो, तो उसे उतार दो...। मगर चिन्तामणि ने एक न सुनी। भागते ही चले गये। उनकी देह अभी सैमाल के बाहर न हुई थी, दौड़ सकते थे; मगर मोटेरामजी को एक-एक पग आगे बढ़ना दुस्तर हो रहा था। भैसे की भौँति हँफ़ते थे और नाना प्रकार के विशेषणों का प्रयोग करते दुलकी चाल से चले जाते थे। और यद्यपि प्रतिक्षण अन्तर बढ़ता जाता था; और पोछा न छाड़ते थे। अच्छी पुइदोइ थी। नगर के दो महात्मा दौड़ते हुए ऐसे जान पड़ते थे, मानों दा गँडे चिड़े-गर से भाग आये हों। सैकड़ों

आदमी तमाशा देखने लगे । कितने ही बालक उनके पीछे तालियाँ बजाते हुए दौड़े । कदाचित् यह दौड़ पण्डित चिन्तामणि के घर ही पर समाप्त होती; पर पण्डित मोटेराम धोती के टेली हा जाने के कारण उलझकर गिर पड़े । चिन्तामणि ने पीछे फिर कर यह दृश्य देखा, तो रुक गये और फेराराम से पूछा—क्या बेटा, कहाँ नेवता है ?

फेरु—बता दें, तो हमें मिठाई दोगे न ?

चिन्ता०—हाँ, दूँगा ; बताओ ।

फेरु—रानी के यहाँ ।

चिन्ता०—कहाँ की रानी ?

फेरु—यह मैं नहीं जानता । कोई बड़ी रानी हैं ।

नगर में कई बड़ी-बड़ी रानियाँ थीं । पण्डितजी ने सोचा, सभी रानियों के द्वार पर चक्कर लगाऊँगा । जहाँ भोज हाँगा, वहाँ कुछ भोज-भाड़ हाँगी ही, पता चल जायगा । वह निश्चय करके वे लौट पड़े । सहानुभूति प्रकट करने में अब कोई बाधा न थी । मोटेरामजी के पास आये, तो देखा कि वे पड़े कराह रहे हैं । उठने का नाम नहीं लेते । घबराकर पूछा— गिर कैसे पड़े मित्र, यहाँ कहीं गद्दा भी तो नहीं है !

मोटे०—तुमसे क्या मतलब ! तुम लड़के को ले जाओ, जो कुछ पूछना चाहो, पूछो ।

चिन्ता—मैं यह फपट-व्यवहार नहीं करता । दिल्लगी की थी, तुम बुरा मान गये । ले उठ तो बैठ राम का नाम लेके । मैं सच कहता हूँ, मैंने कुछ नहीं पूछा ।

मोटे०—चल भूटा !

चिन्ता०—जनेऊ हाथ में लेकर कहता हूँ ।

मोटे०—तुम्हारी शपथ का विश्वास नहीं ।

चिन्ता०—तुम मुझे इतना धूर्त समझते हो ?

मोटे०—इससे कहीं अधिक । तुम गंगा में डूबकर शपथ खाओ, तो भी मुझे विश्वास न आये ।

चिन्ता०—दूसरा यह बात कहता, तो मूँछ उखाड़ लेता ।

मोटे०—तो फिर आ जाओ !

चिन्ता०—पहले पण्डिताइन से पूछ आओ ।

मोटेराम वह भस्मक व्यंग्य न सह सके । चट उठ बैठे और पण्डित चिन्तामणि का हाथ पकड़ लिया । दोनों मित्रों में मल्ल-युद्ध होने लगा । दोनों हनुमानजी की स्तुति कर रहे थे और इतने जोर से गरज-गरजकर मानो सिंह दहाड़ रहे हों । बस, ऐसा जान पड़ता था, मानो दो पीपे आपस में टकरा रहे हों ।

मोटे—महाबली बिक्रम बजरंगी ।

चिन्ता०—भूत-पिशाच निकट नहीं आवे ।

मोटे०—जय-जय-जय हनुमान गुसाईं ।

चिन्ता०—प्रभु, रखिए लाज हमारी ।

मोटे०—(बिगड़कर) यह हनुमान-चालीसा में नहीं है ।

चिन्ता—यह हमने स्वयं रचा है । क्या तुम्हारी तरह की यह रटन्त बिद्या है ! जितना कहाँ, उतना रच दें ।

मोटे०—अब, हम रचने पर आ जायें तो एक दिन में एक लाख स्तुतियाँ रच डालें; किन्तु इतना श्रवकाश किसे है ।

दोनों महात्मा अलग लड़के हाँकर अपने-अपने रचना-कांशल की डीगें मार रहे थे । मल्ल-युद्ध शास्त्रार्थ का रूप धारण करने लगा, जा विद्वानों के लिए उचित है । इतने में किसी ने चिन्तामणि के घर जाकर कह दिया कि पण्डित मोटेराम और चिन्तामणिजी में बड़ी लड़ाई हो रही है । चिन्तामणिजी तीन महिलाओं के स्वामी थे । कुलीन ब्राह्मण थे, पूरे बीस बिस्वे । उस पर विद्वान् भी उबकोटि के, दूर-दूर तक यजमानी थी । ऐसे पुरुषों को सब अधिकार है । कन्या के साथ-साथ जब प्रचुर दक्षिणा भी मिलती हो, तब कैसे इनकार किया जाय । इन तीनों महिलाओं का सारे मुहल्ले में आतंक छाया हुआ था । पण्डितजी ने उनके नाम बहुत ही रसीले रखे थे । बड़ी स्त्री को 'अमिरती, मैमली को 'गुलाबजामुन' और छोटी को 'मोहनभोग' कहते थे; पर मुहल्ले वालों के लिए तीनों महिलाएँ त्रयताप से कम न थीं । घर में नित्य आँसुओं की नदी बहती रहती—खून की नदी तो पण्डितजी ने भी कभी नहीं बहायी,

अधिक-से-अधिक शब्दों की ही नदी बहायी थी; घर मजाल न थी कि बाहर का आदमी किसी को कुछ कह जाय। संकट के समय तीनों एक हो जाती थीं। यह पण्डितजी के नीति-चातुर्य का सुफल था। ज्योंही खबर मिली कि पण्डित चिन्तामणि पर संकट पड़ा हुआ है, तीनों त्रिदोष की भोंति कुपित होकर घर से निकलीं और उनमें जो अन्य दांनों-जैसी मोटी नहीं थीं, सबसे पहल समर-भूमि में जा पहुँचीं। पण्डित मोटेरामजी ने उसे आते देखा, तो समझ गये कि अब कुशल नहीं। अपना हाथ छुड़ाकर बगटुट भागे, पीछे फिरकर भी न देखा। चिन्तामणिजी ने बहुत ललकारा; पर मोटेराम के कदम न रुके।

चिता०—अजी, भागे क्यों ? ठहरो, कुछ मजा तो चखते जाओ।

मोटे०—मैं हार गया, भाई, हार गया।

चिन्ता०—अजी, कुछ दक्षिणा तो लते जाओ।

मोटेराम ने भागते हुए कहा—दया करो, भाई, दया करो।

(४)

आठ बजते-बजते पण्डित मोटेराम ने स्नान और पूजा करके कहा—अब विलम्ब नहीं करना चाहिए, फंकी तैयार है न ?

सोना—फंकी लिये तो कबसे बैठी हूँ, तुम्हें तो जैसे किसी बात की सुधि ही नहीं रहती। रात को कौन देखता है कि कितनी देर तक पूजा करते हो।

मोटे—मैं तुमसे एक नहीं, हजार बार कह चुका कि मेरे कामों में मत बोला करो। तुम नहीं समझ सकती कि मैंने इतना विलम्ब क्यों किया। तुम्हें ईश्वर ने इतनी बुद्धि ही नहीं दी। जल्दी जाने से अपमान होता है। यजमान समझता है, लोभी है, भुक्खड़ है। इसलिए चतुर लोग विलम्ब किया करते हैं, जिसमें यजमान समझे कि पण्डितजी को इसकी सुधि ही नहीं है, भूल गये होंगे। बुलाने का आदमी मेजें। इस प्रकार जाने में जो मान-महत्व है, वह मरभुखों की तरह जाने में क्या कमी हो सकता है ? मैं बुलावे की प्रतीक्षा कर रहा हूँ। कोई-न-कोई आता ही होगा। लाओ थोड़ी फंकी। बालकों को खिला दी है न ?

सोना—उन्हें तो मैंने सोंफ ही को खिला दी थी।

मोटे०—काई सोया तो नहीं ?

सोना—आज भला कौन सोयेगा ? सब भूख-भूख चिल्ला रहे थे, तो मैंने

एक पैसे का चबेना मँगवा दिया। सब-के-सब ऊपर बैठे खा रहे हैं। सुनते नहीं हां, मार-पीट हो रही है।

मोटेराम ने दाँत पीसकर कहा—जो चाहता है कि तुम्हारी गरदन पकड़ कर ँँठ दूँ। भला, इस बेला चबेना मँगाने का क्या काम था ? चबेना खा लेंगे, तो वहाँ क्या तुम्हारा सिर खायेंगे ? छिः-छि ! जरा भी बुद्धि नहीं !

साना ने आराध स्त्रोकार करते हुए कहा—हाँ, भूज तो हुई; पर सब-के-सब इतना कोलाहल मचाये हुए थे कि सुना नहीं जाता था।

मोटे०—रोते ही थे न, रोने देतो। रोने से उनका पेट न भरता; बल्कि और भूख खुल जाती।

सहसा एक आदमी ने बाहर से आवाज दी—पंडितजी, महारानी बुला रही हैं, और लोगों को लेकर जल्दी चलो ?

पंडितजी ने पत्नी की ओर गर्व से देखकर कहा—देखा, इसे निमन्त्रण कहते हैं। अब तैयारी करनी चाहिए।

बाहर आकर पंडितजी ने उस आदमी से कहा—तुम एक दण और न आते, तो मैं क्या सुनाने चला गया होता। मुझे बिलकुल याद न थी। चलो, हम बहुत शीघ्र आते हैं।

(५)

नौ बजते-बजते पंडित मोटेराम बाल-गोपाल सहित रानी साहब के द्वार पर जा पहुँचे। रानी बड़ी विशालकाय एवं तेजस्विनी महिला थीं। इस समय वे कारन्धोबीदार तकिया लगाये तख्त पर बैठी हुई थीं। दो आदमी हाथ बाँधे पीछे खड़े थे। बिजली का पंखा चल रहा था। पंडितजी को देखते ही रानी ने तख्त से उठकर चरण-स्पर्श किया, और इस बालक-मंडली को देखकर मुसकराती हुई बोली—इन बच्चों को आप कहीं से पकड़ लाये ?

मोटे०—करता क्या ? सारा नगर छान मारा; किसी पंडित ने आनंद स्वीकार न किया। कोई किसी के यहाँ निमन्त्रित हैं, कोई किसी के यहाँ। तब तो मैं बहुत चकराया। अन्त में मैंने उनसे कहा—अच्छा, आप नहीं चलते तो हरि इच्छा; लेकिन ऐसा कीजिए कि मुझे लज्जित न होना पड़े। तब जबरदस्ती

प्रत्येक के घर से जो बालक मिला, उसे पकड़ लाना पड़ा। क्यों फेकूराम, तुम्हारे पिताजी का क्या नाम है ?

फेकूराम ने गर्व से कहा—पंडित सेतूराम पाठक।

रानी—बालक तो बड़ा होनहार है।

और बालकों को भी उत्कंठा हो रही थी कि हमारी भी परीक्षा ली जाय; लेकिन जब पंडितजी ने उनसे कोई प्रश्न न किया, और उधर रानी ने फेकूराम की प्रशंसा कर दी, तब तो वे अधीर हो उठे। भवानी बोला—मेरे पिता का नाम है पंडित गंगू पाँडे।

छेदी बोला—मेरे पिता का नाम है दमड़ी तिवारी।

बेनीराम ने कहा—मेरे पिता का नाम है पण्डित मँगरू ओझा।

अलगूराम समझदार था। चुपचाप खड़ा रहा। रानी ने उससे पूछा—तुम्हारे पिता का क्या नाम है, जी ?

अलगूराम को इस वक्त पिता का निर्दिष्ट नाम याद न आया। न यही सूझा कि कोई और नाम ले ले। हतबुद्धि-सा खड़ा रहा। पण्डित मोटेराम ने जब उसकी ओर दौत पीसकर देखा, तब रहा-सहा हवास भी गायब हो गया।

फेकू ने कहा—हम बता दें। भैया भूल गये।

रानी ने आश्चर्य से पूछा—क्या अपने पिता का नाम भूल गया ? यह तो विचित्र बात देखी।

मोटेराम ने अलगू के पास जाकर कहा—कैसे है। अलगूराम बोल उठा—केशव पाँडे।

रानी—तो अब तक क्यों चुप था ?

माटे०—कुछ ऊँचा सुनता है, सरकार।

रानी—मैंने सामान तो बहुत-सा मँगवा रखा है। सब खराब होगा। लड़के क्या लायेंगे !

माटे०—सरकार इन्हें बालक न समझें। इनमें जो सबसे छोटा है, वह दो पत्तल खाकर उठेगा।

(६)

जब सामने पत्तलें पड़ गयीं और भण्डारी चौंकी की थालों में एक-से-एक

उत्तम पदार्थ ला-लाकर परसने लगा, तब पण्डित मोटेरागजी की आँखें खुल गयीं। उन्हें आये-दिन निमन्त्रण मिलते रहते थे। पर ऐसे अनुपम पदार्थ कभी सामने न आये थे। धी की ऐसी सोंधी सुगन्ध उन्हें कभी न मिली थी। प्रत्येक वस्तु से केवड़े और गुलाब की लपटें उड़ रही थीं; धी टपक रहा था। पण्डितजी ने सोचा—ऐसे पदार्थों से कभी पेट भर सकता है! मनो खा जाऊँ, फिर नी और खाने का जी चाहे। देवतागण इनसे उत्तम और कौन-से पदार्थ खाते होंगे? इनसे उत्तम पदार्थों की तो कल्पना भी नहीं हो सकती।

पण्डितजी का इस वक्त अपने परममित्र पण्डित चिंतामणि की याद आयी। अगर वे होते, तो रंग जम जाता। उसके बिना रंग फीका रहेगा। यहाँ दूसरा कौन है, जिससे लाग-डाट करूँ। लड़के दो-दो पत्तलों में चैं बाँल जायेंगे। सोना कुछ साथ देगी; मगर कब तक! चिंतामणि के बिना रंग न गठेगा। वे मुझे ललकारेंगे, मैं उन्हें ललकारूँगा। उस उमंग में पत्तलों की कौन गिनती। हमारी देखा-देखी लड़के भी डट जायेंगे। ओह, बड़ी भूल हो गयी। यह खयाल मुझे पहले न आया। रानी साहब से कहूँ, बुरा तो न मानेंगी। उँह! जो कुछ हो, एक बार जोर तो लगाना ही चाहिए। तुरन्त खड़े होकर रानी साहब से बोले—सरकार! आज्ञा हो, तो कुछ कहूँ।

रानी—कहिए, कहिए महाराज, क्या किसी वस्तु की कमी है?

मोटे०—नहीं सरकार, किसी बात की नहीं। ऐसे उत्तम पदार्थ तो मैंने कभी देखे भी न थे। सारे नगर में आपकी कीर्ति फैल जायगी। मेरे एक परम मित्र पण्डित चिंतामणिजी हैं, आज्ञा हो तो उन्हें भी बुला लूँ। बड़े विद्वान् कर्मनिष्ठ ब्राह्मण हैं। उनके जोड़ का इस नगर में दूसरा नहीं है। मैं उन्हें निमन्त्रण देना भूल गया। अभी सुधि आयी।

रानी—आपकी इच्छा हो, तो ला लीजिए; मगर आने-जाने में देर होगी और भोजन परोस दिया गया है।

मो०—अभी आता हूँ, सरकार; दौड़ता हुआ जाऊँगा।

रानी—मेरी मोटर ले लीजिए।

जब पण्डितजी चलने को तैयार हुए, तब सोना ने कहा—तुम्हें आज क्या हो गया है, जी! उसे क्यों बुला रहे हो?

मोटे०—कोई साथ देनेवाला भी तो चाहिए !

सोना०—मैं क्या तुम से दब जाती ?

पण्डितजी ने मुस्कराकर कहा—तुम जानती नहीं, घर की बात और है; दङ्गल की बात और। पुराना खिलाड़ी मैदान में जाकर जितना नाम करेगा, उतना नया पट्टा नहीं कर सकता। वहाँ बल का काम नहीं, साहस का काम है। बस, यहाँ भी वही हाल समझो। आज भंडे गाड़ दूँगा। समझ लेना।

सोना—कहीं लड़के सो जायें तो ?

मोटे०—और भूख खुल जायगी। जगा तो मैं लूँगा।

सोना—देख लेना, आज वह तुम्हें पछाड़ेगा। उसके पेट में तो शनीचर है।

मोटे०—बुद्धि की सर्वत्र प्रधानता रहती है। यह न समझो कि भोजन करने की कोई विद्या ही नहीं। इसका भी एक शास्त्र है, जिसे मथुरा के शनीचरानन्द महाराज ने रचा है। चतुर आदमी थोड़ी-सी जगह में गृहस्थी का सब सामान रख देता है। अनाड़ी बहुत-सी जगह में भी यही सोचता रहता है कि कौन वस्तु कहाँ रखूँ। गँवार आदमी पहले से ही हबक-हबककर खाने लगता है और चट एक लोथ पानी पीकर अफर जाता है। चतुर आदमी बड़ी सावधानी से खाता है, उसका कोर नोचे उतारने के लिए पानी की आवश्यकता नहीं पड़ती। देर तक भोजन करते रहने से वह सुपाच्य भी हो जाता है। चिन्तामणि मेरे सामने क्या ठहरेगा !

(७)

चिन्तामणिजी अपने आँगन में उदास बैठे हुए थे। जिस प्राणी को वह अपना परमहितैषी समझते थे, जिसके लिए वे अपने प्राण तक देने को तैयार रहते थे, उसो ने आज उनके साथ बेवफाई की। बेवफाई ही नहीं की, उन्हें उठाकर दे मीरा। पण्डित मोटेराम के घर से तो कुछ जाता न था। अगर वे चिन्तामणिजी को भी साथ लेते जाते, तो क्या रानी साहब उन्हें दुत्कार देतीं ? स्वार्थ के आगे कौन किसका पूछता है ? उन अमूल्य पदार्थों की कल्पना करके चिन्तामणि के मुँह से लार टपकी पड़ती थी। अब सामने पत्तल आ गयी होगी ! अब यालों में अमिरतियाँ लिये भण्डारीजी आये होंगे ! ओहो, कितनी सुन्दर, कोमल, कुरकुरी, रसीली, अमिरतियाँ होंगी ! अब बेसन के लड्डू

आये होंगे। ओहो, कितने सुबौल, मेवां से भरे हुए, घी से तरातर लड़्डू होंगे, मुँह में रखते-ही-रखते धुल जाते होंगे, जोभ भी न डुलानी पड़ती होगी। अहा! अब मोहन-भोग आया होगा! हाय रे दुर्भाग्य! मैं यहाँ पड़ा सब रहा हूँ और वहाँ यह बहार! बड़े निर्दयी हो मोटेराम, तुमसे इस निष्ठुरता की आशा न थी।

अमिरतीदेवी बोली—तुम इतना दिल छोटा क्यों करते हो? पितृपक्ष तो आ ही रहा है, ऐसे-ऐसे न-जाने कितने नेवते आयेंगे।

चिन्तामणि—आज किसी अभागे का मुँह देखकर उठा था। लाओ तो पत्रा, देखूँ, कैसा मुहूर्त है। अब नहीं रहा जाता। सारा नगर छान डालूँगा, कहीं तो पता चलेगा, नासिका तो दाहिनी चल रही है।

एकाएक मोटर की आवाज आई। उसके प्रकाश से पंडित जी का सारा घर जगमगा उठा। वे खिड़की से भाँकने लगे, तो मोटेराम को मोटर से उतरते देखा। एक लम्बी साँस लेकर चारपाई पर गिर पड़े। मन में कहा कि दुष्ट भोजन करके अब यहाँ मुझसे बलान करने आया है।

अमिरतीदेवी ने पूछा—कौन है डाढ़ीजार, इतनी रात को जगावत है? मोटे०—हम हैं हम! गाली न दो।

अमिरती—अरे दुर मुँहभोंसे, तैं कौन है! कहते हैं, हम हैं हम! को जाने, तैं कौन हस?

मोटे०—अरे, हमारी बोली नहीं पहचानती हो? खूब पहचान लो। हम हैं, तुम्हारे देवर।

अमिरती—ऐ दुर, तोरे मुँह में का लागे। तोर लहास उठे। हमार देवर बनत हैं, डाढ़ीजार।

मोटे०—अरे, हम हैं मोटेराम शास्त्री। क्या इतना भी नहीं पहचानती? चिन्तामणि घर में हैं?

अमिरती ने केवाड़ खोल दिया और तिरस्कार-भाव से बोली—अरे तुम ये। तो नाम क्यों नहीं बताते ये? जब इतनी गालियाँ खा लीं, तो बोल निकला। क्या है, क्या?

मोटे०—कुछ नहीं; चिन्तामणिजो को शुभ-संवाद देने आया हूँ। रानी साहब ने उन्हें याद किया है।

अभिरती—भोजन के बाद बुलाकर क्या करेंगी ?

मोटे०—अभी भोजन कहौं हुआ है ! मैंने जब इनको विशा, कर्मनिष्ठा, सद्बिचार की प्रशंसा की, तब मुग्ध हो गयीं। मुझ से कहा कि उन्हें मोटर पर लाओ। क्या सां गये ?

चिन्तामणि चारपाई पर पड़े-पड़े मुन रहे थे। जो मैं आता था, चलकर मांटेराम के चरणों पर गिर पड़ूँ। उनके विषय में अब तक जितने कुत्सित विचार उठे थे, सब लुप्त हो गये। ग्लानि का आविर्भाव हुआ। रोने लगे।

‘अरे भाई, आते हो या सोते हो रहोगे !’—यह कहते हुए मोटेराम उनके सामने जाकर खड़े हो गये।

चिन्ता०—तब क्यों न ले गये ? जब इतनी दुर्दशा कर लिए, तब आये। अभी तक पीठ में दर्द हो रहा है।

मोटे०—अजो, वह तर माल खिलाऊँगा कि सारा दर्द-वर्द भाग जायगा, तुम्हारे यजमानों का भी ऐसे पदार्थ मयस्सर न हुए हाने ! आज तुम्हें बदकर पछाड़ूँगा !

चिन्ता०—तुम बेचारे मुझे क्या पछाड़ोगे। सारे शहर में तो कोई ऐसा भाई का लाल दिखायी नहीं देता। हमें शनीचर का इष्ट है।

मोटे०—अजो, यहाँ बरसों तपस्या की है। भण्डारे का भण्डारा साफ कर दें और हल्का ज्याँकी-स्यो बनी रहे। बस, यही समझ लो कि भोजन करके हम खड़े नहीं हो सकते। चलना तो दूसरी बात है। गाड़ी पर लदकर आते हैं।

चिन्ता०—तो यह कौन बड़ी बात है। यहाँ तो टिकटरी पर उठाकर लाये जाते हैं। ऐसी-ऐसी डकारें लेते हैं कि जान पड़ता है, बम-गोला छूट रहा है। एक बार खोपिया पुलिस ने बम-गोले के सन्देह में घर की तलाशी तक ली थी।

मोटे०—भूट बोलते हो। कोई इस तरह नहीं डकार सकता।

चिन्ता०—अच्छा, तो आकर सुन लेना। डरकर भाग न जाओ, तो सही। एक क्षण में दोनों मित्र मोटर पर बैठे और मोटर चली।

(=)

रास्ते में पण्डित चिन्तामणि को शंका हुई कि कहीं ऐसा न हो कि मैं पण्डित मोटेराम का पिछलग्गू समझा जाऊँ और मेरा यथेष्ट सम्मान न हो। उधर पण्डित मोटेराम को भी भय हुआ कि कहीं ये महाशय मेरे प्रतिद्वन्द्वी न बन जायें और रानी साहब पर अपना रङ्ग जमा लें।

दोनों अपने-अपने मंसूबे बाँधने लगे। ज्योंही मोटर रानी के भवन में पहुँची, दोनों महाशय उतरे। अब मोटेराम चाहते थे कि पहले मैं रानी के पास पहुँच जाऊँ और कह दूँ कि पण्डित को ले आया, और चिन्तामणि चाहते थे कि पहले मैं रानी के पास पहुँचूँ और अपना रंग जमा दूँ। दोनों कदम बढ़ाने लगे। चिन्तामणि हल्के होने के कारण जरा आगे बढ़ गये, तो पण्डित मोटेराम दौड़ने लगे। चिन्तामणि भी दौड़ पड़े। थुड़दौड़-सी होने लगी। मालूम होता था कि दो गेंडे भागे जा रहे हैं। अन्त को मोटेराम ने हँफते हुए कहा— राजसभा में दौड़ते हुए जाना उचित नहीं।

चिन्ता०—तो तुम धीरे-धीरे आओ न, दौड़ने को कौन कहता है।

मोटे०—जरा रुक जाओ, मेरे पैर में कौंटा गड़ गया है।

चिन्ता०—तो निकाल लो, तब तक मैं चलता हूँ।

मोटे०—मैं न कहता, तो रानी तुम्हें पूछती भी न!

मोटेराम ने बहुत बढ़ाने किये; पर चिन्तामणि ने एक न सुना। भवन में हँचे। रानी साहब बैठी कुछ लिख रही थीं और रह-रहकर द्वार की ओर ताक लेती थीं कि सहसा पण्डित चिन्तामणि उनके सामने आ खड़े हुए और यों स्तुति करने लगे—

‘हे हे यशोदे, तू बालकेशव, मुरारनामा ..’

रानी—क्या मतलब है? अपना मतलब कहो?

चिन्ता—सरकार को आशीर्वाद देता हूँ। सरकार ने इस दास चिन्तामणि को निमन्त्रित करके जितना अनुमसित (अनुग्रहीत) किया है, उसका बखाना शेषनाग अपनी सहस्र जिभ्या द्वारा भी नहीं कर सकते।

रानी—तुम्हारा ही नाम चिन्तामणि है? वे कहाँ रह गये—पण्डित मोटेराम शास्त्री?

चिन्ता०—पोछे आ रहा है, सरकार ! मेरे बराबर आ सकता है, भला ! मेरा तो शिष्य है ।

रानी—अच्छा, तो वे आपके शिष्य हैं !

चिन्ता०—मैं अपने मुँह से अपनी बक़ाई नहीं करना चाहता, सरकार ! विद्वानों को नम्र होना चाहिए; पर जो यथार्थ है, वह तो संसार जानता है । सरकार, मैं किसी से वाद-विवाद नहीं करता; यह मेरा अनुशीलन (अभीष्ट) नहीं । मेरे शिष्य भी बहुधा मेरे गुह बन जाते हैं; पर मैं किसी से कुछ नहीं कहता । जो सत्य है, वह सभी जानते हैं ।

इतने में पण्डित मोटेराम भी गिरते-पड़ते होंफते हुए आ पहुँचे और यह देखकर कि चिन्तामणि भद्रता और सभ्यता की मूर्ति बने खड़े हैं, वे देवोपम शान्ति के साथ खड़े हो गये ।

रानी —पण्डित चिन्तामणि बड़े साधु प्रकृति एवं विद्वान् हैं । आप उनके शिष्य हैं, फिर भी वे आपको अपना शिष्य नहीं कहते ।

मोटे०—सरकार, मैं इनका दासानुदास हूँ ।

चिन्ता०—जगत्तारिणी, मैं इनका चरण-रज हूँ ।

मोटे०—रिपुदलसंहारिणी, मैं इनके द्वार का कूकर हूँ ।

रानी—आप दोनों सज्जन पूज्य हैं । एक-से-एक बढ़े हुए । शैलिय, भोजन कीजिए ।

(६)

सोनारानी बैठी पण्डित मोटेराम की राह देख रही थी । पति की इस मित्र-भक्ति पर उन्हें बड़ा क्रोध आ रहा था । बड़े लड़कों के विषय में तो कोई चिन्ता न थी; लेकिन छोटे बच्चों के सो जाने का भय था । उन्हें किस्से-कहानियाँ सुना-सुनाकर बहला रही थी कि भण्डारी ने आकर कहा—महाराज, चलो, दोनों पण्डितजी आसन पर बैठ गये । फिर क्या था, बच्चे कूद-कूदकर भोजनशाला में जा पहुँचे । देखा, तो दोनों पण्डित दो वीरों की भाँति आमने-सामने डटे बैठे हैं । दोनों अपना-अपना पुरुषार्थ दिखाने के लिए अधीर हो रहे थे ।

चिन्ता०—भण्डारीजी, तुम परोसने में बड़ा विलम्ब करते हो ? क्या भीतर जाकर सोने लगते हो ?

भण्डारी—चुपाई मारे बैठे रहो, जौन कुछ होई, सब आय जाई । धबड़ाये का नहीं होता । तुम्हारे सिवाय और कोई जिवैया नहीं बैठा है ।

मोटे०—भैया, भोजन करने के पहले कुछ देर सुगन्ध का स्वाद तो लो ।

चिन्ता०—अजी, सुगन्ध गया चूल्हे में, सुगन्ध देवता लोग लेते हैं । अपने लोग तो भोजन करते हैं ।

मोटे०—अच्छा बताओ, पहले किस चीज पर हाथ फेरोगे ?

चिन्ता०—मैं जाता हूँ, भीतर से सब चीजें एक साथ लिये आता हूँ ।

मोटे०—घोरज धरा भैया, सब पदार्थों को आ जाने दो । ठाकुरजी का भोग तो लग जाय ।

चिन्ता०—तो बैठे क्यों हो, तबतक भोग ही लगाओ । एक बाधा तो मिटे । नहीं तो लाओ, मैं चटपट भोग लगा दूँ । व्यर्थ देर करोगे ।

इतने में रानी आ गयीं । चिन्तामणि सावधान हो गये । रामायण की चौपाइयों का पाठ करने लगे—

‘रहा एक दिन अर्वाध अधारा । समुभक्त मन दुख भयउ अपारा ॥

कौशलेश दशरथ के जाये । हम पितु बचन मानि बन आये ॥

उलटि पलटि लङ्का कपि जारी । क्रूढ़ पद्म तब सिन्धु मँभारी ॥

जेहि पर जाकर सत्य सनेहू । तो तेहि मिले न कछु संदेहू ॥

जामवन्त के वचन सुहाए । मुनि हनुमान हृदय अति भाए ॥’

परिष्ठित मोटेराम ने देखा कि चिन्तामणि का रंग जमता जाता है, तो भी अपनी विद्वत्ता प्रगट करने को व्याकुल हो गये । बहुत दिमाग लगाया; पर कोई श्लोक, कोई मन्त्र, कोई कवित्त याद न आया । तब उन्होंने सीधे-सीधे राम-नाम का पाठ आरम्भ कर दिया—

‘राम भज, राम भज, राम भज रे मन’—इन्होंने इतने ऊँचे स्वर से जाप करना शुरू किया कि चिन्तामणि को भी अपना स्वर ऊँचा करना पड़ा । मोटे-राम और जोर से गरजने लगे । इतने में भण्डारीजी ने कहा—महाराज, अब भोग लगाइए । यह सुनकर उस प्रतिस्पर्द्धा का अन्त हुआ । भोग की तैयारी हुई । बालवृन्द सजग हो गया । किसी ने धूप लिया, किसी ने घड़ियाल, किसी ने शङ्ख,

किसी ने करताल और चिन्तामणि ने आरती उठा ली। मोटेराम मन में ऐंठकर रह गये। रानी के समीप जाने का यह अवसर उनके हाथ से निकल गया।

पर यह किसे मालूम था कि विधि-वाम उधर कुछ ओर ही कुटिल क्रीड़ा कर रहा है? आरती समाप्त हो गयी थी, भोजन शुरू होने को ही था कि एक कुत्ता न-जाने किधर से आ निकला। पण्डित चिन्तामणि के हाथ से लड़खाल में गिर पड़ा। पण्डित मोटेराम अकचकाकर रह गये। सर्वनाश!

चिन्तामणि ने मोटेराम से इशारे में कहा—अब क्या कहते हो, मित्र? कोई उपाय निकालो, वहाँ तो कमर टूट गयी।

मोटेराम ने लम्बी साँस खींचकर कहा—अब क्या हो सकता है? यह समुर आया किधर से?

रानी पास ही खड़ी थी, उन्होंने कहा—अरे, कुत्ता किधर से आ गया? यह रोज बँधा रहता था, आज कैसे छूट गया? अब तो रसोई भ्रष्ट हो गयी!

चिन्ता०—सरकार, आचार्यों ने इस विषय में...

मोटे—कोई हर्ज नहीं है, सरकार, कोई हर्ज नहीं है!

सोना—भाग्य फूट गया। जाहूत-जाहूत आधीरात बीत गयी, तब ई विरत फाट पड़ी।

चिन्ता०—सरकार, स्वान के मुख में अमृत...

मोटे०—तो अब आशा ही तो चले।

रानी—हाँ, और क्या। मुझे बड़ा दुःख है कि इस कुत्ते ने आज इतना बड़ा अनर्थ कर डाला। तुम बड़े गुस्ताख हो गये, यामी। भण्डारी, ये पत्तल छठाकर मेहतर को दे दो।

चिन्ता—(सोना से) छाती फटी जाती है।

सोना को बालकां पर दया आयी। बेचारे इतनी देर देवोपम धैर्य के साथ बैठे थे। बस चलता; तो कुत्ते का गला धाँट देती। बोली—लरकन का तो दोष नहीं परत है। इन्हें काहे नहीं खवाय देत कोऊ।

चिन्ता०—मोटेराम महादुष्ट है। इसकी बुद्धि भ्रष्ट हो गयी है।

सोना—ऐसे तो बड़े विद्वान् बगते रहें। अब काहे नहीं बोलत बनत। मुँह में दही जम गया, जीभे नहीं खुलत है।

चिन्ता०—सत्य कहता हूँ, रानी को चक्रमा दे देता। इस दुष्ट के मारे सब खेल बिगड़ गया। सारी अभिलाषाएँ मन में रह गयीं। ऐसे पदार्थ अब कहाँ मिल सकते हैं ?

सोना—सारी मनुसई निकस गयी। घर ही में गरज के सेर हैं।

रानी ने भण्डारी को बुलाकर कहा—इन छोटे-छोटे तीनों बच्चों को खिला दो। ये बेचारे क्यों भूखों मरें। क्यों फेकूराम, मिठाई खाओगे !

फेकू—इसीलिये तो आये हैं।

रानी—कितनी मिठाई खाओगे ?

फेकू—बहुत-सी (हाथों से बताकर) इतनी !

रानी—अच्छी बात है। जितनी खाओगे उतनी मिलेगी; पर जो बात मैं पूछूँ, वह बतानी पड़ेगी। बताओगे न ?

फेकू—हाँ बताऊँगा, पूछिये !

रानी—भूख बाँले, तो एक मिठाई न मिलेगी। समझ गये।

फेकू—मत दीजियेगा। मैं भूख बोलूँगा ही नहीं।

रानी—अपने पिता का नाम बताओ।

मोटे०—बालकों को हरदम सब बातें स्मरण नहीं रहतीं। उसने तो आते-ही-आते बता दिया था।

रानी—मैं फिर पूछती हूँ, इसमें आपकी क्या हानि है ?

चिन्ता—नाम पूछने में कोई हर्ज नहीं।

मोटे०—तुम चुप रहो चिन्तामणि, नहीं तो ठीक न होगा। मेरे क्रोध को अभी तुम नहीं जानते। दबा बैठूँगा, तो रोते भागोगे।

रानी—आप तो व्यर्थ इतना क्रोध कर रहे हैं। बोलो फेकूराम, चुप क्यों हो, फिर मिठाई न पाओगे।

चिन्ता०—महारानी की इतनी दया-दृष्टि तुम्हारे ऊपर है, बता दो बेटा !

मोटे०—चिन्तामणिजी, मैं देख रहा हूँ, तुम्हारे अदिन आये हैं। वह नहीं बताता, तुम्हारा साक्षा—आये वहाँ से बड़े खैरख्वाह बन के।

सोना—अरे हाँ, लरकन से ई सब पँवारा से का मतलब। तुमका धरम

परे मिठाई देव, न धरम परे न देव । ई का कि बाप का नाम बताओ तब मिठाई देव ।

फेकूरा ने धीरे से कोई नाम लिया । इस पर पण्डितजी ने उसे इतने जोर से डाँटा कि उसकी आधी बात मुँह में ही रह गयी ।

रानी—क्यों डाटते हो, उसे बोलने क्यों नहीं देते ? बोलो बेटा !

मोटे०—आप हमें अपने द्वार पर बुलाकर हमारा अपमान कर रही हैं ।

चिन्ता०—इसमें अपमान की तो कोई बात नहीं है, भाई !

मोटे०—अब हम इस द्वार पर कभी न आयेंगे । यहाँ सत्पुरुषों का अपमान किया जाता है ।

अलगू—कहिये तो मैं चिन्तामणि को एक पटकन दूँ ।

मोटे०—नहीं बेटा, दुष्टों को परमात्मा स्वयं दण्ड देता है । चलो, यहाँ से चलो । अब भूलकर यहाँ न आयेंगे । खिलाना न पिलाना, द्वार पर बुलाकर जाह्नवों का अपमान करना । सभी तो देश में आग लगी हुई है ।

चिन्ता०—मोटेराम, महारानी के सामने तुम्हें इतनी कटु बातें न बरनी चाहियें ।

मोटे०—बस चुप ही रहना, नहीं तो सारा क्रोध तुम्हारे ही सिर जायगा । माता-पिता का पता नहीं, ब्राह्मण बनने चले हैं । तुम्हें कौन कहता है ब्राह्मण ?

चिन्ता०—जो कुछ मन चाहे, कह लो । चन्द्रमा पर थूकने से थूक अपने ही मुँह पर पड़ता है । जब तुम धर्म का एक लक्षण नहीं जानते, तब तुमसे क्या बातें करूँ ? ब्राह्मण को धैर्य रखना चाहिये ।

मोटे०—पेट के गुलाम हो । ठकुरसाहाती कर रहे हो कि एकाध पसल मिल जाय । यहाँ मर्यादा का पालन करते हैं !

चिन्ता०—कह तो दिया भाई कि तुम बड़े, मैं छोटा, अब और क्या कहूँ । तुम सत्य कहते होगे, मैं ब्राह्मण नहीं शूद्र हूँ ।

रानी—ऐसा न कहिये चिन्तामणिजी, इसका बदला न लिया तो कहना !

यह कहते हुए पण्डित मोटेराम बालक-वृन्द के साथ बाहर चले आये और भाग्य को कोसते हुये घर को चले । बार-बार पछुता रहे थे कि दुष्ट चिन्तामणि को क्यों बुला लाया ।

सोना ने कहा—भयडा फूटत-फूटत बच गया। फेकुआ नाँव बताव देग।
काहे रे, अपने बाप केर नाँव बताय देते !

फेकु—और क्या। वे तो सन्-सन् पूछती थीं !

मोटे०—चिन्तामणि ने रंग जमा लिया, अब आनन्द से भोजन करेगा।

सोना—तुम्हार एको बिद्या काम न आयी। ऊँ तीन बाजी मार लैगा।

मोटे०—मैं तो जानता हूँ, रानी ने जान-बूझकर कुत्ते काँ बुला लिया।

सोना—मैं तो आँका मुँह देखत ताड़ गयी कि हमका पहचान गयी।

इधर तो ये लोग पछताते चले जाते थे, उधर चिन्तामणि की पाँचों
अँगुली घी में थी। आसन मारे भोजन कर रहे थे। रानी अपने हाथों से
मिठाइयाँ परोस रही थीं; वार्त्तालार भी होता जाता था।

रानी—बड़ा धूर्त है ! मैं बालकाँ को देखते ही समझ गयी। अपनी स्त्री
को भेष बदलकर लाते उसे लज्जा न आयी।

चिन्ता०—मुझे कोस रहे होंगे।

रानी—मुझसे उड़ने चला था। मैंने भी कहा था—बचा, तुमका ऐसी
शिद्दा दूँगी कि उम्र-भर याद करोगे। ग्रामी को बुला लिया।

चिन्ता—सरकार की बुद्धि का धन्य है !

रामलीला

इधर एक मुद्दत से रामलीला देखने नहीं गया। बन्दरां के भद्दे चेहरे लगाये, आधी टाँगों का पाजामा और काला रंग का ऊँचा कुरता पहने आदमियों को दौड़ते, हू-हू करते देखकर अब हँसी आती है; मजा नहीं आता। काशी की लीला जगद्विख्यात है। सुना है, लोग दूर-दूर से देखने आते हैं। मैं भी बड़े शौक से गया; पर मुझे तो वहाँ की लीला और किसी वज्र देहात की लीला में कोई अन्तर न दिखायी दिया। हाँ, रामनगर की लीला में कुछ साज-सामान अच्छे हैं। राजसों और बन्दरां के चेहरे पीतल के हैं, गदाएँ भी पीतल की हैं; कदाचित् बनवासी भ्राताओं के मुकुट सच्चे काम के हों; लेकिन साज-सामान के सिवा वहाँ भी वही हू-हू के सिवा और कुछ नहीं। फिर भी लाखों आदमियों की भीड़ लगी रहती।

लेकिन एक जमाना वह था, जब मुझे भी रामलीला में आनन्द आता था। आनन्द तो बहुत हलका-सा शब्द है। वह आनन्द उन्माद से कम न था। संयोगवश उन दिनों मेरे घर से बहुत थोड़ी दूर पर रामलीला का मैदान था; और जिस घर में लीला-पात्रों का रूप-रंग भरा जाता था, वह तो मेरे घर से बिलकूल मिला हुआ था। दो बजे दिन से पात्रों की सजावट होने लगती थी। मैं दोपहर ही से वहाँ जा बैठता, और जिस उत्साह से दौड़-दौड़कर छोटे-मोटे काम करता, उस उत्साह से तो आज अपनी पेंशन लेने भी नहीं जाता। एक कोठरी में राजकुमारों का शृंगार होता था। उनकी देह में रामरज पीसकर पोती जाती; मुँह पर पाउडर लगाया जाता और पाउडर के ऊपर लाल, हरे, नीले रंग की बुँदकियाँ लगायी जाती थीं। सारा माथा, भौंहें, गाल, ठोड़ी बुँदकियों से रच उठती थी। एक ही आदमी इस काम में कुशल था। वही बारी-बारी से तीनों पात्रों का शृंगार करता था। रंग की प्यालियों में पानी लाना, रामरज पीसना, पंखा भलना मेरा काम था। अब इन तैयारियों के बाद विमान निक्कलता, तो उस पर रामचन्द्रजी के पीछे बैठकर मुझे जो उल्लास, जो गर्व,

जो रोमाञ्च होता था, वह अब लाट साहब के दरबार में कुरसी पर बैठकर भी नहीं होता। एक बार जब होम-मेम्बर साहब ने व्यवस्थापक-सभा में मेरे एक प्रस्ताव का अनुमोदन किया था, उस वक्त मुझे कुछ उसी तरह का उल्लास, गर्व और रोमाञ्च हुआ था। हाँ, एक बार जब मेरा ज्येष्ठ पुत्र नायब-तहसीलदारी में नामजद हुआ, तब भी ऐसी ही तरंगे मन में उठी थी; पर इनमें और उस बाल-विह्वलता में बड़ा अंतर है। तब ऐसा मालूम होता था कि मैं स्वर्ग में बैठा हूँ।

निषाद-नौका-लीला का दिन था। मैं दो-चार लड़कों के बहकाने में आकर गुल्ली-डण्डा खेलने लगा था। आज शृङ्गार देखने न गया। विमान भी निकला; पर मैंने खेलना न छोड़ा। मुझे अपना दाँव लेना था। अपना दाँव छोड़ने के लिए उससे कहीं बढ़कर आत्मत्याग की जरूरत थी, जितना मैं कर सकता था। अगर दाँव देना होता तो मैं कब का भाग खड़ा होता; लेकिन पदाने में कुछ और ही बात हाँता है। खैर, दाँव पूरा हुआ। अगर मैं चाहता, तो धौलती करके दस-पाँच मिनट और पदा सकता था, इसकी काफी गुञ्जाइश थी; लेकिन अब इसका मौका न था। मैं सीधे नाले की तरफ दौड़ा। विमान जल-तट पर पहुँच चुका था। मैंने दूर से देखा—मल्लाह किशती लिये आ रहा है। दौड़ा, लेकिन आदमियों की भीड़ में दौड़ना कठिन था। आखिर जब मैं भीड़ हटाता, प्राण-प्राण से आगे बढ़ता घाट पर पहुँचा, तो निषाद अपनी नौका खोल चुका था। रामचन्द्र पर मेरी कितनी श्रद्धा थी! अपने पाठ की चिन्ता न करके उन्हें पढ़ा दिया करता था, जिसमें वह फेल न हो जायँ। मुझमें उम्र ज्यादा होने पर भी वह नीची कक्षा में पढ़ते थे। लेकिन वही रामचन्द्र नौका पर बैठे इस तरह मुँह फेरे चले जाते थे, मानो मुझसे जान-पहचान ही नहीं। नकल में भी असल की कुछ-न-कुछ बू आ ही जाती है। भक्तों पर जिनकी निगाह सदा ही तीखी रही है, वह मुझे क्यों उबारते? मैं विकल होकर उस बड़बड़े की भाँति कूदने लगा, जिसकी गरदन पर पहली बार जुआ रखा गया हो। कभी लपककर नाले की ओर जाता, कभी किसी सहायक की खोज में पीछे की तरफ दौड़ता, पर सब-के-सब अपनी धुन में मस्त थे; मेरी चीख-पुकार किसी के कानों तक न पहुँची। तबसे बड़ी-बड़ी विपत्तियाँ फैलीं; पर उस समय जितना दुःख हुआ, उतना फिर कभी न हुआ।

मैंने निश्चय किया था कि अब रामचन्द्र से न कभी बोलूँगा, न कभी खाने की कोई चीज ही दूँगा; लेकिन ज्योंही नाले को पार करके वह पुल की ओर लोटे, मैं दौड़कर विमान पर चढ़ गया, और ऐसा खुश हुआ, मानो कोई बात ही न हुई थी।

(२)

रामलीला समाप्त हो गयी थी। राजगद्दी होनेवाली थी; पर न-जाने क्यों देर हो रही थी। शायद चन्द्रा कम वसूल हुआ था। रामचन्द्र की इन दिनों कोई बात भी न पूछता था। न घर ही जाने की छुट्टी मिलती थी, न भोजन का ही प्रबन्ध होता था। चौधरी साहब के यहाँ से एक सीधा कोई तीन बजे दिन को मिलता था। बाकी सारे दिन कोई पानी को भी नहीं पूछता। लेकिन मेरी श्रद्धा अभी तक ज्याँ की-न्याँ थी। मेरी दृष्टि में वह अब भी रामचन्द्र ही थे। घर पर मुझे खाने की कोई चीज मिलती, वह लेकर रामचन्द्र को दे आता। उन्हें खिलाने में मुझे जितना आनन्द मिलता था, उतना आप खा जाने में कभी न मिलता। कोई मिठाई या फल पाते ही मैं बेतहासा चौपाल की ओर दौड़ता। अगर रामचन्द्र वहाँ न मिलते तो उन्हें चारों ओर तलाश करता, और जब तक वह चीज उन्हें न खिला लेता, मुझे चैन न आता था।

वैर, राजगद्दी का दिन आया। रामलीला के मैदान में एक बड़ा-सा शामियाना ताना गया। उसको खूब सजावट की गयी। वेश्याओं के दल भी आ पहुँचे। शाम को रामचन्द्र की सवारी निकली, और प्रत्येक द्वार पर उनकी आरती उतारी गयी। श्रद्धानुसार किसी ने रुपये दिये, किसी ने पैसे। मेरे पिता पुलिस के आदमी थे: इसलिए उन्होंने बिना कुछ दिये ही आरती उतारी। उस वक्त मुझे जितनी लज्जा आयी, उसे बयान नहीं कर सकता। मेरे पास उस वक्त संयोग से एक रुपया था। मेरे मामाजी दशहरे के पहले आये थे और मुझे एक रुपया दे गये थे। उस रुपये का मैंने रख छोड़ा था। दशहरे के दिन भी उसे खर्च न कर सका। मैंने तुरन्त वह रुपया लाकर आरती की थाली में डाल दिया। पिताजी मेरी और कुपित-नेत्रों से देखकर रह गये। उन्होंने कुछ कहा तो नहीं; लेकिन मुँह ऐसा बना लिया, जिससे प्रकट होता था कि मेरी इस धृष्टता से उनके रोब में बढ़ा लग गया। रात के दस बजते-बजते यह परिक्रमा पूरी

हुई । आरती की थाली रुपयों और पैसों से भरी हुई थी । ठीक तो नहीं कह सकता; मगर अब ऐसा अनुमान होता है कि चार-पाँच सौ रुपयों से कम न थे । चौधरी साहब इनसे कुछ ज्यादा ही खर्च कर चुके थे । उन्हें इसकी बड़ी फिक्र हुई कि किसी तरह कम-से-कम दो सौ रुपये और वसूल हो जायें । और इसकी सब से अच्छी तरकीब उन्हें यही मालूम हुई कि वेश्याओं-द्वारा महफिल में वसूली हो । जब लोग आकर बैठ जायें, और महफिल का रंग जम जाय, तो आबादीजान रसिकजनों की कलाइयों पकड़-पकड़कर ऐसे हव-भाव दिखायें कि नोग शरमाते-शरमाते भी कुछ-न-कुछ दे ही मरे । आबादीजान और चौधरी साहब में सलाह होने लगी । मैं संयोग से उन दोनों प्राणियों की बातें सुन रहा था । चौधरी साहब ने समझा होगा, यह लौंडा क्या मतलब समझेगा । पर यहाँ ईश्वर की दया से अक्ल के पुतले थे । सारी दास्तान समझ में आती जाती थी ।

चौधरी—सुनो आबादीजान, यह तुम्हारी ज्यादाती है । हमारा और तुम्हारा कोई पहला साबिका तो है नहीं । ईश्वर ने चाहा, तो यहाँ हमेशा तुम्हारा आना-जाना लगा रहेगा । अब की चन्दा बहुत कम आया, नहीं तो मैं तुमसे इतना इसरार न करता ।

आबादी०—आप मुझ से भी जमींदारी चालें चलने हैं, क्यों ? मगर यहाँ हुजूर की दाल न गलेगी । वाह ! रुपये तो मैं वसूल करूँ, और मँछों पर ताव आप दें । कमाई का यह अच्छा टंग निकाला है । इस कमाई से तो वाकई आप थोड़े दिनों में राजा हो जायेंगे । उस के सामने जमींदारी भक मारेगी ! बस, कल ही से एक चकला खाल दीजिए ! खुदा की कंसम, माला-माल हो जाइएगा ।

चौधरी—तुम दिल्लगी करतो हो, और यहाँ काफिया तंग हो रहा है ।

आबादी०—तो आप भी तो मुझी से उस्तादी करते हैं । यहाँ आप-जैसे काँइयों का राज उँगलियों पर नाचाती हूँ ।

चौधरी—आखिर तुम्हारी मंशा क्या है ?

आबादी०—जो कुछ वसूल करूँ, उसमें आधा मेरा आधा आपका । लाइए, हाथ मारिए ।

चौधरी—बही सही ।

आबादी०—अच्छा, तो पहले मेरे सौ रुपये गिन दीजिये । पीछे से आप अलसेट करने लबेंगे ।

चौधरी—वाह ! वह भी लोगी और यह भी ।

आबादी०—अच्छा ! तो क्या आप समझते थे कि अपनी उजरत छोड़ दूँगी ? वाह री आपकी समझ ! खूब; क्यों न हो । दीवाना बकारे खवेश हुशियार ।

चौधरी—तो क्या तुमने दोहरी फीस लेने की ठानी है ?

आबादी०—अगर आप को सौ दफे गरज हो, तो । वरना मेरे सौ रुपये तो कहीं गये ही नहीं । मुझे क्या कुत्ते ने काटा है, जो लोगों की जेब में हाथ डालती फिरूँ ?

चौधरी की एक न चली । आबादी के सामने दबना पड़ा । नाच शुरू हुआ । आबादीजान बला की शोख औरत थी । एक तो कमसिन, उस पर हसीन । और उसकी आदाएँ तो इस गजब की थीं कि मेरी तबियत भी मस्त हुई जाती थी । आदमियों के पहचानने का गुण भी उसमें कुछ कम न था । जिसके सामने बैठ गयी, उससे कुछ-न-कुछ ले ही लिया । पाँच रुपये से कम तो शायद ही किसी ने दिये हों । पिताजी के सामने भी वह बैठी । मैं मारे शर्म के गड़ गया । जब उसने उनकी कलाई पकड़ी, तब तो मैं सहम उठा । मुझे यकीन था कि पिताजी उसका हाथ भटक देंगे और शायद दुत्कार भी दें, किन्तु यह क्या हो रहा है ! ईश्वर ! मेरी आँखें धोखा तो नहीं खा रही हैं ! पिताजी मँछों में हँस रहे हैं । ऐसी मृदु-हँसी उनके चेहरे पर मैंने कभी नहीं देखी थी । उनकी आँखों से अनुराग टपका पड़ता था । उनका एक-एक राम पुलाकित हो रहा था; मगर ईश्वर ने मेरी लाज रख ली । वह देखो, उन्होंने धीरे से आबादी के कामल हाथों से अपनी कलाई छुड़ा ली । अरे ! यह फिर क्या हुआ ? आबादी तो उनके गले में बाँहें डाले देती है । अब की पिताजी उसे जरूर पीटेंगे । चुड़ैल को जरा भी शर्म नहीं ।

एक महाशय ने मुसकराकर कहा— यहाँ तुम्हारी दाल न गलेगी, आबादी-जान ! और दरवाजा देखो ।

बात तो इन महाशय ने मेरे मन की कही, और बहुत ही उचित कही; लेकिन न-जाने क्यों पिताजी ने उसकी ओर कुपित-नेत्रों से देखा, और मँछों पर

ताव दिया। मुँह से तो वह कुछ न बोले; पर उनके मुख की आकृति चिन्नाकर सरोष शब्दों में कह रही थी— तू बनिया, मुझे समझता क्या है? यहाँ ऐसे अवसर पर जान तक निसार करने को तैयार है। रुपये की हकीकत ही क्या! तेरा जी चाहे, आजमा ले। तुझसे दूनी रकम न दे डालूँ, तो मुँह न दिखाऊँ! महान आश्चर्य! घोर अनर्थ! अरे जमीन तू फट क्यों नहीं जाती? आकाश, तू फट क्यों नहीं पड़ता? अरे, मुझे मौत क्यों नहीं आ जाती! पिताजी जब मैं हाथ डाल रहे हैं। वह कोई चीज निकाली, और सेठजी को दिखाकर आबादी-जान को दे डाली। आह! यह तो अशर्मा है। चारों ओर तालियाँ बजने लगीं। सेठजी उल्लू बन गये। पिताजी ने मुँह की खायी, इसका निश्चय मैं नहीं कर सकता। मैंने केवल इतना देखा कि पिताजी ने एक अशर्मा निकालकर आबादीजान को दी। उनकी आँखों में इस समय इतना गर्वयुक्त उल्लास था, मानो उन्होंने हातिम की कब्र पर लात मारी हो। यही पिताजी हैं, जिन्होंने मुझे आरती में एक रुपया डालते देखकर मेरी ओर इस तरह से देखा था, मानो मुझे फाड़ ही खायेंगे। मेरे उस परमोचित व्यवहार से उनके रोब में फर्क आता था, और इस समय इस घृणित, कुत्सित और निन्दित व्यापार पर गर्व और आनन्द से फूले न समाते थे।

आबादीजान ने एक मनोहर मुस्कान के साथ पिताजी को सलाम किया और आगे बढ़ी; मगर मुझसे वहाँ न बैठ गया। मारे शर्म के मेरा मस्तक झुका जाता था; अगर मेरी आँखों-देखी बात न होती, तो मुझे इस पर कभी एतबार न होता। मैं बाहर जो कुछ देखता-सुनता था, उसको रिपोर्ट अम्माँ से जरूर करता था। पर इस मामले को मैंने उनसे छिपा रखा। मैं जानता था, उन्हें यह बात सुनकर बड़ा दुःख होगा।

रात-भर गाना होता रहा। तबले की धमक मेरे कानों में आ रही थी। जी चाहता था, चलकर देखूँ; पर साहस न होता था। मैं किसी को मुँह कैसे दिखाऊँगा? कहीं किसी ने पिताजी का जिक्र छेड़ दिया, तो मैं क्या करूँगा?

प्रातःकाल रामचन्द्र की बिदाई होनेवाली थी। मैं चारपाई से उठते ही आँखें मलता हुआ चौपाल की ओर भागा। डर रहा था कि कहीं रामचन्द्र चले न गये हों। पहुँचा, तो देखा—तवायफों की सवारियाँ जाने को तैयार

हैं। बीसों आदमी हसरतनाक मुँह बनाये उन्हें घेरे खड़े हैं। मैंने उनकी ओर ऑग्य तक न उठायी। सीधा रामचन्द्र के पास पहुँचा। लक्ष्मण और सीता बैठे रो रहे थे, और रामचन्द्र खड़े कोंघे पर लुटिया-डोर डाले उन्हें समझा रहे थे। मेरे सिवा वहाँ ओर कोई न था। मैंने कुण्ठित-स्वर से रामचन्द्र से पूछा—
क्या तुम्हारी बिदाई हो गयी ?

रामचन्द्र—हाँ, हो तो गयी। हमारी बिदाई ही क्या ? चौधरी साहब ने कह दिया—जाआँ, चले जाते हैं।

‘क्या रुपये और कपड़े नहीं मिले ?’

‘अभी नहीं मिले। चौधरी साहब कहते हैं—इस वक्त बचत में रुपये नहीं हैं। फिर आकर ले जाना।’

‘कुछ नहीं मिला ?’

‘एक पैसा भी नहीं। कहते हैं, कुछ बचत नहीं हुई। मैंने सोचा था, कुछ रुपये मिल जायँगे ता पढ़ने की किताबें ले लूँगा ! सो कुछ न मिला। राह-खर्च भी नहीं दिया। कहते हैं—कोन दूर है, पैदल चले जाओ !’

मुझे ऐसा क्रोध आया कि चलकर चौधरी का खूब आड़े हाथों लूँ। वेश्याओं के लिए रुपये, सवारियाँ सब कुछ; पर बेचारे रामचन्द्र और उनके साथियों के लिए कुछ भी नहीं ! जिन लोगों ने रात को आबादीजान पर दस-दस, बीस-बीस रुपये ज्यों-ज्यों किये थे, उनके पास क्या इनके लिए दो-दो, चार-चार आने पैसे भी नहीं। पिताजी ने भी तो आबादीजान को एक अशर्फी दी थी। देखूँ इनके नाम पर क्या देते हैं ! मैं दौड़ा हुआ पिताजी के पास गया। वह कहीं नकलीश पर जाने का तैयार खड़े थे। मुझे देखकर बोले—कहाँ घूम रहे हो ? पढ़ने के वक्त तुम्हें घूमने की सूझती है ?

मैंने कहा—गया था चाँपाल। रामचन्द्र बिदा हो रहे थे। उन्हें चौधरी साहब ने कुछ नहीं दिया।

‘तो तुम्हें इसकी क्या फिक्र पड़ी है ?’

‘वह जायँगे कैसे ? पास राह-खर्च भी तो नहीं है !’

‘क्या कुछ खर्च भी नहीं दिया ? यह चौधरी साहब की बेइंसाफी है।’

‘आप अगर दो रुपया दे दें, तो मैं उन्हें दे आऊँ । इतने में शायद वह घर पहुँच जायँ ।’

पिताजी ने तीव्र दृष्टि से देखकर कहा—जाओ, अपनी किताब देखाँ मेरे पास रुपये नहीं हैं ।

यह कहकर वह घोड़े पर सवार हो गये । उसी दिन से पिताजी पर से मेरी श्रद्धा उठ गयी । मैंने फिर कभी उनकी डॉट-डपट की परवा नहीं की । मेरा दिल कहता—आपको मुझको उपदेश देने का कोई अधिकार नहीं है । मुझे उनको सूरत से चिढ़ हो गयी । वह जो कहते, मैं ठीक उसका उत्तर करता । यद्यपि इससे मेरी हानि हुई; लेकिन मेरा अन्तःकरण उस समय विप्लवकारी विचारां में भरा हुआ था ।

मेरे पास दो आने पैसे पड़े हुये थे । मैंने पैसे उठा लिये और जाकर शरमाते-शरमाते रामचन्द्र को दे दिये । उन पैसों को देखकर रामचन्द्र को जितना हर्ष हुआ, वह मेरे लिये आशातीत था । दूट पड़े, मानां प्यासे को पानी मिल गया ।

यही दो आने पैसे लेकर तीनों मूर्तियाँ बिदा हुई ! केवल मैं ही उनके साथ कस्बे के बाहर तक पहुँचाने आया ।

उन्हें बिदा करके लौटा, तो मेरी आँखें सजल थीं; पर हृदय आनन्द से उमड़ा हुआ था ।

मन्त्र

पण्डित लीलाधर चौबे की जबान में जादू था। जिस वक्त वह मञ्च पर खड़े होकर अपनी वाणी की सुधा-वृष्टि करने नगते थे, श्रोताओं की आत्माएँ तृप्त हो जाती थीं, लोगों पर अनुराग का नशा छा जाता था। चौबेजी के व्याख्यानों में तत्त्व तो बहुत कम होता था, शब्द-योजना भी बहुत सुन्दर न होती थी; लेकिन बार-बार दुहराने पर भी उसका असर कम न होता; बल्कि घन की चोटों की भाँति और भी प्रभावोत्पादक हो जाता था। हमें तो विश्वास नहीं आता; किंतु सुननेवाले कहते हैं, उन्होंने केवल एक व्याख्यान रट रखा है ! और उसी को वह शब्दशः प्रत्येक सभा में एक नये अन्दाज से दुहराया करते हैं ! जातीय गौरव-गान उनके व्याख्यानों का प्रधान गुण था; मञ्च पर आते ही भारत के प्राचीन गौरव और पूर्वजों की अमर-कीर्ति का राग छेड़कर सभा को मुग्ध कर देते थे। यथा—

‘सज्जनों ! हमारी अधोगति की क्या सुनकर किसी आँखों से अश्रुधारा न निकल पड़ेगी ? हमें प्राचीन गौरव को याद करके सन्देह होने लगता है कि हम वही हैं, या बदल गये। जिसने कल सिंह से पञ्जा लिया, वह आज चूहे को देखकर बिल ग्वांज रहा है। इस पतन की भी सीमा है ? दूर क्यों जाइये, महाराज चन्द्रगुप्त के समय को ही ले लीजिये। यूनान का सुविश्व इतिहासकार लिखता है कि उस जमाने में यहाँ द्वार पर ताले न डाले जाते थे, चोरी कहीं सुनने में न आती थी, व्यभिचार का नाम-निशान न था, दस्तावेजों का आविष्कार ही न हुआ था, पुर्जों पर लाशों का लेन-देन हो जाता था, न्याय पद पर बैठे हुये कर्मचारी मक्खियों मारा करते थे। सज्जनों ! उन दिनों कोई आदमी जवान न मरता था। (तालियाँ) हाँ, उन दिनों कोई आदमी जवान न मरता था। बाप के सामने बेटे का अवसान हो जाना एक अभूतपूर्व—एक असम्भव—घटना थी। आज ऐसे कितने माता-पिता हैं, जिनके कलेजे पर जवान बेटों का दाग न हो ? वह भारत नहीं रहा, भारत गारत हो गया !’

यही चौबेजी की शैली थी। वह वर्तमान की अधोगति और दुर्दशा तथा भूत की समृद्धि और सुदृश का राग अलाप कर लोगों में जातीय स्वाभिमान को जाग्रत कर देते थे। इसी सिद्धि की बदौलत उनकी नेताओं में गणना होती थी। विशेषतः हिन्दू-सभा के तो वह कर्णधार ही समझे जाते थे। हिन्दू-सभा के उपासकों में कोई ऐसा असाही, ऐसा दत्त, ऐसा नीति-चतुर दूसरा न था। यों कहिए कि सभा के लिए उन्होंने अपना जीवन ही उत्सर्ग कर दिया था। धन तो उनके पास न था, कम-संक्रमण लोगों का विचार यही था; लेकिन साहस, धैर्य और बुद्धि-जैसे अमूल्य रत्न उनके पास अवश्य थे, और ये सभी सभा का अर्पण थे। 'शुद्धि' के तो मानो वह प्राण ही थे। हिन्दू-जाति का उत्थान और पतन, जीवन और मरण उनके विचार में इसी प्रश्न पर अवलम्बित था। शुद्धि के सिवा अब हिन्दू-जाति के पुनर्जीवन का और कोई उपाय न था। जाति की समस्त नैतिक, शारीरिक, मानसिक, सामाजिक, आर्थिक और धार्मिक बामारियों की दवा इसी आन्दोलन की सफलता में मर्यादित थी, और वह तन, मन से इसका उद्योग किया करते थे। चन्दे वसूल करने में चौबेजी सिद्ध-हस्त थे। ईश्वर ने उन्हें वह 'गुन' बता दिया था कि पत्थर से भी तेल निकाल सकते थे। कंजूसों को तो वह ऐसा उलटे छुरे से मूड़ते थे कि उन महाशयों को सदा के लिए शिक्षा मिल जाती थी! इस विषय में पण्डितजी साम, दाम, दण्ड और भेद इन चारों नीतियों से काम लेते थे, यहाँ तक कि राष्ट्र-हित के लिए डाका और चोरी को भी क्षम्य समझते थे।

(२)

गरमी के दिन थे। लीलाधरजी किसी शीतल पार्वत्य-प्रदेश को जाने की तैयारियाँ कर रहे थे कि सैर-की-सैर हो जायगी, और बन पड़ा तो कुछ चन्दा भी वसूल कर लायेंगे। उनको जब भ्रमण की इच्छा होती, तो मित्रों के साथ एक डेपुटेशन के रूप में निकल खड़े हाँत; अगर एक हजार रुपये वसूल करके वह इसका आधा सैर-सपाटे में खर्च भी कर दें, तो किसी की क्या हानि? हिन्दू-सभा का तो कुछ-न-कुछ मिल ही जाता था। वह न उद्योग करते, तो इतना भी तो न मिलता! पण्डितजी ने अब की सपरिवार जाने का निश्चय किया था। जब से 'शुद्धि' का आविर्भाव हुआ था, उनकी आर्थिक दशा, जो पहले बहुत

शोचनीय रहती थी, बहुत कुछ सम्भल गयी थी ।

लेकिन जाति के उपासकों का ऐसा सौभाग्य कहाँ कि शान्ति-निवास का आनन्द उठा सकें ! उनका तो जन्म ही मारे-मारे फिरने के लिए होता । खबर आयी कि मद्रास-प्रान्त में तबलीगवालों ने तूफान मचा रखा है । हिन्दुओं के गाँव-के-गाँव मुसलमान हंते जाते हैं । मुल्लाओं ने बड़े जोश से तबलीग का काम शुरू किया है; अगर हिन्दू-सभा ने इस प्रवाह को रोकने की आयोजना न की, तो साग प्रान्त हिन्दुओं से शून्य हो जायगा—किसी शिखाधारी की सूरत तक न नजर जायेगी ।

हिन्दू-सभा में खलबली मच गयी । तुरन्त एक विशेष अधिवेशन हुआ और नेताओं के सामने यह समस्या उपस्थित की गयी । बहुत सोच-विचार के बाद निश्चय हुआ कि चांबेजी पर इस कार्य का भार रखा जाय । उनसे प्रार्थना की जाय की वह तुरन्त मद्रास चले जायें, और धर्म-विमुख बन्धुओं का उद्धार करें । कहने ही की देर थी । चांबेजी तो हिन्दू-जाति की सेवा के लिए अपने को अर्पण ही कर चुके थे; पर्वत-यात्रा का विचार रोक दिया, और मद्रास जाने को तैयार हो गये । हिन्दू-सभा के मन्त्री ने ओखों में ओँस भरकर उनसे विनय की कि महाराज, यह बेड़ा आप ही उठा सकते हैं । आप ही को परमात्मा ने इतनी सामर्थ्य दी है । आपके सिवा ऐसा कोई दूसरा मनुष्य भारत वर्ष में नहीं है, जो इस घोर विपत्ति में काम आये । जाति की दीन-हीन दशा पर दया कीजिए । चांबेजी इस प्रार्थना को अस्वीकार न कर सके । फौरन् सेवकों की एक मण्डली बनी और पण्डितजी के नेतृत्व में रवाना हुई । हिन्दू-सभा ने उसे बड़ी धूम से बिदाई का भोग दिया । एक उदार रईस ने चांबेजी को एक थैली भेंट की, और रेलवे-स्टेशन पर हजारों आदमी उन्हें बिदा करने आये ।

यात्रा का वृत्तान्त लिखने की जरूरत नहीं । हर एक बड़े स्टेशन पर सेवकों का सम्मानपूर्ण स्वागत हुआ । कई जगह थैलियाँ मिलीं । रतलाम की रियासत ने एक शामियाना भेंट किया । बड़ौदा ने एक मोटर दी कि सेवकों को पैदल चलने का कष्ट न उठाना पड़े, यहाँ तक कि मद्रास पहुँचते-पहुँचते सेवा दल के पास एक माकूल रकम के अतिरिक्त जरूरत की कितनी चीजें जमा हो गयीं । वहाँ आबादी से दूर खुले हुए मैदान में हिन्दू-सभा का पड़ाव पड़ा । शामियाने

पर राष्ट्रीय-भण्डा लहराने लगा। सेवकों ने अपनी-अपनी वार्दियों (नकालीं, स्थानीय धन-कुचेरों ने दावत के समान भेजे, रावटियों पर गयीं। चारों ओर ऐसी चहल-पहल हो गयी। मानो किसी राजा का कैम्प है।

(३)

रात के आठ बजे थे। अछूतों की एक बस्ती के समीप, सेवक-दल का कैम्प गैस के प्रकाश से जगमगा रहा था। कई हजार आदमियों का जमाव था, जिनमें अधिकांश अछूत ही थे। उनके लिए अलग टाट बिछा दिये गये थे। ऊँचे वर्ण के हिन्दू कालीनों पर बैठे हुए थे। पण्डित लीलाधर का धुआँधार व्याख्यान हो रहा था—तुम उन्हीं ऋषियों की सन्तान हो, जो आकाश के नीचे एक नयी सृष्टि की रचना कर सकते थे ! जिनके न्याय, बुद्धि और विचार-शक्ति के सामने आज सारा संसार सिर झुका रहा है।

महसा एक बूढ़े अछूत ने उठकर पूछा—हम लोग भी उन्हीं ऋषियों की सन्तान हैं ?

लीलाधर—निस्सन्देह ! तुम्हारी धमनियाँ में भी उन्हीं ऋषियों का रक्त दौड़ रहा है और यद्यपि आज का निर्दयी, कठोर, विचार-हीन और संकुचित हिन्दू-समाज तुम्हें अवहेलना की दृष्टि से देख रहा है ; तथापि तुम किसी हिन्दू से नीच नहीं हो, चाहे वह अपने को कितना ही ऊँचा समझता हो।

बूढ़ा—तुम्हारी सभा हम लोगों की सुधि क्यों नहीं लेती ?

लीलाधर—हिन्दू-सभा का जन्म अभी थोड़े ही दिन हुए हुआ है, और इस अल्पकाल में उसने जितने काम किये हैं, उनपर उसे अभिमान हो सकता है। हिन्दू-जाति शताब्दियों के बाद गहरी नींद से चौकी है, और अब वह समय निकट है, जब भारतवर्ष में कोई हिन्दू किसी हिन्दू को नीच न समझेगा, जब वह सब एक दूसरे को भाई समझेंगे। श्रीरामचन्द्र ने निषाद को छाती से लगाया था, शवरी के जूठे बेर खाये थे...।

बूढ़ा—आप जब इन्हीं महात्माओं की सन्तान हैं, तो फिर ऊँच-नीच में क्यों इतना भेद मानते हैं ?

लीलाधर—इसलिए कि हम पतित हो गये हैं—अज्ञान में पड़कर उन महात्माओं को भूल गये हैं।

बूढ़ा—अब तो आपकी निद्रा टूटी है, हमारे साथ भोजन करोगे ?

लीलाधर—मुझे कोई आपत्ति नहीं है ।

बूढ़ा—मेरे लड़के से अपनी कन्या का विवाह कीजिएगा ?

लीलाधर—जब तक तुम्हारे जन्म-संस्कार न बदल जायँ, जब तक तुम्हारे आहार-व्यवहार में परिवर्तन न हो जाय, हम तुमसे विवाह का सम्बन्ध नहीं कर सकते, मांस खाना छोड़ो, मदिरा पीना छोड़ो, शिश्ना ग्रहण करो, तभी तुम उच्च-वर्ण के हिन्दुओं में मिल सकते हो ।

बूढ़ा—हम कितने ही ऐसे कुलीन ब्राह्मणों को जानते हैं, जो रात-दिन नशे में डूबे रहते हैं, मांस के बिना कौर नहीं उठाते ; और कितने ही ऐसे हैं, जो एक अन्न भी नहीं पढ़े हैं ; पर आपको उनके साथ भोजन करते देखता हूँ । उनसे विवाह-सम्बन्ध करने में आपको कदाचित् इनकार न होगा । जब आप खुद अज्ञान में पड़े हुए हैं, तो हमारा उद्धार कैसे कर सकते हैं ? आपका हृदय अभी तक अभिमान से भरा हुआ है । जाइए, अभी कुछ दिन और अपनी आत्मा का सुधार कीजिए । हमारा उद्धार आपके किये न होगा । हिन्दू-समाज में रहकर हमारे माथे से नीचता का कलंक न मिटेगा । हम कितने ही विद्वान्, कितने ही आचारवान् हो जायँ आप हमें यांही नीच समझते रहेंगे हिन्दुओं की आत्मा मर गयी है, और उसका स्थान अहंकार ने ले लिया है । हम अब उस देवता की शरण जा रहे हैं, जिनके माननेवाले हमसे गले मिलने को आज ही तैयार हैं । वे यह नहीं कहते कि तुम अपने संस्कार बदलकर आओ । हम अच्छे हैं या बुरे, वे इसी दशा में हमें अपने पास बुला रहे हैं । आप अगर ऊँचे हैं, तो ऊँचे बने रहिए । हमें उड़ना न पड़ेगा ।

लीलाधर—एक ऋषि-सन्तान के मुँह से ऐसी बातें सुनकर मुझे आश्चर्य हो रहा । वर्ण-भेद तो ऋषियों ही का किया हुआ है । उसे तुम कैसे मिट सकते हो ?

बूढ़ा—ऋषियों का मत बदनाम कीजिए । यह सब पाखण्ड आप लोगों का रचा हुआ है । आप कहते हैं—तुम मदिरा पीते हो ; लेकिन आप मदिरा पीनेवालों की जूतियाँ चाटते हैं । आप हमसे मांस खाने के कारण घिनाते हैं ; लेकिन आप गो-मांस खानेवालों के सामने नाक रगड़ते हैं । इसीलिए न कि वे

आप से बलवान् है ? हम भी आज राजा हो जायें, तो आप हमारे सामने हाथ बाँधे खड़े होंगे। आपके धर्म में वही ऊँचा है, जो बलवान् है ; वही नीच है, जो निर्बल है। यही आपका धर्म है ?

यह कहकर बूढ़ा वहाँ से चला गया, और उसके साथ ही और लोग भी उठ खड़े हुए। केवल चौबेजी और उनके दलवाले मञ्च पर रह गये, मानो मञ्च-गान समाप्त हो जाने के बाद उसकी प्रतिध्वनि वायु में गूँज रही हो।

(५)

तबलीगवालों ने जब से चौबेजी के आने की खबर सुनी थी, इस फ़िक्र में थे कि किसी उपाय से इन सबको यहाँ से दूर करना चाहिए। चौबेजी का नाम दूर-दूर तक प्रसिद्ध था। जानते थे, यह यहाँ जम गया, तो हमारी सारी की-कराया मेहनत व्यर्थ हो जायगी। इस कदम यहाँ जमने न पायें। मुल्लाओं ने उपाय सोचना शुरू किया। बहुत वाद-विवाद, हड़जत और दलील के बाद निश्चय हुआ कि इस काफ़िर को कत्ल कर दिया जाय। ऐसा सवाब लूटने के लिए आदामियों की क्या कमी ? उस के लिए तो जन्नत का दरवाजा खुल जायगा, हूँ उसकी बलाएँ लेंगी, फ़रिश्ते उस कदमों का खाक का मुरमा बनायेंगे, रसूल उस के सर पर बरकत का हाथ रखेंगे, खुदावन्द-करीम उसे सीने से लगायेंगे और कहेंगे—तू मेरा प्यारा दास्त है। दां हट्ट-कट्टे जवानों ने तुरन्त बीड़ा उठा लिया।

रात क दस बज गये थे। हिन्दू सभा के कैम्प में सज्जा था। केवल चौबेजी अपनी रावश में बैठे हिन्दू-जन। क मन्त्रा का पत्र लल रह रहे थे—यहाँ सबसे बड़ा आवश्यकता धन की है। रुपया, रुपया, रुपया ! जितना भेज सकें, भेजिए। डेपुटेरा भेजकर वसूल काजिय, माटे महाजनों की जेब छत्रालिए, भित्ता माँगिए। बिना धन क इन अभागा का उद्धार न होगा। जब तक कोई पाठशाला न खुल, कोई चिकित्सालय न स्थापित हो, कोई वाचनालय न हो, इन्हें कैस विश्वास आयेगा कि हिन्दू-जमा उनको हिताचिन्तक है। तबल गवाले जितना खच कर रहे हैं, उसका प्राय मा मुके मिल जाय, तो हिन्दू-धर्म की पलाका फहराने लगे। केवल व्याख्याना क काम न चलेगा। असोसा क कोई जिन्दा नहीं रहता।

सहसा किसी की आहट पाकर वह चौंक पड़े। आँखें ऊपर उठायीं तो देखा, दो आदमी सामने खड़े हैं। पण्डितजी ने शक्ति होकर पूछा—तुम कौन हो ? क्या काम है ?

उत्तर मिला—हम इजराईल के फ़रिश्ते हैं। तुम्हारी रूह कब्ज करने आये हैं। इजराईल ने तुम्हें याद किया है।

पण्डितजी या बहुत ही बलिष्ठ पुरुष थे, उन दोनों को एक धक्के में गिरा सकते थे। प्रातःकाल तीन पाव मोहनभोग और दो सेर दूध का नाश्ता करते थे। दोपहर के समय पाव भर ग्री दाल में खाते, तीसरे पहर दूधिया भंग छानते, जिसमें सेर-भर मलाई और आध सेर बादाम मिली रहती। रात को डटकर ब्यालू करते ; क्योंकि प्रातःकाल तक फिर कुछ न खाते थे। इस पर तुरा यह पैदल पग-भर भी न चलते थे। पालकी मिले, तो पूछना ही क्या, जैसे घर का पलंग उड़ा जा रहा हो। कुछ न हो, तो इक्का तो था ही ; यद्यपि काशी में ही दो-ही-चार इक्केवाले ऐसे थे जो उन्हें देखकर कह न दें कि 'इक्का खाली नहीं है।' ऐसा मनुष्य नर्म आवाड़े में पट पड़कर ऊपरवाले पहलवान को थका सकता था, चुस्ती और फुर्ती के अवसर पर तो वह रेत पर निकला हुआ कल्लुआ था।

पण्डितजी ने एक बार कनखियों से दरवाजे की तरफ देखा। भागने का कोई भौका न था। तब उनमें साहस का संचार हुआ। भय की पराकाष्ठा ही साहस है। अपने सोटे की तरफ हाथ बढ़ाया और गरजकर बोले—निकल जाओ यहाँ से...!

बात सुँह से पूरी न निकली थी कि लाठियों का वार पड़ा। पण्डितजी मूर्च्छित होकर गिर पड़े। शत्रुओं ने समीप में आकर देखा, जीवन का कोई लक्षण न था। समझ गये, काम तमाम हो गया। लूटने का तो विचार न था; पर जब कोई पूछनेवाला न हो, तो हाथ बढ़ाने में क्या हर्ज ? जो कुछ हाथ लगा, ले-देकर चलते बने।

(५)

प्रातःकाल बूढ़ा भी उधर से निकला, तो सन्नाटा छाया हुआ था—न आदमी, न आदमजाद। छोलदारियों भी गायब ! चकराया, यह माजरा क्या है ! रात

हो भर में अलादीन के महल की तरह सब कुछ गायब हो गया। उन महात्माओं में से एक भी नजर नहीं आता, जो प्रातःकाल मोहनभोग उड़ाते और सन्ध्या समय भंग घांटते दिखायी देते थे। जरा और समीप जाकर पण्डित लीलाधर की रायटी में भौंका, तो कलेजा सन्न से हो गया ! पण्डितजी जमीन पर मुँदों की तरह पड़े हुए थे। मुँह पर मक्खियाँ भिनक रही थीं। सिर के बालों में रक्त ऐसा जम गया था, जैसे किसी चित्रकार के ब्रश में रंग। सारे कपड़े लहू-लुहान हो रहे थे। समझ गया, पण्डितजी के साथियों ने उन्हें मारकर अपनी राह ली। सहसा पण्डितजी के मुँह से कराहने की आवाज निकली। अभी जान बाकी थी। बूढ़ा तुरन्त दौड़ा हुआ गाँव में गया, और कई आदिमियों को लाकर पण्डितजी को अपने घर उठावा ले गया।

मरहम-पट्टी हाने लगी। बूढ़ा दिन-के-दिन और रात-की-रात पण्डितजी के पास बैठा रहता। उसके घरवाले उनको शुश्रूषा में लगे रहते। गाँववाले भी यथाशक्ति सहायता करते। इस बेचारे का यहाँ कौन अपना बैठा हुआ है ? अपने हैं तो हम, बंगाने हैं तो हम। हमारे ही उद्धार के लिए तो बेचारा यहाँ आया था, नहीं तो यहाँ उसे क्या आना था ? कई बार पण्डितजी अपने घर पर बीमार पड़ चुके थे, पर उनके घरवालों ने इतनी तन्मयता से उनकी तीमारदारी न की थी। सारा घर, और घर ही नहीं, सारा गाँव उनका गुनाम बना हुआ था। अतिथि-सेवा उनके धर्म का एक अंग थी। सन्ध-स्वार्थ ने अभी उस भाव का गला नहीं घांटा था। साँप का मन्त्र जाननेवाला देहाती अब भी माघ-पूस की अँधेरी मेघाच्छन्न रात्रि में मन्त्र भाड़ने के लिए दस-पाँच कोस पैदल दौड़ता हुआ चला जाता है। उसे डबल फीस और सवारी की जरूरत नहीं होती। बूढ़ा मल-मूत्र तक अपने हाथों उठाकर फेंकता, पण्डितजी की चुड़कियाँ मुनता, सारे गाँव से दूध माँगकर उन्हें पिलाता। पर उसको खोरियों कभी मैली न होती। अगर उसके कहीं चले जाने पर घरवाले लापरवाही करते तो आकर सबको डौंटा।

महीने-भर के बाद पण्डितजी चलने-फिरने लगे, और अब उन्हें शत हुआ कि इन लोगों ने मेरे साथ कितना उपकार किया है। इन्हीं लोगों का काम था कि मुझे मौत के मुँह से निकाला, नहीं तो मरने में क्या कसर रह गयी थी ?

उन्हें अनुभव हुआ कि मैं जिन लोगों को नीच समझता था, और जिनके उद्धार का बीड़ा उठाकर आया था, वे मुझसे कहीं ऊँचे हैं। मैं इस परिस्थिति में कदाचित् रोगी को किसी अस्पताल भेजकर ही अपनी कर्तव्य-निष्ठा पर गर्व करता; समझता मैंने दधीचि और हरिश्चन्द्र का मुख उज्ज्वल कर दिया। उनके रोएँ-राएँ से इन देव-तुल्य प्राणियों के प्रांत आशीर्वाद निकलने लगा।

(६)

तीन महीने गुजर गये। न तो हिन्दू-सभा ने पण्डितजी की खबर ली, और न घरवालों ने। सभा के मुख-पत्र में उनकी मृत्यु पर आँसू बहाये गये, उनके कामों की प्रशंसा की गयी, और उनका स्मारक बनाने के लिए चन्दा खोल दिया गया। घरवाले भी रो-पीटकर बैठ रहे।

उधर पण्डितजी दूध और घी खाकर चौक-चौबन्द हो गये। चेहरे पर खून की सुर्खी दौड़ गयी, देह भर आयी। देहात के जलवायु ने वह काम कर दिखाया जो कभी मलाई और मक्खन से न हुआ था। पहले की तरह तैयार तो वह न हुए; पर फुर्ती और चमत्ती दुगनी हो गयी। मोटाई का आलस्य अब नाम को भी न था। उनमें एक नये जीवन का संचार हो गया।

जाड़ा शुरू हो गया था। पण्डितजी घर लौटने की तैयारियाँ कर रहे थे। इतने में प्लेग का आक्रमण हुआ, और गाँव के तीन आदमी बीमार हो गये। बूढ़ा चाँधरी भी उन्हीं में था। घरवाले इन रोगियों को छोड़कर भाग खड़े हुए। वहाँ का दमनूर था कि जिन बीमारियों का वे लोग दैवी कोप समझते थे, उनके रागिया का छोड़कर चले जाते थे। उन्हें बचाना देवताओं से बैर मोल लेना था, और देवताओं से बैर करके कहाँ जाते? जिस प्राणी को देवताओं ने चुन लिया, उसे भला वे उसके हाथों से छीनने का साहस कैसे करते? पण्डितजी को भी लोगों ने साथ ले जाना चाहा; किन्तु पण्डितजी न गये। उन्होंने गाँव में रहकर रागियों की रक्षा करने का निश्चय किया। जिस प्राणी ने उन्हें मौत के पक्ष से छुड़ाया था, उसे इस दशा में छोड़कर वह कैसे जाते? उपकार ने उनकी आत्म का जगा दिया था। बूढ़े चाँधरी ने तीसरे दिन होश आने पर जब उन्हें अपने पास खड़े देखा, तो बोला—महाराज, तुम यहाँ क्यों आ गये? मेरे लिए

देवताओं का हुक्म आ गया है। अब मैं किसी तरह नहीं रुक सकता। तुम क्यों अपनी जान जोखिम में डालते हो ? मुझपर दया करो, चले जाओ।

लेकिन पण्डितजी पर कोई असर न हुआ। वह बारी-बारी से तीनों रोगियों के पास जाते, और कभी उनकी गिल्टियों सँकते, कभी उन्हें पुराणों की कथाएँ सुनाते। घरों में नाज, बरतन आदि सब ज्यों के-त्यों रखे हुए थे। पण्डितजी पथ्य बनाकर रोगियों को खिलाते। रात को जब रोगी भी सो जाते और सारा गाँव भौंर्यै-भौंर्यै करने लगता, तो पण्डितजी को भयंकर जन्तु दिखाई देते। उनके कलेजे में धड़कन होने लगती; लेकिन वहाँ से टलने का नाम न लेते। उन्होंने निश्चय कर लिया था कि या तो इन लोगों को बचा ही लूँगा, या इन पर अपने को बलिदान ही कर दूँगा।

जब तीन दिन सँक-बौंध करने पर भी रोगियों की हालत न सँभली, तो पण्डितजी को बड़ी चिन्ता हुई। शहर वहाँ से बीस मील पर था। रेल का कहीं पता नहीं, रास्ता बोहड़ और सवारी कोई नहीं। इधर यह भय कि अकेले रोगियों की न-जाने क्या दशा हो। बेचारे बड़े संकट में पड़े। अन को चौथे दिन, पहर रात रहे, वह अकेले शहर को चले दिये और दस बजते-बजते वहाँ जा पहुँचे। अस्पताल से दवा लेने में बड़ी कठिनाई का सामना करना पड़ा। गैवारों से अस्पतालवाले दवाओं का मनमाना दाम बसूल करते थे। पण्डितजी को मुफ्त क्यों देने लगे ? डाक्टर के मुन्शी ने कहा—दवा तैयार नहीं है।

पण्डितजी ने गिड़गिड़ाकर कहा—सरकार बड़ी दूर से आया हूँ। कई आदमी बीमार पड़े हैं। दवा न मिलेगी, तो सब मर जायेंगे।

मुन्शी ने बिगड़कर कहा—क्यों सिर खाये जाते हो ? कह तो दिया, दवा तैयार नहीं है, न तो इतनी जल्दी हो ही सकती है।

पण्डितजी अत्यन्त दीनभाव से बोले—सरकार ब्राह्मण हूँ; आपके बाल-बच्चों को भगवान् चिरञ्जीवी करें; दया कीजिए। आपका अकबाल चमकता रहे।

रिश्वती कर्मचारी में दया कहाँ ? वे तो रुपये के गुलाम हैं। ज्यों-ज्यों पण्डितजी उसकी खुशामद करते थे, वह और भी भ्रष्टा हुआ था। अपने जीवन में पण्डितजी ने कभी इतनी दीनता न प्रगट की थी। उनके पास इस वक्त एक चेला भी न था; अगर वह जानते कि दवा मिलने में इतनी दिक्कत होगी,

तो गाँववालों से ही कुछ माँग-जाँचकर लाये होते। बेचारे हतबुद्धि-से खड़े सोच रहे थे कि अब क्या करना चाहिए ? सहसा डाक्टर साहब स्वयं बँगले से निकल आये। पंडितजी लपकर उनके पैरों पर गिर पड़े और कण्ठ-स्वर में बोले—दीनबन्धु, मेरे घर के तीन आदमी ताऊन में पड़े हुए हैं। बड़ा गरीब हूँ, सरकार, कोई दवा मिले।

डाक्टर साहब के पास ऐसे गरीब लोग नित्य आया करते थे। उनके चरण पर किसी का गिर पड़ना, उनके सामने पड़े हुए आर्त्तनाद करना, उनके लिए कुछ नयी बातें न थीं। अगर इस तरह वह दवा करने लगते तो दवा ही भर को होते; यह ठाट-बाट कहाँ से निभता ? मगर दिल के चाहे कितने ही बुरे हों। बातें मीठी-मीठी करते थे। पैर हटाकर बोले—रोगी कहाँ है ?

पंडितजी—सरकार, वे तो घर पर हैं। इतनी दूर कैसे लाता ?

डाक्टर—रोगी घर, और तुम दवा लेने आया है ? कितना मजे का बात है ! रोगी को देखे बिना कैसे दवा दे सकता है ?

पंडितजी का अपनी भूल मालूम हुई। वास्तव में बिना रोगी का देखे राग की पहचान कैसे हो सकती है; लेकिन त न-तीन रोगियों का इतनी दूर लाना आसान न था। अगर गाँववाले उनकी सहायता करते, तो डॉ.लों का प्रबन्ध हो सकता था; पर वहाँ तो सब-कुछ अपने ही भूते पर करना था, गाँववालों से इसमें सहायता मिलने की कोई आशा न थी। सहायता को कौन कहे, वे तो उनके शत्रु हो रहे थे। उन्हें भय होता था कि यह दुष्ट देवताओं से बर बढ़ाकर हम लोगों पर न-जाने क्या विपत्ति लायेगा। अगर कोई दूसरा आदमी होता, तो वह उस कब का मार चुकें होते। पण्डितजी से उन्हें प्रेम हो गया था, इसलिए छोड़ दिया था।

यह जवाब सुनकर पण्डितजी को कुछ बोलने का साहस तो न था; पर कलेजा मजबूत करके बाले—सरकार, अब कुछ नहीं हो सकता ?

डाक्टर—अस्पताल से दवा नहीं मिल सकता। हम अपने पास से, दाम लेकर दवा दे सकता है।

पंडित—यह दवा कितने की होगी, सरकार ?

डाक्टर साहब ने दवा का दाम १०) बतलाया, और यह भी कहा कि

इस दवा से जितना लाभ होगा, उतना अस्पताल की दवा से नहीं हो सकता । बोले—वहाँ पुरानी दवाई रखा रहता है । गरीब लोग आता है, दवाई ले जाता है; जिसका जीना होता है, जीता है; जिसे मरना होता है, मरता है; हमसे कुछ मतलब नहीं । हम तुमको जा दवा देगा, वह सब दवा हागा ।

दस रुपये !—इस समय पण्डितजी को दस रुपये दस लाख जान पड़े । इतने रुपये वह एक दिन में भंग-चूटी में उड़ा दिया करते थे; पर इस समय तो धेले-धेले को मुहताज थे । किसी से उधार मिलने की आशा कहाँ । हाँ, सम्भव है, भिक्षा माँगने से कुछ मिल जाय ; लेकिन इतनी जल्द दस रुपये किसी भी उपाय से न मिल सकते थे । आध घण्टे तक वह इसी उधेड़-बुन में खड़े रहे । भिक्षा के सिवा दूसरा कोई उपाय न सूझता था, और भिक्षा उन्होंने कभी माँगी न थी । वह चन्दे जमा कर चुके थे, एक-एक बार में हजारों वसूल कर लेंते थे; पर वह दूसरी बात थी । धर्म के रत्नक, जाति के संवक और दलितों के उडारक बनकर चन्दा लेने में एक गौरव था, चन्दा लेकर वह देनेवालों पर एहसान करते थे; पर यहाँ तो भिखारियों की तरह हाथ फैलाना, गिड़गिड़ाना और फटकारें सहनी पड़ेंगी । कोई कहेगा—इतने मोटे-ताजे तो हों, मिहनत क्यों नहीं करते, तुम्हें भीख माँगते शर्म भी नहीं आती ? कोई कहेगा—घास खोद लाओ, मैं तुम्हें अच्छी मजदूरी दूँगा । किसी को उनके ब्राह्मण होने का विश्वास न आयेगा । अगर यहाँ उनका रेशमी अचकन और रेशमी शाफा हाता, केश-रिया रंगवाला दुपट्टा ही मिल जाता, तो वह कोई स्वांग भर लें ! ज्योतिषी बनकर वह किसी धनी सेठ को फँस सकते थे, और इस फन में वह उस्ताद भी थे; पर यहाँ वह सामान कहाँ—कपड़े-लत्ते तो सब लुप्त चुकें थे । विपत्ति में कदाचित् बुद्धि भी भ्रष्ट हो जाती है । अगर वह मैदान में खड़े होकर कोई मनोहर व्याख्यान दे देते, तो शायद उनके दस-पाँच भक्त पैदा हो जाते ; लेकिन इस तरफ उनका ध्यान ही न गया । वह सजे हुए पन्डाल में, फूलों से सुसज्जित मेज के सामने, मंच पर खड़े होकर अपनी वाणी का चमत्कार दिखला सकते थे । इस दुरवस्था में कौन उनका व्याख्यान सुनेगा ? लोग समझेंगे, कोई पागल बक रहा है ।

अगर दोपहर टली जा रही थी, अधिक सोच-विचार का अवकाश न था ।

यहीं संध्या हो गयी, तो रात को लौटना असम्भव हो जायगा। फिर रोगियों की न-जाने क्या दशा हा। वह अब इस अनिश्चित दशा में खड़े न रह सके, चाहे जितना तिरस्कार हो, कितना ही अपमान सहना पड़े, भिक्षा के सिवा और कोई उपाय न था।

वह बाजार में जाकर एक दूकान के सामने खड़े हो गये; पर कुछ माँगने की हिम्मत न पड़ी!

दूकानदार ने पूछा—क्या लोगे?

पण्डितजी बोले—चावल का क्या भाव है?

मगर दूसरी दूकान पर पहुँचकर वह ज्यादा सचधान हो गये। सेठजी गद्दी पर बैठे हुए थे। पण्डितजी आकर उनके सामने खड़े हो गये और गीता का एक श्लोक पढ़ सुनाया। उनका शुद्ध उच्चारण और मधुर वाणी सुनकर सेठ जी चकित हो गये, पूछा—कहाँ स्थान है?

पण्डितजी—काशी से आ रहा हूँ।

यह कहकर पण्डितजी ने सेठजी को धर्म के दसों लक्षण बतलाये और श्लोक की ऐसी अच्छी व्याख्या की कि वह मुग्ध हो गये। बोले—महाराज, आज चल कर मेरे स्थान को पवित्र कीजिए।

कोई स्वार्थी आदमी होता, तो इस प्रस्ताव को सहर्ष स्वीकार कर लेता; लेकिन पण्डितजी को लौटने की पड़ी थी। बोले—नहीं सेठजी, मुझे अवकाश नहीं है।

सेठ—महाराज, आपको हमारी इतनी खतिरी करनी पड़ेगी।

पण्डितजी जब किसी तरह ठहरने पर राजी न हुए, तो सेठजी ने उदास होकर कहा—फिर हम आपकी क्या सेवा करें? कुछ आशा दीजिए। आपकी वाणी से तो तृप्ति नहीं हुई। फिर कभी इधर आना हो, तो अवश्य दर्शन दीजियेगा।

पण्डितजी—आपकी इतनी श्रद्धा है तो अवश्य आऊँगा।

यह कहकर पण्डितजी फिर उठ खड़े हुये। संकोच ने फिर उनकी जबान बन्द कर दी। यह आदर-सत्कार इसीलिये तो है कि मैं अपना स्वार्थ-भाव छिपाये हुए हूँ। कोई इच्छा प्रकट की, और इनकी आँखें बदलीं। सूखा जबान

चाहे न मिले ; पर श्रद्धा न रहेगी । वह नीचे उतर गये और सड़क पर एक क्षण के लिए खड़े होकर सोचने लगे—अब कहाँ जाऊँ ? उधर जाड़े का दिन किसी विलासी के धन की भाँति भागा चला जाता था । वह अपने ही ऊपर भुँभला रहे थे—जब किसी से माँगूँगा ही नहीं, तो कोई क्यों देने लगा ? कोई क्या मेरे मन का हाल जानता है ? वे दिन गये, जब धनी लोग ब्राह्मणों की पूजा किया करते थे । यह आशा छोड़ दो कि कोई महाशय आकर तुम्हारे हाथ में रुपये रख देंगे । वह धीरे-धीरे आगे बढ़े ।

सहसा सेठजी ने पीछे से पुकारा—पण्डितजी, जरा ठहरिए ।

पण्डितजी ठहर गये । फिर घर चलने के लिए आग्रह करने आता होगा । यह तो न हुआ कि एक दस रुपये का नोट लाकर दे देता, मुझे घर ले जाकर न जाने क्या करेगा !

मगर जब सेठजी ने सचमुच एक गिनी निकालकर उनके पैरों पर रख दी, तों उनकी आँखों में एहसान के आँसू उछल आये । हैं ! अब भी सच्चे धर्मात्मा जीव संसार में हैं, नहीं तो यह पृथ्वी रसातल को न चली जाती ! अगर इस वक्त उन्हें सेठजी के कल्याण के लिए अपनी देह का सेर-आध सेर रक्त भी देना पड़ता, तो भी शौक से दे देते । गद्गद-कण्ठ से बोले—इसका तो कुछ काम न था, सेठजी ! मैं भिन्नक नहीं हूँ, आपका सेवक हूँ ।

सेठजी श्रद्धा-विनय-पूर्ण शब्दों में बोले—भगवन्, इसे स्वीकार कीजिए । यह दान नहीं, भेंट है । मैं भी आदमी पहचानता हूँ । बहुतेरे साधु-मन्त्र, योगी-यती, देश और धर्म के सेवक आते रहते हैं; पर न जाने क्यों किसी के प्रति मेरे मन में श्रद्धा नहीं उत्पन्न होती । उनसे किसी तरह पियड़ छुड़ाने की पड़ जाती है । आपका संकोच देखकर मैं समझ गया कि आपका यह पेशा नहीं है । आप विद्वान् हैं, धर्मात्मा हैं; पर किसी संकट में पड़े हुए हैं । इस तुच्छ भेंट को स्वीकार कीजिए और मुझे आशीर्वाद दीजिए ।

(७)

पण्डितजी दवापैँ लेकर घर चले, तो हर्ष, उल्लास और विजय से उनका हृदय उछला पड़ता था । हनुमानजी भी सजीवन-भूटी लाकर इतने प्रसन्न न हुए

हंगे। ऐसा सच्चा आनन्द उन्हें कभी प्राप्त न हुआ था। उनके हृदय में इतने पवित्र भावों का सञ्चार कभी न हुआ था।

दिन बहुत याड़ा रह गया था। सूर्यदेव अविरल गति से पश्चिम की ओर दौड़ते चले जाते थे। क्या उन्हें भी किसी रोगी को दवा देनी थी? वह बड़े वेग से दौड़ते हुए पर्वत की आंठ में छिः गये। पण्डितजी और भी कुर्तों से पाँव बढ़ाने लगे, माना उन्होंने सूर्यदेव को पकड़ लेने की ठानी है।

देखते-देखते अँधेरा छा गया। आकाश में दा-एक तारे दिखायी देने लगे। अभी दस मील की मंजिल बाकी थी। जिस तरह काला घघ को सिर पर मँडराते देखकर गृहिणी दाँड़-दाँड़कर मुत्तावन समेटने लगती है, उसी भाँति लीलाधर ने भी दाँड़ना शुरू किया। उन्हें अकेले पड़ जाने का भय था, भय था अँधेरे में राह भूल जाने का। दाहने-बायें बस्तियाँ छूटती जाती थीं। पण्डितजी को ये गाँव इस समय बहुत ही मुहावने मालूम होते थे। कितने आनन्द से लोग अलाव के सामने बैठे ताप रहे हैं !

सहसा उन्हें एक कुत्ता दिखायी दिया। न-जाने किधर से आकर वह उनके सामने पगडण्डो पर चलने लगा। पण्डितजी चौंक पड़े; पर एक क्षण में उन्होंने कुत्ते का पहचान लिया। वह बूढ़े चोधरी का कुत्ता माती था। वह गाँव छोड़कर आज इधर इतनी दूर कैसे आ निकला ? क्या वह जानता था कि पण्डितजी दवा लेकर आ रहे होंगे, रुई रास्ता भूल जायें ? कौन जानता है ? पण्डितजी ने एक बार माता कहकर पुकारा, तो कुत्ते ने दुम हिलायी; पर रुका नहीं। वह इससे अधिक पारचय देकर समय नष्ट न करना चाहता था। पण्डितजी का ज्ञात हुआ कि ईश्वर मेरे साथ हैं, वही मेरी रक्षा कर रहे हैं। अब उन्हें कुशल से घर पहुँचने का विश्वास हो गया।

दस बजते-बजते पण्डितजी घर पहुँच गये।

*

*

*

रोग घातक न था; पर यश पण्डितजी को बढ़ा था। एक सप्ताह के बाद तीनों रोगी चंगे हो गये। पण्डितजी की कीर्ति दूर-दूर तक फैल गयी। उन्होंने यम-देवता से घोर सप्राप्त करके इन आदिमियों को बचा लिया था। उन्होंने देवताओं पर भी विजय पा ली थी—असम्भव को सम्भव कर दिखाया था। वह

साक्षात् भगवान् थे। उनके दर्शनों के लिए लोग दूर-दूर से आने लगे; किन्तु पंडितजी को अपनी कीर्ति से इतना आनन्द न होता था, जितना रोगियों को चलते-फिरते देखकर।

चांधरी ने कहा -- महाराज, तुम साक्षात् भगवान् हो। तुम न आ जाते, तो हम न बचते।

पंडितजी बोले -- मैंने कुछ नहीं किया। यह सब ईश्वर की दया है।

चांधरी -- अब हम तुम्हें कभी न जाने देंगे। जाकर अपने बाल-बच्चों को भी ले आओ।

पंडितजी -- हाँ मैं भी यही सोच रहा हूँ। तुमको छोड़कर अब नहीं जा सकता।

(८)

मुस्लाआं ने मैदान खाली पाकर आस-पास के देहातों में खूब जोर बाँध रखा था। गाँव-के-गाँव मुसलमान हाँते जाते थे। उधर हिन्दू-सभा ने सन्नाटा खींच लिया था। किसी की हिम्मत न पड़ती थी कि इधर आये। लोग दूर बैठे हुए मुसलमानों पर गाला-बारूद चला रहे थे। इस हत्या का बदला कैसे लिया जाय, यही उनके सामने सबसे बड़ी समस्या थी। अधिकारियों के पास बार-बार प्रार्थना-पत्र भेजे जा रहे थे कि इस मामले को छान-बीन की जाय, और बार-बार यही जवाब मिलता था कि हत्याकारियों का पता नहीं चलता। उधर पंडितजी के स्मारक के लिए चन्दा भी जमा किया जा रहा था।

मगर इस नयी ज्योति ने मुस्लाआं का रङ्ग फीका कर दिया। वहाँ एक ऐसे देवता का अवतार हुआ था, जो मुद्दों को जिला देता था, जो अपने भक्तों के कल्याण के लिए अपने प्राणों के बलिदान कर सकता था। मुस्लाआं के यहाँ यह सिद्धि कहाँ, यह विभूति कहाँ, यह चमत्कार कहाँ? इस ज्वलन्त उपकार के सामने जन्नत और अखूबत (भ्रातृ-भाव) की भारी दलीलें कब ठहर सकती थीं? पंडितजी अब वह अपने ब्राह्मणत्व पर धमंड करनेवाले पंडितजी न थे। उन्होंने शूद्रों और भीलों का आदर करना सीख लिया था। उन्हें छाती से लगाते हुए अब पंडितजी को घृणा न होती थी। अपना घर अँधेरा पाकर ही ये इसलामी दीपक की ओर झुके थे। जब अपने घर में सूर्य का प्रकाश हो गया, तो इन्हें दूसरों के यहाँ जाने की क्या जरूरत थी। सनातन-धर्म की विजय हो गयी।

गाँव-गाँव में मन्दिर बनने लगे और शाम-सबेरे मन्दिरों से शंख और घण्टे की ध्वनि सुनायी देने लगी। लोगों के आचरण आप-ही-आप सुधरने लगे। पंडितजी ने किसी को शुद्ध नहीं किया। उन्हें अब शुद्धि का नाम लेते शर्म आती थी— मैं भला इन्हें क्या शुद्ध करूँगा, पहले अपने को तो शुद्ध कर लूँ। ऐसी निर्मल, एवं पवित्र आत्माओं को शुद्धि के दांग से अपमानित नहीं कर सकता।

यह मन्त्र था, जो उन्होंने उन चाण्डालों से सीखा था; और इसी के बल में वह अपने धर्म की रक्षा करने में सफल हुए थे।

पंडितजी अभी जीवित हैं; पर अब सपरिवार उसी प्रान्त में, उन्हीं मीलों के साथ रहते हैं !



कामना-तरु

राजा इन्द्रनाथ का देहान्त हो जाने के बाद कुँवर राजनाथ को शत्रुओं ने चारों ओर से ऐसा दबाया, कि उन्हें अपने प्राण लेकर एक पुराने सेवक की शरण जाना पड़ा, जो एक छूटे-से गाँव का जागीरदार था। कुँवर स्वभाव ही से शान्ति-प्रिय, रासक, हँस-खेलकर समय काटनेवाले युवक थे। रणक्षेत्र की अपेक्षा कबित्व के क्षेत्र में अपना चमत्कार दिखाना उन्हें आधिक प्रिय था। रासिकजनों के साथ, किसी वृक्ष के नीचे बैठे हुए, काव्य-वचन करने में उन्हें जो आनन्द मिलता था, वह शिकार या राज-दरबार में नहीं। इस पर्वत-मालाओं से घिरे हुए गाँव में आकर उन्हें जिस शान्ति और आनन्द का अनुभव हुआ, उसके बदले में वह ऐसे-ऐसे कई राज्य-न्याग कर सकते थे। यह पर्वत-मालाओं की मनोहर छटा, यह नेत्ररंजक हरियाली, यह जल-प्रवाह की मधुर वीणा, यह पक्षियों की मांठी बालियाँ, यह मृग-शावकों की छल्लोंगं, यह बछ्छों की कुलेलें, यह ग्राम-नवासियों की बालोचित सरलता, यह रमणियों की संकोच-मय चपलता ! ये सभी बातें उनके लिए नयी थीं, पर इन सबों से बढ़कर जो वस्तु उनकी आकर्षित करती थी, वह जागीरदार की युवती चन्दा थी।

चन्दा घर का सारा काम-काज आप ही करती थी। उसको माता की गोद में खेलना नसीब ही न हुआ था। पिता की सेवा ही में रत रहती थी। उसका विवाह इसी साल होनेवाला था, कि इसी बीच में कुँवरजी ने आकर उसके जीवन में नवीन भावनाओं और नवीन आशाओं को अंकुरित कर दिया। उसने अपने पति का जो चित्र मन में खींच रखा था, वही मातृ रूप धारण करके उसके सम्मुख आ गया। कुँवर की आदर्श रमणी भी चन्दा ही के रूप में अवतारित हो गयी ; लेकिन कुँवर समझते थे—मेरे ऐसे भाग्य कहाँ ? चन्दा भी समझती थी—कहाँ यह और कहाँ मैं !

(२)

दोपहर का समय था और जेठ का महीना। जपरैल का घर भट्टी की भोंति

तपने लगा। खस की यष्टियाँ और तहखानों में रहने वाले राजकुमार का चित्त गरमी से इतना बेचैन हुआ कि वह बाहर निकल आये और सामने के बाग में जाकर एक घने वृक्ष की छाँह में बैठ गये। सहसा उन्होंने देखा—चन्दा नदी से जल की गागर लिए चली आ रही है। नीचे जलती हुई रेत थो, ऊपर जलता हुआ सूर्य। लू से देह झुलती जाती थी। कदाचित् इस समय प्यास से तड़पते हुए आदमी की भी नदी तक जाने की हिम्मत न पड़ती। चन्दा क्यों पानी लेने गयी थी ? घर में पानी भरा हुआ है। फिर इस समय वह क्यों पानी लेने निकली ?

कुँवर दौड़कर उसके पास पहुँचे और उसके हाथ से गागर छीन लेने की चेष्टा करते हुए बोले—मुझे दे दो और भागकर छाँह में चली जाओ। इस समय पानी का क्या काम था ?

चन्दा ने गागर न छोड़ी। सिर से खिसका हुआ अञ्जल सँभालकर बोली तुम इस समय कैसे आ गये ? शायद मारे गरमी के अन्दर न रह सके ?

कुँवर—मुझे दे दो, नहीं तो मैं छीन लूँगा।

चन्दा ने मुसकिराकर कहा—राजकुमारों का गागर लेकर चलना शोभा नहीं देता।

कुँवर ने गागर का मुँह पकड़कर कहा—इस अपराध का बहुत दंड सह चुका हूँ। चन्दा, अब तो अपने को राजकुमार कहने में भी लजा आती है।

चन्दा—देखो, धूप में खुद हैरान होते हो और मुझे भी हैरान करते हो। गागर छोड़ दो। सच कहती हूँ, पूजा का जल है।

कुँवर—क्या मेरे ले जाने से पूजा का जल अपवित्र हो जायगा ?

चन्दा—अच्छा भाई, नहीं मानते, तो तुम्हीं ले चलो। हों, नहीं तो।

कुँवर गागर लेकर आगे-आगे चले। चन्दा पीछे हाँ ली। बगीचे में पहुँचे, तो चन्दा एक छुंटे-से पाँधे के पास रुककर बोली—इसी देवता की पूजा करनी है, गागर रख दो। कुँवर ने आश्चर्य से पूछा—यहाँ कौन देवता है, चन्दा ? मुझे तो नहीं नजर आता।

चन्दा ने पाँधे को सींचते हुए कहा—यही तो मेरा देवता है।

पानी पाकर पाँधे की मुरझायी हुई पत्तियाँ हरी हो गयी, मानो उनकी आँखें खुल गयी हों।

कुँवर ने पूछा—यह पौधा क्या तुमने लगाया है, चन्दा ?

चन्दा ने पौधे को एक सीधी लकड़ी से बाँधते हुए कहा—हाँ, उसी दिन तो, जब तुम यहाँ आये। यहाँ पहले मेरी गुड़ियों का घरौंदा था। मैंने गुड़ियों पर छाँह करने के लिए एक अमोला लगा दिया था। फिर मुझे इसकी याद नहीं रही। घर के काम-धन्धे में भूल गई। जिस दिन तुम यहाँ आये, मुझे न-जाने क्यों इस पौधे की याद आ गयी। मैंने आकर देखा, तो वह सूख गया था। मैंने तुरन्त पानी लाकर इसे सींचा, तो कुछ-कुछ ताजा होने लगा। तब से इसे सींचती हूँ। देखो, कितना हरा-भरा हो गया है !

यह कहते-कहते उसने सिर उठाकर कुँवर की आरंभ तकते हुए कहा—और सब काम भूल जाऊँ ; पर इस पौधे को पानी देना नहीं भूलती। तुम्हीं इसके प्राण-दाता हो। तुम्हीं ने आकर इसे जिज्ञा दिया, नहीं तो बेचारा सूख गया होता। यह तुम्हारे शुभागमन का स्मृति-चिन्ह है। जरा इसे देखो। मालूम होता है, हँस रहा है। मुझे तो ऐसा जान पड़ता है कि यह मुझसे बोलता है। सच कहती हूँ, कभी यह रांता है, कभी हँसता है, कभी रुठता है ; आज तुम्हारा लाया हुआ पानी पाकर यह फूला नहीं समाता। एक-एक पत्ता तुम्हें धन्यवाद दे रहा है।

कुँवर को ऐसा जान पड़ा, मानां वह पौधा कोई नन्हा-सा क्रीड़ाशील बालक है। जैसे चुम्बन से प्रसन्न होकर बालक गोद में चढ़ने के लिए दोनों हाथ फैला देता है, उसी भाँति यह पौधा भी हाथ फैलाये जान पड़ा। उसके एक-एक अणु में चन्दा का प्रेम झलक रहा था।

चन्दा के घर में खेती के सभी औजार थे। कुँवर एक फावड़ा उठा लाये और पौधे का एक थाल बनाकर चारों ओर ऊँची मंड उठा दी। फिर खुरपी लेकर अन्दर की मिट्टी को गाड़ दिया। पौधा आरंभ भी लहलहा उठा।

चन्दा बोली—कुछ सुनते हो, क्या कह रहा है ?

कुँवर ने मुसक़िराकर कहा—हाँ, कहता है—अम्माँ की गोद में बैठूँगा।

चन्दा—नहीं, कह रहा है, इतना प्रेम करके फिर भूल न जाना।

(३)

मगर कुँवर को अभी राज-पुत्र होने का दंड भागना बाकी था। शत्रुओं

को न-जाने कैसे उनकी टोह मिल गयी। इधर तो हितचिन्तकों के आग्रह से विवश होकर बूढ़ा कुवेरसिंह चन्दा और कुँवर के विवाह की तैयारियाँ कर रहा था, उधर शत्रुओं का एक दल सिर पर आ पहुँचा। कुँवर ने उस पौध के आस-पास फूल-पत्ते लगाकर एक फुलवाड़ी-सी बना दी थी। पौधे को सँजना अब उनका काम था। प्रातःकाल वह कन्धे पर कौंवर रखे नदी से पानी ला रहे थे, कि दम-बारह आदमियों ने उन्हें रास्ते में घेर लिया। कुवेरसिंह तलवार लेकर दौड़ा; लेकिन शत्रुओं ने उसे मार गिराया। अकेला अस्त्रहीन कुँवर क्या करता? कन्धे पर कौंवर रखे हुए बाला—अब क्यों मेरे पीछे पड़े हो, भाई? मैंने तो सब-कुछ छोड़ दिया।

सरदार बोला—हमें आपको पकड़ ले जाने का हुक्म है।

‘तुम्हारा स्वामी मुझे इस दशा में भी नहीं देख सकता? खैर, अगर धर्म समझो तो कुवेरसिंह की तलवार मुझे दे दो। अपनी स्वाधानता के लिए लड़ कर प्राण दूँ।’

इसका उत्तर यही मिला कि सिपाहियों ने कुँवर का पकड़कर मुश्कें कस दीं और उन्हें एक घाड़े पर बाँटाकर घाड़ों को भगा दिया। कौंवर वहाँ पड़ी रह गया।

उसा समय चन्दा घर से निकली। देखा—कौंवर पड़ी हुई है और कुँवर को लांग घाड़ पर बिठाये लिए जा रहे हैं। चोट खाये हुये पत्नी को भाँति वह कई कदम दाड़ी, फिर गिर पड़ी। उसकी आँखों में अँधेरा छ गया।

सहसा उसकी दृष्टि पिता की लाश पर पड़ी। वह प्रबलरक्त रूठा और लाश के पास जा पहुँचा! कुवर अभी मरा न था। प्राण आँखों में अटक हुए थे।

चन्दा का देखते ही क्षीण स्वर में बोला—बेटा...कुँवर! इससे आगे वह कुछ न कह सका। प्राण निकल गये; पर इस शब्द—‘कुँवर’—ने उसका आशय प्रकट कर दिया।

(४)

बीस वर्ष बीत गये! कुँवर कैद से न छूट सके।

यह एक पहाड़ी किला था। जहाँ तक निगाह जाती, पहाड़ियाँ ही नजर आतीं। किले में उन्हें कोई कष्ट न था। नौकर-चाकर, भोजन-वस्त्र, सैन्य-शिकार,

किसी बात की कमी न थी। पर, उस वियोगाग्नि को कौन शान्त करता, जो नित्य कुँवर के हृदय में जला करती थी। जीवन में अब उनके लिए कोई आशा न थी, कोई प्रकाश न था। अगर कोई इच्छा थी, तो यही कि एक बार उस प्रेम-तीर्थ की यात्रा कर लें, जहाँ उन्हें वह सब कुछ मिला, जो मनुष्य को मिल सकता है। हाँ, उनके मन में एकमात्र यही अभिलाषा थी कि उस पवित्र स्मृतियों से रजित भूमि के दर्शन करके जीवन का उसी नदी के तट पर अन्त कर दें। वही नदी का किनारा, वही वृक्षों का कुञ्ज, वही चन्दा का छोटा-सा सुन्दर घर उसकी आँखों में फिर करता; और वह पौधा जिसे उन दोनों ने मिलकर सींचा था, उसमें तो मानो उसके प्राण ही बसते थे। क्या वह दिन भी आयेगा, जब वह उस पौधे का हरी-हरी पत्तियों से लदा हुआ देखेगा? कौन जाने, वह अब है भी या सूख गया? कौन अब उसको सींचता होगा? चन्दा इतने दिनों अविवाहित थोड़े ही बैठी होगी? ऐसा संभव भी तो नहीं। उसे अब मेरी सुख भी न होगी। हाँ, शायद कभी अपने घर की याद खींच लानी हो, तो-पौधे को देखकर उसे मेरी याद आ जाती हो। मुझ-जैसे अभागे के लिए इससे अधिक वह और कर ही क्या सकती है? उस भूमि को एक बार देखने के लिए वह अपना जीवन दे सकता था; पर यह अभिलाषा न पूरी होती थी।

आह ! एक युग बीत गया, शोक और नैराश्य ने उठती जवानी का कुचल दिया। न आँखों में ज्योति रही, न पैरों में शक्ति। जीवन क्या था, एक दुःखदायी स्वप्न था। उस सपने अन्धकार में उसे कुछ न सूझता था। बस, जीवन का आधार एक अभिलाषा थी, एक सुखद स्वप्न, जो जीवन में न-जाने कब उसने देखा था। एक बार फिर वही स्वप्न देखना चाहता था। फिर उसकी अभिलाषाओं का अन्त हो जायगा, उसे कोई इच्छा न रहेगी। सारा अनन्त भविष्य, सारी अनन्त चिन्ताएँ, इसी एक स्वप्न में लीन हो जाती थीं।

उसके रत्नों का अब उसको आर से कोई शंका न थी। उन्हें उसपर दया आती थी। रात को पहरों पर केवल कोई एक आदमी रह जाता था और लोग मीठी नींद सोते थे। कुँवर भाग जा सकता है, इसकी कोई सम्भावना, कोई शंका न थी। यहाँ तक कि एक दिन वह सिपाही भी निशंका होकर बन्दूक लिए लेट रहा। निद्रा किसी हिंसक पशु को भौंति ताक लगाये बैठी थी। लेटते

ही टूट पड़ी। कुँवर ने सिपाही की नाक की आवाज सुनी। उनका हृदय बड़े वेग से उछलने लगा। यह अवसर आज कितने दिनों के बाद मिला था। वह उठे; मगर पाँव थर-थर काँप रहे थे। बरामदे के नीचे उतरने का साहस न हो सका। कहीं इसकी नींद खुल गयी तो? हिंसा उनकी सहायता कर सकती थी। सिपाही की बगल में उसकी तलवार पड़ी थी; पर प्रेम की हिंसा से चैर है। कुँवर ने सिपाही को जगा दिया। वह चौँककर उठ बैठा। रहा-सहा शंसय भी उसके दिल में न कल गया। दूसरी बार जो सोया, तो खरटि लेने लगा।

प्रातःकाल जब उसकी निद्रा टूटी, तो उसने लपककर कुँवर के कमरे में भाँका।

कुँवर का पता न था।

कुँवर इस समय हवा के घोड़े पर सवार, कल्पना की द्रुतगति से, भागा जा रहा था—उस स्थान को, जहाँ उसने सुख-स्वप्न देखा था।

किते में चारों ओर तलाश हुई, नायक ने सवार दौड़ाये; पर कहीं पता न चला।

(५)

पहाड़ी रास्ता का काठन काठन, उस पर अज्ञातवास की कैद, मृत्यु के दूत पीछे लगे हुए, जिनमें वचना मुश्किल। कुँवर को कामना-तीर्थ में महीनों लग गये। जब यात्रा पूरी हुई, तो कुँवर में एक कामना के सिवा और कुछ शेष न था। दिन-रत की काठन यात्रा के बाद जब वह उस स्थान पर पहुँचे, तो संध्या हो गयी थी। वहाँ बस्ती का नाम भी न था। दो-चार टूटे-फूटे भाँपड़े उस बस्ती के चन्द्र-व्यंश रूप शेष रह गये थे। वह भाँपड़ा, जिसमें कभी प्रेम का प्रकाश था, जिसके नीचे उन्होंने जीवन के सुखमय दिन काटे थे, जो उनकी कामनाओं का आगार और उपासना का मन्दिर था, अब उनकी अभिलाषाओं की भौँति भग्न हो गया था। भाँपड़े की भग्नवस्था मूक भाषा में अपनी कथन-कथा सुना रही थी। कुँवर उसे देखते ही 'चन्दा-चन्दा!' पुकारते हुए दौड़े, उन्होंने उस रज को मांथ पर मला, माना किसी देवता की विभूति हो, और उसकी दूरी हुई दीवारों से चिमटकर बड़ी देर तक रोते रहे। हाय रे अभिलाषा! वह रोने ही के लिए

इतनी दूर से आये थे ! रोने की अभिलाषा इतने दिनों से उन्हें विकल कर रही थी । पर इस रुदन में कितना स्वर्गीय आनन्द था ! क्या अप्रसृत संसार का मुख इन आँसुओं को तुलना कर सकता था !

तब वह भोपड़े में निकले । सामने मैदान में एक वृक्ष हरे-हरे नवीन पल्लवों को गोद में लिये माना उनका स्वागत करने खड़ा था । वह वह पौधा है, जिसे आज से बीस वर्ष पहले दोनों ने आरोपित किया था । कुँवर उन्मत्त की भाँति दौड़े और जाकर उस वृक्ष से लिपट गये, मानां कोई पिता अपने मातृहीन पुत्र को छाती लगाये हुए हों । यह उनका प्रेम का निशानी है, उसी अज्ञ प्रेम की, जो इतने दिनों के बाद आज इतना विशाल हो गया है । कुँवर का हृदय ऐसा हाँ उठा, मानां इस वृक्ष को अपने अन्दर रख लेगा । जिसमें उसे हवा का झोंका भी न लगे । उसके एक-एक पल्लव पर चन्दा की स्मृति बैठा हुई थी । पक्षियों का इतना रम्य संगीत क्या कभी उन्होंने सुना था ? उनके हाथों में दम न था, सारी देह भूख-प्यास और थकान से शिथिल हो रही थी । पर, वह उस वृक्ष पर चढ़ गया, इतनी फुर्ता से चढ़े कि बन्दर भी न बढ़ता । सपर ऊँचा फुनगी पर बैठकर उन्होंने चारों ओर गर्व-पूर्ण दृष्टि डाली । यही उनकी कामनाओं का स्वर्ग था । सारा दृश्य चन्दामय हो रहा था । दूर की नीली पर्वत-श्रेणियों पर चन्दा बैठी गा रही थी । आकाश में तैरने वाली लालिमामयी नौकाओं पर चन्दा ही उड़ो जाती थी । सूर्य को श्वेत-पात प्रकाश की रेखायाँ पर चन्दा ही बैठी हँस रही थी । कुँवर के मन में आया, पत्नी हाँता तो इन्हीं डालियों पर बैठा हुआ जीवन के दिन पूरे करता ।

जब अधेरा हो गया, तो कुँवर नीचे उतर और उसी वृक्ष के नाँचे थाड़ी-सी भूमि झाड़कर पत्तियों को शय्या बनायी और लेटे । यही उनके जीवन का स्वर्ण-स्वप्न था, आह ! यही वैराग्य ! अब वह इस वृक्ष की शरण छोड़कर कहीं न जायेंगे, दिल्ली के तख्त के लिए भी वह इस आश्रम में न छोड़ेंगे ।

(६)

उसी स्निग्ध, अमल चाँदनी में सहसा एक पक्षी आकर उस वृक्ष पर बैठा, और दर्द में डूबे हुए स्वरों में गाने लगा । ऐसा जान पड़ा, मानो वह वृक्ष सिर

धुन रहा है ! वह नीरव रात्रि उस वेदनामय संगीत से हिल उठी, कुँवर का हृदय इस तरह ढँटने लगा, मानो वह फट जायगा । उस स्वर में कण्ठा और वियोग के तीर-से भरे हुए थे । आह पत्नी ! तेरा भी जोड़ा अवश्य बिछुड़ गया है । नहीं तो तेरे राग में इतनी व्यथा, इतना विषाद, इतना रुदन कहाँ से आता ! कुँवर के हृदय के टुकड़े हुए जाते थे, एक-एक स्वर तीर की भाँति दिल को छेदे डालता था । वह बैठे न रह सके । उठकर एक आत्म-विस्मृति की दशा में दौड़े हुए भोपड़े में गये; वहाँ से फिर वृत्त के नीचे आये । उस पत्नी को कैसे पायें ? कहीं दिखायी नहीं देता ।

पत्नी का गाना बन्द हुआ, तो कुँवर को नींद आ गयी । उन्हें स्वप्न में ऐसा जाना पड़ा कि वही पत्नी उनके समीप आया । कुँवर ने ध्यान से देखा, तो वह पत्नी न था, चन्दा थी ; हाँ, प्रत्यक्ष चन्दा थी ।

कुँवर ने पूछा—चन्दा, यह पत्नी यहाँ कहाँ ?

चन्दा ने कहा—मैं ही तो वह पत्नी हूँ ।

कुँवर—तुम पत्नी हाँ ! क्या तुम्हीं गा रही थीं ?

चन्दा—हाँ प्रियतम, मैं ही गा रही थी । इसी तरह रोते-रोते एक युग्म जीत गया ।

कुँवर—तुम्हारा घांसला कहाँ है ?

चन्दा—उसी भोपड़े में, जहाँ तुम्हारी खाट थी । उसी खाट के बान से मैंने अपना घांसला बनाया है ।

कुँवर—और तुम्हारा जोड़ा कहाँ है ?

चन्दा—मैं अकेली हूँ । चन्दा को अपने प्रियतम के स्मरण करने में, उसके लिए रोने में जो सुख है, वह जोड़े में नहीं ; मैं इसी तरह अकेली रहूँगी और अकेली मरूँगी ।

कुँवर—मैं क्या पत्नी नहीं हो सकता ?

चन्दा चली गयी । कुँवर को नींद खुल गयी । ऊषा की लालिमा आकाश पर छायी हुई थी और वह चिड़िया कुँवर की शय्या के समीप एक डाल पर बैठी चहक रही थी । अब उस संगीत में कण्ठा न थी, विलाप न था ; उसमें

आनन्द था, चापल्य था, सारल्य था ; वह वियोग का करुण-रुन्दन नहीं, मिलन का मधुर संगीत था ।

कुँवर सोचने लगे—इस स्वप्न का क्या रहस्य है ?

(७)

कुँवर ने शय्या से उठते ही एक भाड़ बनायी और भाँपड़ को साफ करने लगे । उनके जीते-जी इसकी यह भग्न दशा नहीं रह सकती । वह इसकी दीवारें उठावेंगे, इस पर छप्पर डालेंगे, इसे लोपेंगे । इसमें उनकी चन्दा की स्मृति वास करती है । भाँपड़े के एक कोने में वह काँवर रखी हुई थी, जिसपर पानी ला-लाकर वह इस वृक्ष को सींचते थे । उन्होंने काँवर उठा ली और पानी लाने चले । दो दिन से कुछ भोजन न किया था । रात को भूख लगी हुई थी; पर इस समय भोजन की बिलकुल इच्छा न थी । देह में एक अद्भुत स्फूर्ति का अनुभव होता था । उन्होंने नदी से पानी ला-लाकर मिट्टी भिगोना शुरू किया । दौड़े जाते थे और दौड़े आते थे । इतनी शक्ति उनमें कभी न थी ।

एक ही दिन में इतनी दोवार उठ गया, जितनी चार मजदूर भी न उठा सकते थे । और कितनी सीधो, चिकनी दीवार थी कि कारीगर भी देखकर लज्जित हो जाता ! प्रेम की शक्ति अपार है !

सन्ध्या हाँ गयी । चिड़ियाँ ने बसेरा ालया । वृक्षां ने भी आँखें बन्द कीं ; नगर कुँवर को आराम कहाँ ? तारां के मलिन प्रकाश में मिट्टी के रङ्ग रखे जा रहे थे । हाय रे कामना ! क्या तू इस बेचारे के प्राण ही लेकर छुंड़ेगी ?

वृक्ष पर पत्नी का मधुर स्वर सुनायी दिया । कुँवर के हाथ से घड़ा छूट पड़ा । हाथ और पैरों में मिट्टी लपेटकर वह वृक्ष के नीचे जाकर बैठ गये । उस स्वर में कितना लालित्य था, कितना उल्लास, कितनी ज्योति ! मानव-संगीत इसके सामने बेमुरा अलाप था । उसमें यह जायति, यह अमृत, यह जीवन कहाँ ! संगीत के आनन्द में विस्मृति है; पर वह विस्मृति कितनी स्मृतिमय होती है, अतीत को जीवन और प्रकाश से रञ्जित करके प्रत्यक्ष कर देने की शक्ति संगीत के सिवा और कहाँ है ? कुँवर के हृदय-नेत्रों के सामने वह दृश्य खड़ा हुआ जब चन्दा इसी पौधे को नदी से जल ला-लाकर सींचती थी । हाय, क्या वे दिन फिर आ सकते हैं !

सहसा एक बड़ोही आकर खड़ा हो गया और कुँवर को देखकर वह प्रश्न करने लगा, जो साधारणतः दो अपरिचित प्राणियों में हुआ करते हैं—कौन हो, कहाँ से आते हो, कहाँ जाओगे ? पहले वह भी इसी गाँव में रहता था; पर जब गाँव उजड़ गया, तो समीप के एक दूसरे गाँव में जा बसा था। अब भी उसके खेत यहाँ थे। रात को जंगली पशुओं से अपने खेतों को रक्षा करने के लिए वह यहीं आकर सोता था।

कुँवर ने पूछा—तुम्हें मालूम है, इस गाँव में एक कुवेरसिंह ठाकुर रहते थे ? किसान ने बड़ी उल्लुक्ता से कहा—हाँ-हाँ, भाई, जानता क्यों नहीं ! बेचारे यहीं तो मारे गये। तुमसे भी क्या जान-पहचान थी ?

कुँवर—हाँ, उन दिनों कभी-कभी आया करता था। मैं भी राजा की सेवा में नौकर था। उनके घर में आकर कोई न था ?

किसान—अरे भाई, कुछ न पूछो, बड़ी कष्ट-कथा है। उसकी स्त्री तो पहले ही मर चुकी थी। केवल लड़की बच रही थी। आह ! कैसी मुशिला, कैसी सुघड़ वह लड़की थी ! उसे देखकर ओछा में ज्योत आ जाती थी। बिलकुल स्वर्ग की देवी जान पड़ती थी। जब कुवेरसिंह जोता था, तभी कुँवर राजनाथ यहाँ भागकर आये थे और उसके यहाँ रहे थे, उस लड़की की कुँवर से कहीं बातचीत हो गयी। जब कुँवर को शत्रुओं ने पकड़ लिया, तो चन्दा घर में अकेली रह गयी। गाँव वालों ने बहुत चाहा कि उसका विवाह हो जाय। उसके लिए वरों का तोड़ा न था भाई ! ऐसा कौन था, जो उसे पाकर अपने को धन्य न मानता; पर वह किसी से विवाह करने पर राजी न हुई। यह पेड़, जो तुम देख रहे हो, तब छोट्टा-सा पौधा था। इसके आस-पास फूलों की कई और ब्यारियाँ थीं। इन्हीं को गोड़ने, निराने, सींचने में उसका दिन कटता था। बस, यही कहती थी कि हमारे कुँवर साहब आते होंगे।

कुँवर की ओछों से ओम्हू की वर्षा होने लगी। मुसाफिर ने जरा दम लेकर कहा—दिन-दिन धुलती जाती थी। तुम्हें विश्वास न आयेगा भाई, उसने उस साल इसी तरह काट दिये। इतनी दुर्बल हो गयी थी कि पहचानी न जाती थी; पर अब भी उसे कुँवर साहब के आने की आशा बनी हुई थी। आखिर एक दिन इसी वृक्ष के नीचे उसकी लाश मिली। ऐसा प्रेम कौन करेगा, भाई !

कुँवर न-जाने मरे कि जिये, कभी उन्हें इस विरहिणी की शाद भी आती है कि नहीं; पर इसने तो प्रेम को ऐसा निभाया जैसा चाहिए।

कुँवर को ऐसा जान पड़ा, मानो हृदय फटा जा रहा है। वह कलेजा थाम कर बैठ गये।

मुसाफिर के हाथ में एक मुलगाता हुआ उपला था। उसने चिलम भरी और दो-चार दम लगाकर बोला—उसके मरने के बाद यह घर गिर गया। गाँव पहले ही उजाड़ था। अब तो आँर भी मुनसान हो गया। दो-चार आसामी यहाँ आ बैठते थे। अब तो चिड़िया का पून भी यहाँ नहीं आता। उसके मरने के कई महीने के बाद यही चिड़िया इस पेड़ पर बोलती हुई सुनायी दी। तब से बराबर इसे यहाँ बोलते सुनता हूँ ! रात का सभी चिड़ियाँ सो जाती हैं; पर यह रात-भर बोलती रहती है। उसका जोड़ा कभी नहीं दिखायी दिया। बस, फुटैल है। दिन भर उसी भोपड़े में पड़ी रहती है। रात का इस पेड़ पर आकर बैठती है; मगर इस समय इसके गाने में कुछ आँग ही बात है, नहीं तो मुनकर रोना आता है। ऐसा जान पड़ता है, मानो कोई कलेजे का ममोस रहा है। मैं तो कभी-कभी पड़े-पड़ें रो दिया करता हूँ। सब लोग कहते हैं कि यह वही चन्दा है। अब भी कुँवर के वियोग में विलाप कर रही है। मुझे भी ऐसा ही जान पड़ता है। आज न-जाने क्यों मगन है ?

किसान तम्बाकू पीकर सो गया। कुँवर कुछ देर तक खोये हुए-से खड़े रहे। फिर धीरे से बाले—चन्दा, क्या मन्मन्तुम्हीं हो ? मेरे पाम क्यों नहीं आती ?

एक क्षण में चिड़िया आकर उनके हाथ पर बैठ गयी। चन्द्रमा के प्रकाश में कुँवर ने चिड़िया को देखा। ऐसा जान पड़ा, माना उनकी आँखें खुल गयी हों, मानो आँखों के सामने से कोई आवरण हट गया हो। पत्नी के रूप में भी चन्दा की मुक्ताकृति अङ्कित थी।

दूसरे दिन किसान सो कर उठा, तो कुँवर को लाश पड़ी हुई थी।

(८)

कुँवर अब नहीं हैं; किन्तु उनके भोपड़े का दीवारें बन गयी हैं, ऊपर फूस का नया छपर पड़ गया है, और भोपड़े के द्वार पर फूलों की कई क्यारियाँ लगी हुई हैं। गाँव के किसान इससे अधिक और क्या कर सकते थे ?

उस भोपड़े में अब पक्षियों के एक जोड़े ने अपना घोसला बनाया है। दोनों साथ-साथ दाने-चारे की खोज में जाते हैं, साथ-साथ आते हैं, रात को दोनों उसी वृक्ष की डाल पर बैठे दिखाई देते हैं। उनका सुरम्य संगीत रात की नीरवता में दूर तक मुनायी देता है। बन के जीव-जन्तु वह स्वर्गीय गान सुनकर मुग्ध हो जाते हैं।

यह पक्षियों का जोड़ा कुँवर और चन्दा का जोड़ा है, इसमें किसी को सन्देह नहीं है।

एक बार एक व्याध ने इन पक्षियों को फँसाना चाहा; पर गौँव ने उसे मारकर भगा दिया।

सती

दो शताब्दियों से अधिक बीत गये हैं; पर चिन्तादेवी का नाम चला जाता है। बुन्देलखण्ड के एक बीहड़ स्थान में आज भी मंगलवार को सहस्रों स्त्री-पुरुष चिन्तादेवी की पूजा करने आते हैं। उस दिन यह निर्जन स्थान सोहाने गीतां से गूँज उठता है, टीले और टोकरे रमणियों के रंग-विरंगे वस्त्रों से सुशोभित हो जाते हैं। देवी का मन्दिर एक बहुत ऊँचे टीले पर बना हुआ है। उसके कलश पर लहरानी हुई लाल पताका बहुत दूर से दिखाई देती है। मन्दिर इतना छोटा है कि उसमें मुश्किल से एक साथ दो आदमी समा सकते हैं। भीतर कोई प्रतिमा नहीं है, केवल एक छोटी-सी वेदी बनी हुई है। नीचे से मन्दिर तक पथर का जीना है। भीड़-भाड़ में घक्का खाकर कोई नीचे न गिर पड़े, इसलिए जीने की दीवार दोनों तरफ बनी हुई है। यहां चिन्तादेवी सती हुई थीं; पर लोकरीत के अनुसार वह अपने मृत-पति के साथ चिता पर नहीं बैठी थीं। उनका पति हाथ जोड़े सामने खड़ा था; पर वह उसको और आँख उठाकर भी न देखती थीं। वह पति के शरीर के साथ नहीं, उसको आत्मा के साथ सती हुईं। उस चिता पर पति का शरीर न था, उसकी मर्यादा भस्मीभूत हो रही थी।

(२)

यमुना-तट पर कालपी एक छोटा-सा नगर है। चिन्ता उसी नगर के एक वीर बुन्देले की कन्या थी। उसकी माता उसकी बाल्यावस्था में ही परलोक सिधार चुकी थीं। उसके पालन-पोषण का भार पिता पर पड़ा। वह संग्राम का समय था, यादवाओं को कमर खोलने को भी फुरसत न मिलती थी, वे घोड़े की पीठ पर भोजन करते और ज़िन ही पर भ्रमणियाँ ले लेते थे। चिन्ता का बाल्य-काल पिता के साथ समर-भूमि में कटा। बाप उसे किसी खोह में या वृक्ष की आड़ में छिपकर मैदान में चला जाता। चिन्ता निश्चिन्त भाव से बैठी हुई मिट्टी के किले बनाती और बिगाड़ती। उसके वरोंदे थे, उसकी गुड़ियाँ ओढ़नी

न आदती थीं। वह सिपाहियों के गुड्डे बनाती और उन्हें रण-क्षेत्र में खड़ा करती थी। कभी-कभी उसका पिता सन्ध्या-समय भी न लौटता; पर चिन्ता को भय छू तक न गया था। निजंन स्थान में भूखी-ग्यासी रात-रात भर बैठी रह जाती। उसने नेवले और सियार की कहानियाँ कभी न सुनी थीं। बीरों के आत्मोन्मर्ग की कहानियाँ, और वह भी योद्धाओं के मुँह से सुन-सुनकर वह आदर्शवादिनी बन गयी थी।

एक बार तीन दिन तक चिन्ता का अपने पिता की खबर न मिली। वह एक पहाड़ों की खाह में बैठी मन-ही-मन एक ऐसा किला बना रही थी, जिसे शत्रु किसी भी भाँति जान न सके। दिन-भर वह उसी किले का नकशा सोचती और रात को उसी किले का भ्रम देवती। तीसरे दिन सन्ध्या-समय उसके पिता के कई मायियों ने आकर उसके सामने रोना शुरू किया। चिन्ता ने विस्मित होकर पूछा—दादाजी कहाँ हैं? तुम लोग क्यों रोते हो?

किसी ने इसका उत्तर न दिया। वे जोर से धाड़ें मार-मारकर रोने लगे। चिन्ता समझ गयी कि उसके पिता ने वीर-गति पायी। उस तेरह वर्ष की बालिका की आँखों से आँसू की एक बूँद भी न गिरी, मुख जरा भी मलिन न हुआ, एक आह भी न निकली। हँसकर बोली—अगर उन्होंने वीर-गति पायी, तो तुम लोग रोते क्यों हो? योद्धाओं के लिए इससे बढ़कर और कौन मृत्यु हो सकती है? इससे बढ़कर उनकी वीरता का और क्या पुरस्कार मिल सकता है? यह रोने का नहीं, आनन्द मनाने का अवसर है।

एक सिपाही ने चिन्तित स्वर में कहा—हमें तुम्हारी चिन्ता है। तुब अब कहाँ रहोगी?

चिन्ता ने गंभीरता से कहा—इसकी तुम कुछ चिन्ता न करो, दादा! मैं अपने बाप की बेटी हूँ। जो कुछ उन्होंने किया, वही मैं भी करूँगी। अपनी मातृ-भूमि को शत्रुओं के पंजे से छुड़ाने में उन्होंने प्राण दे दिये। मेरे सामने भी वही आदर्श है। जाकर अपने आदमियों को सँभालिए। मेरे लिए एक घोड़ा और हथियारों का प्रबन्ध कर दीजिए। ईश्वर ने चाहा, तो आप लोग मुझे किसी से पीछे न पायेंगे, लेकिन यदि मुझे पीछे हटते देखना, तो तलवार के

एक हाथ से इस जीवन का अन्त कर देना। यही मेरी आपसे विनय है। जाइये, अब विलम्ब न कीजिए।

सिपाहियों को चिन्ता के ये वीर-वचन सुनकर कुछ भी आश्चर्य नहीं हुआ। हाँ, उन्हें यह संदेह अग्रय हुआ कि क्या यह कामल बालिका अपने सकल पर दृढ़ रह सकेगी ?

(३)

पाँच वर्ष बीत गये। सगरत प्रान्त में चिन्ता देवी की धाक बैठ गयी। शत्रुओं के कदम उगड़ गये। वह विजय की सजीव मूर्ति थी। उस तीरा और गोलियों के सामने निश्चक खड़े देवकर सिपाहियों का उत्तेजना मिलती रहती थी। उसके सामने वे कैसे कदम पीछे हटाने ? कोमलांगी युवती आगे बढ़े, तो कौन पुरुष कदम पीछे हटायेगा ? सुन्दरियों के सम्मुख योद्धाओं की वीरता अजेय हो जाती है। रमणों के वचन-बाण योद्धाओं के लिये आत्म-समर्पण के गुप्त संदेश हैं। उसकी एक चितवन कायों में भी पुरुषत्व प्रवाहित कर देती है। चिन्ता को लुई-कोर्नि ने भनचले सूरमाओं का चारा और में स्वीच-स्वीचकर उसकी सेना को भजा दिया—जानपर खेलनेवाले भौरे चारा और से आ-आकर इस फूल पर मँडराने लगे।

इन्हीं योद्धाओं में रत्नसिंह नाम का युवक राजपूत भी था।

यों तो चिन्ता के मैदान में सभी तलवार के धनी थे : बात पर जान देते वाले, उसके इशारे पर आग में कूदने वाले, उसकी आज्ञा पाकर एक बार आकाश के तार तोड़ लाने को भी चल पड़ते ; किन्तु रत्नसिंह सबन बड़ा हुआ था। चिन्ता की हृदय में उसमें प्रेम करता था। रत्नसिंह अन्य वीरों की भाँति अस्मद्ध, मुँहफट या घमंडी न था। और लोग अपनी-अपनी कीर्ति को खूब बढ़ा-बढ़ाकर बयान करते, आत्म-प्रशंसा करते हुए, उनकी जबान न रुकती थी। वे जो कुछ करते, चिन्ता को। दखाने के लिये। उनका ध्येय अपना कर्तव्य न था, चिन्ता थी। रत्नसिंह जा कुछ करता, शान्त भाव से। अपनी प्रशंसा करना तो दूर रहा, वह चाहे कोई शेर ही क्यों न मार आये, उसकी चर्चा तक न करता। उसकी विनयशीलता और नम्रता, संकोच की सीमा से भिड़ गयी थी। औरों के प्रेम में विलास था; पर रत्नसिंह के प्रेम में त्याग और तप। और लोग मीठी नींद

सोते थे; पर रत्नसिंह तारे गिन-गिनकर रात काटता था और सब अपने दिल में समझते थे कि चिन्ता मेरी हांगी—केवल रत्नसिंह निराश था, और इसलिये उसे किसी से न द्वेष था, न राग। औरों का चिन्ता के सामने चहुँकते देखकर उसे उनकी वाक्पटुता पर आश्चर्य होता, प्रतिक्षण उसका निराशान्धकार और भी घना हो जाता था। कभी-कभी वह अपने बोधेपन पर झुँझला उठता—क्यों ईश्वर ने उसे उन गुणों से वंचित रखा, जो रमणियों के चित्त का मोहित करते हैं? उसे कौन पूछेगा? उसकी मनोव्यथा को कौन जानता है? पर वह मन में झुँझलाकर रह जाता था। दिखावे की उसमें सामर्थ्य ही न थी।

आधी से अधिक रात बीत चुकी थी। चिन्ता अपने खेमे में विश्राम कर रही थी। सैनिकगण भी कड़ी मजिल मारने के बाद कुछ खा-पीकर गाफिल पड़े हुये थे। आगे एक घना जंगल था। जंगल के उस पार शत्रुओं का एक दल डेरा डाले पड़ा था। चिन्ता उसके आने की खबर पाकर भागाभाग चली आ रही थी। उसने प्रातःकाल शत्रुओं पर धावा करने का निश्चय कर लिया था। उसे विश्वास था कि शत्रुओं को मेरे आने की खबर न हांगी; किन्तु यह उसका भ्रम था। उसी की सेना का एक आदमी शत्रुओं से मिला हुआ था। यहाँ की खबरें वहाँ नित्य पहुँचती रहनी थीं। उन्होंने चिन्ता से निश्चिन्त होने के लिए एक पट्यन्त्र रच रखा था—उसको गुप्त हत्या करने के लिए तीन साहसी सिपाहियों का नियुक्त कर दिया था। वे तीनों हिंघ पशुओं की भाँति दंभ-पाँव जङ्गल को पार करके आये और वृक्षा की आड़ में खड़े होकर सोचने लगे कि चिन्ता का खेमा कान-सा है। सारी सेना बे-खबर सो रही थी, इससे उन्हें अपने कार्य की सिद्धि में लेश-मात्र सन्देह न था। वे वृक्षा की आड़ से निकले, और जमीन पर मगर की तरह रेंगते हुए चिन्ता के खेमे की ओर चले।

सारी सेना बे-खबर सोती थी, पहरों के सिपाही थककर चूर हो जाने के कारण निद्रा में मग्न हो गये थे। केवल एक प्राणी खेमे के पाले मारे ठण्ड के सिकुड़ा हुआ बैठा था। यह रत्नसिंह था। आज उसने यह कोई नयी बात न की थी। पड़ावों में उसकी रातें इसी भाँति चिन्ता के खेमे के पाले बैठे-बैठे कटती थीं। बातों की आहट पाकर उसने तलवार निकाल ली, और चौककर उठ खड़ा हुआ। देखा—तीन आदमी झुके हुए चल आ रहे हैं। अब क्या करे? अगर शोर

मचाता है, तो सेना में खलबली पड़ जाय, और अँधेरे में लोग एक दूसरे पर वार करके आपस ही में कट मरें। इधर अकेले तीन जवानों से भिड़ने में प्राणों का भय। अधिक सोचने का मौका न था। उसमें योद्धाओं की अविलम्ब निश्चय कर लेने की शक्ति थी; तुरन्त तलवार खींच ली, और उन तीनों पर दूट पड़ा। कई मिनट तक तलवारें छुपाछुप चलती रहीं। फिर सजाटा छा गया। उधर वे तीनों आहत होकर गिर पड़े, इधर यह भी जग्गों से चूर हीकर अचेत हो गया।

प्रातःकाल चिन्ता उठी, तो चारों जवानों का भूमि पर पड़े पाया। उसका कलेजा धक्के से हो गया। समीप जाकर देखा—तीनों आक्रमणकारियों के प्राण निकल चुके थे; पर रत्नसिंह की साँस चल रही थी। सारी घटना समझ में आ गयी। नारीत्व ने वीरत्व पर विजय पायी। जिन आँखों से पिता की मृत्यु पर आँसू की एक बूँद भी न गिरी थी, उन्हीं आँखों से आँसुओं की झड़ी लग गयी। उसने रत्नसिंह का सिर अपनी जाँघ पर रख लिया, और हृदयांगण में रचें हुए स्वयंवर में उसके गले में जयमाल डाल दी।

(४)

महीने-भर न रत्नसिंह की आँखें खुलीं, और न चिन्ता की आँखें बन्द हुईं। चिन्ता उसके पास से एक क्षण के लिए भी कहीं न जाती। न अपने इलाके की परवा थी, न शत्रुओं के बढ़ते चले आने की फिक्र। रत्नसिंह पर वह अपनी सारी विभूतियों का बलिदान कर चुकी थी। पूरा महीना बीत जाने के बाद रत्नसिंह की आँख खुलीं। देखा—चारपाई पर पड़ा हुआ है, और चिन्ता सामने पंखा लिये खड़ी है। क्षीण स्वर में बोला—चिन्ता, पंखा मुझे दे दो, तुम्हें कष्ट हो रहा है।

चिन्ता का हृदय इस समय स्वर्ग के अखण्ड, अपार सुख का अनुभव कर रहा था। एक महीना पहले जिस जीर्ण शरीर के सिरहाने बैठी हुई वह नैराश्य से रोया करती थी, उसे आज बोलते देखकर उसके आह्लाद का पारावार न था। उसने स्नेह-मधुर स्वर में कहा—प्राणनाथ, यदि यह कष्ट है, तो सुख क्या है, मैं नहीं जानती। 'प्राणनाथ'—इस सम्बोधन में विलक्षण मन्त्र की-सी शक्ति थी। रत्नसिंह की आँखें चमक उठीं। जीर्ण मुद्रा प्रदीप्त हो गयी, नसों में एक नये

जीवन का सञ्चार हो उठा, और वह जीवन कितना स्फूर्तिमय था ! उसमें कितना उत्साह, कितना माधुर्य, कितना उल्लास और कितनी कवणा थी ! रत्नसिंह के श्रंग-श्रंग फड़कने लगे । उसे अपनी भुजाओं में अलौकिक पराक्रम का अनुभव होने लगा । ऐसा जान पड़ा, माना वह सारे संसार को सर कर सकता है, उड़कर आकाश पर पहुँच सकता है, पर्वतों का चीर सकता है । एक क्षण के लिये उसे ऐसी वृत्ति हुई, माना उसका सारा अभिलाषाएँ पूरी हो गयी हैं, और वह अब किसी से कुछ नहीं चाहता ; शायद शिव के सामने खड़े देखकर भी वह मुँह फेर लेगा, कोई वरदान न माँगेगा । उसे अब किसी श्रद्धि की, किसी पदार्थ की इच्छा न थी । उस गर्व हा रहा था, माना उससे अधिक मुखा, उससे अधिक भाग्यशाली पुरुष संसार में और कोई न होगा ।

चिन्ता अभी अपना वाक्य पूरा भी न कर पायी थी कि उसी प्रसंग में बोली—हाँ, आपका मेरे कारण अलबत्ता दुस्सह यातना भोगनी पड़ी !

रत्नसिंह ने उठने की चेष्टा करके कहा—बिना तप के सिद्धि नहीं मिलती ।

चिन्ता ने रत्नसिंह को कोमल हाथों से लिटाते हुए कहा—इस सिद्धि के लिए तुमने तपस्या नहीं की थी । झूठ क्यों बोलते हो ? तुम केवल एक अबला की रक्षा कर रहे थे । यदि मेरी जगह कोई दूसरी स्त्री होती, तो भी तुम इतने ही प्राण-प्रण से उसकी रक्षा करते । मुझे इसका विश्वास है । मैं तुमसे सत्य कहती हूँ, मैंने आजीवन ब्रह्मचारणी रहने का प्रण कर लिया था ; लेकिन तुम्हारे आत्मोत्सर्ग ने मेरे प्रण का तोड़ डाला । मेरा पालन योद्धाओं की गोद में हुआ है ; मेरा हृदय उसी पुरुषसिंह के चरणों पर अर्पण हो सकता है, जो प्राणों की बाजी खेल सकता हो । रसिकों के हास-विलास, गुण्डों के रूप-रंग और फँकैतों के दाव-यात का मेरी दृष्टि में रत्ती-भर भी मूल्य नहीं । उनकी नटनवद्या को मैं केवल तमाशे की तरह देखती हूँ । तुम्हारे ही हृदय में मैंने सच्चा उत्सर्ग पाया, और तुम्हारी दासी हो गयी—आज से नहीं, बहुत दिनों से ।

(५)

प्रणय की पहली रात थी । चारों ओर सन्नाय था । केवल दोनों प्रेमियों के हृदयों में अभिलाषाएँ लहरा रही थी । चारों ओर अनुरागमयी चौदनी छिटकी हुई थी, और उसकी हास्यमयी छटा में वर और वधू प्रेमालाप कर रहे थे ।

सहसा खबर आयी कि शत्रुओं की एक सेना किले की ओर बढ़ी नली आती है। चिन्ता चौक पड़ी; रत्नसिंह खड़ा हो गया, और खूटी से लटकती हुई तलवार उतार ली।

चिन्ता ने उसकी ओर कातर-लेह की दृष्टि से देखकर कहा—कुछ आदमियों को उधर भेज दो, तुम्हारे जाने की क्या जरूरत है?

रत्नसिंह ने बन्दूक कंधे पर रखते हुए कहा—मुझे भय है कि अबकी वे लोग बड़ी संख्या में आ रहे हैं।

चिन्ता—तो मैं भी चलींगी।

‘नहीं, मुझे आशा है, वे लाग-दहर न सकेंगे। मैं एक ही धावे में उनके कदम उखाड़ दूँगा। यह ईश्वर की इच्छा है कि हमारी प्रणय-रात्रि विजय-रात्रि हो!’

‘न-जाने क्या मन कातर हो रहा है। जाने देने को जी नहीं चाहता।’

रत्नसिंह ने इस सरल, अनुरक्त आग्रह से विह्वल होकर चिन्ता को गले लगा लिया और बोले—मैं सबेर तक लाट आऊँगा, प्रिये!

चिन्ता पात के गले में हाथ डालकर आँखों में आँसू भरते हुए बोली—मुझे भय है, तुम बहुत दिनों में लाटोगे। मेरा मन तुम्हारे साथ रहेगा। जाओ, पर रोज खबर भेजते रहना। तुम्हारे पैरों पड़ती हूँ, अवसर का विचार करके धावा करना। तुम्हारी आदत है कि शत्रु देखते ही आकुल हो जाते हो, और जान पर खेलकर दूट पड़ते हो। तुमसे मेरा यही अनुरोध है कि अवसर देखकर काम करना। जाओ, जिस तरह पीठ दिखाते हो, उसी तरह मुँह दिखाओ।

चिन्ता का हृदय कातर हो रहा था। वहाँ पहले केवल विजय-लालसा का आधिपत्य था, अब भांग-लालसा की प्रधानता थी। वही वीर बाला, जो सिंहनी की तरह गरजकर शत्रुओं के कलेजे कँपा देती थी, आज इतनी दुर्बल हो रही थी कि जब रत्नसिंह घोड़े पर सवार हुआ, तो आप उसकी कुशल-कामना से मन-ही-मन देवी की मनांतियों कर रही थी। जबतक वह वृद्धों की ओट में छिप न गया, वह खड़ी उसे देखती रही, फिर वह किले के सबसे ऊँचे बुर्ज पर चढ़ गयी, और घण्टों उसी तरफ ताकती रही। वहाँ शून्य था, पहाड़ियों ने कभी का रत्नसिंह को अपनी ओट में छिपा लिया था; पर चिन्ता को ऐसा जान पड़ा था कि वह सामने चले जा रहे हैं। जब ऊषा की लोहित छवि वृद्धों की आँख से

झाँकने लगी, तो उसकी मोह-विस्मृति टूट गयी । मालूम हुआ, चारों तरफ शून्य है । वह रातो हुई बुर्ज से उतरी, और शय्या पर मुँह ढाँपकर राने लगी ।

(६)

रत्नसिंह के माथ मुश्किल से सौ आदमी थे ; किन्तु सभी मँजे हुए, अवसर और संख्या को तुच्छ समझनेवाले, अपनी जान के दुश्मन ! वीरोल्लास से भरे हुए एक वीर-रस-पूर्ण पद गाते हुए घोड़ों की बढ़ाये चले जाते थे—

‘बांकी तेरी पाग सिपाही, इसकी रखना लाज ।

तेग-तबर कुल्लु काम न आवे, बख्तर-दाल व्यर्थ हो जावे ।

रखियो मन में लाग, सिपाही बांकी तेरी पाग ।

इसकी रखना लाज ।

पहाड़ियाँ इन वीर-स्वरों से गूँज रही थीं । घोड़ों की टाप-ताल दे रही थी । यहाँ तक कि रात बीत गयी, सूर्य ने अपनी लाल आँखें खोल दीं और इन वीरों पर अपनी स्वर्ण-छटा की वर्षा करने लगा ।

वहीं रक्तमय प्रकाश में शत्रुओं की सेना एक पहाड़ी पर पड़ाव डाले हुये नजर आयी ।

रत्नसिंह सिर झुकाये, वियोग-व्यथित हृदय का दबाये, मन्द गति से पीछे-पीछे चला आता था । कदम आगे बढ़ता था ; पर मन पीछे हटता । आज जीवन में पहली बार दुश्चिन्ताओं ने उसे आशङ्कित कर रखा था । कौन जानता है, लड़ाई का अन्त क्या होगा ! जिस स्वर्ग-मुख को छोड़कर वह आया था, उसकी स्मृतियाँ रह-रहकर उसके हृदय को मसोस रही थीं ; चिन्ता की सजल आँखें याद आती थीं, और जी चाहता था, घोड़े की रास पीछे मोड़ दें । प्रतिज्ञाए रखों-साह क्षीण होता जाता था, सहसा एक सरदार ने समीप आकर कहा—भैया, वह देखो, ऊँची पहाड़ी पर शत्रु डेरे डाले पड़ा है । तुम्हारी अब क्या राय है ? हमारी तो यह इच्छा है कि तुरन्त उनपर धावा कर दें । गाफिल पड़े हुए हैं, भाग खड़े होंगे । देर करने से वे भी सँभल जायेंगे, और तब मामला नाजक हो जायगा । एक हजार से कम न होंगे ।

रत्नसिंह ने चिन्तित नेत्रों से शत्रु-दल की ओर देखकर कहा—हाँ, मालूम तो होता है ।

सिपाही—तो धावा कर दिया जाय न ?

रत्न०—जैसी तुम्हारी इच्छा । संख्या अधिक है, यह सोच लो ।

सिपाही—इसकी परवाह नहीं । हम इससे बड़ी सेनाओं को परास्त कर चुके हैं ।

रत्न०—यह सच है; पर आग में कूदना ठीक नहीं ।

सिपाही—भैया, तुम कहते क्या हो ? सिपाही का तो जीवन ही आग में कूदने के लिये है । तुम्हारे हुक्म की देर है, फिर हमारा जीवट देखना ।

रत्न०—अभी हम लोग बहुत थके हुए हैं । जरा विश्राम कर लेना अच्छा है ।

सिपाही—नहीं भैया, उन सबों को हमारी आहट मिल गयी, तो गजब हो जायगा ।

रत्न०—तो फिर धावा ही कर दो ।

एक क्षण में योद्धाओं ने घोड़ों की बागें उठा दीं, और अस्त्र सँभाले हुए शत्रुसेना पर लपके ; किन्तु पहाड़ी पर पहुँचते ही इन लोगों ने उसके विषय में जो अनुमान किया था, वह मिथ्या था । वह सजग ही न थे, स्वयं किले पर धावा करने की तैयारियाँ भी कर रहे थे । इन लोगों ने जब उन्हें सामने आते देखा, तो समझ गये कि भूल हुई ; लेकिन अब सामना करने के सिवा चारा ही क्या था । फिर भी वे निराश न थे । रत्नसिंह—जैसे कुशल योद्धा के साथ इन्हें कोई शंका न थी । वह इससे भी कठिन अवसरों पर अपने रण-कौशल से विजय-लाभ कर चुका था । क्या आज वह अपना जाँहर न दिखाएगा ? सारी आँखें रत्नसिंह को खोज रही थीं ; पर उसका वहाँ कहीं पता न था । कहाँ चला गया ? यह कोई न जानता था ।

पर वह कहीं नहीं जा सकता । अपने माथियों को इस कठिन अवस्था में खोंडकर वह कहीं नहीं जा सकता—संभव नहीं । अवश्य ही वह यहीं है, और हारी हुई बाजी को जिताने की कोई युक्ति सोच रहा है ।

एक क्षण में शत्रु इनके सामने आ पहुँचे । इतनी बहुसंख्यक सेना के सामने ये मुट्ठी-भर आदमी क्या कर सकते थे । चारों ओर से रत्नसिंह की पुकार होने लगी—भैया, तुम कहाँ हो ? हमें क्या हुक्म देते हो ? देखते हो, वे लोग सामने आ पहुँचे ; पर तुम अभी मौन खड़े हो । सामने आकर हमें मार्ग दिखाओ, हमारा उत्साह बढ़ाओ !

पर अब भी रत्नसिंह न दिखायी दिया। यहाँ तक कि शत्रु-दल सिर पर आ पहुँचा, और दोनों दलों में तलवारें चलने लगीं। बुन्देलों ने प्राण हथेली पर लेकर लड़ना शुरू किया; पर एक को एक बहुत डंता है; एक और दस का मुकाबिला ही क्या? यह लड़ाई न थी, प्राणों का जुआ था! बुन्देलों में निराशा का अलौकिक बल था। खूब लड़े; पर क्या मजाल कि कदम पीछे हटे। उनमें अब जरा भी संगठन न था। जिससे जितना आगे बढ़ते बना, बढ़ा। अन्त क्या होगा, इसकी किसी को चिन्ता न थी। कोई ता शत्रुओं की सफ़ें चौरता हुआ सेनापति के समीप पहुँच गया, कोई उसके हाथी पर चढ़ने की चेष्टा करते मारा गया। उनका अमानुषिक साहस देखकर शत्रुओं के मुँह से भी वाह-वाह निकलती थी; लेकिन ऐसे योद्धाओं ने नाम पाया है, विजय नहीं पायी। एक चण्डे में रंगभञ्ज का परदा गिर गया, तमाशा खतम हो गया। एक आँधी थी, जो आयी और वृद्धों को उखाड़ती हुई चली गयी। संगठन रहकर ये ही मुट्ठी-भर आदमी दुश्मनों के दाँत खट्टे कर देते, पर जिस पर संगठन का भार था, उसका कहीं पता न था। विजयी मरहटों ने एक-एक लाश ध्यान से देखी। रत्नसिंह उनकी आँखों में खटकता था। उसी पर उनके दाँत लगे थे। रत्नसिंह के जीते-जी उन्हें नींद न आती थी। लोगों ने पहाड़ी की एक-एक चट्टान को मंथन कर डाला; पर रत्न न हाथ आया। विजय हुई; पर अधूरी।

(७)

चिन्ता के हृदय में आज न-जाने क्यों भौँति-भौँति की शंकाएँ उठ रही थीं। वह कभी इतनी दुर्बल न थी। बुन्देलों की हार ही क्यों हागी, इसका कोई कारण तो वह न बता सकती थी; पर यह भावना उसके विकल हृदय से किसी तरह न निकलती थी। उस अभागिन के भाग्य में प्रेम का सुख भोगना लिखा होता, तो क्या बचपन ही में माँ मर जाती, पिता के साथ वन-वन घूमना पड़ता, खोहों और कन्दराओं में रहना पड़ता! और वह आश्रय भी तो बहुत दिन न रहा। पिता भी मुँह मोड़कर चल दिये। तब से उसे एक दिन भी तो आराम से बैठना नसीब न हुआ। विधना क्या अब अपना क्रूर कांतुक छोड़ देगा? आह! उसके दुर्बल हृदय में इस समय एक विचित्र भावना उत्पन्न हुई—ईश्वर उसके प्रियतम को आज सकुशल लाये, तो वह उसे लेकर किसी दूर के गाँव में जा बसेगी। पति

देव की सेवा और आराधना में जीवन सफल करेगी। इस संग्राम में सती के लिए मुँह मोड़ लेगी। आज पहली बार नारीत्व का भाव उसके मन में जाग्रत हुआ।

संध्या हो गयी थी, सूर्य भगवान् किशो हारे हुए सिपाही की भाँति मस्तक झुकाये कोई आँख खोल रहे थे। सहसा एक सिपाही नंगे सिर, पाँव, निरस्त्र उसके सामने आकर खड़ा हो गया। चिन्ता पर वज्रपात हो गया। एक क्षण तक मर्माहत-सी बैठी रही। फिर उठकर पबरायी हुई सैनिक के पास आयी, और आतुर स्वर में पूछा—कौन-कौन बचा?

सैनिक ने कहा—कोई नहीं!

‘कोई नहीं! कोई नहीं?’

चिन्ता सिर पकड़कर भूमि पर बैठ गयी। सैनिक ने फिर कहा—परछे संमीप आ पहुँचे।

‘समीप आ पहुँचे?’

‘बहुत समीप!’

‘ता तुरंत चिता तैयार करा। समय नहीं है।’

‘अभी हम लोग ता सिर कटाने का हाजिर ही हैं।’

‘तुम्हारी जैसा इच्छा। मेरे कर्तव्य का ता यहाँ अन्त है।’

‘किला बन्द करके हम महीना लड़ सकते हैं।’

‘ता आकर लड़ो। मेरी लड़ाई अब किसी से नहीं।’

एक आर अन्धकार प्रकाश का पैरा-तजे कुचलता चला आता था, दूसरी आर विजया मरहटे लहराते हुए खेताँ का। और कितने में चिता बन रही थी। ज्योंही दोपक जल, चिता में भी आग लगी। सती चिन्ता सोलहों शृङ्गार किये, अनुगम छवि दिखती हुई, प्रसन्न-मुख अग्नि-मार्ग से पतिलाक की यात्रा करने जा रही थी।

(८)

चिता के चारों ओर स्त्री और पुरुष जमा थे। शत्रुओं ने किले को घेर लिया है, इसकी किसी को फिक्र न थी। शोक और संताप से सबके चेहरे उदास और सिर झुके हुए थे। अभी कल इसी आँगन में विवाह का मंडप सजाया गया था। वहाँ इस समय चिता सुलग रही है, वहीं कल हवन-कुण्ड था। कल भी इसी

भौंति अग्नि की लपटें उठ रही थीं, इसी भौंति लोग जमा थे; पर आज और कल के दृश्यों में कितना अन्तर है ! हाँ, स्थूल नेत्रों के लिए अन्तर हो सकता है; पर वास्तव में यह उसी यज्ञ की पूर्णाहुति है, उसी प्रतिज्ञा का पालन है ।

सहसा घोड़े की टापों की आवाजें सुनायी देने लगीं । मालूम होता था, कोई सिपाही घोड़े का सरपट भगाता चला आ रहा है । एक क्षण में टापों की आवाज बन्द हो गयी, और एक सैनिक आँगन में दौड़ा हुआ आ पहुँचा । लोगों ने चकित होकर देखा, यह रत्नसिंह था !

रत्नसिंह चिता के पास जाकर हाँफता हुआ बोला—प्रिये, मैं तो अभी जीवित हूँ, यह तुमने क्या कर डाला ?

चिता में आग लग चुकी थी ! चिन्ता की साड़ी से अग्नि की ज्वाला निकल रही थी । रत्नसिंह उन्मत्त की भौंति चिता में घुस गया, और चिन्ता का हाथ पकड़कर उठाने लगा । लोगों ने चारों ओर से लपक-लपककर चिता की लकड़ियों हटानी शुरू कीं; पर चिन्ता ने पति की ओर आँख उठाकर भी न देखा, केवल हाथों से उसे हट जाने का संकेत किया ।

रत्नसिंह सिर पीटकर बोला—हाय प्रिये, तुम्हें क्या हो गया है ? मेरी ओर देखती क्यों नहीं ? मैं तो जीवित हूँ ।

चिता से आवाज आयी—तुम्हारा नाम रत्नसिंह है ; पर तुम मेरे रत्नसिंह नहीं हो ।

‘तुम मेरी तरफ देखो तां, मैं ही तुम्हारा दास, तुम्हारा उपासक, तुम्हारा पति हूँ ।’

‘मेरे पति ने वीर-गति पायी ।’

‘हाय ! कैसे समझाऊँ ! अरे लोगों, किसी भौंति अग्नि को शांत करो । मैं रत्नसिंह ही हूँ, प्रिये ! क्या तुम मुझे पहचानती नहीं हो ?’

अग्नि-शिखा चिन्ता के मुख तक पहुँच गयी । अग्नि में कमल खिल गया । चिन्ता स्पष्ट स्वर में बोली—खूब पहचानती हूँ । तुम मेरे रत्नसिंह नहीं । मेरा रत्नसिंह सच्चा शूर था । वह आत्मरक्षा के लिए, इस दुष्कृत्य देह को बचाने के लिए अपने क्षत्रिय-धर्म का परित्याग न कर सकता था । मैं जिस पुरुष के चरणों

की दासी बनी थी, वह देवलांक में विराजमान है। रत्नसिंह को बदनाम मत करो। वह वीर राजपूत था, रणक्षेत्र से भागनेवाला कायर नहीं।

अन्तिम शब्द निकले ही थे कि अग्नि को ज्वाला चिन्ता के सिर के ऊपर जा पहुँची। फिर एक क्षण में वह अनुपम रूप-राशि, वह आदर्श वीरता की उपासिका, वह सच्ची सती अग्नि-राशि में मिलीन हो गयी।

रत्नसिंह चुपचाप, हतबुद्धि-सा खड़ा यह शोकमय दृश्य देखता रहा। फिर अचानक एक ठण्डी साँस ग्रीबकर उसी चिता में कूद पड़ा।

हिंसा परमो धर्मः

दुनिया में कुछ ऐसे लोग भी होते हैं, जो किसी के नौकर न होते हुए सबके नौकर होंते हैं, जिन्हें कुछ अपना खास काम न हाने पर भी सिर उठाने की फुरसत नहीं होती। जामिद इसी श्रेणी के मनुष्यों में था। बिलकुल बेफिक्र, न किसी से-दोस्ती, न किसी से दुश्मनी। जो जरा हँसकर बोला, उसका बे-दाम का गुलाम हो गया। बेकाम का काम करने में उसे मजा आता था। गाँव में कोई बीमार पड़े, वह रोगी की सेवा-शुश्रूषा के लिए हाजिर है। कहिए, तो आधी रात का हकीम के घर चला जाय; किसी जड़ी-बूटी की तलाश में मंजिलों की खाक छान आये। मुमकिन न था कि किसी गरीब पर अत्याचार होंते देखे और चुप रह जाय। फिर चाहे कोई उसे मार ही डाले, वह हिमायत करने से बाज न आता था। ऐसे सक्कड़ों ही मौके उसके सामने आ चुके थे। कांटेबिलां से आये दिन उसकी छेड़-छाड़ होती ही रहती थी। इसीलिए लोग उसे बौद्धिम समझते थे। और बात भी यही थी। जो आदमी किसी का बोझ भारी देखकर, उससे छीनकर, अपने सिर पर ले ले, किसी का छप्पर उठाने या आग बुझाने के लिए कोसा दाँडा चला जाय, उसे समझदार कौन कहेगा। सारांश यह कि उसकी जात से दूसरों को चाहे कितना ही फायदा पहुँचे, अपना कोई उपकार न होता था; यहाँ तक कि वह रोटियों के लिए भी दूसरों का मुहताज था। दीवाना तो वह था, और उसका गम दूसरे खाते थे।

(१)

आखिर जब लोगों ने बहुत धिक्कारा—क्यों अपना जीवन नष्ट कर रहे हो ? तुम दूसरों के लिए मरते हो, कोई तुम्हारा भी पूछनेवाला है ? अगर एक दिन बीमार पड़ जाओ, तो कोई चुल्लू-भर पानी न दे; जब तक दूसरों की सेवा करते हो, लोग खैरात समझकर खाने को दे देते हैं; जिस दिन आप पड़ेगी, कोई सीधे मुँह बात भी न करेगा, तब जामिद की आँखें खुलीं। बग़तन-भाँड़ा कुछ था ही नहीं। एक दिन उठा, और एक तरफ की राह ली। दो दिन के बाद एक

शहर में पहुँचा। शहर बहुत बड़ा था। महल आसमान से बातें करनेवाले। सड़कें चौकी और साफ। बाजार गुलजार; मसजिदों और मन्दिरों की संख्या अगर मकानों से अधिक न थी, तो कम भी नहीं। देहात में न तो कोई मसजिद थी, न कोई मन्दिर। मुसलमान लोग एक चबूतरे पर नमाज पढ़ लेते थे। हिन्दू एक वृद्ध के नीचे पानी चढ़ा दिया करते थे। नगर में धर्म का यह माहात्म्य देखकर जामिद का बड़ा कुनूहल और आनन्द हुआ। उसकी दृष्टि में मजहब का जितना सम्मान था, उतना और किसी सांसारिक वस्तु का नहीं। वह सोचने लगा—ये लोग कितने ईमान के पक्के, कितने सत्यवादी हैं। इनमें कितनी दया, कितना विवेक, कितनी सहानुभूति होगी, तभी तो खुद ने इन्हें इतना माना है। वह हर आने-जानेवाले की श्रद्धा की दृष्टि से देखता और उसके सामने विनय से सिर झुकाता था। यहाँ के सभी प्राणी उसे देवतानुल्य मालूम होते थे।

धूमते-धूमते सौंझ हो गयी। वह थककर एक मन्दिर के चबूतरे पर जा बैठा। मंदिर बहुत बड़ा था, ऊपर सुनहला कलस चमक रहा था। जगमोहन पर संगमरमर के चौंके जड़े हुए थे; भग्न आँगन में जगह-जगह गोबर और कड़ा पड़ा था। जामिद का गंदगा से चिढ़ था: देवालय की यह दशा देखकर उममे न रहा गया; इधर-उधर निगाह दौड़ायी कि कहीं भ्लाङ्गू मिल जाय, तो माफ कर दे; पर भ्लाङ्गू कहीं नजर न आयी। विवश हाँकर उसने दामन से चबूतरे को साफ करना शुरू कर दिया।

जरा देर में भक्तों का जमाव होने लगा। उन्हें जामिद को चबूतरा साफ करने देखा, तो आपस में बातें करने लगे—

‘हे तो मुसलमान !’

‘मेहतर होगा।’

‘नहीं मेहतर अपने दामन से सफाई नहीं करता। कोई पागल मालूम होता है।’

‘उधर का भेदिया न हो।’

‘नहीं चेहरे से बड़ा गरीब मालूम होता है।’

‘हसन निजामी का कोई मुरीद होगा।’

‘अजी गोबर के लालच से सफाई कर रहा है। कोई भठियारा होगा (जामिद से) गोबर न ले जाना है, समझा ! कहाँ रहता है ?’

‘परदेशी मुसाफिर हूँ, साहब; मुझे गोबर लेकर क्या करना है। ठाकुरजी का मन्दिर देखा, तो आकर बैठ गया : कूड़ा पड़ा हुआ था। मैंने सोचा— धर्मात्मा लोग आते होंगे; सफाई करने लगा।’

‘तुम तो मुसलमान हो न?’

‘ठाकुरजी तो सबके ठाकुरजी हैं—क्या हिन्दू, क्या मुसलमान!’

‘तुम ठाकुरजी को मानते हो?’

‘ठाकुरजी का कौन न मानेगा, साहब? जिसने पैदा किया, उसे न मानूँगा तो किसे मानूँगा?’

भक्तों में यह सलाह होने लगी—

‘देहात’ है।’

‘फॉस लेना चाहिए, जाने न पाये!’

(२)

जामिद फॉस लिया गया। उसका आदर-सत्कार होने लगा। एक हवादार मकान रहने का मिला। दोनों वक्त उत्तम पदार्थ खाने को मिलने लगे। दो-चार आदमी हरदम उसे घेरे रहते। जामिद को भजन खूब याद थे। गला भी अञ्छा था। वह रोज मन्दिर में जाकर कीर्तन करता। भाक्त के साथ स्वर-लालित्य भी हो, तो फिर क्या पूछना। लोगों पर उसके कीर्तन का बड़ा असर पड़ता। कितने ही लोग संगीत के लोभ से ही मन्दिर में आने लगे। सब को विश्वास हो गया कि भगवान् ने यह शिकार चुनकर भेजा है।

एक दिन मन्दिर में बहुत-से आदमी जमा हुए। आंगन में फर्श बिछाया गया। जामिद का सिर मुड़ा दिया गया। नये कपड़े पहनाये गये। हवन हुआ। जामिद के हाथों में मिठाई बाँटी गयी। वह अपने आश्रय-दाताओं की उदारता और धर्मनिष्ठा का आँर भी कायल हो गया। ये लोग कितने सज्जन हैं, मुझ-जैसे फटेहाल परदेशी की इतनी खातिर! इसी को सच्चा धर्म कहते हैं। जामिद को जीवन में कभी इतना सम्मान न मिला था। यहाँ वही सैलानी युवक जिसे लोग बीड़म कहते थे, भक्तों का सिरमौर बना हुआ था। सैकड़ों ही आदमी केवल इसके दर्शनों को आते थे। उसकी प्रकांडविद्वत्ता की कितनी ही कथाएँ प्रचलित हो गयीं। पत्रों में यह समाचार निकला कि एक बड़े आलिम मौलवी साहब

की शुद्धि हुई है। सीधा-सादा जामिद इस सम्मान का रहस्य कुछ न समझता था। ऐसे धर्मपरायण सहृदय प्राणियों के लिए वह क्या कुछ न करता? वह नित्य पूजा करता, भजन गाता था। उसके लिए यह कोई नयी बात न थी। अपने गाँव में भी वह बराबर सत्यनारायण की कथा में बैठा करता था। भजन-कीर्तन किया करता था। अन्तर यही था कि देहात में उसकी कदर न थी। यहाँ सब उसके भक्त थे।

एक दिन जामिद कई भक्तों के साथ बैठा हुआ कोई पुराण पढ़ रहा था ना कथा देखता है कि सामने सड़क पर एक बलिष्ठ युवक, माथे पर तिलक लगाये, जनेऊ पहने, एक बूढ़े दुर्बल मनुष्य को मार रहा है। बुढ़ा रोता है गिड़गिड़ाता है और पैरों पड़-पड़ के कहता है कि महाराज, मेरा कुसूर माफ करो : किन्तु तिलकधारी युवक को उस पर जरा भी दया नहीं आती। जामिद का रक्त खौल उठा। ऐसे दृश्य देखकर वह शांत न बैठ सकता था। तुरन्त कूदकर बाहर निकला, और युवक के सामने आकर बोला—इस बुढ़े को क्यों मारते हो, भाई? तुम्हें इस पर जरा भी दया नहीं आती?

युवक—मैं मारते-मारते इसकी हड्डियाँ तोड़ दूँगा।

जामिद—आखिर हसने क्या कुसूर किया है? कुछ मालूम भी तो हो।

युवक—इसकी मुर्गी हमारे घर में घुस गयी थी, और सारा घर गन्दा कर आयी।

जामिद—तो क्या हसने मुर्गी को सिखा दिया था कि तुम्हारा घर गन्दा कर आये?

बुढ़ा—खुदावन्द, मैं तो उसे बराबर खाँचे में दौँके रहता हूँ। आज गफलत हो गयी। कहता हूँ, महाराज, कुसूर माफ करो; मगर नहीं मानते। हुजूर, मारते-मारते अधमरा कर दिया।

युवक—अभी मारा है, अब मारूँगा—खोदकर गाड़ दूँगा।

जामिद—खोदकर गाड़ दोगे भाई साहब, तो तुम भी यां न खड़े रहोगे। समझ गये? अगर फिर हाथ उठाया, तो अच्छा न होगा।

जवान की अपनी ताकत का नशा था। उसने फिर बुढ़े को चौंटा लगाया पर चौंटा पड़ने के पहले ही जामिद ने उसकी गर्दन पकड़ ली। दोनों में मज्ज-युद्ध होने लगा। जामिद करारा जवान था। युवक को पटकनी दी, तो चारों

खाने चित गिर गया। उसका गिरना था कि भक्तों का समुदाय, जो अब तक मन्दिर में बैठा तमाशा देख रहा था, लपक पड़ा और जामिद पर चारों तरफ से चाटें पड़ने लगीं। जामिद को समझ में न आता था कि लोग मुझे क्यों मार रहे हैं। कोई कुछ नहीं पूछता। तिलकधारी जवान को कोई कुछ नहीं कहता। बस, जो आता है, मुझी पर हाथ साफ करता है। आखिर वह बेदम होकर गिर पड़ा। तब लोगों में बातें होने लगीं।

‘दगा दे गया!’

‘घन् तेरी जात की! कभी मलेच्छों से भलाई की आशा न रखनी चाहिए। काँआ कौआ ही के साथ मिलेगा। कमीना जब करेगा, कमीनापन। इसे कई पूछता न था, मन्दिर में भाड़ू लगा रहा था। देह पर कपड़े का तार भी न था, हमने इसका सम्मान किया, पशु से आदमी बना दिया, फिर भी अपना न हुआ!’

‘इनके धर्म का तो मूल ही यही है!’

जामिद रात भर सड़क के किनारे पड़ा दर्द से कराहता रहा, उसे मार गाने का दुःख न था। ऐसी यातनाएँ वह कितनी बार भोग चुका था। उसे दुःख और आश्चर्य केवल इस बात का था कि इन लोगों ने क्यों एक दिन मेरा इतना सम्मान किया, और क्यों आज अकारण ही मेरी इतनी दुर्गति की? इनकी वह सज्जनता आज कहाँ गयी? मैं तो वही हूँ। मैंने कोई क्रूर भी नहीं किया। मैंने तो वही किया, जो ऐसी दशा में सभी का करना चाहिए। फिर इन लोगों ने मुझ पर क्यों इतना अत्याचार किया है? देवता क्यों राक्षस बन गये?

वह रात-भर इसी उलझन में पड़ा रहा। प्रातःकाल उठकर एक तरफ की राह ली।

(४)

जामिद अभी थोड़ी ही दूर गया था कि वही बुढ़ा उसे मिला। उसे देखते ही वह बोला—कसम खुदा की, तुमने कल मेरी जान बचा दी। सुना, जालिमां ने तुम्हें बुरी तरह पोया। मैं तो मौका पाते ही निकल भागा। अब तक कहाँ थे। यहाँ लोग रात ही से तुमसे मिलने के लिए बेकरार हो रहे हैं। काजी साहब रात ही से तुम्हारी तलाश में निकले थे, मगर तुम न मिले। कल हम दोनों अकेले पड़ गये थे। दुश्मनों ने हमें पीट लिया। नमाज का वक्त था,

यहाँ सब लाग मसजिद में थे; अगर जरा भी खबर हो जाती, तो एक हजार लड़ैत पहुँच जाते। तब आटे-दाल का भाव मालूम होता। कमस खुदा की, आज से मैंने तीन कोरी मुर्गियाँ पाली हैं ! देखूँ, पण्डितजी महाराज अब क्या करते हैं ! कमस खुदा की, काजी साहब ने कहा है, अगर वह लौंडा जरा भी आँख दिखाये, तो तुम आकर मुझसे कहना। या तो बचा घर छोड़कर भागेंगे, या हड्डी-पसली तोड़कर रख दी जायगी।

जामिद को लिए वह बुढ़्दा काजी जोरामुमिन के दरवाजे पर पहुँचा। काजी साहब वजू कर रहे थे। जामिद का देखते ही दोड़कर गले लगा लिया और बोले—वल्लाह ! तुम्हें आँखें दूँद रही थीं। तुमने आँखें इतने काफ़िरों के दाँत खट्टे कर दिये ! क्यों न हो, मोमिन का खून है ! काफ़िरों की हकीकत क्या ! मुना सब-के-सब तुम्हारी शुद्धि करने जा रहे थे; मगर तुमने उनके सारे मनमूखे पलट दिये। इस्लाम का ऐम ही खादिमाँ को जरूरत है। तुम-जैसे दीनदारों से इस्लाम का नाम रोशन है। गलती यही हुई कि तुमने एक महीने-भर तक सब नहीं किया। शादी हो जाने देते, तब मजा आता। एक नाजजोन साथ लाते, और दोलत मुफ्त। वल्लाह ! तुमने उजलत कर दी।

दिन-भर भक्ताँ का ताँता लगा रहा। जामिद को एक नजर देखने का सबका शाक था। सभी उसकी हिम्मत, जोर और मजहबाँ जोश की प्रशंसा करते थे।

(५)

पहर रात बीत चुकी थी। मुसाफ़िरों की आमदरफ्त कम हो चली थी। जामिद ने काजी साहब से धर्म-ग्रन्थ पढ़ना शुरू किया था। उन्होंने उसका लिए अपने बगल का कमरा खाली कर दिया था। वह काजी साहब से सबक लेकर आया, और सोने जा रहा था कि सहसा उसे दरवाजे पर एक ताँगे के रुकने की आवाज सुनायी दी। काजी साहब के मुरीद अक्सर आया करते थे। जामिद ने सोचा, कोई मुरीद आया होगा। नीचे आया, तो देखा—एक छो़ी ताँगे से उतरकर बरामदे में खड़ी है, और ताँगेवाला उसका असबाब उतार रहा है।

महिला ने मकान को इधर-उधर देखकर कहा—नहीं जी, मुझे अच्छी तरह खयाल है, यह उनका मकान नहीं है। शायद तुम भूल गये हो।

तांगेवाला—हुजूर तो मानतो ही नहीं। कह दिया कि बाबू साहब ने मकान तबदील कर दिया है। ऊपर चलिए।

स्त्री ने कुछ भिन्नकते हुए कहा—बुलांत क्यों नहीं? आवाज दो!

तांगेवाले—ओ साहब, आवाज क्या दूँ, जब जानता हूँ कि साहब का मकान यही है, तो नाहक चिल्लाने से क्या फायदा? बेचारे आराम कर रहे होंगे। आराम में खलल पड़ेगा! आप निसाखातिर रहिए। चलिए, ऊपर चलिए।

आंतर ऊपर चली। पीछे-पीछे तांगेवाला असबाब लिए हुए चला। जामिद गुम-गुम मोचे खड़ा रहा। यह रहस्य उसकी समझ में न आया।

तांगेवाले की आवाज सुनते ही काजी साहब छत पर निकल आये, और एक ओरत को आते देख कमरे की खिड़कियाँ चारों तरफ से बन्द करके खूँदी पर लटकती तलवार उतार ली, और दरवाजे पर आकर खड़े हो गये।

आंतर ने जीना तय कर ली ज्योंही छत पर पैर रखा कि काजी साहब को देखकर भिन्नकी। वह तुरन्त पीछे की तरफ मुड़ना चाहती थी कि काजी साहब ने लपककर उसका हाथ पकड़ लिया और अपने कमरे में घसीट लाये। इसी बीच में जामिद और तांगेवाला, ये दोनों भी ऊपर आ गये थे। जामिद यह दृश्य देखकर विस्मित हो गया था। यह रहस्य और भी रहस्यमय हो गया था। यह विद्या का सागर, यह न्याय का भांडार, यह नीति, धर्म और दर्शन का आगार इस समय एक अपरिचित महिला के ऊपर यह घोर अत्याचार कर रहा है। तांगेवाले के साथ वह भी काजी साहब के कमरे में चला गया। काजी साहब तो स्त्री के दाना हाथ पकड़े हुए थे। तांगेवाले ने दरवाजा बन्द कर दिया।

महिला ने तांगेवाले की ओर खून-भरी आँखों से देखकर कहा—तू मुझे यहाँ क्यों लाया?

काजी साहब ने तलवार चमकाकर कहा—पहले आराम से बैठ जाओ, सब कुछ मालूम हो जायगा।

आंतर—तुम तो मुझे कोई मौलवी मालूम होते हो? क्या तुम्हें खुदा ने यही सिखाया है कि पराई बहू-बेटियों को जबरदस्ती घर में बन्द करके उनकी आबरू बिगाड़ो?

काजी—हाँ, खुदा का यही हुक्म है कि काफ़िरों को जिस तरह मुसकिन हो, इस्लाम के रास्ते पर लाया जाय। अगर खुशी से न आयें, तो ज़ब से।

औरत—इसी तरह अगर कोई तुम्हारी बहू-बेटी पकड़कर बे-आबरू करे, तो ?

काजी—हा ही रहा है। जैसा तुम हमारे साथ करोगे, वैसा ही हम तुम्हारे साथ करेंगे। फिर हम तो बे आबरू-नहीं करते, सिर्फ़ अपने मजहब में शामिल करते हैं। इस्लाम कबूल करने से आबरू बढ़ती है, घटती नहीं। हिन्दू कौम ने तो हमें मिटा देने का बीड़ा उठाया है। वह इस मुल्क से हमारा निशान मिटा देना चाहती है। धोखे से, लालच से, ज़ब से मुसलमानों को बे-दीन बनाया जा रहा है, तो मुसलमान बैठे मुँह ताकेंगे ?

औरत—हिन्दू कभी ऐसा अव्याचार नहीं कर सकता। सम्भव है, तुम लोगों की शरारतों से तंग आकर नीचे दर्जे के लोग इस तरह बदला लेने लगे हों ; मगर अब भी कोई सच्चा हिन्दू इसे पसन्द नहीं करता।

काजी साहब ने कुछ सोचकर कहा—बेशक, पहले इस तरह की शरारतें मुसलमान शोहदे किया करते थे। मगर शरीफ लोग इन हरकतों को बुरा समझते थे, और अपने इमकान-भर रोकने की कोशिश करते थे। तालीम और तहजीब की तरफ़ी के साथ कुछ दिनों में यह गुण्डापन जरूर गायब हो जाता; मगर अब तो सारी हिन्दू कौम हमें निगलने के लिए तैयार बैठी हुई है। फिर हमारे लिए और रास्ता ही कौन-सा है। हम कमजोर हैं, इसलिए हमें मजबूर होकर अपने को कायम रखने के लिए दगा से काम लेना पड़ता है; मगर तुम इतना घबराती क्यों हो ? तुम्हें यहाँ किसी बात की तकलीफ़ न होगी। इस्लाम औरतों के हक़ का जितना लिहाज करता है, उतना और कोई मजहब नहीं करता। और मुसलमान मर्द तो अपनी औरत पर जान देता है। मेरे यह नाँजवान दोस्त (जामिद) तुम्हारे सामने खड़े हैं, इन्हीं के साथ तुम्हारा निकाह कर दिया जायगा। बस, आराम से जिन्दगी के दिन बसर करना।

औरत—मैं तुम्हें और तुम्हारे धर्म को धृष्टित समझती हूँ। तुम कुत्त हो। इसके सिवा तुम्हारे लिए कोई दूसरा नाम नहीं। खैरियत इसी में है कि मुझे जाने दो ; नहीं तो मैं अभी शोर मचा दूँगी, और तुम्हारा सारा मौलवीपन निकल जायगा।

काजी—अगर तुमने जबान खोली, तो तुम्हें जान से हाथ धोना पड़ेगा । बस, इतना समझ लो ।

आरत—आबरू के सामने जान की कोई हकीकत नहीं । तुम मेरी जान ले सकते हो ; मगर आबरू नहीं ले सकते ।

काजी—क्यों नाहक ज़िद करती हा ?

आरत ने दरवाजे के पास जाकर कहा—मैं कहतो हूँ, दरवाजा खोल दो ।

जामिद अब तक चुपचाप खड़ा था । ज्यों ही स्त्री दरवाजे की तरफ चली, और काजी साहब ने उसका हाथ पकड़कर खींचा, जामिद ने तुरन्त दरवाजा खोल दिया और काजी साहब में बोला—इन्हें छोड़ दीजिए ।

काजी - क्या बता दें ?

जामिद—कुछ नहीं । खैरियत इसी में है कि इन्हें छोड़ दीजिए ।

लेकिन जब काजी साहब ने उस महिला का हाथ न छोड़ा, और तांगवाला भी उसे पकड़ने के लिए बढ़ा, तो जामिद ने एक धक्का देकर काजी साहब को धकेल दिया, और उस स्त्री का हाथ पकड़े हुए कमरे से बाहर निकल गया । तांगे वाला पीछे लपका ; मगर जामिद ने उसे इतने जोर से धक्का दिया कि वह आँधा मुँह जा गिरा । एक क्षण में जामिद और स्त्री, दोनों सड़क पर थे ।

जामिद—आपका घर किस मुहल्ले में है ?

आरत—आहयागञ्ज में ।

जामिद—चालिए, मैं आपको पहुँचा आऊँ ।

आरत—इससे बड़ी और क्या मेहरबानी होगी । मैं आपको इस नेकी को कभी न भूलूँगी । आपने आज मेरी आबरू बचा ली, नहीं तो मैं कहीं की न रहती । मुझे अब मालूम हुआ कि अच्छे और बुरे सब जगह होते हैं । मेरे शौहर का नाम पण्डित राजकुमार है ।

उसी वक्त एक तांगा सड़क पर आता दिखायी दिया । जामिद ने स्त्री को उस पर बिठा दिया, और खुद बैठना ही चाहता था कि ऊपर से काजी साहब ने जामिद पर लट्ट चलाया और डण्डा तांगे से टकराया । जामिद तांगे में आ बैठा और तांगा चल दिया ।

अहिंसागंज में पण्डित राजकुमार का पत्ता लगाने में कोई कठिनाई न पड़ी। जामिंद ने ज्योंही आवाज दी, वह घबराये हुए बाहर निकला आये और स्त्री को देखकर बोले—तुम कहाँ रह गयी थीं, इन्दिरा ? मैंने तो तुम्हें स्टेशन पर कहाँ न देखा। मुझे पहुँचने में जग देर हो गयी थी। तुम्हें इतनी देर कहाँ लगी ?

इन्दिरा ने घर के अन्दर कदम रखते ही कहा—बड़ी लम्बी कथा है; जरा दम लेने दो, तो बता दूँगी। बस, इतना ही समझ लो कि आज अगर इस मुसलमान ने मेरी मदद न की होती तो आबरू चली गई थी।

पण्डितजी पूरी कथा सुनने के लिये और भी व्याकुल हो उठे। इन्दिरा के साथ वह भी घर में चल गये; पर एक ही मिनट के बाद बाहर आकर जामिंद ने बोले—भाई साहब, शायद आप बनावट समझें; पर मुझे आपके रूप में इस समय अपने इष्ट देव के दर्शन हो रहे हैं। मेरी जवान में इतनी ताकत नहीं कि आपका शुक्रिया अदा कर सकूँ। आइये, बैठ जाइये।

जामिंद—जी नहीं, अब मुझे इजाजत दीजिए।

पण्डित—मैं आपकी इस नेकी का क्या बदला दे सकता हूँ ?

जामिंद—इसका बदला यही है कि इस शरारत का बदला किसी गरीब मुसलमान से न लीजिएगा, मेरी आप से यही दरखास्त है।

यह कहकर जामिंद चल खड़ा हुआ, और उस अंधेरी रात के सन्नाटे में शहर के बाहर निकल गया। उस शहर की विषाक्त वायु में साँस लेते हुए उसका दम घुटता था ! वह जल्द-से-जल्द शहर में भागकर अपने गाँव में पहुँचना चाहता था, जहाँ मजहब का नाम महानुभूति, प्रेम और सौहार्द था। धर्म और धार्मिक लोगों से उसे घृणा हो गयी थी।

बहिष्कार

परिहृत शानचन्द्र ने गोविन्दी की ओर सतृष्ण नेत्रों से देखकर कहा—मुझे ऐंम निर्दयी प्राणियों से जरा भी सहानुभूति नहीं है। इस बर्बरता की भी कोई हद है कि जिसके साथ तीन वर्ष तक जीवन के सुख भोगे, उसे एक जरा-सी बात पर घर से निकाल दिया।

गोविन्दी ने आँखें नीचो करके पूछा—आखिर क्या बात हुई थी ?

शान०—कुछ भी नहीं। ऐसी बातों में कोई बात होती है। शिकायत है कि कालिन्दी जबान की तेज है। तीन साल तक जबान तेज न थी, आज जबान की तेज हां गयी। कुछ नहीं, कोई दूसरी चिड़िया नजर आयी होगी। उसके लिए पिंजरे को खाली करना आवश्यक था। बस यह शिकायत निकल आयी। मेरा बस चले, ता ऐसे दुष्टों को गोली मार दूँ। मुझे कई बार कालिन्दी से बात-चीत करने का अवसर मिला है। मैंने ऐसी हँसमुख दूसरी स्त्री ही नहीं देखी।

गोविन्दी—तुमने सोमझने का समझाया नहीं।

शान०—ऐसे लोग समझाने से नहीं मानते। यह लात का आदमी है, बातों की उसे क्या परवा ? मेरा तो यह विचार है कि जिससे एक बार सम्बन्ध हो गया, फिर चाहे वह अन्धो हां या बुरी, उसके साथ जीवन-भर निर्वाह करना चाहिये ! मैं तो कहता हूँ, अगर स्त्री के कुल में कोई दोष भी निकल आये, तो ज़मा से काम लेना चाहिए।

गोविन्दी ने कातर नेत्रों से देखकर कहा—ऐसे आदमों तां बहुत कम होते हैं।

शान०—समझ ही में नहीं आता कि जिसके साथ इतने दिन हँसे-बोले, जिसके प्रेम की स्मृतियाँ हृदय के एक-एक अणु में समायी हुई हैं, उसे दर-दर ठाकरें खाने का कैसे छोड़ दिया। कम-से-कम इतना तो करना चाहिये था कि उसे किसी सुरक्षित स्थान पर पहुँचा देते और उसके निर्वाह का कोई प्रबन्ध कर देते। निर्दयी ने इस तरह घर से निकाला, जैसे कोई कुत्ते को निकाले। बेचारी गाँव के बाहर बैठी रो रही है। कौन कह सकता है, कहाँ जायगी। शायद

मायके में भी कोई नहीं रहा। सोमदत्त के डर के सारे गाँव का कोई आदमी उसके पास भी नहीं आता। ऐसे बगड़ का क्या ठिकाना ! जा आदमी स्त्री का न हुआ, वह दूसरे का क्या होगा। उसकी दूशा देखकर मेरी आँखों में तो आँसू भर आये। जी में तो आया, कहूँ—बहन, तुम मेरे घर चलो; मगर तब तो सोमदत्त मेरे प्राणों का ग्राहक हो जाता।

गोविन्दी—तुम जग जाकर एक बार फिर समझाओ। अगर वह किसी तरह न माने, तो कालिन्दी का लेते आना।

ज्ञान०—जाऊँ ?

गोविन्दी—हाँ, अवश्य जाओ; अगर सोमदत्त कुछ खरी-खाटी भी कहे, तो मुन लेना।

ज्ञानचन्द्र ने गोविन्दी का गले लगाकर कहा—तुम्हारे हृदय में बड़ी दया है, गोविन्दी ! ला जाता हूँ। अगर सोमदत्त ने न माना, तो कालिन्दी ही का लेता आऊँगा। अभी बहुत दूर न गयी होगी।

(२)

तीन वषे बीत गये। गोविन्दी एक बच्चे को माँ हो गया। कालिन्दी अभी तक इसी घर में है। उसके पति ने दूसरा विवाह कर लिया है। गोविन्दी और कालिन्दी में बहनों का-सा प्रेम है। गोविन्दी सदैव उसकी दिलबाँई करती रहती है। वह इसकी कल्पना भी नहीं करती कि यह कोई गैर है और मेरी रोटियों पर पड़ी हुई है; लेकिन सोमदत्त का कालिन्दी का यहाँ रहना एक आँख नहीं भाता। वह कोई कानूनों का रवाई करने का तो हिम्मत नहीं रखता। और इस परिस्थिति में कर ही क्या सकता है; लेकिन ज्ञानचन्द्र का सिर नीचा करने के लिए अवसर खोजता रहता है।

संध्या का समय था। ग्रीष्म की उष्ण वायु अभी तक बिलकुल शांत नहीं हुई थी। गोविन्दी गंगा-जल भरने गयी थी। और जल-तट की शीतल निर्जनता का आनन्द उठा रही थी। सहसा उसे सोमदत्त आता हुआ दिखायी दिया। गोविन्दी ने आँचल से मुँह छिपा लिया और कलसा लेकर चलने ही को थी कि सोमदत्त ने सामने आकर कहा—जरा ठहरो, गोविन्दी, तुमसे एक बात कहना है। तुमसे यह पूछना चाहता हूँ कि तुमसे कहूँ या जानूँ से ?

गोविन्दी ने धीरे से कहा—उन्हीं से कह दीजिए ।

सोम०—जी तो मेरा भी यही चाहता है; लेकिन तुम्हारी दीनता पर दया आती है । जिस दिन मैं ज्ञानचन्द्र से यह बात कह दूँगा, तुम्हें इस घर से निकलना पड़ेगा । मैंने सारी बातों का पता लगा लिया है । तुम्हारा बाप कौन था, तुम्हारी माँ की क्या दशा हुई, यह सारी क्या जानता हूँ । क्या तुम समझती हो कि ज्ञानचन्द्र यह कथा सुनकर तुम्हें अपने घर में रखेगा ? उसके विचार कितने ही स्वाधीन हों; पर जीती मक्खी नहीं निगल सकता ।

गोविन्दी ने थर-थर काँपते हुए कहा—जब आप सारी बातें जानते हैं, तो मैं क्या कहूँ ? आप जैसा उचित समझें, करें; लेकिन मैंने तो आपके साथ कभी कोई बुराई नहीं की ।

सोम०—तुम लोगों ने गाँव में मुझे कहीं मुँह दिखाने के योग्य नहीं रखा । तिसपर कहती हो, मैंने तुम्हारे साथ कोई बुराई नहीं की ! तीन साल से कालिंदी को आश्रय देकर मेरी आत्मा को ज्ञा कष्ट पहुँचाया है, वह मैं ही जानता हूँ । तीन साल से मैं इसी किन्नर में था कि कैसे इस अपमान का दण्ड दूँ । अब वह अवसर पाकर उसे किसी तरह नहीं छोड़ सकता !

गोविन्दी—अगर आपकी यही इच्छा है कि मैं यहाँ न रहूँ, तो मैं चली जाऊँगी, आज ही चला जाऊँगी; लेकिन उनसे आप कुछ न कहिए । आपके पैरों पड़ती हूँ !

सोम०—कहाँ चली जाओगी !

गोविन्दी—और कहीं ठिकाना नहीं है, ता गंगाजी तो हैं ।

सोम०—नहीं गोविन्दी, मैं इतना निर्दयी नहीं हूँ । मैं केवल इतना चाहता हूँ कि तुम कालिंदी को अपने घर से निकाल दो आँग में कुछ नहीं चाहता । तीन दिन का समय देता हूँ, खूब सोच-विचार ला । अगर कालिंदी तीसरे दिन तुम्हारे घर से न निकली, तो तुम जानोगी ।

सोमदत्त वहाँ से चला गया । गोविन्दी कलसा लिए मूर्ति की भोंति खड़ी रह गयी । उसके सम्मुख कठिन समस्या आ खड़ी हुई थी, वह थी कालिंदी ! घर में एक ही रह सकती थी । दोनों के लिए उस घर में स्थान न था । क्या कालिंदी के लिए वह अपना घर, अपना स्वर्ग त्याग देगी ? कालिंदी अकेली है,

पति ने उसे पहले ही छोड़ दिया है, वह जहाँ जाहे जा सकती है, पर वह अपने प्राणाधार और प्यारे बच्चे का छोड़कर कहीं जायगी ?

लेकिन कालिन्दी से वह क्या कहेगी ? जिसके साथ इतने दिना तक बहनों की तरह रही, उसे क्या वह अपने घर से निकाल देगी ? उसका बच्चा कालिन्दी से कितना हिला हुआ था, कालिन्दी उसे कितना चाहती थी । क्या उस परित्यक्ता दोना को वह अपने घर से निकाल देगी ? इसके सिवा और उपाय ही क्या था ? उसका जीवन अब एक स्वार्थी, दम्भी व्यक्ति की दया पर अवलम्बित था । क्या अपने पति के प्रेम पर वह भरोसा कर सकती थी ! ज्ञानचन्द्र सहृदय थे, उदार थे, विचारशील थे, दृढ़ थे ; पर क्या उनका प्रेम अपमान, व्यंग्य और बहिष्कार जैसे आपातों को सहन कर सकता था !

(३)

उसी दिन से गोविन्दी और कालिन्दी में कुछ पार्थक्य-सा दिखायी देने लगा । दोनों अब बहुत कम साथ बैठतीं । कालिन्दी पुकारती—बहन, आकर खाना खा लो । गोविन्दी कहती—तुम खा लो, मैं फिर खा लूँगी । पहले कालिन्दी बालक को सारे दिन खिलाया करती थी, माँ के पास केवल दूध पीने जाता था । मगर अब गोविन्दी हर दम उसे अपने ही पास रखती है । दोनों के बीच में कोई दोवार खड़ा हो गयी है । कालिन्दी बार-बार सोचती है, आजकल मुझसे यह क्यों रूनी हुई है ? पर उसे कोई कारण नहीं दिखायी देता । उसे भय हो रहा है कि कदाचित् यह अब मुझे यहाँ नहीं रखना चाहती । इसी चिन्ता में वह गोते खाया करती है ; किन्तु गोविन्दी भी उससे कम चिन्तित नहीं है । कालिन्दी से वह स्नेह तोड़ना चाहता है ; पर उसकी भ्रान्त मूर्ति देखकर उसके हृदय के टुकड़े हो जाते हैं । उससे कुछ कह नहीं सकता । अबहेलना के शब्द मुँह से नहीं निकलते । कदाचित् उसे घर से जाते देखकर वह रो पड़ेगा । और जबरदस्ती रोक लेगी । इसाँ हैस-बैस में तीन दिन गुजर गये । कालिन्दी घर से निकली । तीसरे दिन संध्या-समय सांमदत्त नदी के तट पर बड़ी देर तक खड़ा रहा । अन्त को चारों ओर अँधेरा छा गया । फिर भी पोछे फिर फिरकर जल-तट की ओर देखता जाता था !

रात के दस बज गये हैं । अभी ज्ञानचन्द्र घर नहीं आये । गोविन्दी बच

रही है। उन्हें इतनी देर तो कभी नहीं होती थी। आज इतनी देर कहाँ लगा रहे हैं ? शंका में उसका हृदय काँप रहा है।

सहसा मरदाने कमरे का द्वार खुलने की आवाज आयी। गोविन्दी दौड़ी हुई बैठक में आयी: लोकन पति का मुख देखते ही उसकी सारी देह शिथिल पड़ गयी, उस मुख पर हास्य था: पर उस हास्य में भाग्य-तिरस्कार झलक रहा था। विधिन्वाम ने ऐसे सीधे-सादे मनुष्य को भी अपने क्रीड़ा-कौशल के लिए चुन लिया। क्या यह रहस्य रोने के योग्य था ? रहस्य रोने की वस्तु नहीं, हँसने की वस्तु है।

ज्ञानचन्द्र ने गोविन्दी की ओर नहीं देखा। कपड़े उतारकर सावधानी से अलमनी पर रखे, जूता उताग और पर्श पर बैठकर एक पुस्तक के पन्ने उलटने लगा।

गोविन्दी ने डरते-डरते कहा—आज इतनी देर कहाँ की ? भोजन ठण्डा हो रहा है।

ज्ञानचन्द्र ने पर्श की ओर ताकते हुए कहा—तुम लोग भोजन कर लो, मैं एक मित्र के घर खाकर आया हूँ।

गोविन्दी इसका आशय समझ गयी। एक क्षण के बाद फिर बोली—चलो, थोड़ा-सा ही खा लो।

ज्ञान०—अब बिल्कुल भूख नहीं है।

गोविन्दी—तो मैं भी जाकर सो रहती हूँ।

ज्ञानचन्द्र ने अब गोविन्दी की ओर देखकर कहा—क्यों ? तुम क्यों न खाओगी ?

गोविन्दी—मैं तुम्हारी ही थाली का जूठन खाया करती हूँ।—इससे अधिक वह और कुछ न कह सकी। गला भर आया।

ज्ञानचन्द्र ने समीप आकर कहा—मैं सच कहता हूँ, गोविन्दी, एक मित्र के घर भोजन कर आया हूँ। तुम जाकर खा लो।

(४)

गोविन्दी पलंग पर पड़ी हुई चिन्ता, नैराश्य और विषाद के अपार सागर में गोते खा रही थी। यदि कालन्दी का उसने बहिष्कार कर दिया होता, आज त

उसे इस विपत्ति का सामना न करना पड़ता : किन्तु यह अमानुषीय व्यवहार उसके लिए असाध्य था और इस दशा में भी उसे इसका दुःख न था। ज्ञानचन्द्र की ओर से यां तिरस्कृत होने का भी उसे दुःख न था। जो ज्ञानचन्द्र नित्य धर्म और सज्जनता की डींगें मारा करता था, वही आज इसका इतनी निर्दयता से बहिष्कार करता हुआ जान पड़ता था, उस पर उसे लेश मात्र भी दुःख क्रोध या द्वेष न था। उसके मन को केवल एक ही भावना आन्दोलित कर रही थी। वह अब इस घर में कैसे रह सकती है। अब तक वह इस घर की स्वामिनी थी ! इसलिए न कि वह अपने पति के प्रेम की स्वामिनी थी; पर अब वह प्रेम से वञ्चित हो गयी थी। अब इस घर पर उसका क्या अधिकार था ? वह अब अपने पति को मुँह ही कैसे दिखा सकती थी। वह जानती थी, ज्ञानचन्द्र अपने मुँह से उसके विरुद्ध एक शब्द भी न निकालेंगे; पर उसके विषय में ऐसी बातें जानकर क्या वह उससे प्रेम कर सकते थे ? कदापि नहीं ! इस वक्त न-जाने क्या समझकर चुप रहे। सबेरे तूफान उठेगा। कितने ही विचारशोल हों; पर अपने समाज से निकाला जाना कौन पसन्द करेगा ? स्त्रियों की मेसरा में कमी नहीं। मेरी जगह हजारों मिल जायेंगी। मेरी किसो का क्या परवा ? अब यहाँ रहना बेहयाई है। आखिर कोई लाठी मारकर थोड़े ही निकाल देगा। हयादार के लिए आँख का इशारा बहुत है। मुँह से न कहें, मन की बात और भाव छिपे नहीं रहते; लेकिन मीठी निद्रा की गोद में सांये हुए शिशु को देखकर ममता ने उसके अशक्त हृदय को और भी कातर कर दिया। इस अपने प्राणों के आधार को वह कैसे छोड़ेगी ?

शिशु को उसने गोद में उठा लिया और गूँधी गंती रही। तीन साल कितने आनन्द से गुजरे। उसने समझा था कि इसी भाँति सारा जीवन कट जायगा ; लेकिन उसके भाग्य में इससे अधिक सुख भोगना लिखा ही न था। कर्ण वेदना में डूबे हुए ये शब्द उसके मुख से निकल आये—भगवान् ! अगर तुम्हें इस भाँति मेरी दुर्गति करनी थी, तो तीन साल पहले क्यों न की ? उस वक्त यदि तुमने मेरे जीवन का अन्त कर दिया होता, तो मैं तुम्हें अन्यवाद देती। तीन साल तक सौभाग्य के सुरम्य उद्यान में सौरभ, समीर और माधुर्य का आनन्द लठाने के बाद इस उद्यान ही को उजाड़ दिया। हा ! जिस पीछे को उसने

अपने प्रेम-जल से सींचा था, वे अब निर्मम दुर्भाग्य के पैरों-तले कितनी निष्ठुरता से कुचले जा रहे थे। ज्ञानचन्द्र के शील और स्नेह का स्मरण आया, तो वह रो पड़ी। मृदु स्मृतियाँ आ-आकर हृदय को मसोसने लगीं।

सहसा ज्ञानचन्द्र के आने से वह सँभल बैठी। कठोर-से कठोर बातें सुनने के लिए उसने अपने हृदय को कड़ा कर लिया; किन्तु ज्ञानचन्द्र के मुख पर रोष का चिन्ह भी न था। उन्होंने आश्चर्य से पूछा—क्या तुम अभी तक सोयी नहीं? जानती हो, कै बजे हैं? बारह से ऊपर हैं।

गोविन्दी ने सहमते हुए कहा—तुम भी तो अभी नहीं सोये।

ज्ञान०—मैं न सोऊँ, तो तुम भी न सोओ? मैं न खाऊँ, तो तुम भी न खाओ? मैं बीमार पड़, तो तुम भी बीमार पड़ो? यह क्यों? मैं तो एक जन्म-पत्नी बना रहा था। कल देनी होगी। तुम क्या करती रही, बोसो?

इन शब्दों में कितना सरल स्नेह था! क्या तिरस्कार के भाव इतने ललित शब्दों में प्रकट हो सकते हैं? प्रवञ्चकता क्या इतनी निर्मल हो सकती है? शायद सोमदत्त ने अभी वज्र का प्रहार नहीं किया। अवकाश न मिला होगा; लेकिन ऐसा है, तो आज घर इतनी देर में क्यों आये? भोजन क्यों न किया, मुझसे बाले तक नहीं, आँखें लाल हो रही थी। मेरी ओर आँख उठाकर देखा तक नहीं। क्या यह सम्भव है कि इनका क्रोध शान्त हो गया हो? यह सम्भावना की चरम सीमा से भी बाहर है। तो क्या सोमदत्त को मुझ पर दया आ गयी? पत्थर पर दूब जमी? गोविन्दी कुछ निश्चय न कर सकी, और जिस भाँति यह-सुख-विहीन पथिक वृद्ध की लोँह में भी आनन्द से पाँव फैलाकर सोता है, उसकी अव्यवस्था ही उसे निश्चिन्त बना देती है, उन्हीं भाँति गोविन्दी मानसिक व्यग्रता में भी स्वस्थ हो गयी। मुस्कुराकर स्नेह-मृदुल स्वर में बोली—तुम्हारी ही राह तो देख रही थी।

यह कहते-कहते गोविन्दी का गला भर आया। व्याध के जाल में फड़फड़ाती हुई निडरिया क्या मीठे राग गा सकती है? ज्ञानचन्द्र ने चारपाई पर बैठकर कहा—भूठी बात, रोज तो तुम अब तक सो जाया करती थीं।

(५)

एक सप्ताह बीत गया; पर ज्ञानचन्द्र ने गोविन्दी से कुछ न पूछा, और न

उनके बर्ताव ही से उनके मनोगत भावों का कुछ परिचय मिला। अगर उनके व्यवहारों में कोई नवी नता थी, तो यह कि वह पहले से भी ज्यादा स्नेहशील, निर्वन्द और प्रफुल्लवदन हो गये। गोविन्दी का इतना आदर और मान उन्होंने कभी नहीं किया था। उनके प्रयत्नशील रहने पर भी गोविन्दी उनके मनोभावों को ताड़ रही थी और उसका चित्त प्रतिलक्षण शंका से चञ्चल और क्षुब्ध रहता था। अब उसे इसमें लेशमात्र भी संदेह नहीं था कि सामदत्त ने आग लगा दी है। गीली लकड़ी में पड़कर वह चिनगारी बुझ जायगी, या जंगल की सूखी पत्तियाँ हाहाकार करके जल उठेंगी, यह कोन जान सकता है। लेकिन इस सताह के गुजरते ही अग्नि का प्रकोप हाने लगा। ज्ञानचन्द्र एक महाजन के मुनीम थे। उस महाजन ने कह दिया—मेरे यहाँ अब आपका काम नहीं। जोविका का दूसरा साधन यजमान। यजमान भी एक-एक करके उन्हें जवाब देने लगे। यहाँ तक कि उनके द्वार पर लोगों का आना-जाना बन्द हो गया। आग सूखी पत्तियों में लगाकर अब हरे वृक्ष के चारों ओर मँड़राने लगी। पर ज्ञान चन्द्र के मुख में गोविन्दी के प्रति एक भी कटु, अमृदु शब्द न था। वह इस सामाजिक दण्ड की शायद कुछ परवा न करते, यदि दुर्भाग्यवश इसने उनकी जोविका के द्वार न बन्द कर दिये होते। गोविन्दी सब कुछ समझती थी; पर संकोच के मारे कुछ न कह सकती थी। उसी के कारण उसके प्राणप्रिय पति की यह दशा हो रही है, यह उसके लिए डूब मरने की बात थी। पर, कैसे प्राणों का उत्सर्ग करे। कैसे जीवन-मोह से मुक्त हो। इस विपत्ति में स्वामी के प्रति उसके रोम-रोम से शुभ-कामनाओं की सरिता-सी बहती थी; पर मुँह से एक शब्द भी न निकलता था। भाग्य की सबसे निष्ठुर लीला उस दिन हुई, जब कालिन्दी भा बिना कुछ कहे-सुने सोमदत्त के घर जा पहुँची। जिसके लिए यह सारी यातनाएँ भेजनी पड़ीं, उसी ने अन्त में वेवफाई की। ज्ञानचन्द्र ने सुना, तो केवल मुसकुरा दिये; पर गोविन्दी इस कुटिल आघात को इतनी शान्ति से सहन न कर सकी। कालिन्दी के प्रति उसके मुख से अप्रिय शब्द निकल ही आये। ज्ञानचन्द्र ने कहा—उसे व्यर्थ ही कोसती हो प्रिये, उसका कोई दोष नहीं। भगवान हमारी परीक्षा ले रहे हैं। इस वक्त धैर्य के सिवा हमें किसी से कोई आशा न रखनी चाहिए।

जिन भावों को गोविन्दी कई दिनों से अन्तस्तल में दबाती चली आती

थी, वे धैर्य का बाँध टूटते ही बड़े वेग से बाहर निकल पड़े। पति के सम्मुख अपराधियों की भोंति हाथ बाँधकर उसने कहा—स्वामी, मेरे ही कारण आपको यह सारे पापड़ बेलने पड़ रहे हैं। मैं ही आपके कुल की कलंकिनी हूँ। क्यों न मुझे किसी ऐसी जगह भेज दोजिए, जहाँ कोई मेरी मूर्त तक न देखे। मैं आपसे सत्य कहती हूँ ..।

ज्ञानचन्द्र ने गोविन्दी को और कुछ न कहने दिया। उसे हृदय से लगाकर बोले—प्रिये, ऐसी बातों से मुझे दुःखी न करो। तुम आज भी उतनी ही पवित्र हो, जितनी उस समय थीं, जब देवताओं के समान मैंने आजीवन पत्नी बन लिया था, तब मुझसे तुम्हारा परिचय न था। अब तो मेरी देह और मेरी आत्मा का एक-एक परमाणु तुम्हारे अनाम्य प्रेम में आलोकित हो रहा है। उल्लास और निन्दा की तो बात ही क्या है, दुर्दैव का कठोरतम आघात भी मेरे मन को भंग नहीं कर सकता। अगर डूबेगं, तो साथ-साथ डूबेगं : तब तो साथ-साथ तरगे। मेरे जीवन का मुख्य कर्तव्य तुम्हारा प्रति है। संसार इसके पीछे—बहुत पीछे है।

गोविन्दी को जान पड़ा, उनके सम्मुख कोई देव-मूर्ति खड़ी है। स्वामी में इतनी श्रद्धा, इतनी भाक्ति, उसे आज तक कभी न हुई थी। गर्व में उसका मनाक ऊँचा हो गया और मुख पर स्वर्णीय आभा झलक पड़ी। उसने फिर कुछ कहने का साहस न किया।

(६)

सम्भ्रता अपमान और बहिष्कार को अच्छी समझती है। उनके अभाव में ये बधाएँ प्राणान्तक हो जाती हैं। ज्ञानचन्द्र दिन-र-दिन घर में पड़े रहते। घर से बाहर निकलने का उन्हें मादम न होता था। जबतक गोविन्दी के पास गहने थे, जबतक भोजन का चिन्ता न थी। किन्तु, जब यह आधार भी न रह गया, तो हालत और भी खराब हो गयी। कभी-कभी निगाहार रह जाना पड़ता। अपनी व्यथा किससे कहें, कौन मित्र था ? कौन अपना था ?

गोविन्दी पहले भी दृष्ट-गुष्ट न थी ; पर अब तो अनाहार और अन्तर्वेदना के कारण उसकी देह और भी जीर्ण हो गयी थी। पहले शिशु के लिए दूध मोल लिया करती थी। अब इसकी सामर्थ्य न थी। बालक दिन-पर-दिन दुर्बल होता

जाल था। मालूम होता था, उसे सूखे का रोग हो गया है। दिन-के दिन बच्चा खुर्रा खाट पर पड़ा माता को नेराश्य-दृष्टि से देखा करता। कदाचित् उसकी बाल-बुद्धि भी अवस्था को समझती थी। कभी किसी वस्तु के लिए हठ न करता। उसकी बालोचित सरलता, चञ्चलता और क्रीड़ा शीलता ने अब एक दीर्घ, आशा-विहीन प्रतीक्षा का रूप धारण कर लिया था। माता-पिता उसकी दशा देखकर मन-ही मन कुढ़-कुढ़कर रह जाते थे।

सन्ध्या का समय था। गोविन्दी अँधेरे घर में बालक के सिरहाने चिन्ता में मग्न बैठी थी। आकाश पर बादल छाये हुए थे और हवा के भोंके उसके अर्द्ध नग्न शरीर में शर के समान लगते थे। आज दिन-भर बच्चे ने कुछ न खाया था। घर में कुछ था ही नहीं। लुधाग्नि से बालक कृत्पथ रहा था; पर या तो राना न चाहता था, या उसमें राने की शक्ति ही न थी।

इतने में ज्ञानचन्द्र तेली के यहाँ से तेल लेकर आ पहुँचे। दीपक जला। दीपक के क्षीण प्रकाश में माता ने बालक का मुख देखा, तो सहम उठी। बालक का मुख पीला पड़ गया था और पुतलियाँ ऊपर चढ़ गयी थीं। उसने घबराकर बालक को गोद में उठाया। देह ठण्डी थी। चिल्लाकर बोली - हा भगवान् ! मेरे बच्चे को क्या हो गया ? ज्ञानचन्द्र ने बालक के मुख की ओर देखकर एक ठण्डी सांस ली और बोले—ईश्वर, क्या मार्गे दया-दृष्ट हमारे ही ऊपर करोगे ?

गोविन्दी—हाय ! मेरा लाल मारे भूख के शिथिल हो गया है। कोई ऐसा नहीं, जो इसे दौ घूँट दूध पिला दे।

यह कह कर उसने बालक को पति की गोद में दे दिया और एक लुटिया लेकर कालिन्दी के घर दूध माँगने चली। जिस कालिन्दी ने आज छः महीने से इस घर की ओर ताका न था, उसी के द्वार पर दूध की भित्ता माँगने जाते हुए उसे कितनी ग्लानि, कितना संकोच हो रहा था, वह भगवान् के सिवा और कौन जान सकता है। यह वही बालक है, जिस पर एक दिन कालिन्दी प्राण देती थी; पर उसकी ओर से अब उसने अपना हृदय इतना कठोर कर लिया था कि घर में कई गौएँ लगने पर भी एक चिल्लू दूध न भेजा। उसी की दया-

भिन्ना मांगने आज, अँधेरी रात में, भोगती हुई गोविन्दी दौड़ी जा रही है ।
माता ! तेरे वात्सल्य को धन्य है !

कालिन्दी दीपक लिये दालान में खड़े गाय दुहा रही थी । पहले स्वामिनी बनने के लिए वह सांत से लड़ा करती थी । सेविका का पद उसे स्वीकार न था । अब सेविका का पद स्वीकार करके स्वामिनी बनी हुई थी । गोविन्दी को देखकर तुरन्त निकल आई आँग विस्मय से बालो—क्या है बहन, पानी-बूँदी में कैसे चली आयी ?

गोविन्दी ने सकुचाते हुए कहा—लाला बहुत भूखा है, कालिन्दी ! आज दिन-भर कुछ नहीं मिला । थोड़ा-सा दूध लेने आयी हूँ ?

कालिन्दी भीतर जाकर दूध का मटका लिये बाहर निकल आयी और बाली—जितना चाहो, ले लो, गोविन्दी ! दूध की कौन कमी है । लाला तो अब चलता होगा ? बहुत जी चाहता है कि जाकर उसे देख आऊँ । लेकिन जाने का हुकुम नहीं है । पेट पाजना है, ता हुकुम मानना ही पड़ेगा । तुमने बतलाया हा नहीं, तो लाला के लिए दूध का तोड़ा थोड़ा ही है । मैं चली क्या आयी कि तुमने उमका मुँह देखने को भी तरसा डाला । मुझे कभी पूछता है ?

यह कहते हुए कालिन्दी ने दूध का मटका गोविन्दी के हाथ में रख दिया । गोविन्दी की आँखों में आँसू बहने लगे । कालिन्दी इतनी दया करेगी, इसकी उस आशा नहीं थी । अब उसे ज्ञात हुआ कि यह वही दयाशीला, सेवा-परायण रमणी है, जो पहले थी । लेशमात्र भी अन्तर न था । बोली—इतना दूध लेकर क्या करोगी, बहन ? इस लोटिया में डाल दो । -

कालिन्दी—दूध छोटे बड़े सभी खाते हैं । ले जाओ, (धीरे) यह मत समझो कि मैं तुम्हारे घर में चली आयी, तो बिरानी हो गयी । भगवान् की दया से अब यहाँ किसी बात की चिन्ता नहीं है । मुझसे कहने-भर की देर है । हाँ, मैं आऊँगी नहीं । इससे लाचार हूँ । कल किसी बेला लाला को लेकर नदी किनारे आ जाना । देखने को बहुत जी चाहता है ।

गोविन्दी दूध की हांडो लिए घर चली, गर्व-पूर्ण आनन्द के मारे उसके पैर उड़े जाते थे । ज्योढ़ी में पैर रखते ही बाली—जरा दिया दिखा देना, यहाँ कुछ मुझायी नहीं देता । ऐसा न हो कि दूध गिर पड़े ।

ज्ञानचन्द्र ने दीपक दिखा दिया। गोविन्दी ने बालक को अपनी गोद में लेंगकर कटोरी से दूध पिलाना चाहा ! पर एक घूँट से अधिक दूध कण्ट में न गया। बालक ने हिचकी ली और अपनी जीवन-लीला समाप्त कर दी।

कण्ठ रोदन से घर गूँज उठा। सारी बस्ती के लोग चौंक पड़े; पर जब मालूम हो गया कि ज्ञानचन्द्र के घर से आवाज आ रही है, तो कोई द्वार पर न आया। रात-भर भग्न-हृदय दम्पती रोते रहे। प्रातःकाल ज्ञानचन्द्र ने शव उठा लिया और श्मशान की ओर चले। सैकड़ों आदमियों ने उन्हें जाते देखा; पर कोई समीप न आया !

(७)

कुल-मर्यादा संसार की सबसे उत्तम वस्तु है। उसपर प्राण तक न्योछावर कर दिये जाते हैं। ज्ञानचन्द्र के हाथ से वह वस्तु निकल गयी, जिसपर उन्हें गौरव था। वह गर्व, वह आत्म-बल, वह तेज, जो परम्परा ने उनके हृदय में कूट-कूटकर भर दिया था, उसका कुछ श्रेश तो पहले हा मिट चुका था, बचा-खुचा पुत्र-शोक ने मिटा दिया। उन्हें विश्वास हो गया कि उनके अविचार का ईश्वर ने यह दण्ड दिया है। दुरवस्था, जीर्णता और मानसिक दुर्बलता सभी इस विश्वास को दृढ़ करती थीं। वह गोविन्दी को अब भी निर्दोष समझते थे। उसके प्रति एक कटु शब्द उनके मुँह से न निकलता था, न कोई कटु भाव ही उनके दिल में जगह पाता था। विधि की क्रूर-कीड़ा ही उनका सर्वनाश कर रही है; इसमें उन्हें लेशमात्र भी सन्देह न था।

अब यह घर उन्हें फाड़े खाता था। घर के प्राण-से निकल गये थे। अब माता किसे गोद में लेकर चौद मामा को बुलायेगी, किसे उबटन मलेगी, किसके लिए प्रातःकाल हलुवा पकायेगी। अब सब कुछ शून्य था, मालूम होता था कि उनके हृदय निकाल लिये गये हैं। अश्रमान, कष्ट, अनाहार, इन सारी विडम्बनाओं के होते हुए भी बालक की बाल-क्रीड़ाओं में वे सब-कुछ भूल जाते थे। उसके स्नेहमय लालन-पालन में ही अपना जीवन सार्थक समझते थे। अब चारों ओर अन्धकार था।

यदि ऐसे मनुष्य हैं, जिन्हें विपत्ति से उत्तेजना और साहस मिलता है, तो ऐसे भी मनुष्य हैं, जो आपत्ति काल में कर्त्तव्यहीन, पुरुषार्थहीन और उद्यमहीन

हो जाते हैं। शानचन्द्र शिक्षित थे, योग्य थे। यदि शहर में जाकर दौड़-धूप करते, तो उन्हें कहीं-न-कहीं काम मिल जाता। वेतन कम ही सही, रोटियों को तो मुहताज न रहते; किन्तु अविश्वास उन्हें घर से निकलने न देता था। कहाँ जायँ, शहर में हमें कौन जानता है? अगर दो-चार परिचित प्राणी हैं भी, तो उन्हें मेरी क्या परवा होने लगी? फिर इस दशा में जायँ कैसे? देह पर साबित कपड़ा भी नहीं। जाने के पहले गोविन्दी के लिए कुछ-न-कुछ प्रबन्ध करना आवश्यक था। उसका कोई सुभीता न था। इन्हीं चिन्ताओं में पड़े-पड़े उनके दिन कटते जाते थे। यहाँ तक कि उन्हें घर से बाहर निकलते भी बड़ा संकोच होता था। गोविन्दी ही पर अन्नोपार्जन का भार था। बेचारी दिन को बच्चा के कपड़े सीती, रात को दूसरों के लिए आटा पीसती। शानचन्द्र सब कुछ देखते थे और माथा टोककर रह जाते थे।

एक दिन भोजन करते हुए शानचन्द्र ने आत्म भिक्कार के भाव से मुसकुराकर कहा—मुझ-सा निर्लज्ज पुरुष भी संसार में दूसरा न होगा, जिसे स्त्री की कमाई खाने भी भान नहीं आती!

गोविन्दी ने भौं भिकाड़कर कहा—तुम्हारे पैरों पड़ती हूँ, मेरे सामने ऐसी बातें मत किया करो। हैं ता यह सब मेरे ही कारन?

शान०—तुमने पूर्व जन्म में कोई बड़ा पाप किया था, गोविन्दी जो मुझ-जैसे निष्पट्ट के पालि पड़ी। मेरे जीते ही तुम विधवा हो। भिक्कार है ऐसे जीवन का!

गोविन्दी—तुम मेरा ही खून पियो; अगर फिर इस तरह की कोई बात मुँह से निकालो। तुम्हारी दामी बनकर मेरा जन्म सुफल हो गया। मैं इसे पूर्व-जन्मों की तपस्या का पुनीत फल समझती हूँ। दुःख-सुख किम पर नहीं आता। तुम्हें भगवान् कुशल से रखें, यही मेरी अभिलाषा है।

शान०—भगवान् तुम्हारी अभिलाषा पूर्ण करें! खूब चक्की पीसो।

गोविन्दी—तुम्हारी बला से चक्की पीसती हूँ।

शान०—हाँ, हाँ, पीसो। मैं मना थोड़े ही करता हूँ। तुम न चक्की पीसोगी, ता यहाँ मँछों पर ताव देकर खायेगा कौन। अच्छा, आज तो दाल में घी भी है! ठीक है, अब मेरी चाँदी है, बेड़ा पार लग जायगा। इसी गाँव में बड़े-बड़े उच्च-कुल की कन्याएँ हैं। अपने वस्त्र-भूषण के सामने उन्हें और किसी की

परवा नहीं। पति महाशय चाहे चोरी करके लायें, चाहे डाक मारकर लायें, उन्हें इसकी परवा नहीं। तुममें वह गुण नहीं है। तुम उच्च-कुल की कन्या नहीं हो। बाहरी दुनिया! ऐसी पवित्र देवियों का तेरे यहाँ अनादर होता है! उन्हें कुल-कलङ्किनी समझा जाता है! धन्य है तेरा व्यापार! तुमने कुछ आरंभ सुना! सामदत्त ने मेरे अस्त्रमियों का बहका दिया है कि लगान मत देना, देखें क्या करते हैं। बताओ, जमांदर की रकम कैसे चुकाऊँगा?

गोविन्दी—मैं सामदत्त से जाकर पूछता हूँ न? मना क्या करेंगे, कोई दिल्लगी है!

ज्ञान०—नहीं गोविन्दी, तुम उस दुष्ट के पास मत जाना। मैं नहीं चाहता कि तुम्हारे ऊपर उसकी छाया भी पड़े। उसे खूब अत्याचार करने दो। मैं भी देख रहा हूँ कि भगवान् कितने न्यायी हैं।

गोविन्दी—तुम अस्त्रमियों के पास क्यों नहीं जाने? हमारे घर न आर्य, हमारा लुआ पानी न पियें, या हमारे रुपये भी मार लेंगे!

ज्ञान०—वाह, इससे सरल तो कोई काम ही नहीं है। कह दंगे—हम रुपये दे चुके। सारा गाँव उनकी तरफ हो जायगा। मैं तो अब गाँव-भर का द्रोही हूँ न। आज खूब डटकर भोजन किया। अब मैं भी रईस हूँ, बिना हाथ-पैर हिलाये गुलछरें उड़ाता हूँ। सच कहता हूँ, तुम्हारी आरंभ से अब मैं निश्चिन्त हो गया। देश-विदेश भी चला जाऊँ, तो तुम अपना निर्वाह कर सकती हो।

गोविन्दी—कहाँ जाने का काम नहीं है।

ज्ञान०—तो यहाँ जाता ही कौन है। किते कुत्ते ने काटा है, जो यह सेवा छुड़कर मेहनत-मजूरी करने जाय। तुम सचमुच देवी हो, गोविन्दी!

भोजन करके ज्ञानचन्द्र बाहर निकले। गोविन्दी भोजन करके कोठरी में आयी, तो ज्ञानचन्द्र न थे। समझी—कहीं बाहर चले गये होंगे। आज पति की बातों से उसका चित्त कुछ प्रसन्न था। शायद अब वह नौकरी-चाकरी की खोज में कहीं जानेवाले हैं। यह आशा बँध रही थी। हाँ, उनकी व्यङ्गोक्तियों का भाव उसकी समझ ही में न आता था। ऐसी बातें वह कभी न करते थे। आज क्या समझी!

कुछ कपड़े सीने थे। जाड़ों के दिन थे। गोविन्दी धूप में बैठकर सीने

लगी। थाड़ी ही देर में शाम हो गयी। अभी तक ज्ञानचन्द्र नहीं आये। तेल-बत्ती का समय आया, फिर भोजन की तैयारी करने लगी। कालिन्दी थोड़ा-सा दूध दे गयी थी। गोविन्दी को तो भूख न थी, अब वह एक ही बेला खाती थी। हाँ, ज्ञानचन्द्र के लिए रोटियाँ सेकनी थीं। सोचा—दूध है ही, दूध-रोटी खा लेंगे।

भोजन बनाकर निकली ही थी कि सोमदत्त ने आँगन में आकर पूछा—
कहाँ हैं जानू ?

गोविन्दी—कहीं गये हैं।

सोम०—कपड़े पहनकर गये हैं ?

गोविन्दी—हाँ, काली मिर्चई पहने थे।

सोम०—जूता भी पहने थे।

गोविन्दी की छाती धड़-धड़ करने लगी। बाली—हाँ, जूता तो पहने थे।
क्यों पूछते हो ?

सोमदत्त ने जोंग से हाथ मारकर कहा—हाय जानू ! हाय !

गोविन्दी घबराकर बोली—क्या हुआ, दादाजी ? हाय ! बताते क्यों नहीं ? हाय !

सोम०—अभी थाने से आ रहा हूँ। वहाँ उनकी लाश मिली है। रेल के नीचे दब गये ! हाय जानू ! मुझ हत्यारे को क्यों न मौत आ गयी ?

गोविन्दी के मुँह से फिर कोई शब्द न निकला। अन्तिम 'हाय' के साथ बहुत दिनों तक तड़पता हुआ प्राण-पक्षी उड़ गया।

एक क्षण में गाँव की कितनी ही स्त्रियाँ जमा हो गयीं। सब कहती थीं—
देवी थी ! सती थी !

प्रातःकाल दो अर्थियाँ गाँव से निकलीं। एक पर रेशमी चुँदरी का कफन था, दूसरी पर रेशमी शाल का। गाँव के द्विजों में से केवल सोमदत्त साथ था। शेष गाँव के नीच जातिवाले आदमी थे। सोमदत्त ही ने दाह-क्रिया का प्रबन्ध किया था। वह रह-रहकर दोनों हाथों से अपनी छाती पीटता था, और जोर-जोर से चिल्लाता था—हाय ! हाय जानू !!

चोरी

हाथ बचपन ! तेरी याद नहीं भूलती ! वह कच्चा, टूटा घर, वह पुवाल का बिछौना ; वह नंगे बदन, नंगे पाँव खेतों में घूमना : आम के पेड़ों पर चढ़ना—सारी बातें आँखों के सामने फिर रही हैं । चमरोथे जूते पहनकर उस वक्त जितनी खुशी होती थी, अब 'फ्लेक्स' के बूटों में भी नहीं होती । गरम पतुए रस में जो मजा था, वह अब गुलाब के शर्बत में भी नहीं : चबेने और कच्चे बेरों में जो रस था, वह अब अंगूर और खीर मोहन में भी नहीं मिलता ।

मैं अपने चचेरे भाई हलधर के साथ दूसरे गाँव में एक मौलवी साहब के यहाँ पढ़ने जाया करता था । मेरो उम्र आठ साल थी, हलधर (वह अब स्वर्ग में निवास कर रहे हैं) मुझसे दो साल जेठे थे । हम दोनों प्रातःकाल बासी रोटियाँ खा, दोपहर के लिए मटर और जौ का चबेना लेकर चल देते थे । फिर तो सारा दिन अपना था । मौलवी साहब के यहाँ काँडे हाजिरी का रजिस्टर तो था नहीं, और न गैरहाजिरी का जुर्माना हो देना पड़ता था । फिर डर किस बात का ! कभी तो थाने के सामने खड़े सिपाहियों की कवायद देखते, कभी किसी भालू या बन्दर नचानेवाले मदारी के पीछे-पीछे घूमने में दिन काट देते, कभी रेलवे स्टेशन की ओर निकल जाते और गाड़ियों की बहाग देखते । गाड़ियों के समय का जितना ज्ञान हमका था, उतना शायद टाइम-टेबिल को भी न था । रास्ते में शहर के एक महाजन ने एक बाग लगवाना शुरू किया था । वहाँ एक कुआँ खुद रहा था । वह भी हमारे लिए एक दिलचस्प तमाशा था । बूढ़ा माली हमें अपनी भोपड़ी में बड़े प्रेम से बैठाता था । हम उससे भगड़-भगड़कर उसका काम करते । कहीं बाल्टी लिए पाँदों को सींच रहे हैं, कहीं खुरपी से क्यारियाँ गोड़ रहे हैं, कहीं कंचो से बेलों की पत्तियाँ छुँट रहे हैं ; उन कामों में कितना आनन्द था ! माली बाल-प्रकृति का परिङ्कत था । हमसे काम लेता ; पर इस तरह मानो हमारे ऊपर कोई एहसान कर रहा है । जितना काम वह दिन भर में करता, हम घण्टे-भर में निबटा देते थे । अब वह माली नहीं है ; लेकिन

बाग हरा-भरा है। उसके पास से हाकर गुजरता हूँ, तो जो चाहता है, उन पेड़ों के गले मिलकर रोऊँ, और कहूँ—प्यारे, तुम मुझे भूल गये; लेकिन मैं तुम्हें नहीं भूला; मेरे हृदय में तुम्हारी याद अभी तक हरी है—उतनी ही हरा, जितनी तुम्हारे पत्ते। निस्वार्थ प्रेम के तुम जीते-जागते स्वरूप हो।

कभी-कभी हम हफ्ता गैरहाजिर रहते; पर मौलवी साहब से ऐसा बहाना कर देने कि उनका चढ़ा हुई तयारियाँ उतर जातीं। उतनी कल्पना-शक्ति आज हाँती, तो ऐसा उपन्यास लिख मारता कि लोग चकित रह जाते। अब तो यह हाल है कि बहुत सिर खपाने के बाद कोई कहानी सूझती है। तैर, हमारे मौलवी साहब दरजी थे। मौलवीगिरी केवल शोक से करते थे। हम दोनों भाई अपने गाँव के कुरमी-कुम्हारों से उनकी खूब बढ़ाई करते थे। याँ कहिए कि हम मौलवी साहब के सफरी एजेंट थे। हमारे उद्योग से जब मौलवी साहब को कुछ काम मिल जाता, तो हम फूले न समाते! जिस दिन कोई अच्छा बहाना न सूझता, मौलवी साहब के लिए कोई-न-कोई सांगात ले जाते। कभी सेर-आध सेर फालियाँ ताड़ लीं, ता कभी दम-पाँच ऊँच; कभी जौ या गेहूँ की हरी-हरी बालें ले लीं, इन सांगातों को देखते ही मौलवी साहब का काध शान्त हो जाता। जब इन चीजों की फसल न होती, तो हम सजा से बचने का कोई और ही उपाय सोचते। मौलवी साहब को चिड़ियों का शौक था। मकतब में श्यामा, बुलबुल, दहियल, और चंडूलों के पिंजरे लटकते रहते थे। हमें सबक याद हो या न हो, पर चिड़ियों को याद हो जाते थे। हमारे साथ ही वे भी पढ़ा करती थी। इन चिड़ियों के लिए वेसन पीसने में हम लोग खूब उत्साह दिखाते थे। मौलवी साहब सब लड़कों को पतिंगे पकड़ लाने की ताकीद करते रहते थे। इन चिड़ियों को पतिंगों से विशेष रुचि थी। कभी-कभी हमारी बला पतिंगों ही के सिर चली जाती थी। उनका बलिदान करके हम मौलवी साहब के रांद्र-रूप को प्रसन्न कर लिया करते थे।

एक दिन सबेरे हम दोनों भाई तालाब में मुँह धोने गये, तो हलधर ने कोई सफेद-सी चीज मुट्ठी में लेकर दिखायी। मैंने लपककर मुट्ठी खोली, तो उसमें एक रुपया था। विस्मित होकर पूछा—यह रुपया तुम्हें कहाँ मिला?

हलधर—अम्मी ने ताक पर रखा था; चारपाई खड़ी करके निकाल लाया।

घर में कोई सन्दूक या आलमारी तो थी नहीं; रुपये-पैसे एक ऊँचे ताक पर रख दिये जाते थे। एक दिन पहले चचाजी ने सन बेचा था। उसी के रुपये जमींदार को देने के लिए रखे हुए थे। हलधर को न-जाने क्याकर पता लग गया। जब घर के सब लोग काम-धन्धे में लग गये, तो अपनी चारपाई खड़ी की और उस पर चढ़कर एक रुपया निकाल लिया।

उस वक्त तक हमने कभी रुपया छुआ तक न था। वह रुपया देखकर आनन्द और भय की जांतरंगें दिल में उठी थीं, वे अभी तक याद हैं; हमारे लिए रुपया एक अलभ्य वस्तु थी। मौलवी साहब को हमारे यहाँ से सिर्फ बारह आने मिला करते थे। महीने के अंत में चचाजी खुद जाकर पैसे दे आते थे। भला, कौन हमारे गर्व का अनुमान कर सकता है! लेकिन मार का भय आनंद में विभ्र डाल रहा था। रुपये अनगिनती तो थे नहीं। चोरी का खुल जाना मानी हुई बात थी। चचाजी के क्रोध का भी, मुझे तो नहीं, हलधर को प्रत्यक्ष अनुभव हा चुका था। यां उनसे ज्यादा सीधा-सादा आदमी दुनिया में न था। चची ने उनकी रक्षा का भार सिर पर न रख लिया होता, तो कोई बनिया उन्हें बाजार में बेच सकता था; पर जब क्रोध आ जाता, तो फिर उन्हें कुछ न सूझता। और तो और, चची भी उनके क्रोध का सामना करते डरना थीं। हम दोनों ने कई मिनट तक इन्हीं बातों पर विचार किया, और आखिर यही निश्चय हुआ कि आयी हुई लक्ष्मी का न जाने देना चाहिए। एक तो हमारे ऊपर संदेह हागा ही नहीं, और अगर हुआ भी तो हम साफ इनकार कर जायेंगे। कहेंगे, हम रुपया लेकर क्या करते। थोड़ा सोच-विचार करते, तो यह निश्चय पलट जाता, और वह बीभत्स लीला न होती, जो आगे चलकर हुई; पर उस समय हममें शांति से विचार करने की क्षमता ही न थी।

मुँह-हाथ धोकर हम दोनों घर आये और डरते-डरते अंदर कदम रखा। अगर कहीं इस वक्त तलाशी की नाँबत आयी, तो फिर भगवान् ही मालिक हैं। लेकिन सब लोग अपना-अपना काम कर रहे थे कोई हमसे न बोला। हमने नाश्ता भी न किया, चबेना भी न लिया; किताब बगल में दबायी और मदर्से का रास्ता लिया।

बरसात के दिन थे। आकाश पर बादल छाये हुए थे। हम दोनों खुश-खुश

मकतब चले जा रहे थे। आज काउन्सिल की मिनिस्ट्री पाकर भी शायद उतना आनन्द न होता। हजारों मंसूबे बाँधते थे, हजारों हवाई किले बनाते थे। यह अबसर बड़े भाग्य से मिला था। जीवन में फिर शायद ही यह अबसर मिले। इसलिए रुपये को इस तरह खर्च करना चाहते थे कि ज्यादा-से-ज्यादा दिनों तक चल सके। यद्यपि उन दिनों पाँच आने सेर बहुत अच्छी मिठाई मिलती थी और शायद आधा सेर मिठाई में हम दोनों अफर जाते; लेकिन यह ख्याल हुआ कि मिठाई खायेंगे, तो रुपया आज ही गायब हो जायगा। कोई सस्ती चीज खानी चाहिए, जिस में मजा भी आये, पेट भी भरे और पैसे भी कम खर्च हों। आखिर अमरुदों पर हमारी नजर गयी। हम दोनों राजा हो गये। दो पैसे के अमरुद लिए। सस्ता समय था, बड़े-बड़े बारह अमरुद मिले। हम दोनों के कुत्तों के दामन भर गये। जब हलधर ने खटकिन के हाथ में रुपया रखा, तो उसने सन्देह से देखकर पूछा—रुपया कहाँ पाया, लाला ? चुरा तो नहीं लाये ?

जवाब हमारे पास तैयार था। ज्यादा नहीं, तो दो-तीन किताबें पढ़ ही चुके थे। विद्या का कुछ-कुछ असर हो चला था। मैंने भट से कहा मालवी साहब की फीस देनी है। घर में पैसे न थे, तो चचाजी ने रुपया दे दिया।

इस जवाब ने खटकिन का सदेह दूर कर दिया। हम दोनों ने एक पुलिया पर बैठकर खूब अमरुद खाये। मगर अब साढ़े पंद्रह आने पैसे कहाँ से ले जायें ? एक रुपया छिपा लेना तो इतना मुश्किल काम न था। पैसे का ढेर कहाँ छिपता। न कमर में इतनी जगह थी और न जेब में इतनी गुञ्जाइश। उन्हें अपने पास रखना अपनी चोरी का दिंदारा पीटना था। बहुत सोचने के बाद यह निश्चय किया कि बारह आने तो मालवी साहब को दे दिये जायें, शेष साढ़े तीन आने की मिठाई उड़ें। यह फैसला करके हम लोग नकतब पहुँचे। आज कई दिन के बाद गये थे। मालवी साहब ने बिगड़कर पूछा—इतने दिन कहाँ रहे ?

मैंने कहा—मालवी साहब, घर में गमी हों गयी।

यह कहते-कहते बारह आने उनके सामने रख दिये। फिर क्या पूछना था ? पैसे देखते ही मालवी साहब की बाँछें खिल गयीं। महीना खत्म होने में अभी कई दिन बाकी थे। साधारणतः महीना चढ़ जाने और बार-बार तकाजे

करने पर कहीं पैसे मिलते थे । अबकी इतनी जल्दी पैसे पाकर उनका खुश होना कोई अस्वाभाविक बात न थी । हमने अन्य लड़कों की आँखों में सख्त नज़रें से देखा, मानो कह रहे हों—एक तुम हो कि मॉगने पर भी पैसे नहीं देते, एक हम हैं कि पेशगी देते हैं ।

हम अभी सबक पढ़ रहे थे कि मालूम हुआ, आज तालाब का मेला है, दोपहर से छुट्टी हा जायगी । मौलवी साहब मेले में खुलखुल लड़ने जायेंगे । यह खबर सुनते ही हमारी खुशी का ठिकाना न रहा । बारह आने तो बैंक में जमा हो कर चुके थे; साढ़े तीन आने में मेला देखने की उधरों । खूब बहार रहेगी । मजे से रेवड़ियाँ खायेंगे, गालगप्पे उड़ायेंगे, भूले पर चढ़ेंगे और शाम को घर पहुँचेंगे; लेकिन मौलवी साहब ने एक कड़ी शर्त यह लगा दी थी कि सब लड़के छुट्टी के पहले अपना-अपना सबक सुना दें । जो सबक न सुना सकेगा, उसे छुट्टी न मिलेगी । नतीजा यह हुआ कि मुझे तो छुट्टी मिल गयी; पर हलधर कैद कर लिए गये । और कई लड़कों ने भी सबक सुना दिये थे, वे सभी मेला देखने चल पड़े । मैं भी उनके साथ हो लिया । पैसे मेरे ही पास थे ; इसलिए मैंने हलधर का साथ लेने का इन्तज़ार न किया । तय हो गया था कि वह छुट्टी पाते ही मेले में आ जायँ, और दोनों साथ-साथ मेला देखें । मैंने वचन दिया था कि जब तक वह न आयेंगे, एक पैसा भा खर्च न करूँगा; लेकिन क्या मालूम था कि दुर्भाग्य कुछ और ही लीला रच रहा है ! मुझे मेला पहुँचे एक घण्टे से ज्यादा गुजर गया; पर हलधर का कहीं पता नहीं । क्या अभी तक मौलवी साहब ने छुट्टी नहीं दी, या रास्ता भूल गये ? आँखें फाड़-फाड़कर सबक की ओर देखता था । अकेले मेला देखने में जी भी न लगता था । यह संशय भी हो रहा था कि कहीं चोरी खुल तो नहीं गयी, और चचाजी हलधर को पकड़कर घर तो नहीं ले गये ! आखिर जब शाम हो गयी, तो मैंने कुछ रेवड़ियाँ खायाँ और हलधर के हिस्से के पैसे जेब में रखकर धीरे-धीरे घर चला । रास्ते में ख्याल आया, मकतब होता चल्ता । शायद हलधर अभी वहीं है ; मगर वहाँ सन्नाटा था । हाँ, एक लड़का खेलता हुआ मिला । उसने मुझे देखते ही जोर से कहा—कहा मारा और बोला—बचा, घर जाओ, ता कैसी मार पड़ती है । तुम्हारे चचा आये थे । हलधर का मारते-मारते ले गये हैं । अजी, ऐसा तानकर घूसा मारा

कि मियाँ हलधर मुँह के बल गिर पड़े। यहाँ से घसीटते ले गये हैं। तुमने मौलवी साहब की तनख्वाह दे दी थी; वह भी ले ली। अभी कोई बहाना सोच लो, नहीं तो बेभाव को पड़ेगी।

मेरी सिट्टी-पिट्टी भूल गयी, बदन का लहू सूख गया। वही हुआ, जिसका मुझे शक हो रहा था। पैर मन-मन भर के हों गये। घर की ओर एक-एक कदम चलना मुश्किल हो गया। देवी-देवताओं के जितने नाम याद थे, सभी की मानता मानी—किसी को चढ़ाऊँ, किसी को पेड़ें, किसी को बतासे। गाँव के पास पहुँचा, तो गाँव के डीह का मामरन किया: क्योंकि अपने हलके में डीह ही की इच्छा सर्व-प्रधान होती है।

यह सब कुछ किया: लेकिन ज्यों-ज्यों घर निकट आता, दिल की धड़कन बढ़ती जाती थी। घटाएँ उमड़ी आती थीं। मालूम होता था—आसमान फटकर गिरा ही चाहता है। देवता था—लोग अपने-अपने काम झाड़-झाड़ भागे जा रहे हैं, गोरू भी पूँछ उठाये घर की ओर उछलने-कूदते चले जाते थे। चिड़िया अपने घोंसलों की ओर उड़ी चली आती थीं। लोकन में उसी मन्द गान से चला जाता था; माना परा में शक्ति नहीं। जाँ चाहता था—जोर का बुलार चढ़ आये, या कहाँ चोट लग जाय; लेकिन कहने से थाकाँ गंधे पर नहीं चढ़ता। बुलाने में मौत नहीं आता, बीमारी का तो कहना ही क्या! कुछ न हुआ, और धीरे-धीरे चलने पर माँ घर सामने आ ही गया। अब क्या हो? हमारे द्वार पर इमली का एक घना वृक्ष था। मैं उसी की छाड़ में छिप गया कि जरा और अंधेरा हो जाय, तो चुपके से घुम जाऊँ और अम्माँ के कमरे में चारपाई के नीचे जा बैठूँ। जब सब लोग सो जायेंगे, तो अम्माँ से सारी कथा कह सुनाऊँगा। अम्माँ कभी नहीं मारती। जरा उनके सामने झूठ-मूठ रोऊँगा, तो वह और भी पिघल जायेंगी। रात कट जाने पर फिर कौन पूछता है। सुबह तक भवका गुस्सा ठण्डा हो जायगा। अगर ये मंसूखे पूरे हो जाते, तो इसमें सन्देह नहीं कि मैं वेदांग बन जाता। लेकिन वहाँ तो विधाता को कुछ और ही मंजूर था। मुझे एक लड़के ने देख लिया, और मेरे नाम की रट लगाते हुए सीधे मेरे घर में भागा। अब मेरे लिए कोई आशा न रही। लाचार घर में दाखिल हुआ, तो सहसा मुँह से एक चीख निकल गयी, जैसे मार खाया

हुआ कुत्ता किसी को अपनी ओर आता देखकर भय से चिल्लाने लगता है। बरोठे में पिताजी बैठे थे। पिताजी का स्वास्थ्य इन दिनों कुछ खराब हो गया था। छुट्टी लेकर घर आये हुए थे, यह तो नहीं कह सकता कि उन्हें शिकायत क्या थी; पर वह मूँग की दाल खाते थे, और संध्या-समय शीशे की गिलास में एक बोतल में से कुछ उँडेल-उँडेलकर पीते थे। शायद यह किमी तजुरबेकार हकीम की बताई हुई दवा थी। दवाएँ सब बासनेवाली और कड़वी होती हैं। यह दवा भी बुरी ही थी; पर पिताजी न जाने क्यों इस दवा को खूब मजा ले-लेकर पीते थे। हम जो दवा पीते हैं, तो आँखें बन्द करके एक ही घूँट में गटक जाते हैं; पर शायद इस दवा का असर धीरे-धीरे पीने में ही होता हो। पिता जी के पास गॉव के दो-तीन और कभी-कभी चारपाँच और रोगी भी जमा हो जाते; और घन्टा दवा पीते रहते थे। मुश्किल से खाना खाने उठते थे। इस समय भी वह दवा पी रहे थे। रोगियों की मंडली जमा थी, मुझे देखते ही पिता जी ने लाल-लाल आँखें करके पूछा—कहाँ थे अब तक ?

मैंने दबा जबान में कहा—कहीं तो नहीं।

‘अब चोरी की आदत सीख रहा है ! बाल, तूने रुपया चुराया कि नहीं ?’

मेरी जबान बन्द हो गयी। मामने नंगा तलवार नाच रहा थी। शब्द भी निकलते हुए डरता था।

पिताजी ने जोर से डाँटकर पूछा बालता क्यों नहीं ? तूने रुपया चुराया कि नहीं ?

मैंने जान पर खेलकर कहा—मैंने कहाँ...

मुँह से पूरी बात भी न निकलने पायी थी कि पिताजी विकराल रूप धारण किये दाँत पीसते, झपटकर उठे और हाथ उठाये मेरी ओर चले। मैं जोर से चिल्लाकर रोने लगा। ऐसा चिल्लाया कि पिताजी भी सहम गये। उनका हाथ उठा ही रह गया। शायद समझे कि जब अभी से इसका यह हाल है, तब तमान्ना पड़ जाने पर कहीं इसकी जान ही न निकल जाय। मैंने जो देखा कि मेरी हिकमत काम कर गयो, ता और भी गज्जा फाड़-फाड़कर रोने लगा। इतने में मंडली के दो-तीन आदमियों ने पिताजी को पकड़ लिया और मेरी ओर

इशारा किया कि भाग जा ! बच्चे बहुधा ऐसे मौके पर और भी मचल जाते हैं, और व्यर्थ मार खा जाते हैं । मैंने बुद्धिमानी से काम लिया ।

लेकिन अन्दर का दृश्य इससे कहीं भयंकर था। मेरा तो खून सर्द हो गया, हलधर के दानों हाथ एक खम्भे से बँधे थे, सारी देह धूल धूसरित हो रही थी, और वह अभी तक सिसक रहे थे । शायद वह आँगन भर में लोटे थे । ऐसा मालूम हुआ कि सारा आँगन उनके आँसुओं से भर गया है । चची हलधर को ढोंट रही थी, और अम्माँ बैठी मसाला पीस रही थीं । सबसे पहले मुझपर चची की निगाह पड़ी । बालीं—लां, वह भी आ गया । क्यों रे, रुपया तूने चुराया था कि इसने ?

मैंने निश्चिंत होकर कहा—हलधर ने ।

अम्माँ बोलीं—अगर उसी ने चुराया था, तो तूने घर आकर किसी से कहा क्यों नहीं ?

अब झूठ बोले बगैर बचना मुश्किल था । मैं तो सम्मत्ता हूँ कि जब आदमी को जान का खतरा हो, तो झूठ बोलना क्षम्य है । हलधर मार खाने के आदी थे, दो-चार घूँसे और पड़ने से उनका कुछ न बिगड़ सकता था । मैंने मार कभी न खायी थी । मेरा तो दो ही चार घूँसों में काम तमाम हो जाता । फिर हलधर ने भी तो अपने को बचाने के लिए मुझे फँसाने की चेष्टा की थी, नहीं तो चची मुझसे यह क्यों पूछती—रुपया तूने चुराया था हलधर ने ? किसी भी सिद्धान्त से मेरा झूठ बोलना इस समय स्तुत्य नहीं, तो क्षम्य जरूर था । मैंने छूटते ही कहा — हलधर कहते थे किसे से बताया, तो मार ही डालूंगा ।

अम्माँ—देखा, वही बात निकली न ! मैं तो कहती ही थी कि बच्चा की ऐसा आदत नहीं; पैसा तो वह हाथ से छूता ही नहीं; लेकिन सब लोग मुझी को उल्लू बनाने लगे ।

हल०—मैंने तुमसे कब कहा था कि बताओगे, तो मारूँगा ?

मैं—वहीं, तालाब के किनारे तो !

हल०—अम्माँ, बिल्कुल झूठ है !

चची—झूठ नहीं, सच है । झूठा तो तू है, और तो सारा संसार सच्चा है, तेरा नाम निकल गया है न ! तेरा बाप नौकरी करता, बाहर से रुपये कमा

लाता, चार जने उसे भला आदमी कहते, तो तू भी सच्चा होता। अब तो तू ही झूठा है। जिसके भाग में मिठाई लिखी थी, उसने मिठाई खायी। तेरे भाग में तो लात खाना ही लिखा था।

यह कहते हुए चची ने हलधर को खाल दिया और हाथ पकड़कर भीतर ले गयीं। मेरे विषय में स्नेह-पूर्ण आलोचना करके अम्माँ ने पाँसा पलट दिया था, नहीं तो अभी बेचारे पर न-जाने कितनी मार पड़ती। मैंने अम्माँ के पास बैठकर अपनी निदोषिता का राग खूब अलापा। मेरी सरल-हृदय माता मुझे सत्य का अवतार समझती थीं। उन्हें पूरा विश्वास हो गया कि सारा अपराध हलधर का है। एक क्षण बाद मैं गुड़-चबेना लिये कोठरी से बाहर निकला। हलधर भी उसी वक्त चिउड़ा खाते हुए बाहर निकले। हम दोनों साथ-साथ बाहर आये और अपनी-अपनी बीती मुनाने लगे। मेरी कथा सुखमय थी, हलधर की दुःखमय; पर अन्त दोनों का एक था—गुड़ और चबेना।

लाञ्छन

मुंशी श्यामकिशोर के द्वार पर मून् मेहतर ने भाङ्गू लगायी, गुसलखाना धो-धाकर साफ किया और तब द्वार पर आकर गृहिणी से बोला—माँजी, देख लीजिए, सब साफ कर दिया। आज कुछ खाने को मिल जाय, सरकार !

देवीरानी ने द्वार पर आकर कहा—अभी तो तुम्हें महीना पाये दस दिन भी नहीं हुए। फिर इतनी जल्द फिर माँगने लगे ?

मून्—क्या करूँ, माँजी, खर्च नहीं चलता। अकेला आदमी, घर देखूँ कि काम करूँ ?

देवी—तो ब्याह क्यों नहीं कर लेते ?

मून्—रुपये माँगते हैं, सरकार ! यहाँ खाने से ही नहीं बचता, थैली कहाँ से लाऊँ ?

देवी—अभी तो तुम जवान हो, कबतक अकेले बैठे रहोगे ?

मून्—हुजूर की इतनी निगाह है, तो कहीं-न-कहीं ठीक ही हो जायगी; सरकार कुछ मदद करेंगी न ?

देवी—हाँ हाँ, तुम ठीक-ठाक करो, मुझसे जा कुछ हा सकेगा, मैं भी दे दूँगी।

मून्—सरकार का मिजाज बड़ा अच्छा है। हुजूर इतना खयाल करती हैं। दूसरे घरों में तो मालकिनें बात भी नहीं पूछतीं। सरकार को अल्लाह ने जैसी सकल-सूरत दी है, वैसा ही दिल भी दिया है। अल्लाह जानता है, हुजूर को देखकर भूल-प्यास जाती रहती है। बड़े-बड़े घर की औरतें देखी हैं, मुदा हुजूर के तलुवों की बराबरी भी नहीं कर सकतीं।

देवी—चल झूठे ! मैं ऐसी कौन बड़ी खूबसूरत हूँ।

मून्—अब सरकार में क्या कहूँ। बड़ी-बड़ी खत्रानियाँ को देखता हूँ; मगर गोरेपन के सिवा और कोई बात नहीं। उनमें यह नमक कहाँ, सरकार !

देवी—एक रुपये में तुम्हारा काम चल जायगा ?

मून्—भला सरकार, दो रुपये तो दे दें।

देवी—अच्छा, यह लो और जाओ ।

मुन्नू—जाता हूँ, सरकार ! आप नाराज न हों, तो एक बात पूछूँ ?

देवी—क्या पूछते हो, पूछो ? मगर जल्दी, मुझे नूल्हा जलाना है ।

मुन्नू—तो सरकार जायें ; फिर कभी कहूँगा ।

देवी—नहीं-नहीं ; कहो, क्या बात है ? अभी कुछ ऐसी जल्दी नहीं है ।

मुन्नू—दालमण्डी में सरकार के कोई रहते हैं क्या ?

देवी—नहीं, यहाँ तो कोई नातेदार नहीं है ।

मुन्नू—तो कोई दोस्त होंगे । सरकार को अक्सर एक कांटे पर से उतरने देखता हूँ ।

देवी—दालमण्डी तो रण्डियाँ का मुहल्ला है ?

मुन्नू—हाँ सरकार, रण्डियाँ बहुत हैं यहाँ ; लेकिन सरकार तो सीधे-सादे आदमी मालूम होते हैं । यहाँ रात को देर से तो नहीं आते ?

देवी—नहीं, शाम होने में पहले ही आ जाते हैं और फिर कहीं नहीं जाते । हाँ, कभी-कभी लाइब्रेरी अलबना जाते हैं ।

मुन्नू—बस-बस, यही बात है, हज़ूर ! माँका मिले, तो इशारे से ममभा दीजिएगा सरकार, कि रात को उधर न जाया करें । आदमी का दिल कितना ही साफ हो, लेकिन देखने वाले तो शक करने लगते हैं ।

इतने ही में बाबू श्यामकिशोर आ गए । मुन्नू ने उन्हें सलाम किया, बाल्ट उठायी आर चलता हुआ ।

श्यामकिशोर ने पूछा—मुन्नू क्या कह रहा था ?

देवी—कुछ नहीं, अपने दुखड़े रो रहा था । खाने को माँगता था । दां रुपये दे दिये हैं । बात-चीत बड़े ढंग से करता है ।

श्याम०—तुम्हें तो बातें करने का मरज है । और कोई नहीं तो मेहतर ही सही । इस भुतने से न-जाने तुम कैसे बातें करती हो !

देवी—मुझे उसकी सूरत लेकर क्या करना है । गरीब आदमी है । अपना दुःख सुनाने लगता है, तो कैसे न सुनूँ ?

बाबू साहब ने बेजे का गजरा रुमाल से निकाल देवी के गले में डाल दिया ; किन्तु देवी के मुख पर प्रसन्नता का कोई चिह्न न दिखायी दिया । तिरछी

निगाहां से देखकर बोलीं—आप आजकल दालमण्डी की सैर बहुत किया करते हैं ?

श्याम०—कौन ? मैं ?

देवी—जी हाँ, तुम । मुझसे तो लाइब्रेरी का बहाना कर रू जाते हो, और वहाँ जलसे हांते हैं !

श्याम०—बिलकुल झूठ, सोल्हां आने झूठ । तुमसे कौन कहता था ? यही मुन्नु ?

देवी—मुन्नु ने मुझसे कुछ नहीं कहा ; पर मुझे तुम्हारी टोह मिलती रहती है ।

श्याम०—तुम मेरी टोह मत लिया करो । शक करने से आदमी शक्की हो जाता है, और तब बड़े-बड़े अनर्थ हो जाते हैं । भला, मैं दालमण्डी क्यों जाने लगा ? तुमसे बढ़कर दालमण्डी में और कौन है ? मैं तो तुम्हारी इन मद-भरी आँखों का आशिक हूँ । अगर आपसरा भी सामने आ जाय, तो भी आँख उठाकर न देखूँ । आज शारदा कहों है ?

देवी—नीचे खेलने चली गयी है ।

श्याम०—नीचे मत जाने दिया करो । इसके, मोटरें बग़ियॉँ दौड़ती रहती हैं । न जाने कब क्या हो जाय । आज ही अरदली बाजार में एक वार-दात हा गयी । तीन लड़के एक साथ दब गये ।

देवी—तीन लड़के !! बड़ा गजब हो गया । किसकी मोटर थी ?

श्याम०—इसका अभी तक पता नहीं चला । ईश्वर जानता है, तुम्हें यह गजरा बहुत खिल रहा है !

देवी—(मुसकिराकर) चलो, बातें न बनाओ ।

(२)

तीसरे दिन मुन्नु ने देवी से कहा—सरकार, एक जगह सगाई ठीक हो रही है ; देखिए, कौल से फिर न जाइएगा । मुझे आपका बड़ा भरासा है ।

देवी—देख ली औरत ? कैसी है !

मुन्नु—सरकार, जैसी तकदीर में है, वैसी है । घर की रोटियों तो मिलेंगी, नहीं तो अपने हाथों ठोकना पड़ता था । है क्या कि मिजाज की सीधी है । हमारे

जात की औरतें बड़ी चञ्चल होती हैं, हजूर ! सैकड़ पीछे एक भी पाक न मिलेगी ।

देवी—मेहतर लोग अपनी औरतों का कुछ कहते नहीं !

मुन्नु—क्या कहें, हजूर ! डरते हैं कि कहीं अपने आसना से चुगली खाकर हमारी नौकरी-चाकरी न छुड़ा दे । मेहतारानियों पर बाबू साहबों की बहुत निगाह रहती है, सरकार ?

देवी—(हँसकर) चल भूठे ! बाबू साहबों की औरतें क्या मेहतारानियों से भी गयी-गुजरी होती हैं !

मुन्नु—अब सरकार कुछ न कहलायें, हजूर को छोड़कर और तो कोई ऐसी बबुआइन नहीं देखता, जिसका कोई बखान करे । बहुत ही छोटा आदमी हूँ, सरकार; पर बबुआइनों की तरह मेरी औरत होती, तो उससे बोलने का जी न चाहता । हजूर के चेहरे मोहरे की कोई औरत मैंने तो नहीं देखी ।

देवी—चल भूठे, इतना खुशामद करना किससे सोखा ?

मुन्नु—खुशामद नहीं करता, सरकार; सच्ची बात कहता हूँ । हजूर एक दिन खिड़की के सामने खड़ी थीं । रजा मियाँ को निगाह आप पर पड़ गयी । जूते को बड़ी दुकान है उनकी । अल्लाह ने जैसा धन दिया है वैसा ही दिल भी । आप को देखते ही आँखें नीचे कर लीं । आज बातों-बातों में हजूर की सकल-सूरत को सराहने लगे । मैंने कहा—जैसी सूरत है, वैसा सरकार को अल्लाह ने दिल भी दिया है ।

देवी—अच्छा, वह लॉबा-सा सौवले रंग का जवान है ?

मुन्नु—हाँ हजूर, वही । मुझसे कहने लगे कि किसी तरह एक बार फिर उन्हें देख पाता; लेकिन मैंने डॉटकर कहा—खबरदार ? मियाँ, जो मुझसे ऐसी बातें कीं । वहाँ तुम्हारी दाल न गलेगी ।

देवी—तुम ने बहुत अच्छा किया । निगोड़े की आँख फूट जाय; जब इधर से जाता है, खिड़की की ओर उसकी निगाह रहती है । कह देना—इधर भूलकर भी न ताके !

मुन्नु—कह दिया है, हजूर, हुकुम हो तो चलूँ । और तो कुछ साफ नहीं

करना है ? सरकार के आने की बेला हां गयी है । मुझे देखेंगे तो कहेंगे—यह क्या बातें कर रहा है ।

देवी—ये राटियाँ लेते जाओ । आज चूल्हे से बच जाओगे ।

मुन्नु—अल्लाह हज़ूर को सलामत रखे ! मेरा तो यही जी चाहता है कि इसी दरवाजे पर पड़ा रहूँ और एक टुकड़ा खा लिया करूँ । सच कहता हूँ, हज़ूर को देखकर भूख-प्यास जाती रहती है ।

मुन्नु जा ही रहा था कि बाबू श्याम किशोर ऊपर आ पहुँचे । मुन्नु की पिछली बात उनके कान में पड़ गयी थी । मुन्नु ज्योंही नीचे गया, बाबू साहब देवी से बोले—मैंने तुम से कह दिया था कि मुन्नु को मुँह न लगाओ; पर तुमने मेरी बात न मानी । छुटे आदमी एक घर की बात दूसरे घर पहुँचा देते हैं, इन्हें कभी मुँह न लगाना चाहिये । भूख-प्यास बन्द होने की क्या बात थी !

देवी—क्या जानें, भूख-प्यास कैसी ? ऐसी तो कोई बात न थी ।

श्याम०—थी क्यों नहीं, मैंने साफ सुना ?

देवी—मुझे तो ख्याल नहीं आता । हांगी कोई बात । मैं कौन उसकी सब बातें बैठी सुना करती हूँ ।

श्याम०—तो क्या वह दीवार से बातें करता है ? देखो, नीचे एक आदमी इस खिड़की की तरफ ताकना चला जाता है । इसी मोहल्ले का मुसलमान लांडा है । जूते को दूकान करता है । तुम क्यों इस खिड़की पर खड़ी रहा करती हो ?

देवी—चिक तो पड़ी हुई है ।

श्याम०—चिक के पास खड़ी होने से बाहर का आदमी तुम्हें साफ देख सकता है ।

देवी—यह मुझे मालूम न था । अब कभी खिड़की खोलूँगी ही नहीं ।

श्याम०—हाँ, फायदा क्या ? मुन्नु को अन्दर मत आने दिया करो ।

देवी—मुसलमाना वॉन साफ करेगा ?

श्याम०—खैर आयें, मगर उससे बातें न करनी चाहिये । आज एक नया यिण्टर आया है । चलो, देख आयें । मुना है, इसके एक्टर बहुत अच्छे हैं ।

इतने में शारदा नीचे से मिठाई का दोना लिये दौड़ती हुई आयी । देवी ने पूछा—अरौ, यह मिठाई किसने दी ?

शारदा—राजा भैया ने तो दी है। कहते थे—तुम का अच्छे-अच्छे खिलौने ला दूँगा।

श्याम०—राजा भैया कौन है ?

शारदा—वही तो हैं, जो अभी इधर से गये हैं !

श्याम०—वही तो नहीं, जो लम्बा-मा सौँवले रंग का आदमी है !

शारदा—हाँ हाँ, वही-वही। मैं अब उनके घर रोज जाऊँगी ?

देवी—क्या तू उसके घर गयी थी ?

शारदा—वही तो गोद में उठाकर ले गये थे।

श्याम०—तू नीचे खेलने मत जाया कर। किसी दिन मोटर के नीचे दब जायगी। देखती नहीं, कितनी मोटरें आती रहती हैं।

शारदा—राजा भैया कहने थे, तुम्हें मोटर पर हवा खिलाने ले चलेंगे।

श्याम०—तुम बैठी-बैठी क्या किया करती हो, जो तुमसे एक लड़की की निगरानी भी नहीं हो सकती ?

देवी—इतनी बड़ी लड़की का संदूक में बंद करके नहीं रखा जा सकता।

श्याम०—तुम जराब देने में तो बहुत तेज हो, वह मैं जानता हूँ। यह क्यों नहीं कहती कि बातें करने से फुरसत नहीं मिलती।

देवी—बातें मैं किससे करती हूँ ? यहाँ तो कोई पड़ोसिन भी नहीं !

श्याम०—मुन्नु तो हरे है !

देवी—(आठ दबाकर) मुन्नु क्या मेरा कोई सगा है, जिससे बैठी बातें किया करती हूँ ? गरीब आदमी है, अपना दुःख रोना है, तो क्या कह दूँ ? मुझसे तो दुत्कारते नहीं बनता।

श्याम०—चैर, खाना बना लो, नाँ बजे तमाशा शुरू हो जायगा। मात बज गये हैं।

देवी—तुम जाओ, देख आओ, मैं न जाऊँगी।

श्याम०—तुम्हीं तो महीना से तमाशे की रट लगाये हुए थीं। अब क्या हाँ गया ? क्या तुमने कसम खा ली है कि यह जो बात कहें, वह कभी न मानूँगी ?

देवी—जाने क्यों तुम्हारा ऐसा खयाल है। मैं तो तुम्हारी इच्छा पाकर ही कोई काम करती हूँ। मेरे जाने से कुछ और पैसे खर्च हो जायेंगे और रुपये कम

पड़ जायेंगे तो तुम मेरी जान खाने लगोगे, यही सोचकर मैंने कहा था। अब तुम कहते हो, तो चली चलूँगी। तमाशा देखना किसे बुरा लगता है।

(३)

नी बजे श्यामकिशोर एक तौंगे पर बैठकर देवी और सारदा के साथ थिएटर देखने चले। सड़क पर थोड़ी ही दूर गये थे कि पीछे से एक और तौंगा आ पहुँचा। इस पर राजा बैठा हुआ था, और उसके बगल में—हाँ, उसके बगल में—बैठा था मुन्नु संहतर, जो बाबू साहब के घर में सफाई करता था। देवी ने उन दोनों को देखते ही भिर झुका लिया। उसे आश्चर्य हुआ कि राजा और मुन्नु में इतनी गाढ़ी मित्रता है कि राजा उसे तौंगे पर बिठाकर सैर कराने ले जाता है। शारदा राजा को देखते ही बोल उठी—बाबूजी, देखो, वह राजा भैया आ रहे हैं। (ताली बजाकर) राजा भैया, इधर देख, हम लोग तमाशा देखने जा रहे हैं।

राजा ने मुसकिला दिया; मगर बाबू साहब मारे क्रोध के तिलमिला उठे। उन्हें ऐसा मालूम हुआ कि ये दुष्ट केवल मेरा पीछा करने के लिए आ रहे हैं। इन दोनों में जरूर सौँठ-गौँठ है। नहीं तो राजा मुन्नु को साथ क्यों लेता? उनसे पीछा छुड़ाने के लिए उन्होंने तौंगेवाले से कहा—और तेज ले चलो, देर हो रही है। तौंगा तेज हो गया। राजा ने भी अपना तौंगा तेज किया। बाबू साहब ने जब तौंगे को धीमा करने को कहा, तो राजा का तौंगा भी धीमा हो गया। आखिर बाबू साहब ने झुंझलाकर कहा—तुम तौंगे को छावनी की ओर ले चलो, हम थिएटर देखने जायेंगे। तौंगेवाले ने उनकी ओर कुतूहल से देखा और तौंगा फेर दिया। राजा का तौंगा भी फिर गया। बाबू साहब को इतना क्रोध आ रहा था कि राजा को ललकारूँ; पर डरते थे कि कहीं झगड़ा हो गया, तो बहुत-से आदमी जमा हो जायेंगे और व्यर्थ ही भँप होगी। लहू का घूँट पीकर रह गये। अपने ही ऊपर झुंझलाने लगे कि नाहक आया। क्या जानता था कि ये दोनों शैतान भिर पर सवार हो जायेंगे। मुन्नु को तो कल हा निकाल दूँगा। वारे राजा का तौंगा कुछ दूर चलकर दूसरी तरफ मुड़ गया, और बाबू साहब का क्रोध कुछ शांत हुआ; किंतु अब थिएटर जाने का समय न था। छावनी से घर लौट आये।

देवी ने कोठे पर आकर कहा—मुफ्त में तौंगेवाले को दो रुपये देने पड़े । श्यामकिशोर ने उसकी ओर रक्त-शोषक दृष्टि से देखकर कहा—और मुझ से बातें करो, और खिड़की पर खड़ी हो-होकर रजा को छवि दिखाओ । तुम न जाने क्या करने पर तुली हुई हो !

देवी—ऐसी बातें मुँह से निकालते तुम्हें शर्म नहीं आती ? तुम मेरा व्यर्थ हो अपमान करते हो, इसका फल अच्छा न होगा । मैं किसी मर्द को तुम्हारे पैरों की धूल के बराबर भी नहीं समझती, उस अभाग्य मेहतर की क्या हकीकत है ! तुम मुझे इतनी नीच समझते हो ?

श्याम०—नहीं, मैं तुम्हें इतना नीच नहीं समझता; मगर बेसमझ जरूर समझता हूँ । तुम्हें इस बदमाश को कभी मुँह न लगाना चाहिए था । अब तो तुम्हें मालूम हो गया कि वह छटा हुआ शोहदा है, या अब भी कुछ शक है ?

देवी—मैं उसे कल ही निकाल दूँगी ।

मुंशीजी लेते; पर चिंतित अशांत था । वह दिन-भर दफ्तर में रहते थे । क्या जान सकते थे कि उनके पोछे देवी क्या करती हैं । वह यह जानते थे कि देवी पतिव्रता है; पर यह भी जानते थे कि अपनी छवि दिखाने का मुन्दरियों को मरज होता है । देवी जरूर बन-ठनकर खिड़की पर खड़ी होती है, और मुहल्ले के शोहदे उसका देख-देखकर मन में न जाने क्या-क्या कल्पना करते होंगे । इस व्यापार को बन्द कराना उन्हें अपने काबू से बाहर मालूम होता था । शोहदे वशी-करण की कला में निपुण होते हैं । ईश्वर न करे, इन बदमाशों की निगाह किसी भले घर की बहू-बेटी पर पड़े ! इनसे पिंड कैसे छुड़ाऊँ ?

बहुत सोचने के बाद अन्त में उन्होंने वह मकान छोड़ देने का निश्चय किया । इसके सिवा उन्हें दूसरा कोई उपाय न सूझा । देवी से बोले—कहां, तो यह घर छोड़ दूँ । इन शोहदों के बीच में रहने से आबरू बिगड़ने का भय है । देवी ने आपत्ति के भाव से कहा—जैसी तुम्हारी इच्छा !

श्याम०—आखिर तुम्हीं कोई उपाय बताओ ।

देवी—मैं कौन-सा उपाय बताऊँ, और किस बात का उपाय ? मुझे तो घर छोड़ने की कोई जरूरत नहीं मालूम होती । एक-दो नहीं, लाख-दो लाख शोहदे हों, तो क्या । कुत्तों के भूकने के भय से भला कोई अपना मकान छोड़ देता है ?

श्याम०—कभी-कभी कुत्ते काट भी तो लेते हैं ।

देवी ने इसका कोई जवाब न दिया और तर्क करने से पति की दुश्चिन्ताओं के बढ़ जाने का भय था । यह शक्की तो है ही, न जाने उसका क्या आशय समझ बैठें ।

तीसरे ही दिन श्याम बाबू ने वह मकान छोड़ दिया ।

(४)

इस नये मकान में आने के एक सप्ताह पीछे एक दिन मुन्नु सिर में पट्टी बांधे, लाठी से टेकता हुआ आया और आवाज दी । देवी उसकी आवाज पहचान गयी, पर उसे दुत्कारा नहीं । जाकर किवाड़ खोल दिये । पुराने घर के ममान्धार जानने के लिए उसका चित्त लालायित हो रहा था । मुन्नु ने अन्दर आकर कहा—सरकार, जब से आने वह मकान छोड़ दिया, कसम ले लीजिए, जो उधर एक बार भी गया हूँ । उस घर का देखकर राना आने लगता है । मेरा भी जी चाहता है कि इसी महल्ले में आ जाऊँ । पागलों की तरह इधर-उधर मारा-मारा फिरा करता हूँ, सरकार, किसी काम में जी नहीं लगता । बस हर पड़ोस ही की याद आती रहती है । हज़ूर जितनी परवरिस करती थीं, उनकी अब कौन करेगा ? यह मकान तो बहुत छोटा है ।

देवी—तुम्हारे हो कारन तो वह मकान छोड़ना पड़ा ।

मुन्नु—मेरे कारन ! मुझमें कौन-सी खता हुई, सरकार ?

देवी—तुम्हीं तो तौंगे पर रजा के साथ बैठे मेरे पीछे-पीछे आ रहे थे । ऐसे आदमी पर आदमी का शक होता ही है !

मुन्नु—अगर सरकार, उस दिन की बात कुछ न पूछिए । रजा मियाँ को एक वकील साहब से मिलने जाना था । वह छावनी में रहते थे । मुझे भी साथ बिठा लिया । उनका साईन कहा गया हुआ था । मारे लिहाज के आपकें तौंगे के आगे न निकालते थे । सरकार उस शाहदा कहती हैं । उसका-सा भला आदमी महल्ले भर में नहीं है । पाँचों बखत की नमाज पढ़ता है, हज़ूर, तीसों रोजे रखता है । घर में बीबी-बच्चे सभी माँजूद हैं । क्या मजाल कि किसी पर बदनिगाह हो ।

देवी—खैर होगा, तुम्हारे सिर में पट्टी क्यों बाँधी है ?

मुन्नु—इसका माजरा न पूछिए, हजूर ! आपकी बुराई करते किसी को देखता हूँ, तो बदन में आग लग जाती है । दरवाजे पर जो हलवाई रहता था, कहने लगा—मेरे कुछ पैस बाबूजी पर आते हैं । मैंने कहा—वह ऐसे आदमी नहीं हैं कि तुम्हारे पैस हजम कर जाते । बस, हजूर, इसी बात पर तकगार हो गयी । मैं तो दूकान के नीचे नाली धो रहा था । वह ऊपर से कूदकर आया और मुझे ढकेल दिया । मैं देखकर खड़ा था, चारों खाने चित सड़क पर गिर पड़ा । चोट तो आया; मगर मैंने भी दूकान के नामने बच्चा को इतनी गालियाँ सुनायीं कि याद ही करते होंगे । अब थाव अन्धा हो रहा है, हजूर ।

देवी—राम ! राम ! नाहक लड़ाई लेने गये । मीथी-सी बात तो थी । कह देते—तुम्हारे पैस आते हैं, तो जाकर माँग लाओ । हे तो शहर ही में, दूसरे देश में तो नहीं गाय गये ?

मुन्नु—हजूर आपका बुराई मुझ के नहीं रहा जाता, फिर चाहे वह अपने घर लाट ही क्यों न हो, भिड़ पड़ूँगा । वह महाजम होगा, तो अपने घर का होगा । यहाँ कान उसका दिया खाते हैं ।

देवा—उम घर में अभी कोई आया कि नहीं ?

मुन्नु—कई आदमी देखने आते, हजूर : मगर जहाँ आप रह चुकी हैं, वहाँ अब दूसरा वाँग रह सकता है ? हम लोगों ने उन लोगों को भड़का दिया । रजा मियाँ तो हजूर, उसी दिन से खाना-पीना छोड़ बैठे हैं । बिटिया को याद कर-कर के रोया करने हैं । हजूर को हम गरीबों की याद काहे का आती होगी ?

देवी—याद क्यों नहीं आती ? मैं आदमी नहीं हूँ ? जानवर तक थान छूटने पर दा-चार दिन चारा नहीं खाते । वह पैस लो, कुछ बाजार में लाकर खा लो, भूखें होंगे ।

मुन्नु—हजूर का दुआ से खाने की तगी नहीं है । आदमी का दिल देखा जाता है, हजूर ! पैसों का कान बात है । आपका दिया तो खाते ही है । हजूर का मिजाज ऐसा है कि आदमी बिना काँड़ों का गुलाम हो जाता है । तो अब चलूँगा, हजूर, बाबूजी आते होंगे । कहूँगे—वह शेरान यहाँ फिर आ पहुँचा ।

देवी—अभी उनके आने में बड़ी देर है ।

मुन्नु—ओहो, एक बात तो भूला ही जाता था । रजा मियाँ ने बिटिया

के लिए ये खिलौने दिये थे। बातां में ऐसा भूल गया कि इनकी मुथ ही न रही। कहाँ है बिटिया ?

देवी—अभी तो मदरसे से नहीं आयी: मगर इतने खिलौने लाने की क्या जरूरत थी ? अरे ! राजा ने तो गजब ही कर दिया। भेजना ही था, तो दो चार आने के खिलौने भेज देते। अकेली मेम तीन-चार रुपये से कम की न हागी। कुल मिलाकर तीस-पचास रुपये से कम के खिलौने नहीं हैं।

मुन्तू - क्या जाने सरकार, मैं तो कभी खिलौने नहीं खरीदे। तास-पैंतीस रुपये के ही हांग, ता उनके लिए कान-सी बड़ी बात है ? अकेली दूकान से पचास रुपये राज की आमदनी है, हजूर !

देवी—नहीं, इनको लाया तो जाओ। इतने खिलौने लेकर वह क्या करेगी ! मैं एक एक मेम रखे लेती हूँ।

मुन्तू—हजूर, राजा भैया को बड़ा रंज होगा। मुझे तो जीता ही न छोड़ेंगे। बड़ ही मुहब्बती आदमी है, हजूर ! बीबी दो-चार दिन के लिए मँक चली जाती है, तो बेचैन हो जाते हैं।

सहसा शारदा पाठशाला में आ गयी और खिलौने देखते ही उनपर दूट पड़ी। देवी ने डोशकर कहा—क्या करती है, क्या करती है ? मेम ले ले, और सब लेकर क्या करेगी ?

शारदा— मैं तो सब लूँगी। मेम को मोटर पर बैठाकर दाड़ाऊँगी। तुना पीछेपीछे दाधगा। इन बरतनों में गुड़िया के खाने बनाऊँगी। कहाँ से आये हैं, अम्मी ! बता दो।

देवी—कहाँ से नहीं आये: मैंने देखने को भँगवाये थे। तू इनमें से कोई एक तो ले।

शारदा— मैं सब लूँगी। मेरा अम्मी न, सब ले लीजिए। कौन लाया है, अम्मी ?

देवी—मुन्तू, तुन खिलौने लेकर जाओ ! सिर्फ एक मेम रहने दो।

शारदा—कहाँ ल लाये हो मुन्तू, बता दो ?

मुन्तू—तुम्हारे राजा भैया ने तुम्हारे लिए भेजे हैं।

शारदा—राजा भैया ने भेजे हैं। ओ हाँ ! (नाचकर) राजा भैया बड़े

अच्छे हैं। कल अपनी महलियाँ का दिखाऊँगी। किसी के पास ऐसे खिलौने न निकलेंगे।

देवी—अच्छा, मुन्नु, तुम अब जाओ। राजा मियाँ से कह देना, फिर यहाँ खिलौने न भेजें।

मुन्नु चला गया, तो देवी ने शारदा से कहा—ला बेटी, तेरे खिलौने रख दूँ। बाबूजी देखेंगे, तो बिगड़ेंगे और कहेंगे कि राजा मियाँ के बिनोने क्या लिये? ताड़-ताड़कर फेंक देंगे। भुलकर भी उनसे खिलौना की चर्चा न करना।

शारदा—हाँ, अम्मा, रख दो। बाबूजी तोड़ देंगे।

देवी - उनसे कभी मत कहना कि राजा मियाँ ने खिलौने भेजे हैं, नहीं तो बाबूजी राजा मियाँ को मारेंगे, और तुम्हारे कान भी काट लेंगे। कहेंगे, लड़की भिखमंगी है, सबसे खिलौने माँगती फिरती है।

शारदा—हाँ, अम्मा, रख दो। बाबूजी तोड़ देंगे।

इतने में बाबू श्यामकिशोर भी दरबार से आ गये। भौंहें चढ़ी हुई थीं। आते-ही-आते बोले—वह शैतान मुन्नु इस मुद्दले में भी आने लगा। मैंने आज उसे देखा। क्या यहाँ भी आया था?

देवी ने हिचकिचाते हुए कहा—हाँ, आया तो था।

श्याम०—और तुमने आने दिया? मैंने मना न किया था कि उसे कभी अंदर कदम न रखने देना।

देवी—आकर द्वार खटखटाने लगा, तो क्या करती?

श्याम०—उसके साथ वह शोहदा भी रहा होगा?

देवी—उसके साथ और कोई नहीं था।

श्याम०—तुमने आज भी न कहा हांगा, यहाँ मत आया कर!

देवी०—मुझे तो इसका खयाल न रहा। आर अब वह यहाँ क्या करने आयेगा?

श्याम०—जो करने आज आया था, वही करने फिर आयेगा। तुम मेरे सुँह में कालिख लगाने पर तृप्ति हुई हो।

देवी ने क्रोध से घंठकर कहा—मुझ से तुम ऐसी ऊँटनीय बातें मत किया करो, समझ गये? तुम्हें ऐसी बातें सुँह से निकालते शर्म भी नश आता? एक

बार पहले भी तुमने कुछ ऐसी ही बातें कही थीं। आज फिर तुम वही बात कर रहे हो। अगर तीसरी बार ये शब्द मैंने सुने, तो नतीजा बुरा होगा, इतना कह देती हूँ। तुमने मुझे काई वेश्या समझ लिया है ?

श्याम०—मैं नहीं चाहता कि वह मेरे घर आये।

देवी०—तो मना क्यों नहीं कर देते ? मैं तुम्हें रोकती हूँ ?

श्याम०—तुम क्यों नहीं मना कर देती ?

देवी—तुम्हें कहते क्या शर्म आती है ?

श्याम०—मेरा मना करना व्यर्थ है। मेरे मना करने पर भी तुम्हारी इच्छा पाकर उसका आना-जाना होता रहेगा।

देवी ने थोड़ा चबाकर कहा अन्ध्रा, अगर वह आना ही रहे, तो क्या हानि है ? मेहनत सभी घरों में आया-जाया करते हैं।

श्याम०—अगर मैंने मुन्नु को कभी अपने द्वार पर फिर देखा, न तुम्हारी कुशल नहीं, इतना समझाये देता हूँ।

यह कहते हुए श्यामकिशोर नीचे चले गये। और देवी स्तम्भित-सी खड़ी रह गयी। तब उसका हृदय इस अपमान, लांछन और आश्वास के आघात से पीड़ित हो उठा। वह फूट-फूटकर रोने लगी। उसका सब मन बड़ी चोट जिस बात से लगी, वह यह थी कि मेरे पति मुझे इतनी नीच, इतनी निलज्ज समझते हैं। जो काम वेश्या भी न करेगी, उसका संदेह मुझ पर कर रहे हैं।

(५)

श्यामकिशोर के आते ही शारदा अपने खिलौने उठाकर भाग गयी थी कि कहीं बाबूजी तोड़ न डालें। नीचे जाकर वह सोचने लगी कि इन्हें कहाँ छिपा कर रखूं। वह इसी सोच में थी कि उसकी एक सहेली शौचालय में आ गयी। शारदा उस अपने खिलौने दिखाने के लिये आतुर हो गयी। इस प्रलोभन को वह किसी तरह न रोक सकी। अभी तो बाबूजी ऊपर हैं, कौन इतनी जल्दी आये जाते हैं। तब तक क्यों न सहेली को अपने खिलौने दिखा दूँ ? उसने सहेली को बुला लिया, और दोनों नये खिलौने देखने में मग्न हो गयीं कि बाबू श्यामकिशोर के नीचे आने की भी उन्हें खबर न हुई। श्यामकिशोर खिलौने देखते ही झपटकर शारदा के पास जा पहुँचे और पूछा—तूने ये खिलौने कहाँ पाये ?

शारदा की धिन्धी बँध गयी। मारे भय के धर-धर काँपने लगी। उसके मुँह से एक शब्द भी न निकला।

श्यामकिशोर ने फिर गरजकर पूछा—बोलनी क्या नहीं, तुझे किसने खिलौने दिये ?

शारदा रोने लगी। तब श्यामकिशोर ने उसे फुमलाकर कहा—रो मत, हम तुझे मारेंगे नहीं। तुझसे इतना हो प्रकृति है, तूने ऐंसे सुन्दर ध्वनिने कहाँ पाये ?

इस तरह दो-चार बार दिलासा देने से शारदा को कुछ धैर्य बँधा। उसने सारी कथा कह सुनायी। हा अन्तर्ध ! इससे कहीं अच्छा होता कि शारदा मौन ही रहती। उसका गुँगी हो जाना भी इससे अच्छा था। देवी कोई बहाना करके बला सिर से टाल देती; पर हानहार को काँन टाल सकता है ! श्यामकिशोर के रोम-रोम में ज्वाला निकलने लगी। खिलौने वहीं छुड़कर वह धम-धम करते हुए ऊपर गये और देवी ने कन्धे दोनों हाथों से फँकाड़कर बोले—तुम्हें इस घर में रहना है या नहीं ? साफ-साफ कह दो। देवी अभी तक खड़ी सिस-कियाँ ले रही थी। यह निर्मम प्रश्न सुनकर उसके आँसू गायब हो गये। किसी भारी विपत्ति की आशंका ने हम हलके-से आवाज को भुला दिया, जैम घातक की तलवार देवकर कोई प्राणा रोग शय्या से उठकर भागे। श्यामकिशोर की आँखें भयातुर नेत्रों में देखा; पर मुँह में कुछ न बोली। उनका एक-एक रोम मौन भाषा में पूछ रहा था—इस प्रश्न का क्या मतलब है ?

श्यामकिशोर ने फिर कहा—तुम्हारी जो इच्छा हो, साफ-साफ कह दो। अगर मेरे साथ रहते-रहते तुम्हारा जो ऊब गया हो, तो तुम्हें अग्यार है। मैं तुम्हें कैद करके नहीं रखता चाहता। मेरे साथ तुम्हें कुछ-कम करने की जरूरत नहीं। मैं सहर्ष तुम्हें बिदा करने का तैयार हूँ। जब तुमने मन में एक बात निश्चय कर ली, तो मैंने भी निश्चय कर लिया। तुम इस घर में अब नहीं रह सकती, रहने के योग्य नहीं हो।

देवी ने आवाज का सँभालकर कहा—तुम्हें आजकल क्या हो गया है, जो हर वक्त जहर उगलते रहते हो ? अगर मुझसे जी ऊब गया है, तो जहर दे दो, जला-जलाकर क्यों जान मारते हो ? मेहनत से बातें करना तो ऐसा अपराध न था। जब उसने आकर पुकारा, तो मैंने आकर द्वार खोल दिया।

अगर मैं जानती कि जरा-सी बात का बतंगड़ हो जायगा, तो उसे दूर ही से दुत्कार देती ।

श्याम०—जी चाहता है, तालू से जबान खींच लें । बातें होने लगीं, इशारे होने लगे, तोड़फे आने लगे । अब बाकी क्या रहा ?

देवी—क्यों नाहक पाव पर नमक छिड़कते हो ? एक अबला की बान लेकर कुछ पा न जाओगे !

श्याम०—मैं भूठ कहता हूँ ?

देवी—हाँ, भूठ कहते हो ।

श्याम०—ये खिलौने कहाँ से आये ?

देवी का कलेजा धक-धक हो गया । काटो, तो बदन में लहू नहीं । समझ गयी, इस वक्त ग्रह बिगड़े हुए हैं, सर्वनाश के सभी संयोग मिलते जाते हैं । ये निगांड़े खिलौने न-जाने किस बुरी साइट में आये ! मैंने लिए ही क्यों, उसी वक्त लौटा क्यों न दिये ! बात बनाकर बाँची—आग लगे, वही खिलौने तोहफे हो गये ! बच्चों को कोई कैसे रोकें, किसी की मानतें हँ । कहती रही, मतः मगर न मानी, तो मैं क्या करती । हाँ, यह जानती कि इन खिलौने पर मेरी जान मारी जायगी तो जबरदस्ती छीनकर फेंक देती !

श्याम०—उनके साथ और कौन-कौन-सी चीजें आयी हैं, भला चाहती हो, तो अभी लाओ ।

देवी—जो कुछ आया होगा, इसी घर ही में होगा । देख क्यों नहीं लेते ! इतना बड़ा घर भी नहीं है कि दो-चार दिन देखते लग जायें ?

श्याम०—मुझे इतनी फुरसत नहीं है । खींचयन इसी में है कि जो चीजें आयी हों, लाकर मेरे सामने रख दो । यह तो हो ही नहीं सकती कि लड़की के लिए खिलौने आयें और तुम्हारे लिए काँडे साँगात न आये । तुम भरी गंगा में कसम खाओ, तो भी मुझे विश्वास न आयेगा ।

देवी—तो घर में देख क्यों नहीं लेते ?

श्यामाकशोर ने घृषा तानकर कहा—कह दिया, मुझे फुरसत नहीं है । छींछे से सारी चीजें लाकर रख दो; नहीं तो इसी दम गला दबाकर मार डालूँगा ।

देवी—मारना हो, तो मार डालो; जो जीज आयी ही नहीं, उन्हें मैं दिख़ा कहों से दूँ।

श्यामकिशोर ने क्रोध से उन्मत्त होकर देवी को इतनी जोर से धक्का दिया कि वह चारों खाने चित्त जमीन पर गिर पड़ी। तब उसके गले पर हाथ रखकर बोले—दबा दूँ गला ! न दिख़लायेगी तू उन जीजों को ?

देवी—जो अरमान हा, पूरे कर लो।

श्याम०—बून पो जाऊँगा ! तूने समझा क्या है ?

देवी—अगर दिल की प्यास बुझनी हो, तो पी जाओ।

श्याम०—फिर तो उस मेहनर से बातें न करोगो ? अगर अब कभी मून्नु या उस शाहदे को द्वार पर देखा, तो गला काट लूँगा।

यह कहकर वाबूजी ने देवी को छोड़ दिया। और बाहर चले गये; लेकिन देवी उसी दशा में बड़ी देर तक पड़ी रही। उसके मन में हम समय पति प्रेम की मर्यादा-रक्षा का लेश भी न था। उसका अन्नःकरण अनिकार के लिये विकल हो रहा था। इस वक्त अगर वह सुनती कि श्यामकिशोर को किसी ने बाजार में जूना से पोटा, तो कदाचित्त वह खुश होनी। कई दिनों तक पानी से भीगने के बाद, आज यह भाँका पाकर प्रेम की दीवार भूमि पर गिर पड़ी, और मन की रक्षा करनेवाली कोई सावता न रहा। आज केवन मेंकान और लोक लाज की हलकी सी रस्सी रह गयी है; जा एक भटके में टूट सकती है।

(६)

श्यामकिशोर बाहर चले गये, तो शारदा भी अपने गिलाने लिये हुए घर में बाहर निकली। वाबूजी गिलाने का देखकर कुछ बाले नहीं, तो अब उसे किसी चिन्ता और किसी भय ! अब वह क्यों न अपनी गृहेलियों को खिलौने दिखाये। सड़क के उस पार एक हलवाई का गकान था। हलवाई की लड़की अपने द्वार पर खड़ी थी। शारदा उन खिलौने दिखाने चली। बीच में मड़क थी, सवारी-गाड़ियाँ और मोटरों का तौता बँधा हुआ था। शारदा को अपनी धुन में किसी बात का ध्यान न रहा। बालोचित्त उन्मुक्तता से भरी हुई वह खिलौने लिये दीड़ी। वह क्या जानती थी कि मून्नु भी उसी तरह प्राणों का खिलौना खेलने के लिए दीड़ी आ रही है। सामने एक मोटर आती हुई दिखाई दी। दूसरी

आँर से एक बम्बी आ रही थी। शारदा ने चाहा, दौड़कर उस पार निकल जाय। मोटर ने बिगुल बजाया; शारदा ने जोर मारा कि सामने से निकल जाय; पर हॉनहार का कौन डालता ! मोटर बालिका को रौंदनी हुई चली गयी। सड़क पर एक मोटर की लांथ पड़ी रह गयी। खिलौने ज्यों-के-त्यों थे। उन में से एक भी न टूटा था ! खिलौने रह गये, खेलनेवाला चला गया। दोनों में कौन स्थायी है और कौन अस्थायी, इसका फैसला कौन करे !

चारा आँर से लांग दौड़ पड़े। अरे ! यह तो बाबूजी की लड़की है, जो ऊपरवाले मकान में रहते हैं। लांथ कौन उठाये ? एक आदमी ने लपककर द्वार पर पुकारा—जी ! आपकी लड़की तो सड़क पर नहीं खेल रही थी ! जरा नीचे तो आ जाइए।

देवी ने लुच्चे पर ग्यंटे हाँकर सड़क की ओर देखा, तो शारदा की लांथ पड़ी हुई थी। चीन मारकर बेतहाशा नीचे दौड़ी, और सड़क पर आकर बालिका को गोद में उठा लिया। उस के पैर थर-थर काँपने लगे। इस वज्रपात ने उसे स्तब्धित कर दिया। रोना भी न आया।

मुहल्ले के कई आदमी पूछने लगे बाबूजी कहाँ गये हैं ? उनको कैसे बुलाया जाय ?

देवी—क्या जवाब देती ? वह तो मंजाहीन हो गयी थी। लड़की की लाश का गोद में लिये, उसके रक्त से अपने वस्त्रों का भिगोती; आकाश की ओर ताक रही थी, माता देवता से पूछ रही हो—क्या सारी विपत्तियाँ मुझी पर ?

अंधेरा हाता जता था; पर बाबूजी का पता नहीं। कुछ मालूम भी नहीं, वह कहाँ गये हैं। धीरे-धीरे नाँ बजे; पर अब तक बाबूजी न लाँटे। इतनी देर तक बाहर न रहते थे। क्या आज ही उन्हें भी गायब होना था ? दस बज गये, अब देवी रोने लगी। उसे लड़की की मृत्यु का इतना दुःख न था, जितना अपनी असमर्थता का। वह कैसे शव को दाहक्रिया करेगी ? कौन उसके साथ जायगा ? क्या इतनी रात गये कोई उनके साथ चलने पर तैयार होगा ? अगर कोई न गया, तो क्या उसे अकेली ही जाना पड़ेगा ? क्या रात-भर लांथ पड़ी रहेगी ?

ज्यों-ज्यों सन्नाह होता जाता था, देवी को भय होता था। वह पछुता रही थी कि शाम ही को क्यों न इसे लेकर चली गयी।

ग्यारह बजे थे। सहसा किसी ने द्वार खोला। देवी उठकर खड़ी हो गयी। समझी, बाबूजी आ गये। उसका हृदय उमड़ आया और वह रोती हुई बाहर आयी; पर आह ! यह बाबूजी न थे, ये पुलिस के आदमी थे, जो इस मामले की तहकीकात करने आये थे। पाँच बजे की घटना थी। तहकीकात होने लगी ग्यारह बजे। आखिर थानेदार भी तो आदमी है; वह भी तो सन्ध्या-समय घूमने-फिरने जाता ही है।

घर-घर तक तहकीकात होती रही। देवी ने देखा, अब संकोच से काम न चलेंगा। थानेदार ने उससे जो कुछ पूछा, उसका उत्तर उसने निःसंकोच भाव से दिया। जरा भी न शर्मायी, जरा भी न झिझकी। थानेदार भी दंग रह गया।

जब सब के बयान लिखकर टांगेगाड़ी चलने लगे, तो देवी ने कहा—
आर उस मोटर का पता लगायेंगे ?

दारोगा—अब तो शायद ही उसका पता लगे।

देवी—तो उसको कुछ सजा न होगी ?

दारोगा—मजबूरी है। किसी का नम्बर भी तो मालूम नहीं।

देवी—सर्कार इसका कुछ इन्तजाम नहीं करती ? गरीबों के बच्चे इसी तरह कुचले जाते रहेंगे ?

दारोगा—इसका क्या इन्तजाम हो सकता है ? मोटरें तो बन्द नहीं हो सकती ?

देवी—कम-से-कम पुलिसवालों को यह तो देखना चाहिए कि शहर में कोई बहुत तेज न चलाये ? मगर आप लोग ऐसा क्यों करने लगे ? आप के आफसर भी तो मोटरों पर बैठते हैं। आर उनकी मोटरें रोकेंगे, तो नाकरी कैसे रहेगी ?

थानेदार लाजित होकर चला गया। जब लोग सड़क पर पहुँचे, तो एक सिपाही ने कहा—मेहरिया बड़ी टनमन दिखात है।

थानेदार—अजो, इसने तो मेरा नातका बंद कर दिया। किस गजब का हुस्न पाया है ! मगर कसम ले लो, जो मैंने एक बार भी उसकी तरफ निगाह की हो। ताकने की हिम्मत ही न पड़ती थी !

बाबू श्यामकिशोर बारह बजे के बाद नशे में चूर घर पहुँचे। उन्हें यह खबर रास्ते ही में मिल गयी थी। रोते हुए घर में दाखिल हुए। देवी भरी बैठी थी, माच रखा था—आज चाहे जो हो जाय; पर फटकारेंगी जरूर। पर उनको रोते देखा, तो सारा गुस्सा गायब हो गया। खुद भी राने लगी। दोनों बड़ा देर तक रोते रहे। इस विपत्ति ने दोनों के हृदयों को एक-दूसरे की ओर बंध जोर में खींचा। उन्हें ऐसा जान हुआ कि उनमें फिर पहले का-सा प्रेम जाग्रत हो गया है।

प्रातःकाल जब लोग दाह-क्रिया करके लांटे, तो श्यामकिशोर ने देवी की आंग स्नेह से देखकर करुण स्वर में कहा—तुम्हारा जी अकेले कैसे लगेगा ?

देवी—तुम दम-पाँच दिन की छुट्टी न ले सकोगे ?

श्याम—यही तो मैं भी सोचता हूँ। पन्द्रह दिन को छुट्टी ले लूँ।

श्याम बाबू दफ्तर छुट्टी लेने चले गये। इस विपत्ति में भी आज देवी का हृदय अतिना प्रसन्न था, उतना उधर महोनों से न हुआ था। बाजिका को लाकर वह विश्राम और प्रेम पा गयी थी, और यह उनके आँसू पोछने के लिए कुल्ल कम न था।

आह! अभिगिनी ! सुश मत हो। तेरे जीवन का वह अन्तिम काण्ड रंगना अभी बाकी है, जिसकी आज तू कल्पना भी नहीं कर सकती।

(७)

दूसरे दिन बाबू श्यामकिशोर घर ही पर थे कि मुन्नु ने आकर सलाम किया। श्यामकिशोर ने जरा कड़ी आवाज में पूछा—क्या है जी, तुम क्यों बार-बार यही आया करते हो ?

मुन्नु बड़े दीन भाव से बाला—मालिक, कल का बात जो मुनता है, उसी में रंज होना है। मैं तो हजूर का गुलाम ठहरा। अब नीकर नहीं हूँ तो क्या, भगवार का नमक तो खा चुका हूँ। भना, वह कमी हड्डियाँ सुनिकल सकता है ? कमी-कमी हाल हवाल-पूछने आ जाता हूँ। जब से कलवाली बात मुनी है हजूर, ऐसा कलक हो रहा है कि क्या कहूँ। किसी प्यारी-प्यारी बच्चो थी कि देखकर दुख दूर हो जाता था। मुझे देखते ही मुन्नु-मुन्नु करके दौड़ती थी; जब गैरों का यह हाल है, तो हजूर के दिल पर जो कुछ बीत रही होगी, हजूर ही जानते होंगे।

श्याम बाबू कुछ नर्म होकर बोले—ईश्वर की मरजी मैं इन्तजाम का क्या चारा ? मेरा तो घर ही आँधेरा हो गया । अब यहाँ रहने को जी नहीं चाहता ।

मुन्नु—मालकिन तो और भी बेहाल हांगी !

श्याम—हुआ ही चाहें । मैं तो उसे शाम-सवेरे खिला लिया करता था । माँ तो दिन-भर माय रहती थी । मैं ना काम-धन्दा में भूच भी जाऊँगा । वह कहाँ भूल सकती हैं । उनको तो सारी जिन्दगी का रोना है ।

पति को मुन्नु से बातें करते सुनकर देवी ने कंठे पर से आँगन की ओर देखा । मुन्नु को देखकर उसकी आँखों में वे-अन्जियार आँसू भर आये । बोली—मुन्नु, मैं तो लुट गयी !

मुन्नु—हज़ूर, अब सपर कोजिए, रोने-धाने से क्या फायदा ? यही सब अन्धेर देखकर तो कभी-कभी अल्लाह मियाँ का जालिम कहना पड़ता है । जो बेईमान हैं, दूसरों का गला काटते फिरते हैं, उनसे अल्लाह मियाँ भी डरते हैं । जो सीधे और सच्चे हैं उन्हीं पर आफत आती है ।

मुन्नु देवी को दिलासा देता रहा । श्याम बाबू भी उसकी बातों का समर्थन करते जाते थे । जब वह चला गया, तो बाबू साहब ने कहा—आदमी तो कुछ बुरा नहीं मालूम होता ।

देवी ने कहा—मोहब्बती आदमी है । रंज न हाता, तो यहाँ क्यों आता ?

(८)

पन्द्रह दिन गुजर गये । बाबू साहब फिर दफ्तर जाने लगे । मुन्नु इस बीच में फिर कभी न आया ? अब तक तो देवा का दिन पति से बातें करने में कट जाता था; लेकिन अब उनके चले जाने पर उसे बार-बार शारदा की याद आती । प्रायः सारा दिन रोते ही कटता था । मुहल्ले की दोन्चार नीच जाति की औरतें आती थीं; लेकिन देवी का उनसे मन न मिलता था, वे झूठी महानुभूति दिवाकर देवी से कुछ पूँटना चाहती थीं ।

एक दिन कोई चार बजे मुन्नु फिर आया, और आँगन में खड़ा होकर बोला—मालकिन, मैं हूँ मुन्नु, जरा नीचे आ जाइएगा ।

देवी ने ऊपर ही से पूछा—क्या काम है ? कहो तो ।

मुन्नु—जरा आइए तो !

देवी नीचे आयी, तो मुन्नु ने कहा—रजा मियाँ बाहर खड़े हैं, और हजूर से मातमपुरसी करते हैं ।

देवी ने कहा—जाकर कह दो, ईश्वर की जो मरजी थी, वह हुई ।

रजा दरवाजे पर खड़ा था । ये बातें उसने माफ सुनी । बाहर ही से बोला—खुदा जानता है, जब से यह खबर मुनी है दिल के टुकड़े हुए जाते हैं । मैं जरा दिल्ली चला गया था । आज ही लौटकर आया हूँ । अगर मेरी मौजूदगी में यह बारदान हुई होती, तो और तो क्या कर सकता था; मगर मोटरवाले को बिना सजा कराये न छोड़ता, चाहे वह किसी राजा ही की मोटर होती । सारा शहर लान डालता । बाबू साहब चुपके हाँके बैठ रहे, यह भी कोई बात है । मोटर चलाकर क्या कोई किसी की जान ले लेगा ! फूल-सी मासूम बच्ची को जालिमों ने मार डाला । हाय ! अब कौन मुझे राजा भैया कहकर पुकारेगा ? खुदा की कसम, उसके लिए दिल्ली में टोकरी-भर खिलौने ले आया हूँ । क्या जानता था कि यहाँ यह सितम हो गया । मुन्नु देख, यह ताबीज ले जाकर बहूजी को दे दे । इसे अपने जूड़े में बाँध लेगी । खुदा ने चाहा, तो उन्हें किसी तरह की दहशत या खटका न रहेगा । उन्हें बुरे-बुरे ख्याब दिखायी देने होंगे, रात को नींद उचट जाती होगी, दिल पचराया करता होगा । ये सारी शिकायतें इस ताबीज में दूर हो जायँगी । मैंने एक पहुँचे हुए फकीर से यह ताबीज लिखाया है ।

इसी तरह से रजा और मुन्नु उस वक्त तक एक-न-एक बहाने से द्वार से न टले; जब तक बाबू साहब आते न दिखायी दिये । श्यामकिशोर ने उन दोनों को जाने देख लिया । ऊपर जाकर गम्भीर भाव से बोले—रजा क्या करने आया था ।

देवी—याँही मातमपुरसी करने आया था । आज दिल्ली से आया है । यह खबर सुनकर दौड़ा आया था ।

श्याम०—मर्द मर्दों से मातमपुरसी करते हैं या औरतों से ?

देवी—तुम न मिले, तो मुझी से शोक प्रकट करके चला गया ।

श्याम०—इसके यह माने हैं कि जो आदमी मुझसे मिलने आये, वह मेरे न रहने पर तुमसे मिल सकता है । इसमें कोई हरज नहीं, क्यों ?

देवी—सबसे मिलने मैं थोड़े ही जा रही हूँ !

श्याम०—तो रजा क्या मेरा साला है या समुरा ?

देवी—तुम तो जरा-जरा सी बात पर झल्लाने लगते हो ।

श्याम०—यह जरा-सी बात है ! एक भले घर को स्त्री एक शास्त्रदे से बातें करे, यह जरा-सी बात है ! ता बड़ों-मी बात कितने कहते हैं ? यह जरा-सी बात नहीं है कि यदि मैं तुम्हारी गरदन घाट दूँ तो भी मुझे पाप न लगेगा; देवता हैं, फिर तुमने वही रंग पकड़ा । इतना बड़ी सजा पाकर भी तुम्हारी श्रोत्रिणी नहीं खुली । अबकी क्या मुझे ले बातना चाहती हो ?

देवी सन्नाटे में आयी । एक तो लड़की का शाक ! उसपर यह अपशब्दों को बाँझार और भीषण आक्षेप ! उसके सिर में चक्कर-सा आ गया । बैठकर रोने लगी । इस जीवन से तो माँत कहीं अच्छी ! केवल यही शब्द उसके मुँह से निकलें ।

बाबू माहब गरजकर बोले—यही हांगा, मत घबराओ, मत घबराओ, यही हांगा । तुम मरना चाहती हो, ता मुझे भी तुम्हारे अमर होने का आकांक्षा नहीं है । जिनकी जल्द तुम्हारे जीवन का अन्त हो जाय, उतना ही अच्छा । कुल में कलंक तो न लगेगा ?

देवी ने सिसकियाँ लेते हुए कहा—क्या एक अबला पर इतना अन्याय करने हो ! तुम्हें जरा भी दया नहीं आती ?

श्याम०—मैं कहा हूँ, चुप रह !

देवी—क्यों चुप रहूँ ; क्या किसी की जबान बन्द कर दोगे ?

श्याम०—फिर बोले जाते हो ? मैं उठकर सिर तोड़ दूँगा ?

देवी—क्या सिर तोड़ दोगे, कोई जबर्दस्ती है ?

श्याम०—अच्छा तो बुझा, देखें तेरा कौन हिमायती है ?

यह कहते हुए बाबू माहब झल्लाकर उठे, और देवी को कई थप्पड़ और धूँस लगा दिये; मगर वह न रोयी, न चिल्लायी, न जबान से एक शब्द निकाला, केवल अर्ध-शून्य नेत्रों में पाँते की ओर ताकती रही, मानो यह निश्चय करना चाहती था कि यह आदमी है या कुलु और ।

जब श्यामकिशोर मार-पीटकर अलग खड़े हो गये, तो देवी ने कहा—दिल के अरमान अभी न निकले हों, तो और निकाल लो । फिर शायद यह अवसर न मिले ।

श्यामांकशोर ने जवाब दिया—:सर काट लूँगा, सिर, तू है किस फेर में ?
वह कहते हुए वह नाचे चले गये, झटके के साथ किवाड़ खोले, धमाके के
साथ बन्द किये द्वार कहीं चले गये ।

अब देश की आँतों में आँद का नदी बहने लगी ।

रात में दुःख बढ गया; पर श्यामांकशोर घर न लौटे । राते-राते देवा की
आँखें सूत आतीं । क्राध में मनुष्य स्मृतिया का लोप हो जाता है । देवी को ऐसा
ज्ञात होता था कि श्यामांकशोर का उसके साथ कभी प्रेम ही न था । हाँ, कुछ
दिनों वह उसका मुँह अवश्य जोड़ने रहने थे; लेकिन वह बनावटी प्रेम था ।
उसके वाचन का आनन्द लूटने ही के लिए उत्तम माठा-मीठी प्यार की बातें
की जाती थी । उन आँतों में लगाया जाता था, उम्र कलेजे पर सुलाया
जाता था । यह सब दिव्यता था, स्वाँग था । उसे याद ही न आता था कि
कभी उसने अपना प्रेम प्रकट किया गया है । अब यह रूप नहीं रहा, वह याचन नहीं
रहा, वह नयानना नहीं रहा । फिर उसका हाथ क्यों न अत्याचार किये जायें ?
उसने सोचा—कुछ नहीं ! अब इनका दिल मुझसे फिर गया है, नहीं तो क्या
इस जरा-सा बात पर ही मुझसे दूर रहेंगे । कोई-न-कोई लाज्युन लगाकर मुझसे
गला छुड़ाना चाहते हैं । यही बात है, तो मैं क्या इनका राठियों और इनकी
मार खाने का जहर इस घर में पड़ा रहूँ ? जब प्रेम ही नहीं रहा, तो मेरे यहाँ
रहने का अधिकार है ! मैं तो न कुछ न पढ़ा; वह दुर्गात्मक न होगी । इनकी यहाँ
इच्छा है, तो चला चला । मैं ना नमस्क लूँगी कि विधवा हो गयी ।

जब-जब रात गुजरती थी, देवा के प्राण सूखे जाते थे । उसे यह धड़का
सनासा दुःख था कि कहीं वह आकर फिर न मार-पाट शुरू कर दें । किन्तु
क्रोध न भर हुए चला न गये । बाहरी तकरबोर ! घर में इतनी नीच हो गयी
कि मेहराबानों, जूतियों में आशनाइ करने लगी । इस भले आदमी को ऐसी
बातें मुँह से निकलने शर्म मो नहीं आतीं ! ना-जाने इनके मन में ऐसी बातें
कैसे आती हैं । कुछ नहीं, वह स्वभाव के नीचे, दिल के मैले, स्वार्थ आदमी
हैं । नीचे की बातें तो बहाना चाहिये । मेरी भूख थी कि इतने दिनों से
इनकी पुश्तानों चहल रही । जहाँ इज्जत नहीं, मर्यादा नहीं, प्रेम नहीं, विश्वास
नहीं, वहाँ रहना बेहतर है । कुछ मैं इनके हाथ बिक तो गयी ही नहीं कि वह

जा चाहें करें, मारें या काटे, पड़ी सहा करूँ। सीता-जैसी पत्नियाँ होती थीं। तो राम-जैसे पति भी होते थे !

देवी को अब ऐसी शंका होने लगी कि कहीं श्यामकिशोर आते-ही-आते सचमुच उसका गला न दबा दें, या छुरी न भोंक दें। वह समाचार-पत्रों में ऐसी कई हरजाइयों की खबरें पढ़ चुकी थी। शहर ही में ऐसी कई घटनाएँ हो चुकी थी। मारे भय के वह थरथरा उठी। यहाँ रहने से प्राणों का कुशल न थी।

देवी ने कपड़ों का एक छोटो-सा बकुची बाँधी आँर सोचने लगी—यहाँ से कैसे निकलूँ ? आँर फिर वहाँ से निकलकर जाऊँ कहाँ ? कहीं इस वक्त मुझे का पता लग जाता, तो बड़ा काम निकलता। वह मुझे क्या मैक न पहुँचा देता ? एक बार मैक पहुँच-भर जाती। फिर तो लाला सिर पटककर रह जायें, भूलकर भी न आऊँ। यह भी क्या याद करेंगे। रुपये क्या छाड़ दूँ, जिसमें यह भंज से गुलछुरें उड़ायें ? मैंने ही तो काट-छाटकर जमा किये हैं। इनकी कान-सी रानी बड़ी कमाई था। खच करना चाहती, तो काँड़ी न बचती। पैसा-पैसा बचाती रहती थी।

देवी ने जाकर नाँचे के किवाड़ बंद कर दिये। फिर संदूक खालकर अपने सारे जेवर आँर रुपये निकालकर बकुची में बाँध लिये। सब-कुसब करेंसी नोट थे; विशेष बॉम्ब भी न हुआ।

एका-एक किसी ने सदर दरवाजे में जोर से धक्का मारा। देवी महम उठी। ऊपर से भोंककर देवा, श्याम बाबू थे। उसकी हिम्मत न पड़ी। क जाकर द्वार खोल दे। फिर तो बाबू साहब ने इतनी जोर से धक्के मारने शुरू किये, मानो किवाड़ हो नाँड़ डालेंगे। इस तरह द्वार खुलवाना ही उनके चित्त की दशा को साफ प्रगट कर रहा था। देवी शेर के मुँह में जाने का साहम न कर सकी।

आखिर श्यामकिशोर ने चिल्लाकर कहा—ओ डैव ! किवाड़ खोल, ओ ब्लाडी ! किवाड़ खोल, अभी खोल !

देवी की रही-सही हिम्मत भी जाती रही। श्यामकिशोर नशे में चूर थे। होश में शायद दया आ जाती, इसलिए शराब पीकर आये हैं। किवाड़ तो न

खोलूँगी चाहे तोड़ ही डालों। अब तुम तुम्हें इस घर में पाओगे ही नहीं, मारोगे कहाँ से ? तुम्हें खूब पहचान गयी।

श्यामाकशार पन्द्रह-बीम मिनट तक शोर मचाने और किवाड़ हिलाने के बाद ऊल-जलूल बकने चले गये। दा-चार पड़ोसियों ने फटकारें भी सुनार्थी। आप भी तो पढ़-लिखे आदमी होकर आधा रात को घर चलते हैं। नींद ही तो है, नहीं खुलती, तो क्या कीजिएगा ? जाइए, किसी यार-दोस्त के घर लेट राहिए; सबैरे आइएगा।

श्यामाकशार के जाते ही देवी ने बकुची उठायी और धीरे-धीरे नीचे उतरी। जरा देर उसने कान लगाकर आहट ली कि कहीं श्यामाकशार खड़े तो नहीं हैं। जब विश्वास हो गया कि वह चले गये, तो उसने धीरे से द्वार खोला और बाहर निकल आयी। उसे जरा भी दोष, जरा भी दुःख न था। बस, केवल एक इच्छा थी कि यहाँ से बचकर भाग जाऊँ। काड़े ऐसा आदमी न था, जिस पर वह भरोसा कर सके, जो इस संकट में काम आ सके। या तो बस वही मुन्नु मेहतर। अब उसी के मिलने पर उसकी गारी आशाएँ अवलम्बित थी। उसी से मिलकर वह अनर्थक करेगी कि कहाँ जाय, कैसे रहे। मैके जाने का अब उसका हरादा न था। उसे भय होता था कि मैके में श्यामाकशार से वह अपनी जान न बचा सकेगी। उसे यहाँ न पाकर वह अवश्य उसके मैके जायेंगे, और इस जबदस्ती को वह लायेंगे। वह मारी यातनाएँ, मारे अपमान सहने को तैयार थी, केवल श्यामाकशार की सूख नही देखना चाहती थी। प्रेम अपमानत होकर द्रव्य में बदल जाता है।

थाड़ी ही दूर पर चाराहा था, कई तोंग वाले खड़े थे। देवी ने एक इक्का। किना और उसमें स्टेशन चलने को कहा।

(१०)

देवी ने रात स्टेशन पर काटा। प्रातःकाल उसने एक तोंगा किराये पर किया और परदे में बैठ कर चॉक जा पहुँची। अभी दुकानें न खुली थीं; लेकिन पूछने से रजा मियाँ का पता चल गया। उसकी दुकान पर एक लौंडा भाड़ू दे रहा था। देवी ने उसे बुलाकर कहा—जाकर रजा मियाँ से कह दे कि शारदा की अम्माँ तुमसे मिलने आयी हैं, अभी चलिए।

दस मिनट में रजा और मुन्नू आ पहुँचे ।

देवी ने सजल-नेत्र होकर कहा—तुम लोगों के पीछे मुझे घर छोड़ना पड़ा । कल रात को तुम्हारा मेरे घर जाना गजब हो गया । जो कुछ हुआ, वह फिर कहूँगी । मुझे कहीं एक घर दिला दो । घर ऐसा हो कि बाबू साहब को मेरा पता न मिले । नहीं तो वह मुझे जीती न छोड़ेंगे ।

रजा ने मुन्नू की ओर देखा, मानो कः रहा है—देखो, चाल कैसी ठीक थी ! देवी से बोला—आप निगावातिर रहें; ऐसा घर दिला दूँगा कि बाबू साहब के बाबा साहब को भी पता न चलेगा । आपको किसी बात की तकलीफ न हांगी । हम आपके पसीने की जगह खून बहा देंगे । सच पूछो तो बहूजी, बाबू साहब आप के लायक थे नहीं ।

मुन्नू—कहाँ की बात भैया, आप रानी होने लायक हैं । मैं मालकिन से कहता था कि बाबूजी का दातमण्डी की हवा लग गयी है; पर आप मानती ही न थीं । आज रात ही का मैंने गुलाबजान के कोठे पर से उतरते देखा । नशे में चूर थे ।

देवी—भूखी बात । उनकी यह आदत नहीं । गुस्सा उन्हें जरूर बहुत है, और गुस्से में आकर उन्हें नेक-बद कुछ नहीं गूभता; लेकिन निगाह के बुरे नहीं ।

मुन्नू—हज़र मानती ही नहीं, तो क्या करूँ । अच्छा कमी दिया दूँगा, तब तो मानिएगा ।

रजा—अबे दिव्याना पोछे, इम वक्त आपका मेरे घर पहुँचा दे । ऊपर ले जाना । तब तक मैं एक मकान देखने जाता हूँ । आपके लायक बहुत ही अच्छा है ।

देवी—तुम्हारे घर में बहुत-सी आरतें हांगी ?

रजा—कोड नहीं है, बहूजी, सिर्फ एक बुढ़िया मामी है । वह आपके लिए एक कहारेंन बुला देगी । आपका किमी बात की तकलीफ न हांगी । मैं मकान देखने जा रहा हूँ ।

देवी—जरा बाबू साहब की तरफ भी हंते आना । देखना घर आये कि नहीं ?

रजा—बाबू साहब से तो मुझे चिढ़ हो गयी है। शायद नजर आ जायँ, तो मेरी उनसे लड़ाई हो जाय। जो मर्द आप-जैसी हुस्न की देवी की कदर नहीं कर सकता, वह आदमी नहीं।

मुन्नु—बहुत ठीक कहते हो, मैया। ऐसी सरीफजादी को न-जाने किस मुँह से डाँटते हैं ! मुझे इतने दिन हजूर की गुलामी करते हो गये, कभी एक बात न कही।

रजा मकान देखने गया, और तागा रजा के घर की तरफ चला।

देवी के मन में इस समय एक शङ्का का आनास हुआ—कहीं ये दोनों सचमुच शांति तो नहीं हैं ? लेकिन कैसे मालूम हो ? यह सत्य है कि देवी ने जीवन-पर्यन्त के लिए स्वामी का परित्याग किया था; पर इतनी ही देर में उसे कुछ पश्चात्ताप होने लगा था। अकेली एक घर में कैरे रहेगी, बैठी-बैठी क्या करेगी, यह कुछ उसकी समझ में न आता था। उसने दिल में कहा—क्यों न घर लौट चलूँ ? ईश्वर करे, वह अभी घर न आये हों। मुन्नु से बोली—तुम जरा दौड़कर देखो तो, बाबूजी घर आये कि नहीं ?

मुन्नु—आप चलकर आराम से बैठें, मैं देख आता हूँ।

देवी—मैं अन्दर न जाऊँगी।

मुन्नु—सुदा की वसम खाके कहता हूँ, घर बिलकुल खाली है। आप हम लोगों पर शक करती हैं। हम वह लोग हैं कि आपका हुक्म पायें, तो आग में कूद पड़ें।

देवी इसके से उतरकर अन्दर चली गयी। चिड़िया एक बार पकड़ जाने पर भी फड़फड़ायी; किन्तु परां में लासा लगे होने के कारण उड़ न सकी, और शिकारी ने उसे अपनी भोली में रख लिया। वह अभागिनी क्या फिर कभी आकाश में उड़ेगी ? क्या फिर उसे डालियों पर चहकना नसीब होगा ?

(११)

श्यामविशोर एबेरे घर लौटे, तो उनका चित्त शान्त हो गया था। उन्हें शङ्का हो रही थी कि कदाचित् देवी घर में न होगी। द्वार के दोनों पट खुले देखें तो बलेजा सन-से हो गया। इतने सबेरें किवाड़ों का खुला रहना अमंगल-सूचक था। एक क्षण द्वार पर खड़े होकर अन्दर की आहट ली। कोई आवाज

न सुनायी दी। आँगन में गये, वहाँ भी सजाया, ऊपर गये, चारों तरफ सुना। घर काटने को दौड़ रहा था। श्यामकिशोर ने अब जरा सतर्क होकर देखना शुरू किया। सन्दूक में रुपये नदारत। गहने का सन्दूक भी खाली। अब क्या भ्रम हो सकता था। कोई गंगा-स्नान के लिए जाता है, तो घर के रुपये नहीं उठा ले जाता। वह चली गयी। अब इसमें लेश-मात्र भी सन्देह नहीं था। यह भी मालूम था कि वह कहाँ गयी है। शायद इसी वक्त लपककर जाने से वह वापस भी लायी जा सकती है; लेकिन दुनिया क्या कहेगी?

श्यामकिशोर ने अब चारपाई पर बैठकर ठण्डे दिल से इस घटना की विवेचना करनी शुरू की। इसमें तो उन्हें सन्देह न था कि रजा और उसके पिदठू मुन्नु ने ही बहकाया है। तो आखिर बाबूजी का कर्तव्य क्या था? उन्होंने वह पुराना मकान छोड़ दिया, देवी को बार-बार समझाया। इसके उपरान्त वह क्या कर सकते थे? क्या मारना अनुचित था? अगर एक क्षण के लिए अनुचित ही मान लिया जाय, तो क्या देवी को इस तरह घर से निकल जाना चाहिए था? कोई दूसरी स्त्री, जिसके हृदय में पहले ही से विष न भर दिया गया हो, केवल मार खाकर घर से न निकल जाते। अवश्य ही देवी का हृदय कलुषित हो गया है।

बाबू साहब ने फिर सोचा—अभी जरा देर में महरी आयेगी। वह देवी को घर में न देखकर पूछेगी, तो क्या जवाब दूँगा? दम-के-दम में सारे महल्ले में यह खबर फैल जायगी। हाय भगवान्! क्या करूँ? श्यामकिशोर के मन में इस वक्त जरा भी पश्चाताप, जरा भी दया न थी। अगर देवी किसी तरह उन्हें मिल सकती, तो वह उसकी हत्या कर डालने में जरा भी पश्चापेश न करते। उसका घर से निकल जाना, चाहे आवेश के सिवा उमका और कोई कारण न हो, उनकी निगाह में अन्ध था, क्रोध बहुधा विरक्ति का रूप धारण कर लिया करता है। श्यामकिशोर का सस्तर से घृणा हो गयी। जब अपनी पत्नी ही दगा कर जाय, तो किसी से क्या आशा की जाय? जिस स्त्री के लिए हम जीते भी हैं और मरते भी, जिसको मुखी रखने के लिए हम अपने प्राणों का बलिदान कर देते हैं, जब वह अपनी न हुई, तो फिर दूसरा कौन अपना हो सकता है? इसी स्त्री का प्रसन्न रखने के लिए उन्होंने क्या नहीं किया। घरवालों से लड़ाई की भाइयों से नाता तोड़ा, यहाँ तक कि वे अब उनकी सूरत भी नहीं देखना चाहते।

उसकी कोई ऐसी इच्छा न थी, जो उन्होंने पूरी न की हो। उसका जरा-सा सिर भी दुखता था, तो उनके हाथों के तोते उड़ जाते थे। रात-की-रात उसकी सेवा श्रुश्रुषा में बैठे रह जाते थे। वही स्त्री आज उन में दगा कर गयी, केवल एक गुण्डे के बहकाने में आकर उनके मुँह में कालिख लगा गयी। गुण्डों पर इलजाम लगाना तो एक प्रकार से मन को समझाना है ! जिसके दिल में खोट न हो, उसे कोई क्या बहका सकता है ? जब इस स्त्री ने धोखा दिया, तो फिर समझना चाहिए कि संसार में प्रेम और विश्वास का आश्रित्व ही नहीं। यह केवल भावुक प्राणियों की कल्पना-भाज है। ऐसे संसार में रहकर दुःख और दुराशा के सिवा और क्या मिलना है। हा दुष्ट ! ले, आज से तू स्वतन्त्र है ; जो चाहे कर ; अब कोई तेरा हाथ पकड़नेवाला नहीं रहा। जिस तू “प्रियतम” कहते नहीं सकती थी, उसके साथ तूने यह कुटिल व्यवहार किया ! चाहूँ, तो तुझे अदालत में घसीटकर इस पाप का दण्ड दे सकता हूँ ; मगर क्या फायदा ! इसका फल तुझे ईश्वर देंगे।

श्यामकिशोर चुपचाप नीचे उतरे, न किसी में कुछ कहा न सुना, दूर खुले छोड़ दिये और गङ्गा-तट की ओर चले।

कजाकी

मेरी बाल-स्मृतियों में 'कजाकी' एक न मिटनेवाला व्यक्ति है। आज चालीस साल गुजर गये ; लेकिन कजाकी की मूर्ति अभी तक आँखों के सामने नाच रही है। मैं उन दिनों अपने पिता के साथ ग्राजमगढ़ की एक तहसील में था। कजाकी जाति का पासो था, बड़ा ही हँसमुख, बड़ा ही साहसी, बड़ा ही जिन्दादिल। वह रोज शाम को डाक का थैला लेकर आता, रात-भर रहता और सबेरे डाक लेकर चला जाता। शाम को फिर उधर से डाक लेकर आ जाता। मैं दिन-भर एक उद्विग्न दशा में उसकी राह देखा करता। ज्योंही चार बजते, व्याकुल होकर, सड़क पर आकर, खड़ा हो जाता, और थोड़ी देर में कजाकी कन्धे पर बल्लम रखे, उसकी भुँभुनी बजाता, दूर से दौड़ता हुआ आता दिखलायी देता। वह सँवले रंग का गठीला, लम्बा जवान था। शरीर सँचे में ऐसा ढला हुआ कि चतुर मूर्तिकार भी उसमें कोई दाग न निकाल सकता। उसकी लोदी-लोदी मूँछें, उसके मुड़ोले चेहरे पर बहुत ही अच्छी मालूम होती थीं। मुझे देखकर वह और तेज दौड़ने लगता, उसकी भुँभुनी और जोर से बजने लगती, और मेरे हृदय में और जोर से खुशी की धड़कन होने लगती। हर्षातिरेक में मैं भी दौड़ पड़ता और एक क्षण में कजाकी का कन्धा मेरा सिंहासन बन जाता। वह स्थान मेरी अभिलाषाओं का स्वर्ग था। स्वर्ग के निवासियों को भी शायद वह आनन्दालित आनन्द न मिलता होगा जो मुझे कजाकी के विशाल कन्धों पर मिलता था। संसार मेरी आँखों में तुच्छ हो जाता और जब कजाकी मुझे कन्धे पर लिए हुए दौड़ने लगता, तब तो ऐसा मालूम होता, मानो मैं हवा के गोड़े पर उड़ा जा रहा हूँ।

कजाकी डाकघरों में पहुँचता, तो पसीने से तर रहता ; लेकिन आराम करने की आदत न थी। थैला रखते ही वह हम लोगों को लेकर किसी मैदान में निकल जाता, कभी हमारे साथ खेलता, कभी बिरहे गाकर सुनाता और कभी कहानियाँ सुनाता। उसे चोरी और डाके, मार-पीट, भूत-प्रेत की सैकड़ों कहानियाँ याद थीं। मैं ये कहानियाँ सुनकर विस्मय-पूर्ण आनन्द में मग्न हो जाता। उसकी कहानियों के चार और डाकू सच्चे योद्धा होते थे, जो अमीरों

को लूटकर दीन-दुखी प्राणियों का पालन करते थे । मुझे उनपर घृणा के बदले भद्रा होती थी ।

(२)

एक दिन कजाकी को डाक का पैला लेकर आने में देर हो गयी । सूर्यास्त हो गया और वह दिखलायी न दिया । मैं खोया हुआ-सा सड़क पर दूर तक आँखें फाड़-फाड़कर देखता था ; पर वह परिचित रेखा न दिखलायी पड़ती थी । कान लगाकर सुनता था ; पर 'भुन-भुन' की वह आमोदमय ध्वनि न सुनायी देती थी । प्रकाश के साथ मेरी आशा भी मलिन होती जाती थी । उधर से किसी को आने देखता, तो पूछता—कजाकी आता है ? पर या तो कोई सुनता ही न था, या केवल सिर हिला देता था ।

सहसा 'भुन-भुन' की आवाज कानों में आयी । मुझे आँधरे में चारों ओर भूत ही दिखलायी देते थे—यहाँ तक कि माताजी के कमरे में ताक पर रखी हुई मिटाई भी आँधेरा हो जाने के बाद, मेरे लिए त्याज्य हो जाती थी : लेकिन वह आवाज सुनते ही मैं उसकी तरफ जोर से दौड़ा । हाँ, वह कजाकी ही था । उसे देखते ही मेरी विकलता क्रोध में बदल गयी । मैं उसे मारने लगा, फिर रूठ करके अलग खड़ा हो गया ।

कजाकी ने हँसकर कहा—मारोगे, तो मैं एक चीज लाया हूँ, वह न दूँगा ।

मैंने साहस करके कहा—जाओ, मत देना, मैं लूँगा ही नहीं ।

कजाकी—अभी दिखा दूँ, तो दौड़कर गोद में उठा लोगे ।

मैंने पिपलकर कहा—अच्छा, दिखा दो ।

कजाकी—तो आकर मेरे कन्धे पर बैठ जाओ, भाग चलूँ । आज बहुत देर हो गयी है । बाबूजी बिगड़ रहे होंगे ।

मैंने अकड़कर कहा—पहिले दिखा ।

मेरी विजय हुई । अगर कजाकी को देर का डर न होता और वह एक मिनट भी और रुक सकता, तो शायद पौसा पलट जाता । उसने कोई चीज दिखलायी, जिसे वह एक हाथ से छाती से चिपटाये हुए था ; लम्बा मुँह था, और दो आँखें चमक रही थीं ।

मैंने दौड़कर उसे कजाकी की गोद से ले लिया। वह हिरन का बच्चा था। आह ! मेरी उस खुशी का कौन अनुमान करेगा ! तब से कठिन परिज्ञाएँ पास कीं, अच्छा पद भी पाया, रायबहादुर भी हुआ; पर वह खुशो फिर न हासिल हुई। मैं उसे गोद में लिए, उसके कोमल स्पर्श का आनन्द उठाता घर की ओर दौड़ा। कजाकी को आने में क्यों इतनी देर हुई, इसका खयाल ही न रहा।

मैंने पूछा—यह कहाँ मिला, कजाकी ?

कजाकी—मैया, यहाँ से थोड़ी दूर पर एक छोटा-सा जंगल है। उसमें बहुत-से हिरन हैं। मेरा बहुत जी चाहता था कि कोई बच्चा मिल जाय, तो तुम्हें दूँ। आज यह बच्चा हिरनों के झुण्ड के साथ दिखलाया दिया। मैं झुण्ड की ओर दौड़ा, तो सब-के-सब भागे। यह बच्चा भी भागा; लेकिन मैंने पीछा न छोड़ा। और हिरन तो बहुत दूर निकल गये, यही पोछे रह गया। मैंने इसे पकड़ लिया। इसी से तो इतनी देर हुई।

यां बातें करते हम दोनों डाकखाने पहुँचे। बाबूजी ने मुझे न देखा, हिरन के बच्चे को भी न देखा, कजाकी ही पर उनकी निगाह पड़ी। बिगड़कर बोले—आज इतनी देर कहाँ लगायी ? अब थैला लेकर आया है, उसे लेकर क्या करूँ ? डाक तो चली गयी। बता, तूने इतनी देर कहाँ लगायी ?

कजाकी के मुँह से आवाज न निकली।

बाबूजी ने कहा—तुझे शायद अब नौकरी नहीं करनी है। नोच है न, पेट भरा तो मोटा हो गया ! जब भूखें मरने लगेगा, तो आँखें खुलेंगी।

कजाकी चुपचाप खड़ा रहा।

बाबूजी का कोप और बढ़ा। बोले—अच्छा, थैला रख दे और अपने घर की राह ले। सुअर, अब डाक लेके आया है। तेरा क्या बिगड़ेगा, जहाँ चाहेगा, मजूरी कर लेगा। माथे तो मेरे जायगी—जवाब तो मुझसे तलब होगा।

कजाकी ने रुआँसे हाँकर कहा—सरकार, अब कभी देर न होगी।

बाबूजी—आज क्यों देर की इसका जवाब दे ?

कजाकी के पास इसका कोई जवाब न था। आश्चर्य तो यह था कि मेरी भी जवान बन्द हो गयी। बाबूजी बड़े गुस्सेवर थे। उन्हें काम बहुत करना

पड़ता था, इसी से बात-बात पर झुँझला पड़ते थे। मैं तो उनके सामने कभी जाता ही न था। वह भी मुझे कभी प्यार न करते थे। घर में केवल दो बार घस्टे-घस्टे भर के लिए भोजन करने आते थे; बाकी सारे दिन दफ्तर में लिखा करते थे। उन्होंने बार-बार एक सहकारी के लिए अफसरों से विनय की थी; पर इसका कुछ असर न हुआ था। यहाँ तक कि तातील के दिन भी बाबूजी दफ्तर ही में रहते थे। केवल माताजी उनका क्रोध शान्त करना जानती थीं, पर वह दफ्तर में कैसे आतीं। बेचारा कजाकी उसी वक्त मेरे देखते-देखते निकाल दिया गया। उसका बल्लम, चपरास और साफा छीन लिया गया और उम डायखाने में निकल जाने का नादिरा हुक्म मुना दिया। आह ! उस वक्त मेरा ऐसा जी चाहता था कि मेरे पास साने की लङ्का होती, तो कजाकी को दे देता और बाबूजी को दिखा देता कि आपके निकाल देने में कजाकी का बाल भी बौका नहीं हुआ। किसी योद्धा को अपनी तलवार पर जिनना धमण्ड होता है, उतना ही धमण्ड कजाकी को अपनी चपरास पर था। जब वह चपरास खोलने लगा, तो उसके हाथ कोप रहे थे और आँखों से आँसू बह रहे थे। और इस सारे उपद्रव की जड़ वह कामल वस्तु थी, जो मेरी गोद में मुँह छिपाये ऐसे चैन से बैठी हुई थी। मानां माता की गोद में हाँ। जब कजाकी चला, तो मैं धीरे-धीरे उसके पीछे-पीछे चला। मेरे घर के द्वार पर आकर कजाकी ने कहा—भैया, अब घर जाओ; सोफ हो गई।

मैं चुपचप खड़ा अपने आँसुओं के वेग को सारी शक्ति से दबा रहा था।

कजाकी फिर बोला—भैया, मैं कहां बाहर थोड़े ही चला जाऊँगा। फिर आऊँगा और तुम्हें कंधे पर बैठाकर कुदाऊँगा। बाबूजी ने नौकरी ले ली है, तो क्या इतना भी न करने देंगे ! तुमको छोड़कर मैं कहीं न जाऊँगा, भैया ! जाकर अम्मा से कह दो, कजाकी जाता है। उसका कहा-नुना माफ करे।

मैं दाड़ा हुआ घर गया ; लेकिन अम्माजी से कुछ कहने के बदले बिलख-बिलखकर राने लगा। अम्माजी रसाई से बाहर निकलकर पूछने लगीं—क्या हुआ, बेटा ? किसने मारा ? बाबूजी ने कुछ कहा है ? अच्छा, रह तो जाओ, आज घर आते हैं, तो पूछती हूँ। जब देखो, मेरे लड़के का मारा करने हैं। उप रहो बेटा, अब तुम उनके पास कभी मत जाना।

मैंने बड़ी मुश्किल से आवाज सँभालकर कहा—कजाकी ...

अम्माँ ने समझा, कजाकी ने मारा है ; बोलीं—अच्छा, आने दो कजाकी को । देखा, खड़े-खड़े निकलवा देती हूँ । हगकारा हाकर मेरे राजा बेग को मारे ! आज ही तो साफा, बल्लम, सब छिनवाये लेती हूँ । वाह !

मैंने जल्दी से कहा—नहीं, कजाकी ने नहीं मारा । बाबूजी ने उसे निकाल दिया है ; उसका साफा, बल्लम छीन लिया—चपरास भी ले ली ।

अम्माँ—यह तुम्हारे बाबूजी ने बहुत बुरा किया । वह बेचारा अपने काम में इतना चँकस रहता है । फिर उस क्यों निकाला ?

मैंने कहा—आज उस देर हो गयी थी ।

यह कहकर मैंने हिरन के बच्चे का गोद से उतार दिया । घर में उसके भाग जान का भय न था । अब तक अम्माँजी की निगाह भी उस पर न पड़ी थी । उसे फुदकते देखकर वह सहसा चौंक पड़ी और लपककर मेरा हाथ पकड़ लिया कि कहीं वह भयंकर जीव मुझे काट न खाए ! मैं कहीं तो फूट-फूटकर रो रहा था और कहीं अम्माँ की ध्वराहत देखकर गिलगिलाकर हँस पड़ा ।

अम्माँ—अरे, यह तो हिरन का बच्चा है ! कहीं मिला ?

मैंने हिरन के बच्चे का सारा इतिहास और उसका भीषण परिणाम आदि से अन्त तक कह सुनाया—अम्माँ, यह इतना तेज भागता था कि कोई दूभरा होता, ता पकड़ ही न सकता । मनु-मनु, हवा की तरह उड़ता चला जाता था । कजाकी पोंच-छुः घण्टे तक इस के पीछे दौड़ता रहा । तब कहीं जाकर बचा मिले । अम्माँजी, कजाकी की तरह कोई दुनिया-भर में नहीं दौड़ सकता, इसी से तो देर हो गया । इसलिए बाबूजी ने बेचारे को निकाल दिया—चपरास, साफा, बल्लम, सब छीन लिया । अब बेचारा क्या करेगा ? भूखों मर जायगा ।

अम्माँ ने पूछा—कहाँ है कजाकी, जरा उस बुला तो लाओ ।

मैंने कहा—बाहर ता खड़ा है । कहता था, अम्माँजी से मेरा कहा-मुना माफ करवा देना ।

अब तक अम्माँजी मेरे वृत्तान्त को दिल्लगी समझ रही थीं । शायद वह समझती थी कि बाबूजी ने कजाकी को डौंटा होगा ; लेकिन मेरा अन्तिम वाक्य सुनकर संशय हुआ कि सचमुच तो कजाकी बरखास्त नहीं कर दिया

गया। बाहर आकर 'कजाकी ! कजाकी' पुकारने लगीं; पर कजाकी का कहीं पता न था। मैंने बार-बार पुकारा; लेकिन कजाकी वहाँ न था।

खाना तो मैंने खा लिया—बच्चे शोक में खाना नहीं छोड़ते, खासकर जब रबड़ी भी सामने हो; मगर बड़ी रात तक पड़े-पड़े सोचता रहा—मेरे पास रुपये होते, तो एक लाख रुपये कजाकी का दे देता और कहता—बाबूजी से कभी मत बोलना। बेचारा भूखों मर जायगा ! देखूँ, कल आता है कि नहीं। अब क्या करेगा आकर ? मगर आने का तो कह गया है। मैं कल उसे अपने साथ खाना गिलाऊँगा।

यही हवाई किले बनाते-बनाते मुझे नींद आ गयी।

(३)

दूसरे दिन मैं दिन-भर अपने हिरन के बच्चे के सेवा-सत्कार में व्यस्त रहा। पहले उसका नामकरण संस्कार हुआ। 'मुन्नू' नाम रखा गया। फिर मैंने उसका अपने सब हमजोलियों और सहपाठियों से परिचय कराया। दिन ही भर में वह मुझसे इतना हिल गया कि मेरे पीछे-पीछे दौड़ने लगा। इतनी ही देर में मैंने उसे अपने जीवन में एक महत्वपूर्ण स्थान दे दिया। अपने भविष्य में बननेवाले विशाल भवन में उसके लिए अलग कमरा बनाने का भी निश्चय कर लिया; चारपाई, सैर करने की फिटन आदि की भी आयाजना कर ली।

लेकिन सन्ध्या होते ही मैं सब कुछ छोड़-छाड़कर सड़क पर जा खड़ा हुआ और कजाकी की बाट जोहने लगा। जानता था कि कजाकी निकाल दिया गया है, अब उस यहाँ आने को कोई जरूरत नहीं रही। फिर भी न-जाने मुझे क्यों यह आशा हो रही थी कि वह आ रहा है। एकाएक मुझे खयाल आया कि कजाकी भूखों मर रहा होगा। मैं तुरन्त घर आया। अम्माँ दिया-बत्ती कर रही थी। मैंने चुपके से एक टाकरो में आटा निकाला, आटा हाथों में लपेटे, टोकरो से गिरते आटे की एक लकीर बनाता हुआ भागा। आकर सड़क पर खड़ा हुआ ही था कि कजाकी सामने से आता दिखलायी दिया; उसके पास बल्लम भी था, कमर में चपरास भी थी, सिर पर साफा भी बँधा हुआ था। बल्लम में डाक का थैला भी बँधा हुआ था। मैं दौड़कर उसकी कमर से चिपट गया और विस्मित होकर बोला—तुम्हें चपरास और बल्लम कहाँ से मिल गया, कजाकी ?

कजाकी ने मुझे उठाकर कन्धे पर बैठा लते हुए कहा—वह चपरास किस काम की थी, मैया ? वह तो गुलामी की चपरास थी, यह पुरानी खुशी की चपरास है। पहले सरकार का नौकर था, अब तुम्हारा नौकर हूँ।

यह कहते-कहते उसकी निगाह टोकरी पर पड़ी, जो वहीं रखी थी। बोला—यह आटा कैसा है, मैया ?

मैंने सकुचाते हुए कहा—तुम्हारे ही लिए तो लाया हूँ। तुम भूखे होगे, आज क्या खाया होगा ?

कजाकी की आँखें तो मैं न देख सका, उसके कन्धे पर बैठा हुआ था; हाँ, उसकी आवाज से मालूम हुआ कि उसका गला भर आया है। बोला—मैया, क्या रुखी ही रोटियाँ खाऊँगा ? दाल, नमक, घी—शोर तो कुछ नहीं है। मैं अपनी भूल पर बहुत लज्जित हुआ। सच ता है, बेचारा रुखी रोटियाँ कैसे खायागा ? लेकिन नमक, दाल, घी कैसे लाऊँ ? अब तो अम्माँ चाँके में हांगी। आटा लेकर तो किसी तरह भाग आया था (अभी तक मुझे न मालूम था कि मेरी चोरी पकड़ ली गयी; आटे की लकीर ने मुराग दे दिया है)। अब ये तीन-तीन चीजें कैसे लाऊँगा ? अम्माँ से माँगूँगा, तो कमी न दूँगी। एक-एक पैसे के लिए तो घण्टीं रुलातो हूँ, इतनी सारी चीजें क्यों देने लगीं ? एका-एक मुझे एक बात याद आयी। मैंने अपनी किताबों के बस्तों में कई आने पैसे रख छोड़े थे। मुझे पैसे जमा करके रखने में बड़ा आनन्द आता था। मालूम नहीं अब वह आदत क्यों बदल गयी। अब भी वही हानत होनी, तो शायद इतना फाकेमस्त न रहता। बाबूजी मुझे प्यार तो कमी न करते थे; पर पैसे खूब देते थे; शायद अपने काम में व्यस्त रहने के कारण, मुझसे पियड़ छुड़ाने के लिए इसी नुस्खे को सब से आसान समझते थे। इनकार करने में मेरे रोने और मचलने का भय था। इस बाधा को वह दूर ही से दाल देते थे। अम्माँजी का स्वभाव इससे ठीक प्रतिकूल था। उन्हें मेरे रोने और मलचने से किसी काम में बाधा पड़ने का भय न था। आदमी लेटे-लेटे दिन-भर रोना सुन सकता है; हिसाब लगाते हुए जोर की आवाज से ध्यान बट जाता है। अम्माँ मुझे प्यार तो बहुत करती थीं; पर पैसे कानाम सुनते ही उनकी ल्योरियाँ बदल जाती थीं। मेरे पास किताबें न थीं। हाँ, एक बस्ता था, जिसमें डाकखाने के दो-चार फार्म तह

करके पुस्तक रूप रखे हुए थे। मैंने सोचा—दाल, नमक और घी के लिए क्या उतने पैसे काफी न होंगे? मेरी तो मुट्ठी में नहीं आते। यह निश्चय करके मैंने कहा—अच्छा, मुझे उतार दो, तो मैं दाल और नमक ला दूँ; मगर रोज आया करोगे न?

कजाकी—भैया, खाने का दाने, तो क्यों न आऊँगा।

मैंने कहा—मैं रोज खाने का दूँगा।

कजाकी बोला—तो मैं रोज आऊँगा।

मैं नीचे उतरा और दौड़कर सारी पूँजी उठा लाया। कजाकी को रोज बुलाने के लिए, उस वक्त मेरे पास काहनूर हीरा भी होता, तो उसकी भेंट करने में मुझे पसोपेश न होता।

कजाकी ने विस्मित होकर पूछा—ये पैसे कहाँ पाये, भैया?

मैंने गर्व से कहा—मेरे ही ता हैं।

कजाक—तुम्हारी अम्माँजी तुमको मारेंगी, कहेंगी—कजाकी ने फुसलाकर मगवा लिये होंगे। भैया, इन पैसे की मिठाई ले लेना और आटा मटके में रख देगा। मैं भूखा नहीं मरता। मेरे दाँ हाथ हैं। मैं भला भूखों मर सकता हूँ!

मैंने बहुत कहा कि पैसे मेरे हैं, लेकिन कजाकी ने न लिये। उसने बड़ी देर तक इधर-उधर की सैर करायी, गीत सुनाये और मुझे घर पहुँचा कर चला गया। मेरे द्वार पर आटे की टोकरी भी रख दी।

मैंने घर में कदम रखा ही था कि अम्माँजी ने डाँटकर कहा—क्यों रे चोर, नू आटा कहाँ ले गया था? अब चारी करना सीखता है? बता, किसको आटा दे आया, नहीं तो तेरी खाल उधेड़कर रख दूँगी।

मेरी नानी गर गयी। अम्माँ क्रोध-में सिढ़नी हो जाती थीं। मिटपिटाकर बोला—किमी का तो नहीं दिया।

अम्माँ—तूने आटा नहीं निकाला? देख किनता आटा सारे आँगन में बिखरा पड़ा है?

मैं चुप खड़ा था। वह कितना ही धमकाती थीं, चुमकाती थीं, पर मेरी जबान न खुलती थी। आनेवाली विपत्ति के भय से प्राण सूख रहे थे। यहाँ तक कि

यह भी कहने की हिम्मत न पड़ती थी कि बिगड़ती क्यों हो, आया तो द्वार पर रखा हुआ है, और न उठाकर लाते ही बनता था, माना क्रिया-शक्ति ही ख़ुम हो गयी हो; मानों पैरों में हिलने की सामर्थ्य ही नहीं।

सहसा कजाकी ने पुकारा—बहूजी, आया द्वार पर रखा हुआ है। भैया मुझे देने का ले गये थे।

यह सुनते ही अम्माँ द्वार की ओर चली गयीं। कजाकी से वह पगदा न करती थीं। उन्होंने कजाकी से कोई बात की या नहीं, यह तो मैं नहीं जानता; लेकिन अम्माँ की खाली टोकरी लिये हुए घर में आयीं। फिर कोठरी में जाकर सन्दूक से कुछ निकाला और द्वार की ओर गयीं। मैंने देखा कि उनकी मुट्ठी बन्द थी। अब मुझसे वहाँ खड़े न रहा गया।

अम्माँजी के पीछे-पीछे मैं भी गया। अम्माँ ने द्वार पर कई बार पुकारा; मगर कजाकी चला गया था।

मैंने बड़ी वोगता से कहा—मैं जाकर खोज लाऊँ, अम्माँजी? अम्माँजी ने कियाड़े बन्द करते हुए कहा—तुम अँधेरे में कहाँ जाओगे, अभी तो यहीं खड़ा था। मैंने कहा कि यहीं रहना; मैं आती हूँ। तबतक न-जाने कहाँ खसक गया। बड़ा सकाची है! आया तो लेता ही न था। मैंने जबरदस्ती उसके अँगोछे में बाँध दिया। मुझे तो बेचारे पर बड़ी दया आती है। न-जाने बेचारे के घर में कुछ खाने का है कि नहीं। रुपये लायी थी कि दे दूँगी; पर न-जाने कहाँ चला गया। अब तो मुझे भी साहस हुआ। मैंने अपनी चाँरी की पूरी कथा कह डाली। बच्चों के साथ समझदार बच्चे बनकर माँ-बाप उनपर जितना असर डाल सकते हैं, जितनी शिक्षा दे सकते हैं, उतने बूढ़े बनकर नहीं।

अम्माँजी ने कहा—तुमने मुझसे पूछा क्यों न लिया? क्या मैं कजाकी को थोड़ा-सा आया न देती?

मैंने इनका उत्तर न दिया। दिल में कहा—इस वक्त तुम्हें कजाकी पर दया आ गयी है, जो चाँरी दे डाले; लेकिन मैं भौंगया, तो माँगने दीङ्गी। हाँ यह सोचकर चित्त प्रसन्न हुआ कि अब कजाकी भूखा न मरेगा। अम्माँजी उसे रोज खाने का दोगी और वह रोज मुझे कन्धे पर बिठाकर सैर करायेगा।

दूसरे दिन मैं दिन-भर मुन्गू के साथ खेलता रहा।* शाम को सड़क पर

जाकर खड़ा हो गया। मगर अँधेरा हो गया और कजाकी का कहीं पता नहीं।
दिये जल गये, रास्ते में सजाया छा गया; पर कजाकी न आया।

मैं रोता हुआ घर आया। अम्मोंजी ने पूछा—क्यों रोते हो, बेटा ? क्या कजाकी नहीं आया ?

मैं और जोर से रोने लगा। अम्मोंजी ने मुझे छाती से लगा लिया। मुझे ऐसा मालूम हुआ कि उनका भी कण्ठ गद्गद् हो गया है।

उन्होंने कहा—बेटा, चुप हो जाओ। मैं कल किसी हरकारे को भेजकर कजाकी को बुलवाऊँगी।

मैं रोते-ही-रोते सो गया। सवेरे ज्योंही आँखें खुलीं, मैंने अम्मोंजी से कहा—कजाकी को बुलवा दो।

अम्मों ने कहा—आदमी गया है, बेटा ! कजाकी आता होगा। खुश होकर खेलने लगा। मुझे मालूम था कि अम्मोंजी जो बात कहती हैं, उसे पूरा जरूर करती हैं। उन्होंने सवेरे ही एक हरकारे को भेज दिया था। दस बजे जब मैं मुन्नु को लिए हुए घर आया, तो मालूम हुआ कि कजाकी अपने घर पर नहीं मिला। वह रात को भी घर न गया था। उसकी स्त्री रो रही थी कि न-जाने कहाँ चले गये। उसे भय था कि वह कहीं भाग गया है।

बालक का हृदय कितना कोमल होता है, इसका अनुमान दूसरा नहीं कर सकता। उनमें अपने भावों को व्यक्त करने के लिए शब्द नहीं होते। उन्हें यह भी ज्ञात नहीं होता कि कौन-सी बात उन्हें विकल कर रही है, कौन-सा कौट्य उनके हृदय में गूँथ रहा है, क्यों बार-बार उन्हें रोना आता है, क्यों वे मन मारे बैठे रहते हैं, खेलने में जो नहीं लगता ? मेरी भी यही दशा थी। कभी घर में आता, कभी बाहर जाता, कभी सड़क पर जा पहुँचता। आखें कजाकी को ढूँढ़ रही थीं। वह कहाँ चला गया ? कहीं भाग तो नहीं गया ?

तीसरे पहर को मैं खोया हुआ-सा सड़क पर खड़ा था। सहसा मैंने कजाकी को एक गली में देखा। हाँ, वह कजाकी ही था। मैं उसकी ओर चिन्ता से दौड़ा; पर गली में उसका पता न था, न-जाने किधर गायब हो गया। मैंने गली के इस सिरे से उस सिरे तक देखा; मगर कहीं कजाकी की गन्ध तक न मिली।

घर आकर मैंने अम्माँजी से यह बात कही। मुझे ऐसा जान पड़ा कि वह यह बात सुनकर बहुत चिन्तित हो गयीं।

इसके बाद दो-तीन दिन तक कजाकी न दिखलायी दिया। मैं भी अब उसे कुछ-कुछ भूलने लगा। बच्चे पहले जितना प्रेम करते हैं, बाद को उतने ही निष्ठुर भी हो जाते हैं। जिस खिलाँने पर प्राण देते हैं, उसी को दाँ-चार दिन के बाद पटककर फोड़ भी डालते हैं।

दस-बारह दिन और बीत गए। दोपहर का समय था। बाबूजी खाना खा रहे थे। मैं मुन्नू के पैरों में पीनस की पैजनियाँ बाँध रहा था। एक औरत घूँघट निकाले हुए आयी और आँगन में खड़ी हो गयी। उसके कपड़े फटे हुए और मैले थे, पर गारी, सन्दर खो थी। उसने मुझसे पूछा—भैया, बहूजी कहाँ हैं ?

मैंने उसके पास जाकर उसका मुँह देखते हुए कहा—तुम कौन हो, क्या बेचती हो ?

औरत—कुछ बेचती नहीं हूँ, तुम्हारे लिए ये कमल गट्टे लायी हूँ।

भैया, तुम्हें तो कमल गट्टे बहुत अच्छे लगते हैं न ?

मैंने उसके हाथों से लटकती हुई पोटली को उत्सुक नेत्रों से देखकर पूछा—कहाँ से लायी हो ? देखें।

औरत—तुम्हारे हरकारे ने भेजा है, भैया !

मैंने उछलकर पूछा—कजाकी ने ?

औरत ने सिर हिलाकर 'हाँ' कहा और पोटली खोलने लगी। इतने में अम्माँ जी भी रसोई से निकल आयीं। उसने अम्माँ के पैरों को स्पर्श किया। अम्माँ ने पूछा—तू कजाकी की घरवाली है ?

औरत ने भिर झुका लिया।

अम्माँ—आजकल कजाकी क्या करता है ?

औरत ने रोकर कहा बहूजी, जिस दिन से आपके पास से आटा लेकर गये हैं, उसी दिन से बीमार पड़े हैं। बस, भैया-भैया किया करते हैं। भैया ही में उनका मन बसा रहता है। चौक-चौककर 'भैया ! भैया !' कहते हुए द्वार की ओर दौड़ते हैं। न जाने उन्हें क्या हो गया है, बहूजी ! एक दिन मुझसे कुछ बहा न सुना, घर से चल दिये और एक गली में छिपकर भैया को देखते रहे। जब भैया ने उन्हें देख लिया, तो भागे। तुम्हारे पास आते हुए लजाते हैं।

मैंने कहा—हाँ-हाँ, मैंने उस दिन तुमसे जो कहा था, अम्मोंजी !

अम्मों—घर में कुछ खाने-पीने का है ?

आगत—हाँ बहूजी, तुम्हारे आसिरवाद से खाने-पीने का दुःख नहीं है । आज सबेर उठे और तालाब की ओर चले गये । बहुत कहती रही, बाहर मत जाओ, हवा लग जायगी । मगर न माना ! मारे कमजोरी के पैर काँपने लगते हैं ; मगर तालाब में घुसकर ये कमल गट्टे तोड़ लाये । तब मुझ से कहा—ले जा, मैया का दे आ । उन्हें कमल गट्टे बहुत अच्छे लगते हैं । कुशल-छेम पूछती आना मैंने पोतली से कमल गट्टे निकाल लिये थे और मजे से खल रहा था ।

अम्मों ने बहुत आँखें दिखायीं ; मगर यहाँ इतना सब्र कहाँ !

अम्मों ने कहा—कह देना, सब कुशल है ।

मैंने कहा—यह भी कह देना कि मैया ने बुलाया है । न जाओगे तो फिर तुमसे कभी न बोलेंगे, हाँ !

बाबूजी खाना खाकर निकल आये थे । तालिये से हाथ-मुँह पाँछते हुए बोले—आर यह भी कह देना कि साहब ने तुमको बहाल कर दिया है । जल्दी जाओ, नहीं तो कोई दूसरा आदमी रख लिया जायगा ।

आरत ने अपना कपड़ा उठाया और चली गयी । अम्मों ने बहुत पुकारा ; पर वह न रुकी । शायद अम्मोंजी उसे सीधा देना चाहती थी ।

अम्मों ने पूछा—सचमुच बहाल हो गया ?

बाबूजी—आर क्या झूठ ही बुला रहा हूँ । मैंने तो पाँचवें ही दिन उमकी बहाली की रिपोर्ट की थी ।

अम्मों—यह तुमने बहुत अच्छा किया ।

बाबूजी - उसका बीमारी का यही दवा है ।

(४)

प्रातःकाल में उठा, ता क्या देखता हूँ । ककनाजी लाठी टेकता हुआ चला आ रहा है । वह बहुत दुबला हो गया था । माँझ होता था, थूड़ा हो गया है । हरा-भरा पेड़ छूँकर टूटा हुआ गया था । मैं उसकी ओर दौड़ा और उसकी कमर से चिमटा था । ककनाजी ने मेरे गाल चूमे और मुझे उठाकर कन्धे पर बैठालने की चेष्टा करने लगा ; पर मैं न उठ सका । तब वह जानवरों की भाँति

भूमि पर हाथों और घुटनों के बल खड़ा हो गया और मैं उसकी पीठ पर सवार होकर डाकवाने की ओर चला। मैं उस वक्त फूला न समाता था और शायद कजाकी मुझसे भी ज्यादा खुश था।

बाबूजी ने कहा — कजाकी, तुम बहाल हो गये। अब कभी देर न करना।

कजाकी रोता हुआ पिताजी के पैरों पर गिर पड़ा; मगर शायद मेरे भाव्य में दोनों मुख भोगना न लिखा था—मुन्नु भिला, तो कजाकी लूटा; कजाकी आया, तो मुन्नु हाथ से गया और ऐसा गया कि आज तक उसके जाने का दुःख है। मुन्नु मेरी ही थाली में खाता था। जब तक मैं खाने न बैठूँ, वह भी कुत्त न खाता था। उसे भात से बहुत ही रस थी; लेकिन जब तक खूब घी न पड़ा हो, उसे सन्तोष न होता था। वह मेरे ही साथ सोता था और मेरे ही साथ उठता भी था। सफाई तो उसे इतनी पसन्द थी कि मल-मूत्र त्याग करने के लिए घर से बाहर मैदान में निकल जाता था। कुत्तों में उसे निवृत्त थी, कुत्तों को घर में न घुसने देता। कुत्ते को देखने ही थाली से उठ जाना और उसे दौड़कर घर से बाहर निकाल देता था।

कजाकी को डाकवाने में छोड़कर जब मैं खाना खाने गया, तो मुन्नु भी आ बैठा। अभी दो-चार ही कौर खाये थे कि एक बड़ा-सा भबरा कुत्ता आँगन में दिखायी दिया। मुन्नु उसे देखने ही दौड़ा। दूसरे घर में जाकर कुत्ता चूहा हो जाता है। भबरा कुत्ता उसे आने देखकर भगा। मुन्नु को अब लोट आना चाहिये था; मगर वह कुत्ता उसके लिए यमराज का दूत था। मुन्नु को उसे घर से निकालकर ही सन्तोष न हुआ। वह उसे घर के बाहर मैदान में भी दौड़ने लगा। मुन्नु को शायद ख्याल न रहा कि यहाँ मेरी अमचदारी नहीं है। वह उस क्षेत्र में पहुँच गया था; जहाँ भबरे का भी उतना ही अधिकार था, जितना मुन्नु का। मुन्नु कुत्ता का भगति-भगति कदाचित् अपने बाहुबल पर घमण्ड करने लगा था। वह यह न समझता था कि घर में उसकी पीठ पर घर के स्वामी का भय काम किया करता है। भबरे ने इस मैदान में आते ही उलटकर मुन्नु की गरदन दबा दी। बेचार मुन्नु के मुँह से आवाज तक न निकली। जब पड़ोसियों ने शोर मचाया, तो मैं दौड़ा। देखा, तो मुन्नु मरा पड़ा है और भबरे का कहीं पता नहीं।

आँसुओं को होली

नामां को बिगाड़ने कि प्रथा न-जाने कब चली और कहाँ शुरू हुई। कोई इस संसार-व्यापी रोग का पता लगाये तो ऐतिहासिक संसार में अवश्य ही अपना नाम छुड़ा जाय। पण्डित का नाम तो श्री विलास था; पर मित्र लोग मिलबिल कहा करते थे। नामां का असर चरित्र पर कुछ न कुछ पड़ जाता है। वंचारे सिलबिल सचमुच ही सिलबिल थे। दफ्तर जा रहे हैं; मगर पाजामे का इजार-बन्द नीच लटक रहा है। सिर पर फेल्ट-कैप है; पर लम्बी-मी चुटिया पीछे भोंक रही है, अचकन यां बहुत मुन्दर है। न जाने उन्हें त्योहारों से क्या चिढ़ थी। दिवाली गुजर जाती पर वह भलामानस काँड़ी हाथ में न लेता। और होली का दिन तो उनवी भीषण परीक्षा का दिन था। तीन दिन वह घर से बाहर न निकलते। घर पर भी काले कपड़े पहने बैठे रहते थे। बार लोग रोह में रहते थे कि कहीं बचा फँस जायँ; मगर घर में घुसकर तो फौजदारी नहीं की जाती। एक-आध बार पैसे भी, मगर घाघरा पुतया कर वेढाग निकल गये।

लोकन अबकी समस्या बहुत कठिन हो गयी थी। शास्त्रों के अनुसार २५ वर्ष तक ब्रह्मचर्य का पालन करने के बाद उन्होंने विवाह किया था। ब्रह्मचर्य के परिपक्व होने में जो थोड़ी-बहुत कसर रही, वह तीन वर्ष के गाने की मुद्दत ने पूरी कर दी। यथापि स्त्री से उन्हें कोई शंका न थी, तथापि वह औरतों को सिर चढ़ाने के हाथी न थे। इस मामले में उन्हें अपना वह पुरान-धुराना दङ्ग पसन्द था। बीबां को जब कसकर डोंट दिया, तो उसकी मजाल है कि रंग हाथ से छुए। विपत्ति यह थी कि समुराल के लोग भी हंली मनाने आनेवाले थे। पुरानी भसल है, 'बहन अन्दर तो भाई सिकन्दर'। इन सिकन्दरों के आक्रमण से बचने का उन्हें कोई उपाय न सूझता था। मित्र लोग घर में न जा सकते थे; लेकिन सिकन्दरों को कान रोक सकता है।

स्त्री ने आँखें फाड़कर कहा—अरे भैया ! क्या सचमुच रंग न घर लाओगे ? यह कैसी होली है, बाबा !

सिलबिल ने त्योरियों चढ़ाकर कहा—बस, मैंने एक बार कह दिया और बात दोहराना मुझे पसन्द नहीं। घर में रंग नहीं आयेगा और न कोई लुयेगा। मुझे कपड़ों पर लाल छींटे देखकर मचली आने लगती है। हमारे घर में ऐसी ही होली होती है।

सो ने सिर झुकाकर कहा—तो न लाना रंग-संग, मुझे रंग लेकर क्या करना है। जब तुम्हो रंग न लुग्रगे, तो मैं कैसे खू सकती हूँ। मिचबिल ने प्रसन्न होकर कहा—निश्चन्देह यही साधो सो का धर्म है।

‘लेकिन भैया तो आनेवाले हैं। वह क्यों मारेंगे?’

‘उनके लिए भी मैंने एक उपाय सोचा है। उसे सकल करना तुम्हारा काम है। मैं बामार बा जाऊँगा। एक चादर प्राढ़कर लेट रहूँगा। तुम कहना, इन्हें उबर आ गया। बस, चलो लुटो हुई।’

सो ने अर्धे नचाकर कहा—दे ताऊ, कैसी बातें मुँह से निकलते हैं! उबर जाय मुर्द के घर, यहाँ आये तो मुँह झुलस दूँ निगांड़े का।

‘तो फिर दूसरा उपाय ही क्या है?’

‘तुन ऊपरवाली छायी कोठरी में छिप रहता। मैं रुई दूँगा, उन्हीं बुताव लिया है। बाहर निकलेंगे तो हवा लग जायगी।

पायेडतजो खिल उठे—बस, बस, यही सबसे अच्छा।

(२)

होली का दिन है। बाहर हाहाकार मचा हुआ है। पुराने जमाने में अवार और गुजाल के सिवा और कोई रंग न खेला जाता था। अब नीले, हरे, कांते, सभा रंगों का मेल हो गया है और इस संगठन से बचा आदमी के लिए तो संभव नहीं। हाँ, देवता वचं। भित्ति के दातों माने मुड़ते-भर के मर्दों, औरतों, बच्चों और बूढ़ों का निराशा बने हुए थे। बाहर के दिवान-खाने के फर्श, दीवारें—यहाँ तक कि तटारों भी रंग उड़ो था। घर में भी यही हाल था। मुड़ते को ननदें भना कब मानने लगी थीं। परनाला नरु रंगीन हो गया था।

बड़े साने ने पूछा—क्यों रो चम्पा, क्या सबकुछ उसको तबोयन अच्छी नहीं? खाना खाने भी न आये?

चम्पा ने सिर झुकाकर कहा—हाँ मैया, रात ही से पेट में कुछ दर्द होने लगा। डाक्टर ने हवा में निकलने को मना कर दिया है।

जरा देर बाद छोटे साले ने कहा—क्यों जीजीजी, क्या भाई साहब नीचे नहीं आयेंगे ? ऐसी भी क्या बीमारी है ! कहो तो ऊपर जाकर देख आऊँ।

चम्पा ने उसका हाथ पकड़कर कहा—नहीं-नहीं, ऊपर मत जाँया ! वह रंग-वंग न खेलेंगे। डाक्टर ने हवा में निकलने को मना कर दिया है।

दोनों भाई हाथ मलकर रह गये।

सहसा छोटे भाई को एक बात सूझी—जीजाजी के कपड़ों के साथ क्यों न होली खेलें ; वे तो नहीं बीमार हैं।

बड़े भाई के मन में भी यह बात बैठ गयी। बहन बेचारी अब क्या करती ? मिन्दरा ने कुञ्जियों उसके हाथ से ले लीं और सिलबिल के सारे कपड़े निकाल-निकालकर रंग डाले। रूमाल तक न छोड़ा। जब चम्पा ने उन कपड़ों को ओगन में अलगनी पर सूखने को डाल दिया तो ऐसा जान पड़ा, मानो किसी रंगरंज ने ब्याह के जोड़े रँग हों। सिलावल ऊपर बैठे-बैठे यह तमाशा देल रहें थे; पर जवान न ग्योलते थे। छुती पर साँप-सा लोट रहा था। सारे कपड़े खराब हो गये, दफ़तर जाने को भी कुछ न बचा। इन दुष्टों को मेरे कपड़ों से न जाने क्या बेर था।

घर में नाना प्रकार के स्वादिष्ट व्यञ्जन बन रहे थे। मुहल्ले की एक ब्राह्मणी के साथ चम्पा भी जुती हुई थी। दाँना भाई और कई अन्य सज्जन आँगन में भोजन करने बैठे, तो बड़े साले ने चम्पा से पूछा—कुछ उनके लिए भी खिन्नी-बच्चड़ी बनानी है ! पूरियाँ तो बेचारे आज खा न सकेंगे !

चम्पा ने कहा—अभी तो नहीं बनायी, अब बना लूँगी।

‘वाह री तेरी अबल ! अभी तक तुझे इतनी फिक्र नहीं कि वह बेचारे खायेंगे क्या। तू तो इतनी लापरवाह कर्मी न थी। जा निकाल ला जल्दी से चावल और मूँग की दाल।’

लीजिए—खिचड़ी पकने लगी। इधर मित्रों ने भोजन करना शुरू किया। सिलबिल ऊपर बैठे अपनी किस्मत को रो रहे थे। उन्हें इस सारी विपत्ति का एक ही कारण मालूम होता था—विवाह ! चम्पा न आती, तो ये साले क्यों

आते, कपड़े क्यों खराब होते, होली के दिन मूँग की खिचड़ी क्यों खाने को मिलती ? मगर अब पकृताने से क्या होता है ! जितनी देर में लोगों ने भोजन किया, उतनी देर में खिचड़ी तैयार हो गयी । बड़े साले ने खुद चम्पा को ऊपर भेजा कि खिचड़ी की थाली ऊपर दे आये ।

सिलबिल ने थाली की आर कुपित नेत्रों से देखकर कहा—इसे मेरे सामने से हटा ले जाव ।

‘क्या आज उपास ही करोगे ?’

‘तुम्हारी यही इच्छा है, ता यही सही ।’

‘मैंने क्या किया । सबेरे से जुती हुई हूँ । मेया ने खुद खिचड़ी डलवायी और मुझे यहाँ भेजा ।’

‘हाँ, वह तो मैं देख रहा हूँ कि मैं घर का स्वामी नहीं । सिकन्दरों ने उस पर कब्जा जमा लिया है । मगर मैं यह नहीं मान सकता कि तुम चाहती, तो और लोगों के पहले ही मेरे पास थाली न पहुँच जाती । मैं इसे पतिव्रत धर्म के विरुद्ध समझता हूँ, और क्या कहूँ !’

‘तुम तो देख रहे थे कि दोनों जने मेरे सिर पर सवार थे ।’

‘अच्छी दिल्ली की है कि और लोग तामनां के और खस्ते उड़ाये और मुझे मूँग की खिचड़ी दी जाय । वाह रे नसीब !’

‘तुम इसे दो-चार कौर ग्या लो, मुझे उपाही अचमर मिलेगा, दूसरी थाली लाऊँगी ।’

‘सारे कपड़े रँगवा डाले, दफ्तर कैसे जाऊँगा ? यह दिल्ली मुझे जरा भी नहीं भाती । मैं इसे बदमाशी कहता हूँ । तुमने सन्दूक की कुञ्जी क्यों दे दी ? क्या मैं इतना पूछ सकता हूँ !’

‘जबरदस्ती छीन ली । तुमने मुना नहीं ? करती क्या ?’

‘अच्छा, जो हुआ सो हुआ, यह थाली ले जाव । धर्म समझना, तो दूसरी थाली लाना, नहीं तो आज व्रत ही सही ।’

एकाएक पैरों की आहट पाकर सिलबिल ने सामने देखा, तो दोनों साले आ रहे हैं । उन्हें देखते ही बिचारे ने मुँह बना लिया, चादर से शरीर ढक लिया और कराहने लगे ।

बड़े साले ने कहा—कहिए, कैसी तबीयत है ? थोड़ी-सी खिचड़ी खा लीजिए । सिलबिल ने मुँह बनाकर कहा—अभी तो कुछ खाने की इच्छा नहीं है । 'नहीं, उपवास करना तो हानिकर होगा । खिचड़ी खा लीजिए ।' बेचारे सिलबिल ने मन में इन दोनों शैतानों को खूब कोसा और विष की मौँति खिचड़ी करट के नीचे उतारी । आज होली के दिन खिचड़ी ही भाग्य में लिखी थी ! जब तक सारी खिचड़ी समाप्त न हो गयी, दोनों वहाँ डटे रहे, मानों जेल के अधिकारी किसी अनशन व्रतधारी कैदी का भोजन करा रहे हों । बेचारे को ठूस-ठूस खिचड़ी खानी पड़ी । पकवानों के लए गुञ्जायश ही न रही ।

(३)

दस बजे रात को चम्पा उत्तम पदार्थों का थाल लिये पतिदेव के पास पहुँची । महाशय मन-ही-मन भुँभला रहे थे । भाइयों के सामने मेरी परवाह कौन करता है । न जाने कहीं से दोनों शैतान फट पड़े । दिन-भर उपवास कराया और अभी तक भोजन का कहीं पता नहीं । बारें चम्पा को थाल लाते देखकर कुछ आग्नि शान्ति हुई । बोले—अ तो बहुत संयंत्र है, एक-दो घण्टे बाद क्यों न आया ? चम्पा ने सामने थाली रखकर कहा—तुम तो न हारी ही मानते हो, न जीती । अब आखिर ये दो मेहमान आये हुए हैं, इनका सेवा-सत्कार न करूँ तो भी तो काम नहीं चलता । तुम्हा को बुरा लगेगा । कौन रोज आयाँगे ।

'ईश्वर न करे कि रोज आयाँ, यहाँ तो एक ही दिन में बधिया बैठ गयी ।'

थाल की मुगन्धमय, तरबतर चीजें देखकर सहसा पण्डितजी के मुखारविन्द पर मुस्कान की लाली दाँड़ गयी । एक-एक चीज खाते थे और चम्पा को सराहते थे—सच कहता हूँ, चम्पा, मैंने ऐसी चीजें कभी नहीं खायी थीं । हलवाई साला क्या बनायेगा । जी चाहता है, कुछ इनाम दूँ ।

'तुम मुझे बना रहे हो । क्या करूँ, जैसा बनाने आता है, बना लायी ।'

'नहीं जी, सच कह रहा हूँ । मेरा तो आत्मा तक तृप्त हो गयी । आज मुझे ज्ञात हुआ कि भोजन का सम्बन्ध उदर से इतना नहीं, जितना आत्मा से है । बतलाओ, क्या इनाम दूँ ?'

'जो मोगू, वह दोगे ?'

'दूँ गा—जनेऊ की कसम खाकर कहता हूँ ।'

‘न दो तो मेरी बात जाय ।’

‘कहता हूँ भाई, अब कैसे कहूँ । क्या लिखा-पढ़ो कर दूँ ?’

‘अच्छा, तो माँगती हूँ । मुझे अने साथ होली खेलने दो ।’

परिडतजी का रंग उड़ गया । आँखें फाड़कर बोले—‘होली खेलने दूँ ? मैं तो होली खेलता नहीं । कभी नहीं खेला । होला खेलना होता, तो घर में छिपकर क्यों बैठता ।’

‘औरों के साथ मत खेलो; लेकिन मेरे साथ तो खेलना ही पड़ेगा ।’

‘यह मेरे नियम के विरुद्ध है । जिस चीज का अने घर में उचित समझूँ’
उसे किस न्याय से घर के बाहर अनुचित समझूँ, साचो ।’

चम्पा ने सिर नीचा करके कहा—‘घर में ऐसी कितनी बातें उचित समझते हो, जो घर के बाहर करना अनुचित ही नहीं पाप भी है ।’

परिडतजी झेंपते हुए बोले—‘अच्छा भाई, तुम जोतो, मैं हारा । अब मैं तुम से यहीं दान माँगता हूँ...’

‘पहले मेरा पुरस्कार दे दो, पीछे मुझमें दान माँगना’—यह कहते हुए चम्पा ने लोटे का रंग उठा लिया और परिडतजी का भिर से पाँच तक नहला दिया । जबतक वह उठकर भागें उसने भुट्टा-भर गुनाह लेकर सारे मुँह में पोत दिया ।

परिडतजी रोनी सूरत बनाकर बोले—‘अभी और कसर बाकी हा, तो वह भी पूरी कर लो । मैं न जानता था कि तुम मेरी आस्तोत की सपि बनांगो । अब और कुछ रंग बाकी नहीं रहा ?’

चम्पा ने पति के मुख की आर देखा, तो उस परमनावेदना का गहरा रंग भलक रहा था । पलुता पर बालो—क्या तुम सचमुच बुरा मान गये हां ? मैं तो समझती थी कि तुम केवल मुझे चिढ़ा रहे हा ।

श्रोवलास ने काँपते हुए स्वर में कहा—‘‘नहां चम्पा, मुझे बुरा नहीं लगा । हाँ, तुमने मुझे उस कर्तव्य की याद दिला दी, जा मैं अनतो कायरता के कारण भुला बैठा था । वह सामने जा चित्र देख रहा हां, मेरे परम मित्र मनहरनाथ का हां, जो अब संसार में नहीं हां । तुमसे क्या कहूँ, कितना सरस, कितना भावुक कितना साहसी आदमी था ! देश की दशा देख-देखकर उसका खून जलता रहता था । १९-२० भी कोई उम्र हांती है ; पर वह उसी उम्र में अपने जीवन

का मार्ग निश्चित कर चुका था। सेवा करने का अवसर पाकर वह इस तरह उसे पकड़ता था, मानो सम्पत्ति हो। जन्म का विरागी था। वासना तो उसे छू ही न गयी थी। हमारे और साथी सैर-सपाटे करते थे; पर उसका मार्ग सबसे अलग था। सत्य के लिए प्राण देने का तैयार, कहीं अन्याय देखा और भवें तन गयीं, वहाँ पत्रों में अत्याचार की खबर देखी और चेहरा तमतमा उठा। ऐसा तो मैंने आदमी ही नहीं देखा। ईश्वर ने अकाल ही बुला लिया, नहीं तो वह मनुष्यों में रज होता। किसी मुश्किल के मारे का उद्धार करने को अपने प्राण हथेली पर लिए फिरता था। सौ-जाति का इतना आदर और सम्मान कोई क्या करेगा? स्त्री उसके लिये पूजा और भक्त की वस्तु थी। पौन वर्ष हुए, यही होली का दिन था। मैं भगवत् नशे में चूर, रंग में सिर से पाँव तक नहाया हुआ, उसे गाना सुनने के लिए बुलाने गया, तो देखा कि वह कपड़े पहने कहीं जाने को तैयार है। पूछा—कहाँ जा रहे हो?

‘तुमने मेरा हाथ पकड़कर कहा—तुम अच्छे वक्त पर आ गये, नहीं तो मुझे जाना पड़ता। एक अनाथ गुदगुया मर गयी है, कोई उसे कब्जा देनेवाला नहीं मिलता। कोई किमी मित्रों मिलने गया हुआ है, कोई नशे में चूर पड़ा हुआ है, कोई मित्रों की दावत कर रहा है, कोई महाफज सजाये बैठा है। कोई लाश को उठानेवाला नहीं। ब्राह्मण-क्षत्रिय उस शमारिन की लाश कैसे छुयेंगे, उनका तो धर्म भ्रष्ट होता है, कोई तैयार नहीं होता। बड़ी मुश्किल से दां कहार मिले हैं। एक मैं हूँ, चाँथ आदमी की कमी थी, सो ईश्वर ने तुम्हें भेज दिया।

चलो, चलें।’

‘हाय! अगर मैं जानता कि यह प्यारे मनहर का आदेश है, तो आज मेरी आत्मा को इतनी ग्लानि न होती। मेर घर कई मित्र आये हुए थे। गाना हो रहा था। उस वक्त लाश उठाकर नदी जाना मुझे अप्रिय लगा। बोला—इस वक्त तो भाई, मैं नहीं जा सकूँगा। घर पर मेहमान बैठे हुए हैं। मैं तुम्हें बुलाने आया था।’

‘मनहर ने मेरी और तिरस्कार के नेत्रों से देखकर कहा—अच्छी बात है, तुम जाओ; मैं और कोई साथी खोज लूँगा। मगर तुमसे मुझे ऐसी आशा नहीं थी। तुमने भी वही कहा, जो तुमसे पहले औरों ने कहा था। कोई नयी

बात नहीं थी। अगर हम लोग अपने कर्तव्य को भूल न गये होते, तो आज यह दशा ही क्यों होती? ऐसी होली को धिक्कार है! व्योहार तमाशा देखने, अच्छी-अच्छी चीजें खाने और अच्छे-अच्छे कपड़े पहनने का नाम नहीं है। यह व्रत है, तप है, अपने भाइयों से प्रेम और सहानुभूति करना ही व्योहारों का खास मतलब है। और कपड़े लाल करने के पहले खून को लाल कर लो। सुफेद खून पर यह लाली शोभा नहीं देती।’

‘यह कहकर वह चला गया। मुझे उस वक्त यह फटकारें बहुत बुरी मालूम हुईं। अगर मुझमें वह सेवा-भाव न था, तो उसे मुझे यों धिक्कारने का कोई अधिकार न था। पर चला आया; पर वे बातें बराबर मेरे कानों में गूँजती रहीं। होली का सारा मजा बिगड़ गया।’

‘एक महीने तक हम दोनों से मुलाकात न हुई। कालेज इम्तहान की तैयारी के लिए बंद हो गया था। इसलिए कालेज में भी भेंट न हाँती थी। मुझे कुछ खबर नहीं, वह कब और कैसे बीमार पड़ा, कब अपने घर गया। सहसा एक दिन मुझे उसका एक पत्र मिला। हाय! उस पत्र को पढ़कर आज भी छाती फटने लगती।’

श्रीविलास एक क्षण तक गला रुक जाने के कारण बोल न सके। फिर बोले—किसी दिन तुम्हें फिर दिखाऊँगा। लिखा था, मुझसे आठ्वीरी बार मिल जा, अब शायद इस जीवन में भेंट न हो। खत मेरे हाथ से छूटकर गिर पड़ा। उसका घर मेरठ के जिले में था। दूसरी गाड़ी जाने में आधा घण्टे की कसर थी। तुरन्त चल पड़ा। मगर उसके दर्शन न बदे थे। मेरे पहुँचने के पहले ही वह सिंघार चुका था। चम्पा, उसके बाद मैंने होली नहीं खेली, होली ही नहीं, और सभी व्योहार छुड़ दिये। ईश्वर ने शायद मुझे क्रिया की शक्ती नहीं दी। अब बहुत चाहता हूँ कि कोई मुझसे सेवा का काम ले। खुद आगे नहीं बढ़ सकता; लेकिन पीछे चलने को तैयार हूँ। पर मुझसे कोई काम लेनेवाला भी नहीं; लेकिन आज वह रंग डालकर तुमने मुझे उस धिक्कार की याद दिला दी। ईश्वर मुझे ऐसी शक्ति दे कि मैं मन में ही नहीं, कर्म में भी मनहरन बनूँ।

यह कहते हुए श्रीविलास ने तश्तरी से गुलाल निकाला और उसे चित्र पर छिड़ककर प्रणाम किया।

अभि-समार्थ

साधु-संतों के सत्संग से बुरे भी अच्छे हो जाते हैं, किंतु पयाग का दुर्भाग्य था कि उस पर सत्संग का उलटा ही असर हुआ। उसे गाँजे, चरस और मंग का चस्का पड़ गया, जिसका फल यह हुआ कि एक मेहनता, उद्यमशील युवक आलस्य का उपासक बन बैठा। जीवन संग्राम में यह आनन्द कहों ! किसी बट-वृत्त के नीचे धूनी जल रही है, एक जटाधारी महात्मा विराज रहे हैं, भक्तजन उन्हें घेरे बैठे हुए हैं, और तिल-तिल पर चरस के दम लग रहे हैं। बीच-बीच में भजन भी हो जाते हैं। नजरी-धतूरो में यह स्वर्ग-मुख कहों ! चिलम भरना पयाग का काम था। भक्तों का परलोक में पुण्य-फल की आशा थी, पयाग को तत्काल फल मिलता था—चिलमों पर पहला हक उमा का होता था। महात्माओं के श्रीमुख से भगवत्-चर्चा सुनते हुए वह आनन्द में विह्वल हो उठता था, उस पर आत्मविस्मृति सी छा जाती थी। वह सारभ. संगीत और प्रकाश से भरे हुए एक दूसरे हो संसार में पहुँच जाता था। इसलिए जब उमकी स्त्री रुक्मिन रात के दस-ग्यारह बज जाने पर उसे बुलाने आती, तो पयाग का प्रत्यक्ष का क्रूर अनुभव हाता, संसार उसे कोंटों से भरा हुआ जगल-सा दीखता, विशेषतः जब घर आने पर उसे मालूम होता कि अभी चूल्हा नहीं जला और चने-चवैने की कुछ फिक्क करनी है। वह जानि का भर था, गाँव की चाँकीदारी उसकी मीरास थी, दो रुपये और कुछ आने बेतन मिलता था। बरदी और साफा मुफ्त। काम था सप्ताह में एक दिन आने जाना, वहाँ अफसरों के द्वार पर झाड़ू लगाना, अस्तबल साफ करना, लकड़ी चीरना। पयाग रक्त के घूँट पी-पीकर ये काम करता, क्योंकि अवश शारीरिक और आर्थिक दाना हो दृष्टि से महंगा पड़ती थी। आँखें थोड़ी पुच्छते थे कि चाँकीदारी में याद कोई काम था, तो इतना ही, और महीने में चार दिन के लिए दो रुपये और कुछ आने कम न थे। फिर, गाँव में भी अगर बड़े आदमियों पर नहीं, तो नीचों पर रोब था। बेतन पेंशन थी और जब से महात्माओं का सम्पर्क हुआ, वह पयाग के जेब-स्वर्च की मद में

आ गयी। अतएव जीविका का प्रश्न दिनोंदिन चिन्तोत्पादक रूप धारण करने लगा। इन सत्संगों के पहले यह दम्पति गाँव में मजदूरी करता था। रक्मिन लकड़ियों तोड़कर बाजार ले जाती, पयाग कभी आरा चलाता, कभी हल जोतता, कभी पुर हँकता। जो काम सामने आ जाय, उसमें जुट जाता था। हँसमुख, श्रमशील, विनोदी, निर्द्वन्द्व आदमी था और ऐसा आदमी कभी भूखों नहीं मरता। उसपर नम्र इतना कि किसी काम के लिए 'नहीं' न करता। किसी ने कुछ कहा और वह 'अच्छा भैया' कहकर दांडा। इसलिए उसका गाँव में मान था। इसी की बदौलत निरुद्यम हो जाने पर भी दो-तीन साल उसे अधिक कष्ट न हुआ। दोनों जन की तो बात ही क्या, जब महतो का यह श्रद्धा न प्राप्त थी, जिनके द्वार पर बैलों की तीन-तीन जोड़ियाँ बंधती थी, तो पयाग किस गिनती में था। हाँ, एक जून की दाल-राटी में सन्देह न था। परन्तु अब यह समस्या दिन-पर-दिन विपत्तितर होती जाती थी। उसपर विपत्ति यह थी कि रक्मिन भी अब किसी कारण से उतनी पतिपरायण, उतनी सेवा-शील, उतनी तत्पर न थी। नहीं, उसकी प्रगल्भता और वाचालता में आश्चर्य-जनक विकास होता जाता था। अतएव पयाग को किसी ऐसी शिद्धि की आवश्यकता थी, जो उस जीविका की चिंता से मुक्त कर दे और वह निश्चिन्त होकर भगवद्भजन और साधु-सेवा में प्रवृत्त हो जाय।

एक दिन रक्मिन बाजार से लकड़ियाँ बेचकर लांटी, तो पयाग ने कहा—
ला, कुछ पैसे मुझे दे दे, दम लगा आऊँ।

रक्मिन ने मुँह फेरकर कहा—दम लगाने की ऐसी चाट है, तो काम क्यों नहीं करते? क्या आजकल कोई बाबा नहीं हैं, जाकर चिलम भरो?

पयाग ने त्योरी चढ़ाकर कहा—भला चाहती हूँ तो पैसे दे दे; नहीं तो इस तरह तंग करेगी, तो एक दिन कहीं निकल जाऊँगा, तब रोयेगी।

रक्मिन श्रृंगूटा दिखाकर बालो—राये मेरा बला। तुम रहते ही हो, तो कौन सोने का कौर खिला देते हो? अब भी छाती फाड़ती हूँ, तब भी छाती फाड़ूँगी।

‘तो अब यही फैसला है?’

‘हाँ, हाँ, कह तो दिया, मेरे पास पैसे नहीं हैं।’

‘गहने बनवाने के लिए पैसे हैं और मैं चार पैसे माँगता हूँ, तो यों-जवाब देती है !’

रुक्मिन तिनककर बोली —‘गहने बनवाती हूँ, तो तुम्हारी छुाती क्यों फटती है ? तुमने तो पीतल का छल्ला भी नहीं बनवाया, या इतना भी नहीं देखा जाता ?’

पयाग उस दिन घर न आया । रात के नी बज गये, तब रुक्मिन ने किवाड़ बन्द कर लिये । समझी, गाँव में कहीं छिपा बैठा होगा । समझता होगा, मुझे मनाने आयेगी, मेरी बला जाती है ।

जब दूसरे दिन भी पयाग न आया, तो रुक्मिन को चिन्ता हुई । गाँव-भर छान आयी । चिड़िया किसी अड़्डे पर न मिली । उस दिन उसने रसाइ नहीं बनायी । रात का लेटी भी तो बहुत देर तक आँखें न लगीं । शंका हो रही थी, पयाग मचमुच तो विरक्त नहीं हो गया । उसने सोचा, प्रातःकाल पत्ता-पत्ता छान डालूँगी, किसी माधु-सन्त के साथ होगा । जाकर थाने में रपट कर दूँगी ।

अभी तड़का ही था कि रुक्मिन थाने में चलने का तैयार हो गयी । किवाड़ बन्द करके निकली ही थी कि पयाग आता हुआ दिखाई दिया । पर वह अकेला न था । उसके पीछे-पीछे एक स्त्री भी थी । उसकी छूंट की साड़ी, रंगी हुई चादर, लम्बा घूँघट और शर्माँला चाल देखकर रुक्मिन का कलेजा धक से हो गया । वह एक क्षण हत-बुद्ध-सी खड़ी रही, तब बढ़कर नयी सौत का दोनों हाथों के बीच में ले लिया और उसे इस भाँति धीरे-धीरे घर के अन्दर ले चली, जैसे कोई रोगी जीवन से निराश होकर विष-पान कर रहा हो ।

जब पड़ोसिनों की भीड़ लड़ गयी, तो रुक्मिन ने पयाग से पूछा—इसे कहाँ से लाये ?

पयाग ने हँसकर कहा—‘घर से भागी जाती थी, मुझे रास्ते में मिल गयी । घर का काम-धन्धा करेगी, पड़ी रहेगी ।’

‘मालूम होता है, मुझसे तुम्हारा जी भर गया ।’

पयाग ने तिरछी चितवनों से देखकर कहा—‘दुर् पगली, इसे तेरी सेवा-टहल करने को लाया हूँ ।’

‘नयी के आगे पुरानी को कौन पूछता है ?’

‘चल, मन जिससे मिले वही नयी है, मन जिससे न मिले वही पुरानी है ।’

ला, कुछ पैसे हो तो दे दे, तीन दिन से दम नहीं लगाया, पैर सीधे नहीं पड़ते। हौं, देख दो-चार दिन इस बेचारी को खिला-पिला दे, फिर तो आप ही काम करने लगेगी।'

रुक्मिन ने पूरा रुपया लाकर पयाग के हाथ पर रख दिया। दूसरी बार कहने की जरूरत ही न पड़ी।

(२)

पयाग में चाहे और कोई गुण हो या न हो, यह मानना पड़ेगा कि वह शासन के मूल सिद्धान्तों से परिचित था। उसने भेद-नोति का अपना लक्ष्य बना लिया था।

एक मास तक किसी प्रकार की विघ्न-बाधा न पड़ी। रुक्मिन अपनी सारी चौकड़ियाँ भूल गयी थी। बड़े तड़के उठती, कभी लकाड़ियों तोड़कर, कभी चांग काटकर, कभी उपले पाथकर बाजार ले जाती। वहाँ जो कुछ मिलता, उसका आधा तो पयाग के हस्थ चढ़ा देती। आधे में घर का काम चलता। वह सात को कोई काम न करने देती। पड़ोसियों से कहती—बहन, सात हें तो क्या, हे तो अभी कल की बहुरिया। दो-चार महीने भी आराम से न रहेगी, तो क्या याद करेगी। मैं तो काम करने का हूँ ही।

गौंव-भर में रुक्मिन के शील-स्वभाव का बखान होता था, पर सत्संगी घाघ पयाग सब कुछ समझता था और अपनी नीति की सफलता पर प्रसन्न होता था।

एक-दिन बहू ने कहा—दीदी, अब तो घर में बैठे-बैठे जी ऊबता है। मुझे भी कोई काम दिला दो।

रुक्मिन ने स्नेह-मिश्रित स्वर में कहा—क्या मेरे मुँह में कालिय पुतवाने पर लगी हुई है? भीतर का काम किये जा, बाहर के लिए तो मैं हूँ ही।

बहू का नाम कौसल्या था, जो बिगड़कर सिलिया हा गया था। इस वक्त सिलिया ने कुछ जवाब न दिया। लेकिन यह लौंडियों की दशा अब उसके लिए असह्य हो गयी थी। वह दिन-भर घर का काम करते-करते मरे, कोई नहीं पूछता रुक्मिन बाहर से चार पैसे लाती है, तो घर की मालकिन बनी हुई है। अब सिलिया भी मजूरी करेगी और मालकिन का घमण्ड तोड़ देगी। पयाग पैसों

का यार है, यह बात उससे अब छिपी न थी। जब रुक्मिन चारा लेकर बाजार चली गयी, तो उसने घर की टट्टी लगाई और गौँव का रंग-ढंग देखने के लिए निकल पड़ी। गौँव में ब्राह्मण, ठाकुर, कायस्थ, बनिये सभी थे। सिलिया ने शील और मंकाच का कुछ ऐसा स्वाँग रचा कि सभी स्त्रियाँ उस पर मुग्ध हो गयीं। किसी ने चावल दिया, किसी ने दाल, किसी ने कुछ। नयी बहू की आव-भगत कौन न करना ? पहले ही दारों में सिलिया को मालूम हो गया कि गौँव में पिसनहारी का स्थान ग्वाली है और वह इस कमी को पूरा कर सकती है। वह यहाँ से घर लौटी, तो उसके सिर पर गोहूँ से भरी हुई एक टोकरी थी।

पयाग ने पहर रात ही से चक्की की आवाज सुनी, तो रुक्मिन से बोला—आज तो मिलिया अभी मे पीसने लगी।

रुक्मिन बाजार से आया लायी थी। अनाज और आटे के भाव में विशेष अन्तर न था। उसे आश्चर्य हुआ कि सिलिया इतने सबेरे क्या पीस रही है। उठकर काठरी मं गयी, तो देखा कि सिलिया अँधेरे में बैठी कुछ पीस रही है। उसने जाकर उसका हाथ पकड़ लिया और टोकरी को उठाकर बोली—तुम्हें किसने पीसने को कहा है ? किसका अनाज पीस रही है ?

सिलिया ने निरशंक होकर कहा—तुम जाकर आराम से सोती क्यों नहीं। मैं पीसती हूँ, ता तुम्हारा क्या बिगड़ता है ! चक्की की धुमुर-धुमुर भी नहीं मही जाती ! लाओ, टोकरी दे दो, बैठे-बैठे कबतक ग्वाऊँगी, दो महीने तो हो गये।

‘मैंने तो तुम्हें कुछ नहीं कहा !’

‘तुम कहें, चाहे न कहो; अपना धरम भी तो कुछ है।’

‘तू अभी यहाँ के आदमियों को नहीं जानती। आटा तो पिसाते सबका अच्छा लगता है। पिस देते राती हैं। किसका गोहूँ है ? मैं सबेरे उसके सिर पर एक ग्वाऊँगी।’

सिलिया ने रुक्मिन के हाथ से टोकरी छीन ली और बोली—पैसे क्यों न दूँगे ! कुछ बेगार करती हूँ ?

‘तू न मानेगी ?’

‘तुम्हारी लौंडी बनकर न रहूँगी।’

यह तकरार सुनकर पयाग भी आ पहुँचा और रुक्मिन से बोला—काम

करती है तो करने क्यों नहीं देती ? अब क्या जनम-भर बहुरिया ही बनी रहेगी ? हो तो गये दां महीने ।

‘तुम क्या जानो नाक तो मेरी कटेगी ।’

सिलिया बोल उठी—तो क्या कोई बैठे खिलाता है ? चाँका-बरतन, भाङ्ग-बहारू, रोटी-पानी, पीसना-कूटना, यह वौन करता है ? पानी खींचते-खींचते मेरे हाथों में घट्टे पड़ गये । मुझसे अब यह सारा काम न होगा ।

पयाग ने कहा—तो तू ही बाजार जाया कर । घर का काम रहने दे । रुक़िमन कर लेगी । रुक़िमन ने आपत्ति की—ऐसी बात मुँह से निकालते लाज नहीं आती ? तीन दिन की बहुरिया बाजार में घूमेगी, तो ससार क्या कहेगा ।

सिलिया ने आग्रह करके कहा—संसार क्या कहेगा, क्या कोई ऐब करने जाती हूँ ?

सिलिया की डिग्री हो गयी । आधिपत्य रुक़िमन के हाथ से निकल गया ।

सिलिया की अमलदारी हो गयी ; जवान औरत थी । गेहूँ पीसकर उठी तो औरों के साथ घास छीलने चली गयी, और इतनी घास छीली कि सब दंग रह गयी ! गट्टा उठाये न उठता था । जिन पुरुषों को घास छीलने का बड़ा अभ्यास था, उनसे भी उसने बाजी मार ली ! यह गट्टा बारह आने को बिका । सिलिया ने आटा, चावल, दाल, तेल, नमक, तरकारी, मसाला सब कुछ लिया, और चार आने बचा भी लिये । रुक़िमन ने समझ रखा था कि सिलिया बाजार से दो-चार आने पैसे लेकर लौटिगी तो उसे डौंटूंगी और दूमेरे दिन से फिर बाजार जाने लगूंगी । फिर मेरा राज्य हो जायगा । पर यह सामान देखे, तो आँखें खुल गयीं । पयाग खाने बैठा तो मसालेदार तरकारी का बखान करने लगा । महीना से ऐसी स्वादिष्ट वस्तु मयस्सर न हुई थी । बहुत प्रसन्न हुआ । भोजन करके वह बाहर जाने लगा, तो सिलिया बरोठे में खड़ी मिल गयी । बोला—आज कितने पैसे मिले ?

‘बारह आने मिले थे ।’

‘सब खर्च कर डाले ? कुछ बचे हों तो मुझे दे दे ।’

सिलिया ने बचे हुए चार आने पैसे दे दिये । पयाग पैसे खनखनाता हुआ

बोला—तूने तो आज मालामाल कर दिया। रुक्मिन तो दो-चार पैसों ही में दल देती थी।

‘मुझे गाड़कर रखना थोड़ी ही है। पैसा खाने-पीने के लिए है कि गाड़ने के लिए?’

‘अब तू ही बाजार जाया कर, रुक्मिन घर का काम करेगी।’

(३)

रुक्मिन और सिलिया में संग्राम छिड़ गया। सिलिया पयाग पर अपना आधिपत्य जमाये रखने के लिए जान तोड़कर परिश्रम करती। पहर रात ही से उसकी चक्री की आवाज कानों में आने लगती। दिन निकलते ही घास लाने चली जाती और जरा देर मुस्ताकर बाजार की राह लेती। वहाँ से लौटकर भी वह वेकाग न घैठती, कभी गन कातती, कभी लकड़ियाँ तोड़ती। रुक्मिन उसके प्रबन्ध में बराबर णव निकालती और जब अवसर मिलता तो गोबर बटारकर उपले पायनी और गोंव में बेचती। पयाग के दानों हाथों में लड्डू थे। स्त्रियों उसे अधिक-से-अधिक पैस देने और स्नेह का अधिकांश अपने अधिकार में लाने का प्रयत्न करती रहती, पर सिलिया ने कुछ ऐसी दृढ़ता से आसन जमा लिया था कि किसी तरह हिलाये न हिलती थी। यहाँ तक कि एक दिन दोनों प्रतियोगियों में सुल्लभसुल्ला ठन गयी। एक दिन सिलिया घास लेकर लौटी तो पसीने में तर थी। फागुन का महीना था; धूप तेज थी। उसने सोचा, नहाकर तब बाजार जाऊँ। घास द्वार पर ही रखकर वह तलाव में नहाने चली गयी। रुक्मिन ने थोड़ी-सी घास निकालकर पड़ोसिन के घर में छिपा दी और गट्टे का दीला करके बराबर कर दिया। सिलिया नहाकर लौटी तो घास कम मालूम हुई। रुक्मिन ने पूछा। उसने कहा—‘मैं नहीं जानती। सिलिया ने गालियों देनी गुरु कीं—जिसने मेरी घास छुई हाँ, उसकी देह में कीड़े पड़ें, उसके बाप और भाई मर जायें, उसकी आँखें फूट जायें। रुक्मिन कुछ देर तक ता जन्त किये बैठो रही, आँखिर खून में उबाल आ ही गया। भुल्लाकर उठो और सिलिया के दाँतों तमाचे लगा दिये। सिलिया छाती पीट-पीटकर रोने लगी। सारा मुहल्ला जमा हो गया। सिलिया की सुबुद्धि और कार्यशीलता सभी का ओखों में खटकती थी—वह सबसे अधिक घास क्यों छीलती है, सबसे ज्यादा लकड़ियाँ क्यों लाती

है, इतने सबेरे क्यों उठती है, इतने पैसे क्यों लाती है, इन कारणों ने उसे पड़ोसियों को सहानुभूति से वंचित कर दिया था। सब उसी का बुरा-मला कहने लगीं। मुट्ठी-भर घास के लिए इतना ऊधम मचा डाला, इतनी घास तो आदमी भाड़कर फेंक देता है। घास न हुई, सोना हुआ। तुझे तो राखना चाहिये था कि अगर किसी ने ले ही लिया, तो है तो गौँव-घर ही का। बाहर का कोई चोर तो आया नहीं। तूने इतनी गालियों दीं, तो किसको दीं ? पड़ासियों ही का तो ?

संयोग से उस दिन पयाग थाने गया हुआ था। शाम को थका-मोटा लौटा, तो सिलिया से बोला—ला, कुछ पैसे दे दे, तौ दम लगा आऊँ। थककर चूर हो गया हूँ।

सिलिया उसे देखते ही हाय-हाय करके रोने लगी। पयाग ने घबड़ाकर पूछा—क्या हुआ, क्या ? क्यों रोती है ? कहीं गमी तो नहीं हाँ गयी ? नेहरू से कोई आदमी तो नहीं आया ?

“अब इस घर में मेरा रहना न होगा। अपने घर जाऊँगी।”

“अरे, कुछ मुँह से तो बोल ; हुआ क्या ? गौँव में किसी ने गाली दी है ? किसने गाड़ी दी है ? घर फूँक दूँ, उसका चालान करवा दूँ।”

सिलिया ने रो-रोकर सारी कथा कह सुनायी। पयाग पर आज थाने में खूब मार पड़ी थी। भस्माया हुआ था। वह कथा सुनी, तो देह में आग लग गयी। रुक्मिन पानी भरने गयी थी। वह अभी घड़ा भी न रखने पायी थी कि पयाग उसपर दूट पड़ा और मारते-मारते बेदम कर दिया। वह मार का जवाब गालियों से देती थी और पयाग हर एक गाली पर और भी भस्मा-भस्माकर मारता था। यहाँ तक कि रुक्मिन के तुटने फूट गये, चूड़ियाँ टूट गयीं। सिलिया बीच-बीच में कहती जाती थी—वाह रे तेरा दीदा ! वाह रे तेरी जबान ! ऐसी तो औरत ही नहीं देखी। औरत काहे को, डाइन है, जरा भी मुँह में लगाम नहीं ! किंतु रुक्मिन उसकी बातों को मानां मुनती ही न थी। उसकी सारी शक्ति पयाग को कोसने में लगी हुई थी। पयाग मारते-मारते थक गया, पर रुक्मिन की जबान न थकी। बस, यही रट लगी हुई थी—तू मर जा तेरी मिट्टी निकले, तुझे भवानी खायें, तुझे मिरगी आये। पयाग रह-रहकर क्रोध से तिलमिला उठता और आकर दो-चार लातें जमा देता। पर रुक्मिन को अब शायद चोट ही न लगती

थी। वह जगह से हिलती भी न थी। सिर के बाल खंले, जमीन पर बैठी इन्हीं मन्त्रों का पाठ कर रही थी। उसके स्वर में अब क्रोध न था, केवल एक ऊमादमय प्रवाह था। उसकी समस्त आत्मा हिंसा-कामना की अग्नि से प्रज्वलित हो रही थी।

अंधेरा हुआ तो रुक्मिन उठकर एक ओर निकल गयी, जैसे आँखों में आँसू की धार निकल जाती है। सिलिया भोजन बना रही थी। उसने उसे जाते देखा भी, पर कुछ पूछा नहीं। द्वार पर पयाग बैठा चिलम पी रहा था। उसने भी कुछ न कहा।

(४)

जब फसल पकने लगती थी, तो डेढ़-दो महीने तक पयाग को हार की देखभाल करनी पड़ती थी। उसे किसानों से दोनों फसलों पर हल पीछे कुछ अनाज बँधा हुआ था। माघ ही में वह हार के बीच में थोड़ी-सी जमीन साफ करके एक मड़ैया डाल लेता था और रात को खा-पीकर आग, चिलम और तमाखुर-चरस लिए हुए इसी मड़ैया में जाकर पड़ रहता था। चैत के अन्त तक उसका यही नियम रहता था। आजकल वही दिन थे। फसल पकी हुई तैयार खड़ी थी। दो-चार दिन में कटाई शुरू होनेवाली थी। पयाग ने दस बजे रात तक रुक्मिन वी राह देखी। फिर यह समझकर, कि शायद किसी पड़ोसन के घर सो रही होगी, उसने खा-पीकर अपनी लाठी उठायी और सिलिया से बोला—किवाड़ बन्द कर ले, अगर रुक्मिन आये तो खोल देना और मना-जुनाकर थोड़ा-बहुत खिला देना। तेरे पीछे आज इतना तूफान हो गया। मुझे न-जाने इतना गुस्सा कैसे आ गया। मैंने उसे कभी फूल की छड़ी से भी न छुआ था। कहीं बूढ़-धँस न मरी हो, तो कल आफत आ जाय।

सिलिया बोली—न-जाने वह आयेगी कि नहीं। मैं अंगली कैसे रहूँगी। भुक्त डर लगता है।

‘तो घर में कौन रहेगा? सूना घर पाकर कोई लोटा-थाली उठा ले जाय तो? डर किस बात का है? फिर रुक्मिन तो आती ही हांगी।’

सिलिया ने अन्दर से टट्टी बन्द कर ली। पयाग हार की ओर चला। चरस की तरंग में यह भजन गाता जाता था—

ठगिनी ! क्या नैना भ्रमकावे ।

कंदू काट मृदंग बनावे, नीबू काट मजीरा ;

पाँच तरोई मंगल गावें, नाचे बालम खीरा ।

रूपा पहिर के रूप दिखावे, सोना पहिर रिभावे ;

गले ढाल तुलसी की माला, तीन लोक भरमावे ।

ठगिनी० ।

सहसा सिवाने पर पहुँचने ही उसने देखा कि यानने हार में केशो ने आग जलायी । एक क्षण में एक ज्वाला-सी दृक् उठी । उसने चिन्नाकर पुकारा —
कोन है वहाँ ? अरे, यह कान आग जलाना है ?

ऊपर उठती हुई ज्वालाओं ने अनो आग्नेय जिह्वा से उतर दिया ।

अब पयाग का मात्स्य हुआ कि उसको मड़ेया में आग लगी हुई है । उसकी ज्वाला धड़कने लगी । इस मड़ेया में आग लगाना रुई के ढेर में आग लगाना था । हवा चन्न रहो था । मड़ेया के चारां और एक हाथ हटकर पक्षी हुई फलत को चादर-सा ढेखो हुई था । रात में भा उनका नुईरा रंग फलक रहा था । आग की एक तरफ, कान एक तरफ-सा चित्तगारा सार हार का मरम कर देगे । सारा गाँव तबाह हो जायगा । इसी हार से मिले हुए दूधरे गाँव के भी हार थे । वे भा जल उठेंगे । आह ! लसटें बढ़ती जा रही हैं ! अब बिलम्ब करने का समय न था । पयाग ने अरना उरता और चित्तन वश पटक दिया और कन्वे पर लाइवन्ड लाओ रखकर बेनशरा मड़ेया की तरफ दौड़ा । मेंझों से जाने में चक्कर था, इसलेट बड़ खेतों में से हांकर मागा जा रहा था । प्रति क्षण ज्वाला प्रवृद्ध-तर हाता जाती थी, और पयाग के पाँव और भी तेजो से उठ रह थे । कोई तेज ब्राह्मण मो इस वक्त उसे पा न सकता । अरतो तेजो पर उसे स्वयं आश्चर्य हा रहा था । जान पड़ता था, पाँव भूमि पर पड़ते ही नहीं । उसको अर्धे मड़ेया पर लगी हुई थां—राहिने-वायें उसे और कुछ न पूरता था । हवा एकाग्रता ने उसके पैरों में पर लगा दिये थे । न दन फूटता था, न पाँव धकते थे । तान-चार फलतांग उसने दा मिट में तय कर लिए और मड़ेया के पास जा पहुँचा ।

मड़ेया के आस-पास कोई न था । किन्तु यह कर्म किया है, यह सांचने

का मौका न था। उसे खोजने की तो बात ही और थी। पयाग का सन्देह कमिना पर हुआ। पर यह क्रोध का समय न था। ज्वालाएँ कुचाली बालकों की भौंलि ठट्टा मारती, धक्कम-धक्का करती, कभी दाहनी ओर लपकती और कभी बायीं तरफ। बस, ऐसा मालूम होता था कि लपट अब खेत तक पहुँची, अब पहुँची। मानो ज्वालाएँ आग्रह-पूर्वक बयारियों की ओर बढ़ती और असफल होकर दूसरी बार फिर दूने वेग से लपकती थीं। आग कैसे बुझे ! लाठी से पीटकर बुझाने का गौं न था। वह तो निरी मूर्खता थी। फिर क्या हो ! फसल जल गयी, तो फिर वह किसी को मुँह न दिखा सकेगा। आह ! गाँव में कोहगम मच जायगा। रुवनाश हो जायगा। उसने ज्यादा नहीं सोचा। गाँवों का सोचना नहीं आता। पयाग ने लाठी सँभाली, जोर से एक छलोग मारकर आग के अन्दर मड़ैया के द्वार पर जा पहुँचा। जलती हुई मड़ैया को अपनी लाठी पर उठाया और उसे सिर पर लिए सब से चाँड़ी मेंढ पर गाँव की तरफ भागा। ऐसा जान पड़ा, मानो कोई आग्नि-यान हवा में उड़ता चला जा रहा है। फूस की जलती हुई धाँजियाँ उसके उपर गिर रही थीं, पर उसे इसका ज्ञान तक न होता था। एक बार एक मूठा कलंग होकर उसके हाथ पर गिर पड़ा। सारा हाथ भुन गया। पर उसके पाँव पल-भर भी नहीं रुके, हाथों में जरा भी हिचक न हुई। हाथों का हिलना खेती का तबाह होना था। पयाग की आग में अब कोई शंका न थी। अगर भय था तो यही कि मड़ैया का वह केंद्र-भाग, जहाँ लाठी का कुंदा डालकर पयाग ने उसे उठाया था, न जल जाय; क्योंकि छेद के फैलते ही मड़ैया उसके ऊपर आ गिरेगी और उसे अग्नि-समाधि में मग्न कर देगी। पयाग यह जानता था और हवा की चाल से उड़ा जाता था। चार फरलों की दौड़ है। मृत्यु अग्नि का रूप धारण किये हुए पयाग के सिर पर खेल रही है और गाँव की फसल पर। उसकी दौड़ में इतना वेग है कि ज्वालाओं का मुँह पीछे को फिर गया है और उनकी दाहक शक्ति का अधिकांश वायु से लड़ने में लग रहा है। नहीं तो अब तक बीच में आग पहुँच गयी होती और हाहाकार मच गया होता। एक फरलौंग तो निकल गया, पयाग की हिम्मत ने हार नहीं मानी। वह दूसरा फरलौंग भी पूरा हो गया। देखना पयाग, दो फरलौंग की और कसर है। पाँव चरा भी सुस्त न हों। ज्वाला लाठी के कुन्दे पर पहुँची और तुम्हारे जीवन का

अन्त है। मरने के बाद भी तुम्हें गालियाँ मिलेंगी, तुम अनन्त काल तक आर्हा की आग में जलते रहोगे। बस, एक मिनट और! अब केवल दो खेत और रह गये हैं। सर्वनाश! लाठी का कुन्दा ऊपर निकल गया। मड़ेया नीचे खिपक रही है, अब कोई आशा नहीं। पयाग प्राण छोड़कर दौड़ रहा है, वह किनारे का खेत आ पहुँचा। अब केवल दो सेक्रेण्ड का और मामला है। पंजय का द्वार सामने बीच हाथ पर खड़ा स्वागत कर रहा है। उधर स्वर्ग है, इधर नरक। मगर वह मड़ेया खिसकती हुई पयाग के सिर पर आ पहुँची। वह अब भी उसे पंकरकर अपनी जान बचा सकता है। पर उसे प्राणों का मोह नहीं। वह उभ जलती हुई आग को सिर पर लिये भागा जा रहा है! वह उसके पाँव लड़खड़ाये! हाय! अब यह क्रूर अग्नि-लीला नहीं देखी जानी।

एकाएक एक स्त्री सामने के वृक्ष के नीचे से दौड़ती हुई पयाग के पास पहुँची। यह रुक्मिन थी। उसने तुरन्त पयाग के सामने आकर गरदन झुकायी और जलती हुई मड़ेया के नीचे पहुँचकर उसे दोनों हाथों पर ले लिया। उसी दम पयाग मूर्च्छित होकर गिर पड़ा। उसका सारा मुँह भुनस गया था।

रुक्मिन उस अलाव के लिए एक सेक्रेण्ड में खेत के डोंडे पर आ पहुँची, मगर इतनी दूर में उसके हाथ जल गये, मुँह जल गया और कपड़ों में आग लग गयी। उस अब इतनी मुग्ध भी न थी कि मड़ेया के बाहर निकल आये। वह मड़ेया को लिए हुए गिर पड़ी। इस बाद कुछ देर तक मड़ेया धिलती रही। रुक्मिन हाथ-पाँव फँकती रही, फिर अग्नि ने उसे निगल लिया। रुक्मिन ने अग्नि-समाधि ले ली।

कुछ देर के बाद पयाग का हाँश आया। सारी देह जल रही थी। उसने देखा, वृक्ष के नीचे फूस को लाल आग चमक रहा है। उठकर दौड़ा और पैर से आग को हटा दिया—नीचे रुक्मिन की अबजली लाश पड़ी हुई थी। उसने बैठकर दोनों हाथों से मुँह ढाँप लिया और रोने लगा।

प्रातःकाल गाँव के लोग पयाग को उठाकर उसके घर ले गये। एक सप्ताह तक उसका हलाक हाँता रहा, पर बचा नहीं। कुछ तो आग ने जलाया था, जो कुछ कसर थी, वह शोकाग्नि ने पूरी कर दी।

सुजान भगत

(१)

सीधे-सादे किसान धन हाथ आते ही धर्म और कीर्ति की ओर झुकते हैं । दिव्य समाज की भाँति वे पहले अपने भाग-विलास की ओर नहीं दौड़ते । सुजान की खेती में कई साल से कंचन बरस रहा था । मेहनत तो गाँव के सभी किसान करते थे, पर सुजान के चन्द्रमा बली थे, ऊसर में भी दाना छँट आता, तो कुछ-न-कुछ पैदा हो जाता था । तीन वर्ष लगातार ऊख लगती गयी । उधर गुड़ का भाव तेज था । कोई दो-ढाई हजार हाथ में आ गये । बस, चित्त की वृत्ति धर्म की ओर झुक पड़ी । साधु-संतों का आदर-सत्कार हाने लगा, द्वार पर धूनी जलने लगी, कानूनगो इलाक़ में आते, तो सुजान महतो के चौपाल में ठहरते । हलके के टेड कॉस्टेबल, थानेदार, शिक्षा-विभाग के आफसर, एक-न-एक उस चौपाल में पड़ा ही रहता । महतो मारे खुशी के फूल न समाते । धन्य भाग ! उनके द्वार पर अब इतने बड़े-बड़े हाकिम आकर ठहरते हैं । जिन हाकिमों के सामने उनका मुँह न खुलता था, उन्हीं की अब 'महतो-महतो' कहते जबान सुलती थी । कभी-कभी भजन-भाव हो जाता । एक महात्मा ने डाल अच्छा देखा तो गाँव में आसन जमा दिया । गाँजे और चरस की बहार उड़ने लगी । एक ढोलक आयी, मजीरे मँगवाये गये, सत्संग हाने लगा । यह सब सुजान के दम का जलूस था । घर में सेराँ दूध हाँता, मगर सुजान के कंठ-तले एक बूँद भी जाने की कसम थी । कभी हाकिम लोंग चक्कते, कभी महात्मा लोंग । किसान को दूध-प्री से क्या मतलब, उस तो रांटी और साग चाहिए । सुजान की नम्रता का अब वारापार न था । सबके सामने सिर झुकाये रहता, कहीं लोग यह न कहने लगे कि धन पाकर इसे घमंड हो गया है । गाँव में कुल तीन ही कुएँ थे, बहुत-से खेतों में पानी न पहुँचता था, खेती मारी जाती थी । सुजान ने एक पक्का कुआँ बनवा दिया । कुएँ का विवाह हुआ, यज्ञ हुआ, ब्रह्मभोज हुआ । जिस दिन पहली बार पुर चला, सुजान को मानों चारों पदार्थ मिल गये । जो

काम गाँव में किसी ने न किया था; वह बाप-दादा के पुण्य-प्रताप से सुजान ने कर दिखाया।

एक दिन गाँव में गया के यात्री आकर ठहरे। सुजान ही के द्वार पर उनका भोजन बना। सुजान के मन में भी गया करने की बहुत दिनों से इच्छा थी। यह अच्छा अवसर देखकर वह भी चलने को तैयार हो गया।

उसकी स्त्री बुलाकी ने कहा—अभी रहने दो, अगले साल चलेंगे।

सुजान ने गंभीर भाव से कहा—अगले साल क्या हांगा, कान जानत है। धर्म के काम में मीन-मेष निकालना अच्छा नहीं। जिद्दगानी का क्या भरोसा!

बुलाकी—हाथ खाली हो जायगा।

सुजान—भगवान् की इच्छा हांगी, तो फिर रुपये हां जायेंगे। उनके यहाँ किस बात की कमी है।

बुलाकी इसका क्या जवाब देती? सन्कार्य में बाधा डालकर अपनी मुक्ति क्या बिगाड़ती? प्रातःकाल स्त्री और पुष्प गया करने चले। वहाँ से लौटे, तो यज्ञ और ब्रह्मभोल की उदरी। सारी बिरादरी निमन्त्रित हुई, ग्यारह गाँवों में नृपारी बैठी। इस धूम धाम से कार्य हुआ कि चारों ओर वाह-वाह मच गयी। सब यही कहते थे कि भगवान् धन दे, तो दिल भी ऐसा दे। वमण्ड तो खू नहीं गया, अपने हाथ से पत्तल उठता फिरता था, कुल का नाम जगा दिया। बेरा हां, तो ऐसा हां। बार मरा, तो घर में भूतो-भोंग भी नहीं थी। अब लक्ष्मी घुटने तोड़कर आ बैठी हैं।

एक द्वेषी ने कहा—कहाँ गड़ा हुआ धन पा गया है। इस पर चारों ओर से उनपर बाँछुरें पड़ने लगीं—हाँ, तुम्हारे बाप-दादा जा खजाना छुड़ गये थे। यही उसके हाथ लग गया है। अरे भैया, यह धर्म की कमाई है। तुम भी तो, ज़ाती फाड़कर काम करते हो, क्यों ऐसी ऊँख नहीं लगती? क्यों ऐसी फसल नहीं होती? भगवान् आदमी का दिल देखने हैं। जो खर्च करता है, उसी को देते हैं।

(२)

सुजान महतो सुजान भगत हो गये। भगतों के आचार-विचार कुछ और ही होते हैं। वह बिना स्नान किये कुछ नहीं खाता। गंगाजी अगर घर से दूर

हों और वह रोज स्नान करके दोपहर तक घर न लौट सकता हो, तो पर्वों के दिन तो उसे अवश्य ही नहाना चाहिए। भजन-भाव उसके घर अवश्य होना चाहिए। पूजा-अर्चा उसके लिए अनिवार्य है। खान-पान में भी उसे बहुत विचार रखना पड़ता है। सबसे बड़ी बात यह है कि भूठ का त्याग करना पड़ता है। भगत भूठ नहीं बोल सकता। साधारण मनुष्य को अगर भूठ का दंड एक मिले, तो भगत का एक लाख से कम नहीं मिल सकता। अज्ञान की अवस्था में कितने ही अपराध क्षम्य हो जाते हैं। ज्ञानी के लिए क्षमा नहीं है, प्रायश्चित्त नहीं है, यदि है तो बहुत ही कठिन। सुजान का भी अब भगतों की मर्यादा को निभाना पड़ा। अब तक उसका जीवन मजूर का जीवन था। उसका कोई आदर्श, कोई मर्यादा उसके सामने न था। अब उसके जीवन में विचार का उदय हुआ, जहाँ का मार्ग काँटों से भरा हुआ है। स्वार्थ-सेवा ही पहले उसके जीवन का लक्ष्य था, इसी काँटे से वह परिस्थितियों को तालता था। वह अब उन्हें आर्ति-व्य के काँटों पर नीलने लगा। यां कहीं कि जड़-जगत् से निकलकर उसने चेतना-जगत् में प्रवेश किया। उसने कुछ लेन-देन करना शुरू किया था, पर अब उसे व्याज लेने हुए आत्मगति-सी होती-थी। यहाँ तक कि गउआं को दुहाते समय उसे बछड़ा का ध्यान बना रहता था—कहाँ बछड़ा भूखा न रह जाय, नहीं तो उसका रोयाँ दुखी होगा। वह गाँव का मुखिया था, कितने ही मुरुदमां में उसने भूठी शहादतें वाचायी थीं, कितनों से डौंड लेकर मामले का रफा-दफा करा दिया था। अब इन व्यापारों से उसे वृणा होती थी। भूठ और प्रपंच से कोसा दूर भागता था। पहले उसकी यह चेष्टा होती थी कि मजूरों से जितना काम लिया जा सके, ला और मजूरी जितनी कम दी जा सके, दो ; पर अब उसे मजूर के काम को कम, मजूरी की अधिक चिन्ता रहती थी—कहाँ बेचारे मजूर का रोयाँ न दुखी हो जाय। यह उसका वाक्यांश-सा हो गया था—किसी का रोयाँ न दुखी हो जाय। उसके दोनों जवान बेटे बाज-बात में उसपर फवितियाँ कसते, यहाँ तक कि बुलाकी भी अब उसे कोरा भगत समझने लगी थी, जिसे घर के भले-बुरे से कोई प्रयाजन न था। चेतन-जगत् में आकर सुजान भगत कोरे भगत रह गये।

सुजान के हाथों से धीरे-धीरे अधिकार छीने जाने लगे। किस खेत में

क्या बोना है, किस को क्या देना है, किससे क्या लेना है, किस भाव क्या चीज बिकी, ऐसी-ऐसी महत्व-पूर्ण बातों में भी भगतजी की सलाह न ली जाती थी। भगत के पास कोई जाने ही न पाता। दोनों लड़कें या स्वयं बुलाकी दूर ही से मामला तय कर लिया करती। गाँव-भर में सुजान का मान सम्मान बढ़ता था, अपने घर में घटता था। लड़के उसका मस्कार अब बहुत करते। हाथ से चारपाई उठाते देख लपककर खुद उठा लाते, चिलम न भरने देते, यहाँ तक कि उसकी धोती छूँटने के लिए भी आग्रह करते थे। मगर अधिकार उसके हाथ में न था। वह अब घर का स्वामी नहीं, मन्दिर का देवता था।

(३)

एक दिन बुलाकी ओखली में दाल छौंट रही थी। एक मिखमंगा द्वार पर आकर चिल्लाने लगा। बुलाकी ने सोचा, दाल छौंट लूँ, तो उसे कुछ दे दूँ। इतने में बड़ा लड़का भोला आकर बोला—अम्भो, एक महात्मा द्वार पर खड़े गला फाड़ रहे हैं। कुछ दे दो। नहीं तो उनका रोंगों दुखी हो जायगा।

बुलाकी ने उपेक्षा के भाव से कहा—भगत के पाँव में क्या मेहदी लगी है, क्यों कुछ ले जाकर नहीं देते? क्या मेरे चार हाथ हैं? किम किमका रोंगों दुखी करूँ? दिन-भर तो तौंता लगा रहता है।

भोला—चौपट करने पर लगे हुए हैं, और क्या? अभी महँगू बेंग देने आया था। हिसाब से ७ मन हुए। तौला तो पाने सात मन ही निकले। मैंने कहा—दस सेर और ला, तो आप बैठे-बैठे कहते हैं, अब इतनी दूर कहाँ जायगा। भरपाई लिख दो, नहीं तो उसका रोंगों दुखी होगा। मैंने भरपाई नहीं लिखी। दस सेर बाकी लिख दी।

बुलाकी—बहुत अच्छा किया तुमने, बकने दिया करो। दस-पाँच दफे मुँह की खा जोरेंगे, तो आप ही बोलना छाड़ देंगे।

भोला—दिन-भर एक-न-एक खुचड़ निकालते रहते हैं। सौ दफे कह दिया कि तुम घर-गृहस्थी के मामले में न बोलो करो: पर इनसे बिना बोले रहा ही नहीं जाता।

बुलाकी—मैं जानती कि इनका यह हाल होगा, तो गुरुमन्त्र न लेने देती।

भोला—भगत क्या हुए कि दीन-दुनिया दोनों से गये। सारा दिन पूजा-पाठ

में ही उड़ जाता है। अभी ऐसे बूढ़े नहीं हो गये कि कोई काम ही न कर सकें।

बुलाकी ने आपत्ति की—भोला, यह तो तुम्हारा कुन्याय है। फावड़ा, कुदाल अब उनसे नहीं हो सकता, लेकिन कुछ-न कुछ ता करते ही रहते हैं। बैलों को सानी-यानी देते हैं, गाय दुहाते हैं और भी जो कुछ हो सकता है, करते हैं।

भिक्षुक अभी तक खड़ा चिन्ता रहा था। सुजान ने जब घर में से किसीको कुछ लाते न देखा, तो उठकर अन्दर गया और कठोर स्वर से बोला—तुम लोंगा को कुछ मुनायी नहीं देता कि द्वार पर कौन घण्टे भर से खड़ा भीख माँग रहा है। अपना काम तो दिन-भर करना ही है, एक छन भगवान् का काम भी तो किया करो।

बुलाकी—तुम तो भगवान् का काम करने को बैठे ही हो, क्या घर-भर भगवान् ही का काम करेगा ?

सुजान—कहाँ आया रखा है, लाओ, मैं ही निकालकर दे आऊँ। तुम रानी बनकर बैठो।

बुलाकी—आधा मैंने मर-मरकर पीसा है, अनाज दे दो। ऐसे मुड़ाचिरो के लिए पहर रात से उठकर चक्की नहीं चलानी हैं।

सुजान भण्डार-घर में गये और एक छोटी-सी लुबड़ी को जाँ से भरे हुए निकले। जाँ सर-भर से कम न था। सुजान ने जान-बूझकर, केवल बुलाकी और भोला को चिढ़ाने के लिए, भिक्षा परम्परा का उल्लंघन किया था। तिसपर भी यह दिखाने के लिए कि लुबड़ी में बहुत ज्यादा जाँ नहीं है, वह उसे चुटकी से पकड़े हुए थे। चुटकी इतना बाध न संभाल सकता थी। हाथ काँप रहा था। एक क्षण विलम्ब होने से लुबड़ी के हाथ से छूटकर गिर पड़ने की सम्भावना थी। इसलिए वह जल्दी से बाहर निकल जाना चाहते थे। सहसा भोला ने लुबड़ी उनके हाथ से छीन ली और तयारियाँ बदलकर बोला—संत का माल नहीं है, जाँ लुटाने चले हो। छाती फाड़-फाड़कर काम करते हैं, तब दाना घर में आता है।

सुजान ने खिसियाकर कहा—मैं भी तो बैठा नहीं रहता।

भोला—भीख भीख की ही तरह दी जाती है, लुटायी नहीं जाती। हम

तो एक बेला खाकर दिन काटते हैं कि पति-पानी बना रहे, और तुम्हें लुटाने को मुझी है। तुम्हें क्या मालूम कि घर में क्या हो रहा है।

मुजान ने इसका कोई जवाब न दिया। बाहर आकर भिखारी से कह दिया—बाबा, इस समय जाओ, किसी का हाथ खाली नहीं है, और पेड़ के नीचे बैठकर विचारों में मग्न हो गया। अपने ही घर में उसका यह अनादर ! अभी यह अपाहिज नहीं है ; हाथ-पाँव थके नहीं हैं, घर का कुछ-न-कुछ काम करता ही रहता है। उस पर यह अनादर ! उसी ने यह घर बनाया, यह सारी विभूति उसी के श्रम का फल है, पर अब इस घर पर उसका कोई अधिकार नहीं रहा। अब वह द्वार का कुत्ता है, पड़ा रहे और घरवाले जो रुखा-मूखा दे दें, वह खाकर पेट भर लिया करे। ऐसे जीवन को धिक्कार है। मुजान ऐसे घर में नहीं रह सकता।

संध्या हो गयी थी। भोला का छोटा भाई शंकर नारियल भंगकर लाया। मुजान ने नारियल दीवार से टिकाकर रख दिया ! धरे-धरे तम्बाकू जल गया। जरा देर में भोला ने द्वार पर चारपाई डाल दी। मुजान पेड़ के नीचे से न उठा।

कुछ देर और गुजरी। भोजन तैयार हुआ। भोला बुलाने आया। मुजान ने कहा—भूख नहीं है। बहुत मनावन करने पर भी न उठा। तब बुलाकी ने आकर कहा—खाना खाने क्यों नहीं चलते ? जो तो अच्छा है ?

मुजान को सबसे अधिक क्रोध बुलाकी हा पर था। यद् भी लड़कों के साथ है ! यह बैठी देखती रही और भोला ने मेरे हाथ से अनाज छीन लिया। इसके मुँह से इतना भी न निकला कि ले जाते हैं, तो ले जाने दो। लड़कों को न मालूम हो कि मैंने कितने श्रम से यह गृहस्थी जोड़ी है, पर यह तो जानती है। दिन को दिन और रात का रात नहीं समझा। भादों की अंधेरी रात में मझ्या लगा के जुआर की रखवाली करता था। जेट-वैशाख की दोपहरी में भी दम न लेता था, और अब मेरा घर पर इतना भी अधिकार नहीं है कि भीख तक दे सकूँ। माना कि भीख इतनी नहीं दी जाती, लेकिन इनको तो चुप रहना चाहिए या, चाहे मैं घर में आग ही क्यों न लगा देता ! कानून से भी तो मेरा कुछ होता है। मैं अपना हिस्सा नहीं खाता, दूसरों को खिला देता हूँ; इसमें किसी के बाप का क्या साम्रा ! अब इस वक्त मनाने आयी है ! इसे मैंने फूल की छड़ी से भी

नहीं छुआ, नहीं तो गाँव में ऐसी कौन औरत है, जिसने खसम की लातें न खायी हों, कभी कड़ी निगाह से देखा तक नहीं। रुपये-पैसे, लेना-देना, सब इसी के हाथ में दे रखा था। अब रुपये जमा कर लिये हैं, तो मुभी से धमन्ड करती है। अब इसे बेटे प्यारे हैं, मैं तो निखट्टू, लुटाऊँ, घर-फूँकू, घोंघा हूँ। मेरी इसे क्या परवाह। तब लड़के न थे, जब बीमार पड़ी थी और मैं गोद में उठाकर बैद के घर ले गया था। आज इसके बेटे हैं और यह उनकी माँ है। मैं तो बाहर का आदमी हूँ, मुझसे घर से मतलब ही क्या। बोला—मैं अब खा-पीकर क्या करूँगा, हल जोतने से रहा, फावड़ा चलाने से रहा। मुझे खिला कर दाने को क्यों खराब करेगी? रख दो, बेटे दूसरी बार खायेंगे।

बुलाकी—तुम तो जरा-जरा-सी बात पर तिनक जाते हो। सच कंहा है, बुढ़ापे में आदमी की बुद्धि मारी जाती है। भोला ने इतना तो कहा था कि इतनी भीख मत ले जाओ, या और कुछ?

मुजान—हाँ, बेचारा इतना कहकर रह गया। तुम्हें तो मजा तब आता, जब वह ऊपर से दाँ-चार डण्डे लगा देता। क्यों? अगर यही अभिलाषा है, तो पूरी कर लो। भोला खा चुका होगा, बुला लाओ। नहीं, भोला को क्यों बुलाती हो, तुम्हीं न जमा दो दाँ-चार हाथ। इतनी कसर है, वह भी पूरी हो जाय।

बुलाकी—हाँ, और क्या, यही तो नारी का धर्म ही है। अपने भाग सराहो कि मुझ-जैसी सीधी औरत पा ला। जिस बल चाहते हो, बिठाते हो। ऐसी मैं हूँ-जोर हाँती, तो तुम्हारे घर में एक दिन भी निवाह न होता।

मुजान—हाँ, भाई, वह तो मैं हो कह रहा हूँ कि तुम देवी थीं और हो। मैं तब भी रात्स था और अब भी देव्य हो गया हूँ! बेटे कमाऊ हैं, उनकी-सी न कहोगी, तो क्या मेरी-सी कहोगी, मुझसे अब क्या लेना-देना है?

बुलाकी—तुम भगड़ा करने पर तुले बैठे हो और मैं भगड़ा बचाती हूँ कि चार आदमी हँसेंगे। चलकर खाना खा लो सीधे में, नहीं तो मैं भी जाकर सो रहूँगी।

मुजान—तुम भूखी क्यों सो रहोगी? तुम्हारे बेटों की तो कमाई है। हाँ, मैं बाहरी आदमी हूँ।

बुलाकी—बेटे तुम्हारे भी तो हैं।

सुजान—नहीं, मैं ऐसे बेटों से बाज आया। किसी और के बेटे हांग। मर-बेटे होते, ता क्या मेरी यह दुर्गति हाती ?

बुलाकी—गालियाँ दागे तो मैं भी कुछ कह बैदूँगी। सुनती थीं, मर्द बड़े समझदार होते हैं, पर तुम सबसं न्यारे हो। आदमी का चाहिए कि जैसा समय देखे, वैसा काम करे। अब हमारा और तुम्हारा निबाह इसा में है कि नाम क मालिक बन रहें और वही करे जा लड़कों को अच्छा लगे। मैं यह बात समझ गयी, तुम क्यों नहीं समझ पाते ? जा कामता है, उसा का घर में राज होता है, यहा दुनिया का दस्तूर है। मैं बिना लड़कों से पूछे काई काम नहीं करती, तुम क्यों अपने मन की करते हो ? इतने दिनां तक ता राज कर लिया, अब क्यों इस माया में पड़े हो ? आधी रांटी खाओ, भगवान् का भजन करो और पड़े रहो। चलो, खाना खा लो।

सुजान—तो अब मैं द्वार का कुत्ता हूँ ?

बुलाकी—बात जो थी, वह मैंने कह दी। अब अपने का जो चाहो समझो। सुजान न उठे। बुलाकी हारकर चली गयी।

(४)

सुजान के सामने अब एक नयी समस्या खड़ी हो गयी थी। वह बहुत दिनां से घर का स्वामी था और अब भी ऐसा ही समझता था। परिस्थिति में कितना उलट-फेर हो गया था, इसकी उसे खबर न थी। लड़के उसका सेवा-सम्मान करते हैं, यह बात उसे भ्रम में डाले हुए थी। लड़के उनके सामने चिलम नहीं पीते, खाट पर नहीं बैठते, क्या यह सब उसके गृह-स्वामी होने का प्रमाण न था ? पर आज उसे यह ज्ञात हुआ कि यह केवल श्रद्धा थी, उसके स्वामित्व का प्रमाण नहीं। क्या इस श्रद्धा के बदले वह अपना अधिकार छोड़ सकता था ? कदापि नहीं। अब तक जिस घर में राज्य किया, उसी घर में पराधीन बनकर वह नहीं रह सकता। उसको श्रद्धा की चाह नहीं, सेवा की भूल नहीं। उसे अधिकार चाहिए। वह इस घर पर दूसरा का अधिकार नहीं देख सकता। मन्दिर का पुजारी बनकर वह नहीं रह सकता।

न-जाने कितनी रात बाकी थी। सुजान ने उठकर गैङ्गासे से बैलों का चारा काटना शुरू किया। सारा गौंवा सोता था, पर सुजान करवी काट रहे थे। इतना-

श्रम उन्होंने अपने जीवन में कभी न किया था। जब से उन्होंने काम करना छोड़ा था, बराबर चारे के लिए हाथ-हाथ पड़ो रहती थी। शंकर भी काटता था, भोला भी काटता था पर चारा पूरा न पड़ता था। आज वह इन लौंडा को दिवा देंगे, चारा कैसे काटना चाहिए। उनके सामने कटिया का पहाड़ खड़ा हो गया। और दुकड़े कितने नहीं और मुड़ील थे, मानो साँचे में दाले गये हों।

मुँह-अँधेरे बुलाकी उठी तो कटिया का ढेर देखकर दंग रह गयी। बोली—क्या भोला आज रात भर कटिया ही काटता रह गया? कितना कहा कि बेरा, जो से जहान है, पर मानता ही नहीं। रात को सोया हो नहीं।

मुजान भगत ने ताने में कहा—वह सोता ही कब है? जब देखता हूँ, काम ही करता रहता है। ऐसा कमाऊ संसार में और कौन होगा?

इसने में भाजा आँखें मलता हुआ बाहर निकला। उसे भी यह ढेर देखकर आश्चर्य हुआ। माँ से बोला—क्या शंकर आज बड़ी रात को उठा था, अम्माँ?

बुलाकी—यह तो पड़ा सो रहा है। मैंने तो समझा, तुमने काटी होगी।

भोला—मैं तो सबेरे उठ ही नहीं पाता। दिन-भर चाहे जितना काम कर लूँ पर रात को मुझसे नहीं उठा जाता।

बुलाकी—तो क्या तुम्हारे दादा ने काटी है?

भोला—हाँ, मालूम तो होता है। रात-भर सोये नहीं। मुझसे कल बड़ा भूल हुई। अरे! वह तो हल लेकर जा रहे हैं? जान देने पर उतारु हो गये है क्या?

बुलाकी—क्रोध तो सदा के हैं। अब किसी के मुँहगे थोड़े ही।

भोला—शंकर को जगा दो। मैंनी जल्दो से मुँह-हाथ धाकर हल ले जाऊँ।

जब और किसानों के साथ भोला हल लेकर खेत में पहुँचा, तो मुजान आधा खेत जोत चुके थे। भोला ने चुपके से काम करना शुरू किया। मुजान से कुछ बोलने की उसकी हिम्मत न पड़।

दोपहर हुआ। सभी किसानों ने हल छोड़ दिये। पर मुजान भगत अपने काम में मग्न है। भोला थक गया है। उसकी बार-बार इच्छा होती है कि बेलों

को खोल दे। मगर डर के मारे कुछ कह नहीं सकता। उसको आश्चर्य हो रहा है कि दादा कैसे इतनी मेहनत कर रहे हैं।

आखिर डरते-डरते बोला—दादा, अब तो दोपहर हो गया। हल खोल दें न ?

सुजान—हाँ, खोल दो। तुम बैलों का लेकर चला, मैं डौंड फेंककर आता हूँ।

भोला—मैं संझा को डौंड फेंक दूँगा।

सुजान—तुम क्या फेंक दोगे। देखते नहीं हो, खेत-कटारे की तरह गहरा हो गया है। तभी तो बीच में पानी जम जाता है। इस गाँव के खेत में बीस मन का बीघा हाता था। तुम लोगों ने इसका सत्यानाश कर दिया।

बैल खाल दिये गये। भोला बैलों का लेकर घर चला, पर सुजान डौंड फेंकते रहे। आध घण्टे के बाद डौंड फेंककर वह घर आये। मगर थकान का नाम न था। नहा-खाकर आराम करने के बदले उन्होंने बैलों को सहलाना शुरू किया। उनकी पाठ पर हाथ फेरा, उनके पैर मले, पूँछ सहलायी। बैला की पूँछ खड़ी थी। सुजान की गोद में सिर रखे उन्हें अकथनीय सुख मिल रहा था। बहुत दिनों के बाद आज उन्हें यह आनन्द प्राप्त हुआ था। उनकी आँखों में कृतज्ञता भरी हुई थी। मानो वे कह रहे थे, हम तुम्हारे साथ रात-दिन काम करने को तैयार हैं।

अन्य कृषकों की भाँति भोला अभी कमर सीधी कर रहा था कि सुजान ने फिर हल उठाया और खेत की ओर चले। दोनों बैल उमग से भरे दाँड़ चले जाते थे, मानो उन्हें स्वयं खेत में पहुँचने की जल्दी थी।

भाला ने मझैया में लेटे-लेटे पता का 'हल लिये जाते देखा, पर उठ न सका। उसकी हिममत छूट गयी। उसने कभी इतना परिश्रम न किया था। उसे बनी-बनायी गिरस्ती मिल गयी थी। उसे ज्यों-ज्यों चला रहा था। इन दामों वह घर का स्वामी बनने का उच्छुक न था। जवान आदमी को बीस धंधे हांते हैं। हँसने-बोलने के लिए, गाने-बजाने के लिए भी तो उसे कुछ समय चाहिए। पड़ोस के गाँव में दंगल हो रहा है। जवान आदमी कैसे अपने को वहाँ जाने से रोकेगा ? किसा गाँव में बारात आयी है, नाच-गाना हो रहा है। जवान आदमी

क्यों उसके आनन्द से वंचित रह सकता है ? वृद्धजनों के लिए ये बाधाएँ नहीं । उन्हें न नाच-गाने में मतलब, न खेल-तमाशे से गरज, केवल अपने काम से काम है ।

बुलाकी ने कहा—भोला, तुम्हारे दादा हल लेकर गये ।

भोला—जाने दो अम्माँ, मुझसे यह नहीं हो सकता ।

(५)

मुजान भगत के इस नवीन उत्साह पर गाँव में टीकाएँ हुई—निकल गयी सारी भगती । बग़ा हुआ था । माया में फँसा हुआ है । आदमी काहे को, भूत है ।

मगर भगतजी के द्वार पर अब फिर साधु-सन्त आसन्न जमाये देखे जाते हैं । उनका आदर-सम्मान होता है । अबकी उसकी खेती ने सोना उगल दिया है । बख़ारी में अनाज रखने को जगह नहीं मिलती । जिस खेत में पाँच मन मुश्किल से होता था, उसी खेत में अबकी दस मन की उपज हुई है ।

चैत का महीना था । खलिहानों में सतयुग का राजा था । जगह-जगह अनाज के ढेर लगे हुए थे । यही समय है, जब कृपको को भी थोड़ी देर के लिए अपना जीवन सफल मालूम होता है, जब गव से उनका हृदय उछलने लगता है । मुजान भगत टोकरों में अनाज भर-भरकर देते थे और दोनों लड़के टोकरे लेकर घर में अनाज रख आते थे । कितने ही माट और भिन्न भगतजी को घेरें हुए थे । उनमें वह भिन्न भी था, जो आज से आठ महीने पहले भगत के द्वार से निराश हाकर लाट गया था ।

सहभा भगत ने उस भिन्न से पूछा—क्या बाबा, आज कहाँ-कहाँ चकर लगा आया ?

भिन्न—अभी तो कहीं नहीं गया भगतजी, पहले तुम्हारे ही पास आया हूँ ।

भगत—अच्छा, तुम्हारे सामने यह ढेर । इसमें से जितना अनाज उठाकर ले जा सको, ले जाओ ।

भिन्न ने लुब्ध नेत्रों से ढेर को देखकर कहा—जितना अपने हाथ से उठाकर दे दोगे, उतना ही लूँगा ।

भगत—नहीं, तुमसे जितना उठ सके, उठा लो ।

भिन्न के पास एक चादर थी ! उसने कोई दस सेर अनाज उसमें भर

और उठाने लगा। संकोच के भारे और अधिक भरने का उसे साहस न हुआ।

भगत उसके मन का भाव समझकर आश्वासन देते हुए बोले—बस। इतना तो एक बच्चा भी उठा ले जायगा।

भिन्नूक ने भाला की ओर संदिग्ध नेत्रों से देखकर कहा—मेरे लिए इतना ही बहुत है।

भगत—नहीं, तुम सकुचाते हो। अभी और भरो।

भिन्नूक ने एक पंसेरी अनाज और भरा, और फिर भोला की ओर सशंक-दृष्टि से देखने लगा।

भगत—उसकी ओर क्या देखते हो, बाबाजी? मैं जो कहता हूँ, वह करो। तुमसे जितना उठाया जा सके, उठा लो।

भिन्नूक डर रहा था कि कहीं उसने अनाज भर लिया और भोला ने गठरी न उठाने दी, तो कितनी भद्दा होगी। और भिन्नूकों को हँसने का अवसर मिल जायगा। सब यही कहेंगे कि भिन्नूक कितना लोभी है। उसे और अनाज भरने की हिम्मत न पड़ी।

तब सुजान भगत ने चादर लेकर उसमें अनाज भरा और गठरी बाँधकर बोले—इसे उठा ले जाओ।

भिन्नूक—बाबा, इतना तो मुझ से उठ न सकेगा।

भगत—अरे! इतना भी न उठ सकेगा! बहुत होगा तो मन-भर। भला जोर ता लगाओ, देखूँ, उठा सकते हो या नहीं।

भिन्नूक ने गठरी को आजमाया। भारी थी। जगह से हिली भी नहीं। बोला—भगतजी, यह मुझ से न उठ सकेगी।

भगत—अच्छा बताओ किस गाँव में रहते हो?

भिन्नूक—बड़ी दूर है भगतजी, अमोला का नाम तो सुना होगा?

भगत—अच्छा, आगे-आगे चलो, मैं पहुँचा दूँगा।

यह कहकर भगत ने जोर लगाकर गठरी उठायी और सिर पर रखकर भिन्नूक के पीछे हो लिए। देखने वाले भगत का यह पौरुष देखकर चकित हो गये। उन्हें क्या मालूम था कि भगत पर इस समय कौन-सा नशा था। आज महीने के निरन्तर अविरल परिश्रम का आज उन्हें फल मिला था। आज

उन्होंने अपना लोया हुआ अधिकार फिर पाया था। वही तलवार, जो केले को भी नहीं काट सकती, सान पर चढ़कर लोहे को काट देती है। मानव-जीवन में लागू बड़े महत्व की वस्तु है। जिसमें लागू है, वह बूढ़ा भी हो जवान है। जिसमें लागू नहीं, गैरत नहीं, वह जवान भी तो मृतक है। सुजान भगत में लागू थी और उसी ने उन्हें अमानुषीय बल को प्रदान कर दिया था। चलते समय उन्होंने भोला की ओर सगर्व नेत्रों से देखा और बोले—ये भाट और भिच्छुक खड़े हैं, कोई खाली-हाथ न लौटने पाये।

भोला सिर झुकाये खड़ा था, उसे कुछ बोलने का हौसला न हुआ। वृद्ध पिता ने उसे परास्त कर दिया था।

पिसनहारी का कुआँ

(१)

गोमती ने मृत्यु-शय्या पर पड़े हुए, चौधरो विनायकसिंह से कहा—चौधरी, मेरे जीवन की यही लालसा थी।

चौधरी ने सम्भीर होकर कहा—इसकी कुछ चिन्ता न करो काकी; तुम्हारी लालसा भगवान् पूरी करेंगे। मैं आज ही से मजूरों का बुलाकर काम पर लगाये देता हूँ। दैव ने चाहा, तां तुम अपने कुएँ का पानी पिआगी। तुमने तो गिना होगा, कितने रुपये हैं?

गोमती ने एक क्षण आँखें बन्द करके, बिस्वरी हुई स्मृति को एकत्र करके कहा—भैया, मैं क्या जानूँ, कितने रुपये हैं? जा कुछु हैं, वह इसी हाँकी में हैं। इतना करना कि इतने हाँ में काम चल जाय किसके सामने हाथ फैलाते फिरोगे।

चौधरी ने बन्द हाड़ी को उठाकर हाथों से तोलते हुए कहा—ऐसा तो करेंगे ही काकी, कौन देनेवाला है। एक चुटकी भोज तो किसी के घर से निकलता नहीं, कुआँ बनवाने का कान देता है। धन्य हो तुम कि अपनी उम्र-भर की कमाई इस धर्म-काज के लिए दे दी।

गोमती ने गर्व से कहा—भैया, तुम तो तब बहुत छाँटे थे। तुम्हारे काका मरे ता मेरे हाथ में एक कोड़ा भी न थी। दिन-दिन-भर भूखी पड़ी रहती। जा कुछु उनके पास था, वह सब उनकी बीमारी में उठ गया। वह भगवान् के बड़े भक्त थे। इसीलिए भगवान् ने उन्हें जल्दी से बुला लिया। उस दिन से आज तक तुम देख रहे हो कि किस तरह दिन काट रही हूँ। मैंने एक-एक रात में मन-मन-भर अनाज पासा है, बेध ! देखनेवाले अचरज मानते थे। न-जाने इतनी ताकत मुझमें कहाँ से आ जानो थो। वस, यही लालसा रही कि उनके नाम का एक छाँटा-सा कुआँ गाँव में बन जाय। नाम ता चलना चाहिये। इसीलिए ता आदमी बेटे-बेटी को रोता है।

इस तरह चौधरो विनायकसिंह को वसोयत करके, उसी रात को बुढ़िया

गोमती परलोक सिधारी। मरते समय अन्तिम शब्द, जो उसके मुख से निकलें, वे यही थे—‘कुआँ बनवाने में देर न करना।’ उसके पास धन है, यह तो लोगों का अनुमान था; लेकिन दो हजार है, इसका किसी को अनुमान न था। बुढ़िया अपने धन को ऐब की तरह छिपाती थी। चौधरी गाँव का मुखिया और नोयत का साफ आदमी था। इसलिए बुढ़िया ने उससे यह अन्तिम आदेश किया था।

(२)

चौधरी ने गोमती के क्रिया-कर्म में बहुत रुपये खर्च न किये। ज्योंही इन संस्कारों से छुट्टी मिली, वह अपने बेटे हरनाथसिंह को बुलाकर ईंट, चूना, पत्थर का तखमीना करने लगे। हरनाथ अनाज का व्यापार करता था। कुछ देर तक तो वह बैठा मुनता रहा, फिर बोला—अभी दो-चार महीने कुआँ न बने तो कोई बड़ा हरज है !

चौधरी ने ‘हुँह !’ करके कहा—हरज तो कुछ नहीं, लेकिन देर करने का काम ही क्या है। रुपये उसने दे ही दिए हैं हमें तो संत में यश मिलेगा। गोमती ने मरते-मरते जल्द कुआँ बनवाने को कहा था।

हरनाथ—हाँ, कहा तो था, लेकिन आजकल बाजार अच्छा है। दो-तीन हजार का अनाज भर लिया जाय, तो अगहन-पूस तक सवाय हो जायगा। मैं आपको कुछ सूद दे दूँगा। चौधरी का मन शंका और भय के दुविधे में पड़ गया। दो हजार के कहीं दई हजार हो गये, तो क्या कहना। जगमोहन में कुछ बेल-बूटे बनवा दूँगा। लेकिन भय था कि कहीं घाटा हो गया तो ? इस शंका को वह छिपा न सके, बोले—जो कहीं घाटा हो गया तो ?

हरनाथ ने तड़पकर कहा—घाटा क्या हो जायगा, कोई बात है ?

‘मान लो, घाटा हो गया तो ?’

हरनाथ ने उत्तेजित होकर कहा—यह कहाँ कि तुम रुपये नहीं देना चाहते, बड़े धर्मात्मा बने हो !

अन्य वृद्धजनों की भोंति चौधरी भी बेटे से दबते थे। कातर स्वर में बोले—मैं यह कब कहता हूँ कि रुपये न दूँगा। लेकिन पराया धन है, सोच-समझकर ही तो उसमें हाथ लगाना चाहिए। बनिज-व्यापार का हाल कौन

जानता है। कहीं भाव और गिर जाय तो ? अनाज में घुन हो लग जाय, कोई मुद्दई घर में आग ही लगा दे। सब बातें सोच लो अच्छी तरह।

हरनाथ ने व्यंग्य से कहा—इस तरह सोचना है, तो यह क्यों नहीं सोचते कि कोई चोर ही उठा ले जाय, या बनी-बनायी दीवार बैठ जाय ? ये बातें भी तो होती ही हैं।

चौधरी के पास अब और कोई दलील न थी, कमजोर सिपाही ने ताल तो ठोकी, आखाड़े में उतर भी पड़ा ; पर तलावार की चमक देखते ही हाथ-पाँव फूल गये। बगलें झोंककर चौधरी ने कहा—तो कितना लोगे ?

हरनाथ कुशल योद्धा की भाँति, शत्रु को पीछे हटा देखकर, बफरकर बोला—सब-कान्सब दीजिए, सौ-पचास रुपये लेकर क्या खिलवाड़ करना है ?

चौधरी राजी हो गये। गोमती को उन्हें रुपये देते किसी ने न देखा था। लोक-निन्दा की संभावना भी न थी। हरनाथ ने अनाज भरा। अनाजों के बोराँ का ढेर लग गया। आराम की मोठी नींद सोनेवाले चौधरी अब सारी रात बोराँ की रखवाली करते थे,, मजाल न था कि कोई चुहिया बोराँ में घुस जाय। चौधरी इस तरह झपटते थे कि बिस्ली भी हार मान लेती। इस तरह छः महीने बीत गये। पीप में अनाज बिका पूरे ५००) का लाम हुआ।

हरनाथ ने कहा—इसमें से ५०) आप ले लें।

चौधरी ने झल्लाकर कहा—५०) क्या खैरान ले लूँ ? किसी महाजन से इतने रुपये लिये होते, तो कम-से-कम २००) सूद के हाँते ; मुझे तुम दो-चार रुपये कम दे दो, और क्या करोगे ?

हरनाथ ने ज्यादा बातबढ़ाव न किया। १५०) चौधरी को दे दिया। चौधरी की आत्मा इतनी प्रसन्न कभी न हुई थी। रात को वह अपनी कांठरी में सोने गया, तो उसे ऐसा प्रतीत हुआ कि बुढ़िया गोमती खड़ी मुसकिरा रही है। चौधरी का कलेजा धक्-धक् करने लगा। वह नींद में न था। कोई नशा न खाया था। गोमती सामने खड़ी मुसकिरा रही थी। हाँ, उस मुरझाये हुए मुख पर एक विचित्र स्फूर्ति थी।

(३)

कई साल बीत गये ! चौधरी बराबर इसी फिक में रहते कि हरनाथ से

रुपये निकाल लूँ, लेकिन हरनाथ हमेशा ही हीले-हवाले करता रहता था। वह साल में याड़ा-सा ब्याज दे देता; पर मूल के लिए हजार बातें बनता था। कभी लेहने का रोना था, कभी चुकते का। हाँ कारोबार बढ़ता जाता था। आखिर एक दिन चौधरी ने उससे साफ-साफ कह दिया कि तुम्हारा काम चले या डूबे। मुझे परवा नहीं, इस महीने में तुम्हें अवश्य रुपये चुकाने पड़ेंगे। हरनाथ ने बहुत उड़नघाइयाँ बतायीं, पर चौधरी अपने इरादे पर जमे रहे।

हरनाथ ने भुँभलाकर कहा—कहता हूँ कि दो महीने और ठहरिए। माल बिकते ही मैं रुपये दे दूँगा।

चौधरी ने दृढ़ता से कहा—तुम्हारा माल कभी न बिकेगा, और न तुम्हारे दो महीने कभी पूरे होंगे। मैं आज रुपये लूँगा।

हरनाथ उसी वक्त क्रोध में भरा हुआ उठा, और दो हजार रुपये लाकर चौधरी के सामने ज़ार से पटक दिये।

चौधरी ने कुछ भँपकर कहा—रुपये तो तुम्हारे पास थे ?

‘और क्या बातों से रोजगार होता है ?’

‘तो मुझे इस समय ५००) दे दो, बाकी दो महीने में दे देना। सब आज ही तो खर्च न हो जायँगे।’

हरनाथ ने तान दिखाकर कहा—आप चाहे खर्च कीजिए, चाहे जमा कीजिए, मुझे रुपया का काम नहीं। दुनिया में क्या महाजन मर गये हैं, जो आपकी धौंस मुझें ?

चौधरी ने रुपये उठाकर एक ताक पर रख दिये। कुएँ की दागवेल डालने का सारा उत्पाह टण्डा पड़ गया।

हरनाथ ने रुपये लौटा तो दिये थे, पर मन में कुछ और मनसूबा बाँध रखा था। आधीरात को जब घर में सुन्नाटा छा गया, तो हरनाथ चौधरी की कोठरी की चूल खिसकाकर अन्दर घुसा। चौधरी बेखबर सोये थे। हरनाथ ने चाहा कि दोनों थैलियाँ उठाकर बाहर निकल जाऊँ, लेकिन ज्योंही हाथ बढ़ाया, उसे अपने सामने गोमती खड़ी दिखायी दी। वह दोनों थैलियों को दोनों हाथों से पकड़े हुए थी। हरनाथ भयभीत होकर पीछे हट गया।

फिर यह सोचकर कि शायद मुझे धोखा हो रहा हो, उसने फिर हाथ

बढ़ाया, पर अबकी वह मूर्ति इतनी भयंकर हो गयी कि हरनाथ एक क्षण भी वहाँ खड़ा न रह सका। भागा, पर बरामदे ही में अचेत होकर गिर पड़ा।

(४)

हरनाथ ने चारों तरफ से अपने रुपये वसूल करके व्यापारियों को देने के लिए जमा कर रखे थे। चौधरी ने ओखें दिखायीं, तो वही रुपये लाकर पटक दिये। दिल में उसी वक्त सोच लिया था कि रात को रुपये उड़ा लाऊँगा। भूठ-भूठ चोर का गुल मचा दूँगा, तो मेरी आर मन्देह भी न होगा। पर जब यह पेशबन्दी ठीक न उतरी, तो उस पर व्यापारियों के तगाड़े हाने लगे। वादों पर लोगों को कहीं तक टालता, जितने बहाने हाँ सकते थे, सब किये। आखिर वह नौबत आ गयी कि लोग नालिश करने की धमकियाँ देने लगे। एक ने तो ३००) की नालिश कर भी दी। बेचारे चौधरी बड़ी मुश्किल में फँसे। दूकान पर हरनाथ बैठा था, चौधरी को उसने कोई वास्ता न था; पर उसकी जो साल थी, वह चौधरी के कारण। लोग चौधरी को खरा और लेन-देन का साफ आदमी समझते थे। अब भी यद्यपि कोई उनसे तकाजा न करता था, पर वह सबसे मुँह छिपाते फिरते थे। लेकिन उन्होंने यह निश्चय कर लिया था कि कुएँ के रुपये न छुड़ेंगे, चाहे कुछ भी आ पड़े।

रात को एक व्यापारी के मुसलमान चपरासी ने चौधरी के द्वार पर आकर हजारों गालियाँ सुनायीं। चौधरी का बार-बार काध आता था कि चलकर उसकी मूछें उलाड़ लूँ; पर मन का समझाया, 'हमसे ही मतलब क्या है, बेटे का कर्ज चुकाना बाप का धर्म नहीं है।'।

जब भोजन करने गये, तो नन्ही ने कहा—यह सब क्या उपद्रव मचा रखा है ?

चौधरी ने कठोर स्वर में कहा—मैंने मचा रखा है ?

'और किसने मचा रखा है ? बच्चा कसम खाते हैं कि मेरे पास केवल थोड़ा सा माल है, रुपये तो सब तुमने माँग लिये।'।

चौधरी—माँग न लेता तो क्या करता, हलवाई की दूकान पर दादा का फातेहा पढ़ना मुझे पसन्द नहीं।

स्त्री—यह नाक-कटाई अच्छी लगती है ?

चांधरी—तो मेरा क्या बस है भाई, कभी कुआँ बनेगा कि नहीं ! पाँच साल हो गये ।

स्त्री—इस वक्त उसने कुछ नहीं खाया । पहली जून भी मुँह जूठा करके उठ गया था ।

चांधरी—तुमने समझाकर खिलाया नहीं; दाना-पानी छोड़ देने से तो रुपये न मिलेंगे ।

स्त्री—तुम क्यों नहीं जाकर समझा देते ?

चांधरी—मुझे तो वह इस समय बैरी समझ रहा होगा !

स्त्री—मैं रुपये ले जाकर बच्चा को दिये आती हूँ, हाथ में जब रुपये आ जायँ, तो कुआँ बनवा देना ।

चांधरी—नहीं, नहीं; ऐसा गजब न करना, मैं इतना बड़ा विश्वासघात न करूँगा, चाहे घर मिट्टी ही में मिल जाय ।

लेकिन स्त्री ने इन बातों की ओर ध्यान न दिया । वह लपक कर भीतर गया; और थैलियों पर हाथ डालना चाहती थी कि एक चीख मारकर हट गयी । उसकी सारी देह सितार के तार की भाँति कौपने लगी ।

चांधरी ने घबड़ाकर पूछा—क्या हुआ, क्या ? तुम्हें चकर तो नहीं आ गया ?

स्त्री ने ताक की ओर भयातुर नेत्रों से देखकर कहा—वह चुड़ैल वहाँ खड़ी है !

चांधरी ने ताक की ओर देखकर कहा—कौन चुड़ैल ? मुझे तो कोई नहीं दीखता ।

स्त्री—मेरा तो कलेजा धक्-धक् कर रहा है । ऐसा मालूम हुआ, जैसे उस बुढ़िया ने मेरा हाथ पकड़ लिया है ।

चांधरी वह सब भ्रम है । बुढ़िया को मरे पाँच साल हो गये, क्या अब तक वह यहाँ बैठी है ।

स्त्री—मैंने साफ देखा, वही थी । बच्चा भी कहते थे कि उन्होंने रात को थैलियों पर हाथ रखे देखा था !

चांधरी—वह रात को मेरी कोठरी में कब आया ?

स्त्री—तुमसे कुछ रुपयों के विषय ही मैं कहने आया था । उसे देखते ही भागा ।

चांधरी—अच्छा, फिर तो अन्दर जाओ, मैं देख रहा हूँ ।

स्त्री ने कान पर हाथ रखकर कहा—ना बाबा, अब मैं उस कमरे में कदम न रखूँगी ।

चौधरी—अच्छा, मैं जाकर देखता हूँ ।

चौधरी ने कोठरी में जाकर दोनों थैलियों ताक पर से उठा लीं । किसी प्रकार की शंका न हुई । गामतो को छाया का कहीं नाम भी न था । स्त्री द्वार पर खड़ी झोंक रही थी । चौधरी ने आकर गब से कहा—मुझे तो कहीं कुछ न दिखायी दिया । वहाँ होती, तो कहीं चली जाता ?

स्त्री—क्या जाने, तुम्हें क्या नहीं दिखायी दी ? तुमसे उसे स्नेह था, इसी से हट गयी हांगी ।

चौधरी—तुम्हें भ्रम था, और कुछ नहीं ।

स्त्री—बच्चा का बुलाकर पुछाये देती हूँ ।

चौधरी—खड़ा तो हूँ, आकर देख क्या नहीं लेती ?

स्त्री का कुछ आश्वासन हुआ । उसने ताक के पास जाकर डरते-डरते हाथ बढ़ाया—जोर से चिल्लाकर भागी और आँगन में आकर दम लिया ।

चौधरी भी उसके साथ आँगन में आ गया और विस्मय से बोला—क्या था, क्या ? व्यर्थ मैं भागी चली आयी । मुझे तो कुछ न दिखायी दिया ।

स्त्री ने हाँफते हुए तिरस्कारपूर्ण स्वर में कहा—चलो हटो, अब तक तो तुमने मेरी जान ही ले ली थी । न-जाने तुम्हारी आँखों को क्या हो गया है । खड़ी तो है वह डायन !

इतने में हरनाथ भी वहाँ आ गया । माता को आँगन में पड़े देखकर बोला—क्या है अम्माँ. कैसा जी है ?

स्त्री—वह चुड़ैल आज दो बार दिखायी दी, बेटा ! मैंने कहा—जाओ, तुम्हें रुपये दे दूँ । फिर जब हाथ में आ जायेंगे, तो कुआँ बनवा दिया जायगा । लेकिन ज्याँही थैलियों पर हाथ रखा, उस चुड़ैल ने मेरा हाथ पकड़ लिया । प्राण-से निकल गये ।

हरनाथ ने कहा—किसी अच्छे ओम्हा को बुलाना चाहिए, जो इसे मार भगाये ।

चौधरी—क्या रात को तुम्हें भी दिखायी दी थी ?

हरनाथ—हाँ, मैं तुम्हारे पास एक मामले में सलाह करने आया था। ज्योंही अन्दर कदम रखा, वह चुड़ैल ताक के पास खड़ी दिखायी दी; मैं बंदहवास हाकर भागा।

चौधरी—अच्छा, फिर तो जाओ।

आ—कौन, अब तो मैं न जाने दूँ, चाहे कोई लाख रुपये ही क्यों न दे।

हरनाथ—मैं आप न जाऊँगा।

चौधरी—मगर मुझे कुछ दिखायी नहीं देता। यह बात क्या है?

हरनाथ—क्या जाने, आपसे डरती होगी। आज किसी आभा को बुलाना चाहिए।

चौधरी—कुछ समय में नहीं आता, क्या माजरा है। क्या हुआ बैजूपाँके की डिग्री का?

हरनाथ इन दिनों चौधरी से इतना जलता था कि अपनी दूकान के विषय की कोई बात उनसे न कहता था। आँगन की तरफ ताकता हुआ मानो हवा से बोला—जो हांता होगा, वह हांगा; मेरी जान के सिवा और कोई क्या ले लेगा? जो म्वा गया हूँ, वह तो उगल नहीं सकता।

चौधरी—कहीं उमने डिग्री जारी कर दी तो?

हरनाथ—ता क्या? दूकान में चार-पाँच सों का माल है, वह नीलम हो जायगा।

चौधरी—काराबार तो सब चौपट हो जायगा!

हरनाथ—अब काराबार के नाम को कहीं तक रोऊँ। अगर पहले मे मालूम होता कि कुछाँ बनवाने को इतनी जल्दी है, तो यह काम छेड़ता ही क्यों। रोटी-दाल तो पहले भी मिल जाती थी। बहुत हांगा, दो-चार महीने हवालात में रहना पड़ेगा। इसके सिवा और क्या हो सकता है?

माना ने कहा—जा तुम्हें हवालात में ले जाय, उसका मुँह भुलस दूँ! हमारे जीते-जी तुम हवालात में जाओगे!

हरनाथ ने दार्शनिक बनकर कहा—मौ-बाप जन्म के साथी होती हैं, किसी के कर्म के साथी नहीं होते।

चौधरी को पुत्र से प्रगाढ़ प्रेम था। उन्हें शंका हो गयी थी कि हरनाथ

रुपये हजम करने के लिए टाल-मटोल कर रहा है। इसलिए उन्होंने आग्रह कर के रुपये वसूल कर लिए थे। अब उन्हें अनुभव हुआ कि हरनाथ के प्राण सच-मुच संकट में हैं। सोचा—अगर लड़के को हवालात हो गयी, 'या दूकान पर कुर्की आ गयी, तो कुल-मर्यादा धूल में मिल जायगी। क्या हरज है, अगर गोमती के रुपये दे दूँ। आखिर दूकान चलती ही है, कमी-न कमी तो रुपये हाथ में आ ही जायेंगे।

एकाएक किसी ने बाहर से पुकारा—‘हरनाथसिंह !’ हरनाथ के मुख पर हवाईयों उड़ने लगीं। चौधरी ने पूछा—कौन है ?

‘कुर्क अमीन ।’

‘क्या दूकान कुर्क कराने आया है ?’

‘हाँ, मालूम तो होता है ।’

‘कितने रुपयों की डिग्री है ?’

‘१२००) की ।’

‘कुर्क-अमीन कुछ लेन-देन से न टलेगा ?’

‘टल तो जाता पर महाजन भी तो उसके साथ हंगा। उसे जो कुछ लेना है, उधर से ले चुका हंगा ।’

‘न हाँ, १२००) गोमती के रुपयों में से दे दो ।’

‘उसके रुपये कौन लुएगा। न-जाने घर पर क्या आफत आये ।’

‘उसके रुपये कोई हजम थोड़ी ही किये लेता है; चलो, मैं दे दूँ ।’

चौधरी को इस समय भय हुआ, कहीं मुझे भी वह न दिग्बाई दे। लेकिन उनकी शंका निमूल थी। उन्होंने एक थैली से २००) निकाले और दूसरी थैली में रखकर हरनाथ को दे दिये। सन्ध्या तक इन २०००) में एक रुपया भी न बचा।

(५)

बारह साल गुजर गये। न चौधरी अब इस संसार में हैं, न हरनाथ। चौधरी जबतक जिये, उन्हें कुएँ की चिन्ता बनी रही; यहाँ तक कि मरते दम भी उनकी जबान पर कुएँ की रट लगी हुई थी। लेकिन दूकान में सदैव रुपयों का तोड़ा रहा। चौधरी के मरते ही सारा कारोबार चौपट हो गया। हरनाथ ने

आने रुपये लाभ से सन्तुष्ट न होकर दूने-तिगुने लाभ पर हाथ मारा—बुआ खेलना शुरू किया। साल भी न गुजरने पाया था कि दूकान बन्द हो गयी। गहने-पाते बरतन-भाड़े, सब मिट्टी में मिल गये। चौधरी की मृत्यु के ठीक साल-भर, बाद, हरनाथ ने भी इसी हानि-लाभ के संसार से पयान किया। माता के जीवन का अब कोई सहारा न रहा। बीमार पड़ी, पर दवा-दर्पन न हो सकी। तीन-चार महीने तक नाना प्रकार के कष्ट भेलकर वह भी चल बसी। अब केवल बहू थी, और वह भी गर्भिणी। उस बेचारी के लिए अब कोई आधार न था। इस दशा में मजदूरी भी न कर सकती थी। पड़ोसियों के कपड़े सी-सीकर उसने किसी भाँति पौंच-छः महीने काटे। तेरे लड़का हांगा। सारे लक्षण बालक के-से थे। यही एक जीवन का आधार था। जब कन्या हुई, तो यह भी आधार जाता रहा। माता ने अपना हृदय इतना कठोर कर लिया कि नवजात शिशु को छाती भी न लगाती थी। पड़ोसियों के बहुत समझाने-बुझाने पर छाती से लगाया, पर उसकी छाती में दूध की एक बूँद भी न थी। उस समय अभागिनी माता के हृदय में कष्ट, वात्सल्य और मोह का एक भूकम्प-सा आ गया। अगर किसी उपाय से उसके स्तन की अन्तिम बूँद दूध बन जाती, तो वह अपने का धन्य मानती।

बालका की वह भोली, दीन, याचनामय, सतृष्ण छवि देखकर उसका मातृ-हृदय मानों सहस्र नेत्रों से रुदन करने लगा था। उसके हृदय की सारी शुभेच्छाएँ, सारा आशीर्वाद, सारी विभूति, सारा अनुराग मानों उसकी आँखों से निकलकर उस बालिका को उसी भाँति रंजित कर देता था, जैसे इन्दु का शीतल प्रकाश पुष्प को रंजित कर देता है; पर उस बालिका के माग्य में मातृ-प्रेम के मुख न बदे थे। माता ने कुछ अपना रक्त, कुछ ऊपर का दूध पिलाकर उसे जिलाया; पर उसकी दशा दिनादिन जीर्ण होती जाती थी।

एक दिन लोंगा ने जाकर देखा, तो वह भूमि पर पड़ी हुई थी, और बालिका उसकी छाती से चिपटी उसके स्तनों को चूस रही थी। शोक और दरिद्रता से आहत शरीर में रक्त कहीं जिससे दूध बनता।

वही बालिका पड़ोसियों की दया-भिदा से पलकर एक दिन घास खोदती हुई उस स्थान पर जा पहुँची, जहाँ बुढ़िया गोमती का घर था। छप्पर कब के

पंचभूतों में मिला चुके थे। केवल जहाँ-तहाँ दीवारों के चिह्न बाकी थे। कहीं-कहीं आधी-आधी दीवारें खड़ी थीं। बालिका ने न-जाने क्या सोचकर खुरपी से गड्ढा खोदना शुरू किया। दोपहर से साँझ तक वह गड्ढा खोदती रही। न खाने की सुध थी, न पीने की। न कोई शंका थी, न भय। अन्धेरा हो गया; पर वह ज्यों-की-त्यों बैठी गड्ढा खोद रही थी। उस समय किसान लोग भूलकर भी उधर से न निकलते थे; पर बालिका निःशंक बैठी भूमि से मिट्टी निकाल रही थी। जब अन्धेरा हो गया, तो वह चली गयी।

दूसरे दिन वह बड़े सबेरे उठी और इतनी घास खोदी, जितनी वह कभी दिन-भर में न खोदती थी। दोपहर के बाद वह अपनी खाँची और खुरपी लिये फिर उसी स्थान पर पहुँची; पर वह आज अकेली न थी, उसके साथ दो बालक और भी थे। तीनों वहाँ साँझ तक 'कुआँ-कुआँ' खोदते रहे। बालिका गड्ढे के अन्दर खोदती थी और दोनों बालक मिट्टी निकाल-निकालकर फेंकते थे।

तीसरे दिन दो लड़के और भी उस खेल में मिल गये। शाम तक खेल होता रहा। आज गड्ढा दो हाथ गहरा हो गया था। गाँव के बाल-बालिकाओं में इस विलक्षण खेल ने अभूतपूर्व उत्साह भर दिया था।

चौथे दिन और भी कई बालक आ मिले। गलाह हुई, कौन अन्दर जाय, कौन मिट्टी उठाये, कौन भोआ खींचे। गड्ढा अब चार हाथ गहरा हो गया था, पर अभी तक बालकों के सिवा और किसी को उस की खबर न थी।

एक दिन रात को एक किसान अपनी खोयी हुई भैंस ढूँढ़ता हुआ उस खँडहर में जा निकला। अन्दर मिट्टी का ऊँचा ढेर, एक बड़ा-सा गड्ढा और एक टिमटिमाता हुआ दीपक देखा, तो डरकर भागा। औरों ने भी आकर देखा, कई आदमी थे। कोई शंका न थी। समीप जाकर देखा, तो बालिका बैठी थी। एक आदमी ने पूछा—अरे, क्या तूने यह गड्ढा खोदा है?

बालिका ने कहा—हाँ।

‘गड्ढा खोदकर क्या करेगी?’

‘यहाँ कुआँ बनाऊँगी।’

‘कुआँ कैसे बनायेगी?’

‘जैसे इतना खोदा है, वैसे ही और खोद लूँगे। गाँव के सब लड़के खेलने आते हैं।’

‘मालूम होता है, तू अपनी जान देगी और अपने साथ और लड़कों को भी मारेगी। खबरदार, जो कल से गड़्हा खोदा!’

दूसरे दिन और लड़के न आये, बालिका भी दिन-भर मजूरी करती रही। लेकिन मध्याह्न-समय वहाँ फिर दीपक जला और फिर वह खुरपी हाथ में लिए वहाँ बैठी दिखायी दी।

गाँव वालों ने उसे मारा-पीटा, कांठरी में बन्द किया, पर वह अवकाश पाते ही वहाँ जा पहुँचती।

गाँव के लोग प्रायः श्रद्धालु होते ही हैं, बालिका के इस अलौकिक अनुराग ने आखिर उनमें भी अनुराग उत्पन्न किया। कुआँ खुदने लगा।

इधर कुआँ खुद रहा था, उधर बालिका मिट्टी से ईंटें बनाती थी। इस खेल में सारे गाँव के लड़के शरीक होते थे। उजाली रातों में जब सब लोग सो जाते, तब भी वह इट्टें थापती दिखायी देती। न-जाने इतनी लगन उसमें कहीं से आ गयी थी। सात वर्ष की उम्र कोई उम्र होती है? लेकिन सात वर्ष की वह लड़की बुद्धि और बातचीत में अपनी तिगुनी उम्र वालों के कान काटती थी।

आखिर एक दिन वह भी आया कि कुआँ बँध गया और उसकी पक्की जगत तैयार हो गयी। उस दिन बालिका उसी जगत पर सायी। आज उसके द्धर्ष की सीमा न थी। गाती थी, चहकती थी।

प्रातःकाल उस जगत पर केवल उसकी लाश मिली। उस दिन से लोगों ने कहना शुरू किया, यह वही बुढ़िया गोमती थी! इस कुएँ का नाम ‘पिसन-हारी का कुआँ’ पड़ा।

सोहाग का शव

(१)

मध्यप्रदेश के एक पहाड़ी गाँव में एक छोंटे-से घर की छत पर एक युवक मानों सन्ध्या की निस्तब्धता में लीन हुआ बैठा था। सामने चन्द्रभा के मलिन प्रकाश में ऊदी पर्वत-मालाएँ अनंत के स्वप्न की भाँति गम्भीर, रहस्यमय, संगीतमय, मनोहर मालूम होती थीं। उन पहाड़ियों के नीचे जल-धारा की एक रोम्य रेखा ऐसी मालूम होती थी, मानों उन पर्वतों का समस्त संगीत, समस्त गाम्भीर्य, सम्पूर्ण रहस्य इसी उज्ज्वल प्रवाह में लीन हो गया हो। युवक की वेष-भूषा से प्रकट होता था कि उसकी दशा बहुत सम्पन्न नहीं है। हाँ उसके मुख से तेज और मनस्विता झलक रही थी। उसकी आँखों पर ऐनक न थी, न मूँछें मुड़ी हुई थीं, न बाल सँवारे हुए थे, कलाई पर घड़ी न थी; यहाँ तक कि कोट की जेब में फाउंटेन-पेन भी न था। या तो वह सिद्धांतों का प्रेमी था, या आडम्बरो का शत्रु।

युवक विचारों में मग्न उसी पर्वतमाला की ओर देख रहा था कि सहसा बादल की गरज से भी भयंकर ध्वनि सुनायी दी। नदी का मधुर गान उस भीषण नाद में डूब गया। ऐसा मालूम हुआ, मानों उस भयंकर नाद ने पर्वतों को भी हिला दिया है, मानों पर्वतों में कोई धार संग्राम छिड़ गया है। यह रेलगाड़ी थी, जो नदी पर बने हुए पुल से चली आ रही थी।

एक युवती कमरे से निकलकर छत पर आयी और बोली—आज अभी से गाड़ी आ गयी। इसे भी आज ही वैर निभाना था।

युवक ने युवती का हाथ पकड़कर कहा—प्रिये ! मेरा जी चाहता है, कहीं न जाऊँ; मैंने निश्चय कर लिया है। मैंने तुम्हारी खातिर से हामी भर ली थी, पर अब जाने को इच्छा नहीं होती। तीन साल कैसे कटेंगे ?

युवती ने कातर स्वर में कहा—तीन साल के वियोग के बाद फिर तो जीवनपर्यन्त कोई बाधा न खड़ी होगी। एक बार जो निश्चय कर लिया है, उसे

पूरी ही कर डालो, अनन्त मुख की आशा में मैं सारे कष्ट भेल लूँगी ।

यह कहते हुए युवती जलपान लाने के बहाने से फिर भीतर चली गयी ।
 आँसुओं का आवेग उसके काँध से बाहर हो गया । इन दोनों प्राणियों के वैवाहिक जीवन की यह पहली ही वर्षगांठ थी । युवक बम्बई-विश्वविद्यालय से एम० ए० की उपाधि लेकर नागपुर के एक कालेज में अध्यापक था । नवीन युग की नयी-नयी वैवाहिक और सामाजिक क्रान्तियों ने उसे लेशमात्र भी विचलित न किया था । पुरानी प्रथाओं से ऐसी प्रगाढ़ ममता कदाचित् बृद्धजनों को भी कम होगी । प्रोफेसर हो जाने के बाद उसके माता-पिता ने इस बालिका से उसका विवाह कर दिया था । प्रथानुसार ही उस आँखमिचौनी के खेल में उन्हें प्रेम का रत्न मिल गया । केशव छुट्टियों में यहाँ पहली गाड़ी से आता और आखिरी गाड़ी से जाता । ये दो-चार दिन मीठे स्वप्न के समान कट जाते थे । दोनों बालकों की भौंति रो-रोकर बिदा होते । इसी कोठे पर खड़ी होकर वह उसको देखा करती, जब तक निर्दयी पहाड़ियाँ उसे आड़ में न कर लेतीं । पर अभी साल भी न गुजरने पाया था कि वियोग ने अपना पड़्यन्त्र रचना शुरू कर दिया । केशव को विदेश जाकर शिक्षा पूरी करने के लिए एक वृत्ति मिल गयी । मित्रों ने बधाइयाँ दीं । किसके ऐसे भाग्य है, जिसे बिना माँगे स्वभाग्य-निर्माण का ऐसा अवसर प्राप्त हो । केशव बहुत प्रमत्त न था । वह इसी दुविधे में पड़ा हुआ घर आया । माता-पिता और अन्य सम्बन्धियों ने इस यात्रा का घोर विरोध किया । नगर में जितनी बधाइयाँ मिली थीं, यहाँ उतने-कहीं अधिक बाधाएँ मिलीं । किन्तु सुभद्रा की उच्चाकांक्षाओं की सीमा न थी । वह कदाचित् केशव को इन्द्रासन पर बैठा हुआ देखना चाहती थी । उसके सामने तब भी वही पति-सेवा का आदर्श होता था । वह तब भी उसके सिर में तेल डालेगी, उसकी धोती छाँटेगी, उसके पाँव दबायेगी और उसके पंखा भलेगी । उपासक की महत्वाकांक्षा उपास्य ही के प्रति होती है । वह उसको सोने का मन्दिर बनवायेगा, उसके सिंहासन को रत्नों से सजायेगा, स्वर्ग से पुष्प लाकर भेंट करेगा ; पर वह स्वयं वही उपासक रहेगा । जटा के स्थान पर मुकुट या कोपीन की जगह पीताम्बर की लालसा उसे कभी नहीं सताती । सुभद्रा ने उस वक्त तक दम न लिया जबतक केशव ने विलायत जाने का वादा न कर लिया, माता-पिता ने उसे कलकत्ती

और न जाने क्या-क्या कहा, पर अन्त में सहमत हो गये । सब तैयारियाँ हो गयीं । स्टेशन समीप ही था । यहाँ गाड़ी देर तक खड़ी रहती थी । स्टेशनों के समीपस्थ गाँवों के निवासियों के लिए गाड़ी का आना शत्रु का धावा नहीं, मित्र का पदार्पण है । गाड़ी आ गयी । सुभद्रा जलपान बनाकर पति को हाथ धुलाने आयी थी । इस समय केशव की प्रेम-कातर आपत्ति ने उसे एक क्षण के लिए विचलित कर दिया । हा ! कौन जानता है, तीन साल में क्या हो जाय ! मन में एक आवेश उठा—कह दूँ, प्यारे मत जाओ । थोड़ा ही खाँयेंगे, मोटा ही पहनेंगे ; रो-रो कर दिन तो न कटेंगे । कभी केशव के आने में एक-आध महीना लग जाता था, तो वह विकल हो जाता करती थी । यही जी चाहता था, उड़कर उनके पास पहुँच जाऊँ । फिर ये निर्दयी तीन वर्ष कैसे कटेंगे ! लेकिन उसने बड़ी कठोरता से इन निराशाजनक भावों को टुकरा दिया और काँपते कण्ठ से बोली—जी तां मेरा भी यही चाहता है । जब तीन साल का अनुमान करती हूँ, तो एक कल्प-मा मालूम होता है । लेकिन जब विलायत में तुम्हारे सम्मान और आदर का ध्यान करती हूँ, तो ये तीन साल तीन दिन-से मालूम होते हैं । तुम तो जहाज पर पहुँचते ही मुझे भूल जाओगे । नये-नये दृश्य तुम्हारे मनोरंजन के लिए आ खड़े होंगे । थोरप पहुँचकर विद्वानों के सत्संग में तुम्हें घर की याद भी न आयेगी । मुझे तो राने के सिवा और कोई धन्धा नहीं है । यही स्मृतियाँ ही मेरे जीवन का आधार होंगी । लेकिन क्या करूँ, जीवन की भोग-लालसा तो नहीं मानती । फिर जिस वियोग का अन्त जीवन की सारी विभूतियाँ अपने साथ लायेगा, वह वास्तव में तपस्या है । तपस्या के बिना तो वरदान नहीं मिलता ।

केशव को भी अब शत हुआ कि क्षणिक मोह के आवेश में स्वभाग्य निर्माण का ऐसा अन्ध्रा अवसर त्याग देना मूर्खता है । खड़ा होकर बोले—रोना-धोना मत, नहीं तो मेरा जी न लगेगा ।

सुभद्रा ने उनका हाथ पकड़कर हृदय से लगाते हुए उनके मुँह की ओर सजल नेत्रों से देखा और बोला—पर बराबर भेजते रहना ।

‘अवश्य भेजँगा ; प्रति सप्ताह लिखूँगा ।’

सुभद्रा ने आँखों में आँसू-भरे मुसकिलाकर कहा—देखना, विलायती मिसों के जाल में न फँस जाना ।

केशव फिर चारपाई पर बैठ गया और बोला—अगर तुम्हें यह सन्देह है, तो तो, मैं जाऊँगा ही नहीं ।

मुभद्रा ने उसके गले में बाँहें डालकर विश्वास-पूर्ण दृष्टि से देखा और बोली—मैं दिल्लगी कर रही थी ।

‘अगर इन्द्रलोक की अप्सरा भी आ जाय, तो आँख उठाकर न देखूँ । ब्रह्मा ने ऐसी दूसरी सृष्टि की हाँ नहीं ।’

‘बीच में कोई छुट्टी मिले, तो एक बार चले आना ।’

‘नहीं प्रिये, बीच में शायद छुट्टी न मिलेगी । मगर जो मैंने सुना कि तुम रो-रोकर धुली जाती हो, दाना-पानी छोड़ दिया है, तो मैं अवश्य चला आऊँगा । ये फूल जरा मी कुम्हलाने न पायें ।’

दोनों गले मिलकर बिदा हो गये । बाहर सम्बन्धियाँ और मित्रों का एक समूह खड़ा था । केशव ने बड़ों के चरण छुए, छोटीयों को गले और लगया स्टेशन की ओर चले । मित्रगण स्टेशन तक पहुँचाने गये । एक क्षण में गाड़ी यात्री को लेकर चल दी ।

उधर केशव गाड़ी में बैठा हुआ पहाड़ियों की बहार देख रहा था, इधर मुभद्रा भूमि पर पड़ी सिसकियाँ भर रही थी ।

(२)

दिन गुजरने लगे । उसी तरह, जैसे बीमारी के दिन कटने हैं—दिन पहाड़, रात काली बला । रात-भर मनाते गुजरती थी कि किमी तरह मोर हो । मोर होता, तो मनाने लगती कि जल्दी शाम हो । मैंने गयी कि वहाँ जी बहलेगा । दस-पौच । दिन परिवर्तन का कुछ अंतर हुआ, फिर उससे भी जुरी दशा हुई ; भाग कर समुद्राल चली आयी । रोगी करवट बदलकर आराम का अनुभव करता है ।

पहले पौच-छः महीनों तक तो केशव के पत्र पन्द्रहवें दिन बराबर मिलते रहे । उसमें वियोग के दुःख कम, नये-नये दृश्यों का वर्णन अधिक होता था । पर मुभद्रा सन्तुष्ट थी । पत्र आते हैं, वह प्रसन्न हैं, कुशल से हैं, उसके लिए यही काफी था । इसके प्रतिकूल वह पत्र लिखती, तो विरह-व्यथा के सिवा उसे कुछ सूझता ही न था । कभी-कभी जब जी बेचैन हो जाता, तो पछुताती कि व्यर्थ जाने दिया । कहीं एक दिन मर जाऊँ, तो उनके दर्शन भी न हों ।

लेकिन कुछे महीने से पत्रों में भी विलम्ब होने लगा। कई महीने तक तो महीने में एक पत्र आता रहा, फिर वह भी बन्द हो गया। सुभद्रा के चार-छः पत्र पहुँच जाते, तो एक पत्र आ जाता; वह भी बेदिली से लिखा हुआ—काम की अधिकता और समय के अभाव के रोने से भरा हुआ। एक वाक्य भी ऐसा नहीं, जिससे हृदय को शान्ति हो, जो टपकते हुए दिल पर नरहम रखे। हा ! आदि से अन्त तक 'प्रिये' शब्द का नाम नहीं। सुभद्रा अधीर हो उठी। उसने योरोप-यात्रा का निश्चय कर लिया। वह सारे कष्ट सह लेगी, सिर पर जो कुछ पड़ेगी, सह लेगी; केशव का आँखा से देखती तो रहेगी। वह इस बात का उनसे गुम रखेगी, उनकी कठिनाइयों को और न बढ़ायेगी, उनसे बाँलेगी भी नहीं ! केवल उन्हें कभी-कभी आँख भरकर देख लेगी। यही उसकी शान्ति के लिए काफी होगी। उसे क्या मालूम था कि उसका केशव अब उसका नहीं रहा। वह अब एक दूसरी ही कामिनी के प्रेम का भिखारी है।

सुभद्रा कई दिनों तक इस प्रस्ताव का मन में रखे हुए सेती रही। उसे किसी प्रकार की शङ्का न होती थी। समाचार-पत्रों के पढ़ते रहने से उसे समुद्री यात्रा का हाल मालूम होता रहता था। एक दिन उसने अपने सास-ससुर के सामने अपना निश्चय प्रकट किया। उन लोगों ने बहुत समझाया, रोकने की बहुत चेष्टा की; लेकिन सुभद्रा ने अपना हठ न छोड़ा। आखिर जब लोगों ने देखा कि यह कितां तरह नहीं मानती, तो राजी हो गये। मैरवाले भी समझाकर हार गये। कुछ रुपये उसने स्वयं जमा कर रखे थे, कुछ समुराज में मिले। मौ-बाप ने भी मदद की। रास्ते के खर्च की चिन्ता न रही। इंग्लैंड पहुँचकर वह क्या करेगी, इसका अभी उसने कुछ निश्चय न किया। इतना जानती थी कि परिश्रम करनेवाले को राटियों की कहीं कमी नहीं रहती।

बिदा होते समय सास और ससुर दोनों स्टेशन तक आये। जब गाड़ी ने सीटी दी, तो सुभद्रा ने हाथ जोड़कर कहा—मेरे जाने का समाचार वहाँ न लिखिएगा। नहीं तो उन्हें चिन्ता होगी और पढ़ने में उनका जी न लगेगा। समुर ने आश्वासन दिया। गाड़ी चल दी।

(३)

लन्दन के उस हिस्से में, जहाँ इस समृद्धि के समय में भी दरिद्रता का

राज्य है, ऊपर के एक छोटे से कमरे में सुभद्रा एक कुर्सी पर बैठी है। उसे यहाँ आये आज एक महीना हो गया है। यात्रा के पहले उसके मन में जितनी शंकाएँ थीं, सभी शान्त होती जा रही हैं। बम्बई-बन्दर में जहाज पर जगह पाने का प्रश्न बड़ी आसानी से हल हो गया। वह अकेली औरत न थी। जो योरोप जा रहा हो। पाँच-छः स्त्रियाँ और भी उसी जहाज से जा रही थी। सुभद्रा को न जगह मिलने में कोई कठिनाई हुई, न मार्ग में। यहाँ पहुँचकर और स्त्रियों से सङ्ग छूट गया। कोई किसी विद्यालय में चली गयी; दो-तीन अपने पतियों के पास चली गयीं, जो यहाँ पहले से आ गये थे। सुभद्रा ने इस मुहल्ले में एक कमरा ले लिया। जीविका का प्रश्न भी उसके लिए बहुत कठिन न रहा। जिन महिलाओं के साथ वह आयी थी, उनमें कई उच्च-अधिकारियों की पत्नियाँ थीं। वडे अच्छे-अच्छे अँगरेज घरानों से उनका परिचय था। सुभद्रा को दो महिलाओं का भारतीय सङ्गीत और हिन्दी-भाषा सिखाने का काम मिल गया। शेष समय में वह कई भारतीय महिलाओं के कपड़े साने का काम कर लेती है। केशव का निवास-स्थान यहाँ से निकट है, इसीलिए सुभद्रा ने इस मुहल्ले को पसन्द किया है। कल केशव उसे दिखायी दिया था। ओह! उन्हें बस? से उतरते देखकर उसका चित कितना आनुर हो उठा था! बस यही मन में आता था कि दौड़कर उनके गले से लिपट जाय और पूछे—क्यों जी, तुम यहाँ आते ही बदल गये। याद है, तुमने चलते समय क्या-क्या वादे किये थे? उसने बड़ी मुश्किल से अपने को रोका था। तब से इस वक्त तक उसे मानो नशा-सा छाया हुआ है, वह उनके इतने समीप है! चाहे तो रोज उन्हें देख सकती है, उनकी बातें सुन सकती है; हाँ, उन्हें स्पर्श तक कर सकती है। अब वह उससे भागकर कहाँ जायेंगे? उनके पत्रों की अब उसे क्या चिन्ता है; कुछ दिनों के बाद, सम्भव है वह उनके होटल के नौकरों से चाहे, पूछ सकती हैं।

सन्ध्या हो गयी थी। धुएँ में बिजली की लालटेनें रोती आँखों की भोँति ज्योति-हीन-सी हो रही थीं। गली में स्त्री-पुरुष सैर करने जा रहे थे। सुभद्रा सोचने लगी—इन लोगों को आमोद से कितना प्रेम है, मानो किसी को चिन्ता ही नहीं, मानो सभी सम्पन्न हैं; जबी ये लोग इतने एकाग्र होकर सब काम

कर सकते हैं। जिस समय जो काम करते हैं, जो-जान से करते हैं। खेलने की उमंग है, तो काम करने की भी उमंग है और एक हम हैं कि न हँसते हैं, न रोते हैं; मौन बने बैठे रहते हैं। स्मृति का कहीं नान नहां, काप तो मारे दिन करते हैं, भोजन करने की फुरतन भी नहीं मिलती, पर वास्तव में चौपाई समय भी काम में नहीं लगाने। केवल काम करने का बहाना करते हैं। मालूम होता है, जाति प्राण-शून्य हो गयी है।

सहसा उसने केशव को जाते देखा। हॉ, केशव हो या ! वह कुर्सी से उठकर बरामदे में चली आयी। प्रबल इच्छा हुई कि जाकर उनके गले से लिपट जाय। उसने अगर अपराध भी किया है, तो उन्हीं के कारण तो। यदि वह बराबर पत्र लिखते जाते, तो वह क्यों आती ?

लेकिन केशव के साथ यह युवती कौन है ? अरे ! केशव उसका हाथ पकड़े हुए हैं। दोनों मुसकिला-मुसकिलाकर बातें करने चले जाते हैं। यह युवती कौन है ?

मुमद्रा ने ध्यान में देखा। युवती का रंग साँवला था। वह भारतीय बालिका थी। उसका पहनावा भारतीय था। इससे ज्यादा मुमद्रा को और कुछ न दिखाया दिया। उसने तुरन्त जूते पहने, द्वार बन्द किया और एक नज़र में गल्ला में आ पहुँची ! केशव अब दिखायी न देता था, पर वह त्रिधर गया था, उधर ही वह बड़ी तेजी से लपकी चली जाती थी। यह युवती कौन है ? वह उन दोनों की बातें सुनना चाहती थी, उस युवती का देखना चाहता था, उसके पाँव इतनी तेजी से उठ रहे थे; मानों दौड़ रही हो। पर इतनी जल्द दोनों कहीं अदृश्य हो गये ? अब तक उस उन लोगों के समीप पहुँच जाना चाहिए था। शायद दोनों किसी 'बस' पर जा बैठे।

अब वह गली समाप्त करके एक चाँड़ी सड़क पर आ पहुँची थी। दोनों नरफ बड़ी-बड़ी जगमगाती हुई दूकानें थीं, जिनमें संसार की विभूतियाँ गर्व से फूली बैठी थीं। कदम-कदम पर हाटल और रेस्ट्रॉ थे। मुमद्रा दोनों ओर सचेष्ट नेत्रों से ताकती, पग-पग पर भ्रान्ति के कारण मचलती कितनी दूर निकल गयी, कुछ खबर नहीं।

फिर उसने सोचा—यों कहीं तक चली जाऊँगी ? कौन जाने, किधर

गये। चलकर फिर अपने बरामदे से देखूँ। आखिर इधर से गये हैं, तो इधर ही से लौटेंगे भी। यह खयाल आते ही वह घूम पड़ी, और उसी तरह दौड़ती हुई अपने स्थान की ओर चली। जब वहाँ पहुँची, तो बारह बज गये थे। और इतनी देर उसे चलने हो गुजरा! एक क्षण भी उसने कहीं विश्राम नहीं किया।

वह ऊपर पहुँची, तो गृह-स्वामिनी ने कहा—तुम्हारे लिए बड़ी देर से भोजन रखा हुआ है।

सुभद्रा ने भोजन अपने कमरे में मँगा लिया पर खाने की सुधि किसी थी। वह उसी बरामदे में, उसी तरफ, टकटकी लगाये खड़ी थी, जिधर से केशव गया था।

एक बज गया, दो बजा, फिर भी केशव नहीं लौटा। उसने मन में कहा—वह किसी दूसरे मार्ग से चले गये। मेरा यहाँ खड़ा रहना व्यर्थ है चलो, सो रहूँ। लेकिन फिर खयाल आ गया, कहीं आ न रहे हों!

मालूम नहीं, उसे कब नींद आ गयी।

(४)

दूसरे दिन प्रातःकाल सुभद्रा अपने काम पर जाने को तैयार हो रही थी कि एक युवती रेशमी साड़ी पहने आकर खड़ी हो गयी, और मुसकिलकर बोली—सूमा कीजिएगा, मैंने बहुत सवेरे आपको कष्ट दिया। आप तो कहीं जाने को तैयार मालूम होती हैं।

सुभद्रा ने एक कुर्सी बढ़ाते हुए कहा—हाँ, एक काम से बाहर जा रही थी। मैं आपकी क्या सेवा कर सकती हूँ?

यह कहते हुए सुभद्रा ने युवती को सिर से पाँव तक उसी आलोचनात्मक दृष्टि से देखा, जिससे स्त्रियाँ ही देख सकती हैं। सांद्र्य की किसी परिभाषा से भी उसे मुन्दरी न कहा जा सकता था। उसका रंग सोंवला, मुँह कुछ चाँड़ा, नाक कुछ चिपटी, कद भी छोटा और शरीर भी कुछ स्थूल था। आँखों पर ऐनक लगी हुई थी। लेकिन इन सब कारणों के होते हुए भी उसमें कुछ ऐसी बात थी, जो आँखों को अपनी ओर खींच लेती थी। उसकी वाणी इतनी मधुर, इतनी संयमित, इतनी विनम्र थी कि जान पड़ता था, किसी देवी के वरदान हों। एक-एक अङ्ग से प्रतिभा विकीर्ण हो रही थी। सुभद्रा उसके सामने हलकी एवं ञ्छु मालूम होती थी। युवती ने कुर्सी पर बैठते हुए कहा—

‘अगर मैं भूलती हूँ, तो मुझे क्षमा कीजिएगा। मैंने सुना है कि आप कुछ कपड़े भी चीती हैं, जिसका प्रमाण यह है कि यहाँ सीविंग मशीन मौजूद है।’

सुभद्रा—मैं दा लेडियों को भाषा पढ़ाने जाया करती हूँ, शेष समय में कुछ सिलाई भी कर लेती हूँ। आप कपड़े लायी हैं ?

युवती—नहीं, अभी कपड़े नहीं लायी। यह कहते हुए उसने लजा से सिर झुकाकर मुसकिराते हुए कहा—बात यह है कि मेरी शादी हाने जा रही है मैं वस्त्राभूषण सब हिन्दुस्तानी रखना चाहती हूँ। विवाह भी वैदिक रीति में हो होगा। ऐसे कपड़े यहाँ आप ही तैयार कर सकती हैं।

सुभद्रा ने हँसकर कहा—मैं ऐसे अयसर पर आपके जोड़े तैयार करके अपने को धन्य समझूँगी। वह शुभ तिथि कब है ?

युवती ने सकुचाते हुए कहा—वह तो कहते हैं, इसी सप्ताह में हो जाय; पर मैं उन्हें टालती आती हूँ। मैंने तो चाहा था कि भारत लॉन्गे पर विवाह होता, पर वह इतने उतवाले हो रहे हैं कि कुछ कहते नहीं बनता। अभी तो मैंने यही कहकर टाला कि मेरे कपड़े सिल रहे हैं।

सुभद्रा—तो मैं आपके जोड़े बहुत जल्द दे दूँगी।

युवती ने हँसकर कहा—मैं तो चाहती थी कि आप महीना लगा देतीं।

सुभद्रा—वाह, मैं इस शुभ कार्य में क्यों विघ्न डालने लगी ? मैं इसी सप्ताह में आपके कपड़े दे दूँगी, और उनसे इसका पुरस्कार लूँगी।

युवती खिलखिलाकर हँसी। कमरे में प्रकाश की लहरें-सी उठ गयीं। बाली—इसके लिए तो पुरस्कार वह देंगे, बड़ी खुशी से देंगे और तुम्हारे कृतज्ञ होंगे। मैंने प्रतिज्ञा की थी कि विवाह के बन्धन में पड़ूँगी ही नहीं; पर उन्होंने मेरी प्रतिज्ञा तोड़ दी। अब मुझे मालूम हो रहा है कि प्रेम की वेड़ियाँ कितनी आनन्दमय होती हैं ! तुम तो अभी हाल ही में आयी हो। तुम्हारे पति भी साथ होंगे ?

सुभद्रा ने बहाना किया। बाली—वह इस समय जर्मनी में हैं। संगीत से उन्हें बहुत प्रेम है। संगीत ही का अध्ययन करने के लिए वहाँ गये हैं।

तुम भी संगीत जानती हो ?

‘बहुत थोड़ा।’

‘केशव को संगीत से बड़ा प्रेम है।’

केशव का नाम सुनकर मुमद्रा को ऐसा मालूम हुआ, जैसे बिच्छू ने काट लिया हो। वह चौंक पड़ी।

युवती ने पूछा—आप चौंक कैसे गयीं? क्या केशव को जानती हो?

मुमद्रा ने बात बनाकर कहा—नहीं, मैंने यह नाम कभी नहीं सुना। वह यहाँ क्या करते हैं?

मुमद्रा को ख्याल आया, क्या केशव किसी दूसरे आदमी का नाम नहीं हो सकता? इसलिए उसने यह प्रश्न किया था। उसी जवाब पर उसकी जिन्दगी का फैसला था।

युवती ने कहा—यहाँ विद्यालय में पढ़ते हैं। भारत सरकार ने उन्हें भेजा है। अभी साल-भर भी तो आये नहीं हुए। तुम देखकर प्रसन्न होगी। तेज और बुद्धि की मूर्ति समझ लो! यहाँ के अच्छे-अच्छे प्रोफेसर उनका आदर करते हैं। ऐसा सुन्दर भाषण तो मैंने किसी के मुँह से सुना ही नहीं। जीवन आदर्श है। मुझसे उन्हें क्या प्रेम हो गया है, मुझे इसका आश्चर्य है। मुझमें न रूप है, न लावण्य। वह मेरा सौभाग्य है। तो मैं शाम को कपड़े लेकर आऊँगी।

मुमद्रा ने मन में उठते वेग को संभालकर कहा—अच्छी बात है।

जब युवती चली गयी, तो मुमद्रा फूट-फूटकर रोने लगी। ऐसा जान पड़ना था, मानो देह में रक्त ही नहीं, माना प्राण निकल गये हों। वह कितनी निःसहाय, कितनी दुर्बल है, इसका आज अनुभव हुआ। ऐसा मालूम हुआ, माना ससार में उसका कोई नहीं है। अब उसका जीवन व्यर्थ है। उसके लिए अब जीवन में रोने के सवा आर क्या है? उसकी सारी ज्ञानेन्द्रियाँ शिथिल-सी हो गयी थीं, मानो वह किसी ऊँचे वृत्त से गिर पड़ी हो। हा! यह उसके प्रेम और भाक्त का पुरस्कार है। उसने कितना आग्रह करके केशव को यहाँ भेजा था? इसलिए कि यहाँ आते ही वह उसका सर्वनाश कर दें?

पुरानी बातें याद आने लगी। केशव को वह प्रेमातुर आँखें सामने आ गयीं। वह सरल, सहास मूर्ति आँखों के सामने नाचने लगी। उसका जरा सिर धमकता था, तो केशव कितना व्याकुल हो जाता था। एक बार जब उसे

फसलो खुलार आ गया था, तो केशव घबराकर, पन्द्रह दिन की छुट्टी लेकर, घर आ गया था और उसके सिरहाने बैठा रात-भर पंखा झलता रहा था। वही केशव अब इतनी जल्द उससे ऊब उठा ! उसके लिए मुमद्रा ने कौन-सी बात उठा रखी। वह तो उसी को अपना प्राणधार, अपना जीवन धन, अपना सर्वस्व समझती थी। नहीं-नहीं, केशव का दोष नहीं, सारा दोष इसी का है। इसी ने अपनी मधुर बातों से उन्हें वशीभूत कर लिया है। इसकी विद्या, बुद्धि और वाक्पटुता ही ने उनके हृदय पर विजय पायी है। हाय ! उसने कितनी बार केशव से कहा था, मुझे भी पढ़ाया करो, लेकिन उन्होंने हमेशा यही जवाब दिया, तुम जैसी हों, मुझे वैसी ही पसन्द हों। मैं तुम्हारी स्वाभाविक सरलता का पढ़ा-पढ़ाकर मिश्राना नहीं चाहता। केशव ने उसके साथ कितना बड़ा अन्याय किया है ! लेकिन यह उनका दोष नहीं, यह इसी यौवन-मतवाली छोकरी की माया है।

मुमद्रा को इस ईर्ष्या और दुःख के आवेश में अपने काम पर जाने का सुत्र न रही। वह कमरे में इस तरह टहलने लगी, जैसे किसी ने जबरदस्ती उंगलें बन्द कर दिया हों। कभी दोनों मुट्टियाँ बँध जातीं, कभी दाँत पीसने लगतीं, कभी आँठ काटतीं। उन्माद की-सी दशा हो गयी। आँखों में भी एक तीव्र ज्वाला चमक उठी। ज्यों-ज्यों केशव के इस निष्ठुर अपराध को साँचती, उन कष्टों को याद करती, जा उसने उसके लिए भेले थे, उसका चित्त प्रातःकार के लिए विकल होता जाता था। अगर कोई बात हुई होती, आपस में कुछ मनोमालिन्य का लेश भी होता; तो उसे इतना दुःख न होता। यह तो उसे ऐसा मालूम होता था कि मानो कोई हँसते-हँसते अचानक गले पर चढ़ बैठे। अगर वह उनके योग्य नहीं थी, तो उन्होंने उससे विवाह ही क्यों किया था ? विवाह करने के बाद भी उसे क्यों न टुकरा दिया था ? क्यों प्रेम का बीज बोया था ? और आज जब वह बीज पल्लवों से लहराने लगा, उसकी जड़ें उसके अंतस्तल के एक-एक अणु में प्रविष्ट हो गयीं, उसका सारा रक्त, उसका सारा उत्सर्ग वृक्ष को सींचने और पालने में प्रवृत्त हो गया, तो वह आज उसे उखाड़कर फेंक देना चाहते हैं। क्या उसके हृदय के टुकड़े-टुकड़े हुए बिना वृक्ष उखड़ जायगा ?

सहसा उसे एक बात याद आ गयी। हिंसात्मक संतोष से उसका उत्तेजित

सुख-मण्डल और भी कठोर हो गया। केशव ने अपने पहले विवाह की बात इस युवती से गुप्त रखी होगी ! सुभद्रा इसका भण्डा फोड़ करके केशव के सारे संयुक्तों को धूल में मिला देगी। उसे अपने ऊपर क्रोध आया कि युवती का पता क्यों न पूछ लिया। उसे एक पत्र लिखकर केशव की नोचता, स्वार्थपरता और कायरता की कलई खोल देती—उसके पाण्डित्य, प्रतिभा और प्रतिष्ठा को धूल में मिला देती। खैर, मन्थ्या-समय तो वह कपड़े लेकर आयेगी ही। उस समय उसमे सारा कच्चा चिट्ठा बयान कर दूँगी।

(५)

सुभद्रा दिन-भर युवती का इन्तजार करती रही। कभी बरामदे में आकर द्वापर-उधर निगाह दौड़ाती, कभी सड़क पर देखती; पर उसका कहीं पता न था। मन में भूँझलाती थी कि उसने क्यों उसी वक्त सारा वृत्तान्त न कह सुनाया।

केशव का पता उसे मालूम था। उस मकान और गली का नम्बर तक याद था, जहाँ से वह उसे पत्र लिखा करता था। उषा-उषा दिन ढलने लगा और युवती के आने में विलम्ब होने लगा, उसके मन में एक तरंग-सी उठने लगी कि जाकर केशव को फटकारे, उसका सारा नशा उतार दे, कहे—तुम इतने भयंकर हिंसक हो, इतने महान् धूर्त हो, यह मुझे मालूम न था। तुम यही विद्या सीखने यहाँ आये थे ! तुम्हारे सारे पाण्डित्य का यही फल है ! तुम एक अबला को, जिसने तुम्हारे ऊपर अपना सर्वस्व अर्पण कर दिया, यों छुल सकते हो ! तुममें क्या मनुष्यता नाम को भी नहीं रह गयी ? आखिर तुमने मेरे लिए क्या सोचा है ? मैं सारी जिन्दगी तुम्हारे नाम को रोती रहूँ ! लेकिन अभिमान हर बार उसके पैरों का रोक लेता। नहीं, जिसने उसके साथ ऐसा कपट किया है, उसका इतना अपमान किया है, उसके पास वह न जायगी। वह उसे देखकर अपने आसुओं का रोक सकेगी या नहीं, इसमें उसे सन्देह था; और केशव के सामने वह राना नहीं चाहती थी। अगर केशव उसमें घृणा करता है, तो वह भी केशव से घृणा करेगी। मन्थ्या भी हो गयी, पर युवती न आयी। बत्तियाँ भी जलीं, पर उसका पता नहीं।

एकाएक उसे अपने कमरे के द्वार पर किसी के आने की आहट मालूम हुई। वह कूदकर बाहर निकल आयी। युवती कपड़ों का एक पुलिन्दा लिए

सामने खड़ी थी। सुभद्रा को देखते ही बोली—तुम करना, मुझे आने में देर हो गयी। बात यह है कि केशव को किसी बड़े जरूरी काम से जर्मनी जाना है। वहाँ उन्हें एक महीने से ज्यादा लग जायगा। वह चाहते हैं कि मैं भी उनके साथ चलूँ। मुझसे उन्हें अपना थिसिस लिखने में बड़ी सहायता मिलेगी। बर्लिन के पुस्तकालयों को छानना पड़ेगा। मैंने भी इसे स्वीकार कर लिया है। केशव की इच्छा है कि जर्मनी जाने के पहले हमारा विवाह हो जाय। कल सन्ध्या-समय संस्कार हो जायगा। अब ये कपड़े मुझे आप जर्मनी से लौटने पर दीजिएगा। विवाह के अवसर पर हम मामूली कपड़े पहन लेंगे। और वरती क्या? इसके सिवा कोई उपाय न था। केशव का जर्मनी जाना अनिवार्य है।

सुभद्रा ने कपड़ों को मेज पर रखकर कहा—आपको धोखा दिया गया है।

सुवती ने घबड़ाकर पूछा—धोखा! कैसा धोखा? मैं बिल्कुल नहीं समझती। तुम्हारा मतलब क्या है!

सुभद्रा ने संकोच के आवरण को हटाने की चेष्टा करते हुए कहा—केशव तुम्हें धोखा देकर तुमसे विवाह करना चाहता है।

‘केशव ऐसा आदमी नहीं है, जो किसी को धोखा दे। क्या तुम केशव को जानती हो?’

‘केशव ने तुमसे अपने विषय में सब-कुछ कह दिया है?’

‘सब-कुछ।’

‘कोई भी बात नहीं छिपायी?’

‘मेरा तो यही विचार है कि उन्होंने एक बात भी नहीं छिपायी!’

‘तुम्हें मालूम है कि उसका विवाह हो चुका है?’

सुवती की मुख-ज्योति कुछ मलिन पड़ गयी, उसकी गर्दन लजा से झुक गयी। अटक-अटककर बोली—हाँ, उन्होंने मुझसे . यह बात कही थी।

सुभद्रा परास्त हो गयी। घृणा-सूचक नेत्रों से देखती हुई बोली—यह जानते हुए भी तुम केशव से विवाह करने पर तैयार हो?

सुवती ने अभिमान से देखकर कहा—तुमने केशव को देखा है?

‘नहीं, मैंने उन्हें कभी नहीं देखा है।’

‘फिर तुम उन्हें कैसे जानती हो?’

‘मेरे एक मित्रने मुझसे यह बात कही है, वह केशव को जानता है।’

‘अगर तुम एक बार केशव को देख लेनीं, एक बार उनसे बातें कर लेतीं, तो मुझसे यह प्रश्न न करतीं। एक नहीं, अगर उन्होंने एक सौ विवाह किसे होते, तो मैं इनकार न करती। उन्हें देखकर मैं अपने को बिलकुल भूल जाती हूँ। अगर उनसे विवाह न करूँ, तो फिर मुझे ज़ंवन-भर अविवाहित ही रहना पड़ेगा। जिम समय वह मुझसे बातें करने लगते हैं, मुझे ऐसा अनुभव होता है कि मेरी आत्मा पुष्प की भाँति खिली जा रही है। मैं उसमें प्रकाश और विकास का प्रत्यक्ष अनुभव करता हूँ। दुनिया चाहे जितना हँसे, चाहे जितनी निन्दा करे, मैं केशव को अब नहीं छोड़ सकती। उनका विवाह हो चुका है, यह सत्य है; पर उस स्त्री से उनका मन कर्मा न मिला। यथार्थ में उनका विवाह अभी नहीं हुआ है। वह कोई साधारण, अर्द्धशिक्षिता बालिका है। तुम्हीं सोचो, केशव-जैसा विद्वान, उदारचेता, मनस्वी पुष्प ऐसी बालिका के साथ कैसे प्रसन्न रह सकता है ? तुम्हें कल मेरे विवाह में चलाता पड़ेगा।’

मुझका चेहरा तमनमत्ता जा रहा था। केशव ने उमे इतने काले रंगों में रँगा है, यह सोचकर उसका रक्त खोल रहा था। जी में आता था, इसी क्षण इसको दुत्कार दूँ, लेकिन उसके मन में कुछ और ही मंथूँ पैदा होने लगे थे। उसने गम्भीर, पर उदासीनता भाव से पूछा—केशव ने कुछ उस स्त्री के विषय में नहीं कहा ? वह अब क्या करेगी ?

युवता ने तत्परता से कहा—वर पढ़ने पर वह उससे केवल यही कह देंगे कि हम और तुम अब स्त्री और पुरुष नहीं रह सकते। उसके भरण-पोषण का वह उमके इच्छानुसार प्रबन्ध कर देंगे, इसके सिवा वह और क्या कर सकते हैं। हिन्दू-नीति में पति-पत्नी में विच्छेद नहीं हो सकता। पर केवल स्त्री का पूर्ण रीति से स्वाधीन कर देने के विचार से वह ईसाई या मुसलमान होने पर भी तैयार हैं। वह तो अभी उमे इसी आशय का का एक पत्र लिखने जा रहे थे, पर मैंने ही रोक लिया। मुझे उस अभागिनी पर बड़ी दया आती है, मैं तो यहाँ तक तैयार हूँ कि अगर उसकी इच्छा हो तो वह भी हमारे साथ रहे। मैं उा अपनी बड़ी बहन समझूँगी। किन्तु केशव इससे सहमत नहीं होते।

सुभद्रा ने व्यंग्य से कहा—रोटी-कपड़ा देने को तैयार ही है, स्त्री को इसके सिवा और क्या चाहिए ?

युवती ने व्यंग्य की कुछ परवा न करके कहा—तो मुझे लौटने पर कपड़े तैयार मिलेंगे न ?

सुभद्रा—हाँ, मिल जायेंगे ।

युवती—कल तुम सन्ध्या-समय आओगी ?

सुभद्रा—नहीं, खेद है, मुझे अवकाश नहीं है ।

युवती ने कुछ न कहा । चली गयी ।

(६)

सुभद्रा कितना ही चाहती थी कि इस समस्या पर शान्तचित्त होकर विचार करे, पर हृदय में मानो ज्वाला-सी दहक रही थी । केशव के लिए वह अपने प्राणों का कोई मूल्य नहीं समझती थी । वही केशव उंग पेरों से टुकड़ा रहा है । यह आघात इतना आकस्मिक, इतना कठार था कि उसकी चेतना की सारी कोमलता मूर्च्छित हो गयी ! उसका एक-एक अणु प्रतिकार के लिए तड़पने लगा । अगर यही समस्या इसके विपरीत होती, तां क्या सुभद्रा की गरदन पर छुरी न फिर गयी होती ? केशव उसके खून का प्यासा न हो जाता ? क्या पुरुष हो जाने से ही सभी बातें क्षम्य और स्त्री हो जाने से सभी बातें अक्षम्य हो जाती हैं ? नहीं, इस निर्णय को सुभद्रा की विद्रोही आत्मा इस समय स्वीकार नहीं कर सकती । उसे नारियों के ऊँचे आदर्शों की परवा नहीं है । उन स्त्रियों में आत्माभिमान न होगा ? वे पुरुष के पेरों की जूतियाँ बनकर रहने ही में अपना सौभाग्य समझती होंगी । सुभद्रा इतनी आत्माभिमान-शून्य नहीं है । वह अपने जीते-जी यह नहीं देख सकती कि उसका पति उसके जीवन का सर्वनाश करके चैन की वशी बजाये । दुनिया उसे हत्यारिनी, पिशाचिनी कहेगी, कहे—उसको परवा नहीं । रह-रहकर उसके मन में भयंकर प्रेरणा होती थी कि इसी समय उसके पास चली जाय, और इसके पहिले कि वह उस युवती के प्रेम का आनन्द उठाये, उसके जीवन का अन्त कर दे । वह केशव की निष्ठुरता की याद करके अपने मन को उत्तेजित करती थी । अपने को धिक्कार-धिक्कार कर नारी-मुलभ शंकाओं को दूर करती थी । क्या वह इतनी दुर्बल है ? क्या उसमें इतना साहस

भी नहीं है ? इस वक्त यदि कोई दुष्ट उसके कमरे में घुस आये और उसके सतीत्व का अपहरण करना चाहे, तो क्या यह उसका प्रतिकार न करेगी ? आखिर आत्म-रक्षा ही के लिए तो उसने यह पिस्तौल ले रखी है । केशव ने उसका सत्य का अपहरण ही तो किया है । उसका प्रेम-दर्शन केवल प्रवंचना थी । वह केवल अपनी वासनाओं की तृप्ति के लिए सुभद्रा के साथ प्रेम-स्वर्ग भरता था । फिर उसका वध करना क्या सुभद्रा का कर्तव्य नहीं ?

इस अंतिम कल्पना से सुभद्रा को वह उत्तेजना मिल गयी, जो उसके भयंकर संकल्प को पूरा करने के लिए आवश्यक थी । यहाँ वह अवस्था है, जब स्त्री पुरुष के खून को प्यासी हो जाती है ।

उसने खूँटी पर लटकती हुई पिस्तौल उतार ली और ध्यान से देखने लगी, मानो उस कभी देखा न हो । कल संध्या-समय जब आर्य-मन्दिर में केशव और उसकी प्रेमिका एक दूसरे के सम्मुख बैठे हुए होंगे, उसी समय वह इस गोली से केशव की प्रेम-लीलाओं का अंत कर देगी । दूसरी गोली अपनी छाती में मार लेगी । क्या वह रो-रोकर अपना अधम जीवन काटेगी ?

(७)

संध्या का समय था । आर्य-मन्दिर के आँगन में वर और वधू इष्ट-मित्रों के साथ बैठे हुए थे । विवाह का संस्कार हो रहा था । उसी समय सुभद्रा पहुँची, और बरामदे में आकर एक खम्भे की आड़ में इस भोंति खड़ी हो गयी कि केशव का मुँह उसके सामने था । उसकी आँखों में वह दृश्य विच गया, जब आज से तीन साल पहले उसने इसी भोंति केशव को मंडप में बैठे हुए आड़ से देखा था । तब उसका हृदय कितना उच्छ्वसित हो रहा था । अन्ततल में गुदगुदी-सी हो रही थी, कितना अपार अनुराग था, कितनी अतीव अभिलाषाएँ थीं, मानो जीवन-प्रभात का उदय हो रहा हो । जीवन मधुर संगीत की भोंति सुखद था, भविष्य ऊषा-स्वप्न की भोंति सुन्दर । क्या यह वही केशव है ? सुभद्रा को ऐसा भ्रम हुआ, मानो यह केशव नहीं है । हाँ, यह वह केशव नहीं था । यह उसी रूप और उसी नाम का कोई दूसरा मनुष्य था । अब उसकी मुसकिराहट में, उसके नेत्रों में, उसके शब्दों में, उसके हृदय को आकर्षित करने वाली कोई वस्तु न थी । उसे देखकर वह उसी भोंति निःस्पर्द निश्चल खड़ी है, मानो

कोई अपरिचित व्यक्ति हो। अब तक केशव का-सा रूपवान्, तेजस्वी, सौम्य, शीलवान् पुष्प संसार में न था; पर अब सुभद्रा को ऐसा जान पड़ा कि वहाँ बैठे हुए युवको में और उसमें कोई अन्तर नहीं है। वह ईर्ष्या, जिस्म में वह जली जा रही थी, वह हिंसा-कल्पना, जो उसे वहाँ तक लायी थी, मानो एकदम शान्त हो गयी। विरक्ति हिंसा से भी अधिक हिंसात्मक होती है—सुभद्रा की हिंसा-कल्पना में एक प्रकार का ममत्त्व था—उसका वेशव, उसका प्राणवल्लभ, उसका जीवन-सर्वस्व और किसी का नहीं हो सकता। पर अब वह ममत्त्व नहीं है। वह उसका नहीं है, उसे अब परवा नहीं, उसपर किसीका अधिकार होता है।

विवाह-संस्कार समाप्त हो गया, मित्रों ने बधाइयों दीं, सहेलियों ने मंगल-गान किया, फिर लोग मेजों पर जा बैठे, दावत होने लगी, रात के बारह बज गये; पर सुभद्रा वहीं पाषण-मूर्ति की भाँति खड़ी रही, मानो कोई विचित्र स्वप्न देख रही हो। हाँ, अब उसे अपने हृदय में एक प्रकार के शून्य का अनुभव हो रहा था, जैसे कोई बस्ती उजड़ गयी हो, जैसे कोई संगीत बन्द हो गया हो, जैसे कोई दीपक बुझ गया है।

जब लोग मन्दिर से निकले, तो वह भी निकल आयी; पर उसे कोई मार्ग न सूझता था। परिचित सड़कें उसे भूली हुई-सी जान पड़ने लगीं। सारा संसार ही बदल गया था। वह सारी रात सड़कों पर भटकती फिरी। घर का कहीं पता नहीं। सारी दूकानें बन्द हो गयीं, सड़कों पर सन्नाटा छा गया, फिर भी वह अपना घर ढूँढ़ती हुई चली जा रही थी। हाय ! क्या इसी भाँति उसे जीवन-पथ में भी भटकना पड़ेगा ?

सहसा एक पुलिसमैन ने पुकारा—मैडम, तुम कहाँ जा रही हो ?

सुभद्रा ने ठिठककर कहा—कहीं नहीं।

‘तुम्हारा स्थान कहाँ है ?’

‘मेरा स्थान ?’

‘हाँ, तुम्हारा स्थान कहाँ है ? मैं तुम्हें बड़ी देर से इधर-उधर भटकते देख रहा हूँ। किस स्ट्रीट में रहती हो ?’

सुभद्रा को उस स्ट्रीट का नाम तक न याद था।

‘तुम्हें अपने स्ट्रीट का नाम तक याद नहीं ?’

‘भूल गयी, याद नहीं आता ।’

महमा उसकी दृष्टि सामने के एक साइनबोर्ड की तरफ उठी, ओह ! यही तो उसकी स्ट्रीट है । उसने सिर उठाकर इधर-उधर देखा । सामने ही उसका डेर था । और इसी गली में, अपने ही घर के सामने, न-जाने कितनी देर से वह चक्कर लगा रही थी ।

(८)

अभी प्रातःकाल ही था कि युवती मुमद्रा के कमरे में पहुँची । वह उसके कपड़ेसी रही थी । उसका सारा तन-मन कपड़ों में लगा हुआ था । कोई युवती इतनी एकाग्रचित्त होकर अपना शृंगार भी न करती होगी । न-जाने उससे कौन-सा पुरस्कार लेना चाहती थी । उसे युवती के आने की खबर भी न हुई ।

युवती ने पूछा—तुम कल मन्दिर में नहीं आयीं ?

मुमद्रा ने सिर उठाकर देखा, तो ऐसा जान पड़ा, मानों किसी कवि की कोमल कल्पना मूर्तिमती हो गयी है । उसकी रूप-रूढ़ि अनिवार्य थी । प्रेम की विभूति रोम-रोम से प्रदर्शित हो रही थी । मुमद्रा दौड़कर उसके गले से लिपट गयी, जैसे उसकी छोटी बहन आ गयी हों, और बोली—हाँ, गयी तो थी ।

‘मैंने तुम्हें नहीं देखा ।’

‘हाँ, मैं अलग थी ।’

‘केशव को देखा ?’

‘हाँ देखा ।’

‘धीरे से क्यों बोलीं ? मैंने कुछ झूठ कहा था ?’

मुमद्रा ने सहृदयता से मुसकिराकर कहा—मैंने तुम्हारी आँखों से नहीं, अपनी आँखों से देखा । मुझे तो वह तुम्हारे योग्य नहीं जँचे । तुम्हें ठग लिया ।

युवती खिलखिलाकर हँसी और बोली—वाह ! मैं समझती हूँ, मैंने उन्हें ठगा है ।

मुमद्रा ने गम्भीर होकर कहा—एक बार वस्त्राभूषणों से सजकर अपनी छवि आईने में देखो, तो मालूम हो ।

‘तब क्या मैं कुछ और हो जाऊँगी ?’

‘अपने कमरे से फर्श, परदे, तस्वीरें हॉडियॉ, गमले आदि निकालकर देख लो, कमरे की शोभा वही रहती है ?’

युवती ने सिर हिलाकर कहा—‘ठीक रहती हो। लेकिन आभूषण कहाँ से लाऊँ। न-जाने अभी कितने दिनों में बनने की गीबत आये !’

‘मैं तुम्हें अपने गहने पहना दूँगी।’

‘तुम्हारे पास गहने हैं ?’

‘बहुत। देखो, मैं अभी लाकर तुम्हें पहनाती हूँ।’

युवती ने मुँह से ता बहुत ‘नहीं-नहीं’ किया, पर मन में प्रसन्न हो रही थी। सुभद्रा ने अपने सारे गहने पहना दिये। अपने पास एक छल्ला भी न रखा। युवती को यह नया अनुभव था। उसे इस रूप में निकलते शर्म तो आती थी, पर उसका रूप चमक उठा था, इसमें सन्देह न था ! उसने आईने में अपनी सूरत देखी तो उसकी सूरत जगमगा उठी, मानों किसी वियोगिनी को अपने प्रियतम का संवाद मिला हो। मन में गुदगुदी होने लगी। वह इतनी रूपवती है, उसे उसकी कल्पना भी न थी।

कहीं केशव इस रूप में उसे देख लेते, वह आकांक्षा उसके मन में उदय हुई, पर कहे कैसे। कुछ देर के बाद लज्जा से धिर झुकाकर बोली—‘केशव मुझे इस रूप में देखकर बहुत हँसेंगे।’

सुभद्रा—‘हँसेंगे नहीं, बर्लस लेंगे, आँखें खुल जायँगी। तुम आज इसी रूप में उनके पास जाना।’

युवती ने चकित होकर कहा—सच ! आप इसकी अनुमति देती हैं ?

सुभद्रा ने कहा—‘बड़े हर्ष में।’

‘तुम्हें सन्देह न होगा ?’

‘बिल्कुल नहीं।’

‘आर जो मैं दो-चार दिन पहने रहूँ ?’

‘तुम दो-चार महीने पहने रहो। आखिर, यहाँ पड़े ही तो हैं !’

‘तुम भी मेरे साथ चलो।’

‘नहीं, मुझे अवकाश नहीं है।’

‘अच्छा, यां मेरे घर का पता नोट कर लो।’

‘हाँ, लिख दो, शायद कभी आऊँ।’

एक क्षण में युवती यहाँ से चली गयी। सुभद्रा अपनी लिङ्की पर उसे इस भौंति प्रसन्न-मुख खड़ी देख रही थी, मानों उसकी छोटी बहन हो, ईप्सा या द्वेष का लेश भी उसके मन में न था।

मुश्किल से, एक प्रणय गुजरा होगा कि युवती लौटकर बोली—सुभद्रा चमा करना, मैं तुम्हारा समय बहुत खराब कर रही हूँ। केशव बाहर खड़े हैं। बुला लूँ ?

एक क्षण, केवल एक क्षण के लिए, सुभद्रा कुछ घबड़ा गयी। उसने लदी में उठकर मेज पर खड़ी हुई चीजें इधर-उधर हटा दीं, कपड़े करीने से रखा, दिये अपने उलफे हुए बाल सँभाल लिये, फिर उदासीन भाव से मुसकिलाकर बोली—उन्हें तुमने क्यों कष्ट दिया ? जाओ बुला लो।

एक भिन्न में केशव ने कमरे में कदम रखा और चौककर पीछे हट गये, मानों पाँव जल गया हो। मुँह से एक चीख निकल गयी। सुभद्रा गम्भीर, शान्त निश्चल अपनी जगह पर खड़ी रही। फिर हाथ बढ़ाकर बोली, मानों किसी अपरिचित व्याक्त से बोल रही हो—आइए मिस्टर केशव, मैं आपको ऐसी सुशील, ऐसी सुन्दरी, ऐसी विदुषी रमणी पाने पर बधाई देती हूँ।

केशव के मुँह पर हवाइयों उड़ रही थीं। वह पथ-भ्रष्ट सा बना खड़ा था। लज्जा और ग्लानि में उसके चेहरे पर एक रंग आता था, एक रंग जाता था। यह बात एक दिन होनेवाली थी अवश्य, पर इस तरह अचानक उसकी सुभद्रा से भेंट हांगी, इसका उसे स्वप्न में भी गुमान न था। सुभद्रा से यह बात कैसे कहेगा, इसका उसने खूब सोच लिया था, उसके आक्षेपों का उत्तर सोच लिया था, पत्र के शब्द तक मन में अङ्कित कर लिए थे। ये सारी तैयारियाँ धरी रह गयीं और सुभद्रा से सान्नात् हो गया। सुभद्रा उसे देखकर जरा भी नहीं चौंकी, उसके मुख पर आश्चर्य, घबराहट या दुःख का एक चिह्न भी न दिखायी दिया। उसने उसी भौंति उससे बात की, माना वह कोई अजनबी हा। यहाँ कब आयी, कैसे आयी, क्यों आयी, कैसे गुजर करती है, यह और इसी तरह के असंख्य प्रश्न पूछने के लिए केशव का चित्त चंचल हो उठा। उसने सोचा था, सुभद्रा उसे धिक्कारेगी, विष खाने की धमकी देगी—निष्ठुर, निर्दय और न-जाने

क्या-क्या कहेगी। इन सब आपदाओं के लिए वह तैयार था, पर इस आकस्मिक मिलन, इस गर्वयुक्त उपेक्षा के लिए वह तैयार न था। वह प्रेम-व्रतधारिणी सुभद्रा इतनी कठोर, इतनी हृदय-शून्य हो गयी है ! अवश्य ही इसे सारी बातें पहले ही मालूम हो चुकी हैं। सब से तीव्र आघात यह था कि इसने अपने सारे आभूषण इतनी उदारता से दे डाले, और कौन जाने वापस भी न लेना चाहती हो। वह परास्त और अप्रतिभ होकर एक कुर्सी पर बैठ गया। उत्तर में एक शब्द भी उसके मुख से न निकला।

युवती ने कृतज्ञता का भाव प्रकट करके कहा—इनके पति इस समय जर्मनी में हैं।

केशव ने आँखें फाड़कर देखा, पर कुछ बोल न सका।

युवती ने फिर कहा—बेचारी संगीत के पाठ पढ़ाकर और कुछ कपड़े सीकर अपना निर्वाह करती है। वह महाशय यहाँ आ जाते, तो उन्हें उनके सीमाग्य पर बधाई देती।

केशव इस पर भी कुछ न बोल सका, पर सुभद्रा ने मुसकिराकर कहा—वह मुझसे रुठे हुए हैं, बधाई पाकर और भी भल्लाते। युवती ने आश्चर्य से कहा—‘तुम उन्हीं के प्रेम से यहाँ आयीं, अपना घर-बार छाड़ा, यहाँ मिहनत-मजूरी करके निर्वाह कर रही हो, फिर भी वह तुमसे रुठे हुए हैं ? आश्चर्य !

सुभद्रा ने उसी भाँति प्रसन्न-मुख से कहा—पुरुष-प्रकृति ही आश्चर्य का विषय है, चाहे मि० केशव इसे स्वीकार न करें !

युवती ने फिर केशव की आंर प्रेम्णा-पूर्ण दृष्टि से देखा, लेकिन केशव उसी भाँति अप्रतिभ बैठा रहा। उसका हृदय पर यह नया आघात था। युवती ने उसे चुप देखकर उसकी तरफ से सफाई दी—केशव खी, और पुरुष, दोनों ही को समान अधिकार देना चाहते हैं।

केशव डूब रहा था, तिनके का सहारा पाकर उसकी हिम्मत बँध गयी। बोला—विवाह एक प्रकार का समझौता है। दोनों पक्षों को अधिकार है, जब चाहें उसे तोड़ दें।

युवती ने हामी भरी—सभ्य-समाज में यह आन्दोलन बड़े जोरों पर है।

मुभद्रा ने शंका की—किसी समझौते को तोड़ने के लिए कारण भी तो होना चाहिए ?

केशव ने भावों की लान्नी का सहारा लेकर कहा—जब इसका अनुभव हो जाय कि हम इस बन्धन से मुक्त होकर अधिक सुखी हो सकते हैं, तो यही कारण काफी है। स्त्री को यदि मालूम हो जाय कि वह दूसरे पुरुष के साथ...

मुभद्रा ने बात काटकर कहा—जमा कीजिए मि० केशव, मुझ में इतनी बुद्धि नहीं कि इस विषय पर आप से बहम कर सकूँ। आदर्श समझौता वही है, जो जीवन-पर्यन्त रहे। मैं भारत की नहीं वहती। वहाँ तो स्त्री पुरुष की लौंडी है, मैं इंग्लैंड की वहती हूँ। यहाँ भी कितनी ही औरतों से मेरी बात-चीत हुई है। वे तलाकों की बढ़ती हुई संख्या को देखकर खुश नहीं होतीं। विवाह का सब से ऊँचा आदर्श उसकी पवित्रता और स्थिरता है। पुरुषों ने सदैव इस आदर्श को तोड़ा है, स्त्रियों ने निबाहा है। अब पुरुषों का अन्याय स्त्रियों को किस ओर ले जायगा, नहीं कह सकती।

इस सम्झौते और संयत कथन ने विवाद का अन्त कर दिया। मुभद्रा ने चाय मँगवाई। तीनों आदर्शियों ने पी। केशव पूछना चाहता था, अभी आप यहाँ कितने दिन रहेंगी। लेकिन न पूछ सका। वह यहाँ पन्द्रह मिनट और रहा, लेकिन विचारों में डूबा हुआ। चलते समय उमंग न रहा गया। पूछ ही बैठा—अभी आप यहाँ कितने दिन और रहेंगी ?

मुभद्रा ने जमीन की ओर ताकते हुए कहा—कह नहीं सकती।

‘कोई जरूरत हो, तो मुझे याद कीजिए।’

‘हम आश्वासन के लिए आपको धन्यवाद।’

केशव मारे दिन बेचैन रहा। मुभद्रा उसकी ओलों में फिरती रही। मुभद्रा की बातें उसके कानों में गूँजती रहीं। अब उसे इसमें कोई संदेह न था कि उसी के प्रेम में मुभद्रा यहाँ आयी थी। सारी परिस्थिति उसकी समझ में आ गयी थी। उस भीष्म त्याग का अनुमान करके उसके रोयें खड़े हो गये। यहाँ मुभद्रा ने क्या-क्या कष्ट भेले होंगे, कैसी-कैसी यातनाएँ सही होंगी, सब उसी के कारण ! वह उस पर भार न बनना चाहती थी, इसीलिए तो उसने अपने आने की सुचना तक उसे न दी। अगर उसे पहले से मालूम होता कि मुभद्रा यहाँ आ

गयी है, तो कदाचित् उसे उस युवती की ओर इतना आकर्षण ही न होता। चौकीदार के सामने चोर को घर में घुसने का साहस नहीं होता। मुमद्रा को देखकर उसकी कर्तव्य-चेतना जाग्रत हो गयी। उसके पैरों पर गिरकर उससे क्षमा माँगने के लिए उसका मन अधीर हो उठा। वह उसके मुँह में सारा वृत्तान्त सुनेगा। यह मौन उपेक्षा उसके लिए असह्य थी। दिन तो केशव ने किसी तरह काटा, लेकिन ज्यों ही रात के दस बजे, वह मुमद्रा से मिलने चला। युवती ने पूछा—कहाँ जाते हो ?

केशव ने बूट का लेस बाँधते हुए कहा—जरा एक प्रांफेयर में मिलना है, इस वक्त आने का वादा कर चुका हूँ ?

‘जल्द आना।’

‘बहुत जल्द आऊँगा।’

केशव घर से निकला, तो उसके मन में किती ही विचार-नरंगी उठने लगी। कहीं मुमद्रा मिलने से इनकार कर दे, तो ? नहीं ऐसा नहीं हो सकता। वह इतना अनुराग नहीं है। हाँ, यह हो सकता है कि वह अपने विषय में कुछ न कहे। उसे शान्त करने के लिए उसने एक कथा की कल्पना कर डाली। ऐसा बोझ था कि बचने का आशा न थी। उर्मिजा ने ऐसा तन्मय होकर उनकी सेवा-शुश्रूषा की कि उसे उसमें प्रेम हो गया। कथा का मुमद्रा पर जो असर पड़ेगा, इसके विषय में केशव का कोई सन्देह न था। परिस्थिति का बोध होने पर वह उसे जमा कर देगी। लेकिन इसका फल क्या होगा ? क्या वह दोनों के साथ एकसा प्रेम कर सकती है ? मुमद्रा को देख लेने के बाद उर्मिजा को शायद उसके माय रहने में आपत्ति न हो। आपत्ति हो ही कैसे सकती है ! उससे यह बात छिपी नहीं है। हाँ, यह देखना है कि मुमद्रा भी इन स्वीकार करती है या नहीं। उसने जिन उपेक्षा का परेवर दिया है, उसे देखते हुए तो उसके मानने में सन्देह ही जान पड़ता है। मगर वह उसे मगायेगा, उसकी बिनती करेगा, उसके पैरों पड़ेगा और अन्त में उसे मनाकर ही छोड़ेगा। मुमद्रा के प्रेम और अनुराग का नया प्रमाण पाकर वह मानो एक कठोर मित्रा से जाग उठा था। उसे अब अनुभव हो रहा था कि मुमद्रा के लिए उसके हृदय में जो स्थान था, वह खाली पड़ा हुआ है। उर्मिजा उस स्थान पर अपना अधिकार नहीं जमा

सकती। अब उसे शत हुआ कि उर्मिला के प्रति उसका प्रेम केवल वह दृष्टा थी, जो स्वादयुक्त पदार्थों को देखकर ही उत्पन्न होती है। वह सच्ची लुब्धा न थी। अब फिर उसे सरल सामान्य भोजन की इच्छा हो रही थी। विलासिनी उर्मिला कभी इतना त्याग कर सकती है, इसमें उसे सन्देह था।

सुभद्रा के घर के निकट पहुँचकर केशव का मन कुछ कातर होने लगा। लेकिन उसने जी कड़ा करके जीने पर कदम रक्खा और एक क्षण में सुभद्रा के द्वार पर पहुँचा, लेकिन कमरे का द्वार बन्द था। अन्दर भी प्रकाश न था। अवश्य ही वह कहीं गयी है, आती ही होंगी। तब तक उसने बरामदे में टहलने का निश्चय किया।

सहसा मालकिन आती हुई दिखायी दी। केशव ने बढ़कर पूछा—आप बता सकती हैं कि यह महिला कहाँ गयी है?

मालकिन ने उसे सिर से पाँव तक देखकर कहा—वह तो आज यहाँ से चली गयी।

केशव ने हकबकाकर पूछा—चली गयीं! कहाँ चली गयीं?

‘यह तो मुझसे कुछ नहीं बताया।’

‘कब गयीं?’

‘वह तो दोपहर को ही चली गयीं?’

‘अपना असबाब लेकर गयीं?’

‘असबाब किसके लिए छोड़ जातीं? हाँ, एक छोटा-सा पैकेट अपनी एक सहेली के लिए छोड़ गयी हैं। उस पर मिसेज केशव लिखा हुआ है। मुझे कहा था कि यदि वह आ जायँ, तो उन्हें दे देना, नहीं तो डाक से भेज देना।’

केशव को अपना हृदय इस तरह बैठता हुआ मालूम हुआ, जैसे सूर्य का अस्त होता है। एक गहरी साँस लेकर बोला—

‘आप मुझे वह पैकेट दिखा सकती हैं? केशव मेरा ही नाम है।’

मालकिन ने मुसकिलाकर कहा—मिसेज केशव को कोई आपत्ति तो न होगी?’

‘तो फिर मैं उन्हें बुला लाऊँ?’

‘हाँ, उचित तो यही है!’

‘बहुत दूर जाना पड़ेगा !’

केशव कुछ ठिठकता हुआ जीने की ओर चला, तो गालकिन ने फिर कहा—‘मैं समझती हूँ आप इसे लिये ही जाइए, व्यर्थ आप को क्यों दौड़ाऊँ । मगर कल मेरे पास एक रसीद भेज दीजिएगा । शायद उसकी जरूरत पड़े !’

यह कहते हुए उसने एक छोटा-सा पैकेट लाकर केशव को दे दिया । केशव पैकेट लेकर इस तरह भागा, मानों कोई चोर भागा जा रहा हो । इस पैकेट में क्या है, यह जानने के लिए उसका हृदय व्याकुल हो रहा था । उसे इतना विलम्ब असह्य था कि अपने स्थान पर पर जाकर उसे खोले । समीप ही एक पार्क था । वहाँ जाकर उसने बिजली के प्रकाश में उस पैकेट को खोल डाला । उस समय उसके हाथ बँप रहे थे और हृदय इतने वेग से धड़क रहा था, मानो किसी बन्धु की बीमारी के समाचार के बाद तार मिला हो ।

पैकेट का खुलना था कि केशव की आँखों से आँसुओं की झड़ी लग गयी । उसमें एक पोले रंग की साड़ी थी, एक छोटी-नी सेंदुर की डिबिया और एक केशव का फोटो-चित्र । साथ ही एक लिफाफा भी था । केशव ने उसे खोलकर पढ़ा । उसमें लिखा था—

‘बहन, मैं जाती हूँ । यह मेरे सोहाग का शव है । इसे टेम्स नदी में विसर्जित कर देना । तुम्हें लोगो के हाथों यह संस्कार भी हो जाय, तो अच्छा ।

तुम्हारी,

सुभद्रा’

केशव मर्माहत-सा पत्र हाथ में लिये वहीं पास पर लेट गया और फूट-फूट कर रोने लगा ।

आत्म-संगीत

(१)

आधी रात थी। नदी का किनारा था। आकाश के तारे स्थिर थे और नदी में उनका प्रतिबिम्ब लहरों के साथ चंचल। एक स्वर्गीय संगीत की मनोहर और जीवनदायिनी, प्राणपोषिणी ध्वनियों इस निस्तब्ध और तमोमय दृश्य पर इस प्रकार छा रही थीं, जैसे हृदय पर आशाएँ छा रही रहती हैं, या मुखमण्डल पर शोक।

रानी मनोरमा ने आज गुरु-दीक्षा ली थी। द्दि-भर दान और व्रत में व्यस्त रहने के बाद नींद की गोद में सो रही थी। अकस्मात् उसकी आँखें खुलीं और ये मनोहर ध्वनियों कानों में पहुँचीं। वह व्याकुल हो गयी—जैसे दीपक को देखकर पतंग; वह अधीर हो उठी, जैसे खोँड़े की गन्ध पाकर चींटी। वह उठी और द्वारपालों, एवं चौकीदारों की दृष्टियों बन्नी मुँह राजमहल से बाहर निकल आयी—जैसे वेदनापूर्ण कन्दन मुन हर आँखों से आँसू निकल आते हैं।

गारना-तट पर कंठीली भाँड़ियाँ थीं। ऊँचे कगारों थे। भयानक जन्तु थे। और उनकी डरावनी आवाजें ! शव थे और उनमें भी अधिक भयङ्कर उनकी मल्पना। मनोरमा कोमलता और मुकुमारता की मूर्ति थी। परन्तु उस मधुर संगीत का आकर्षण उसे तन्मयता की अवस्था में खींचे लिए जाता था। उसे आनन्दों का ध्यान न था।

वह धराएँ चलती रही, यहाँ तक कि मार्ग में नदी ने उसका गति-रोध किया।

(२)

मनोरमा ने विवश हो कर इधर-उधर दृष्टि दाँड़ायी। किनारे पर एक नाँ का दिवायी दी, निकट जाकर बोली—मौंभी, मैं उस पार जाऊँगी, इस मनोहर राग ने मुझे व्याकुल कर दिया है ?

मौंभी—रात को नाव नहीं खोल सकता। हवा तेज है और लहरें टगवनी। जान-जोखिम है।

मनोरमा—मैं रानी मनोरमा हूँ। नाव खोल दे, मुँहमाँगी मजदूरी दूँगी।

मौंभी—तब तो नाव किसी तरह नहीं खोल सकता। रानियों का इस नदी में निबाह नहीं।

मनोरमा—चौधरी, तेरे पाँव पड़ती हैं। शीघ्र नाव खोल दे। मेरे प्राण उस ओर खिंचे चले जाते हैं।

मौंभी—क्या इनाम मिलेगा ?

मनोरमा—जो तू माँगे।

मौंभी—आप ही कह दें, मैं गँवार क्या जानूँ कि रानियों से क्या चीज माँगनी चाहिए। कहीं कोई ऐसी चीज न माँग बैठूँ, जो आपकी प्रतिष्ठा के विरुद्ध हो।

मनोरमा—मेरा यह हार अत्यन्त मूल्यवान् है। मैं इसे जेबे में देती हूँ। मनोरमा ने गले से हार निकाला; उसको चमक से मौंभी का मुख मण्डल प्रकाशित हो गया—वह कठोर और काला मुख, जिस पर झुर्रियाँ पड़ी हुई थीं।

अचानक मनोरमा को ऐसा प्रतीत हुआ, मानो संगीत की ध्वनि और निवृत्त हो गयी हो। कदाचित् कोई पूर्ण ज्ञानी पुरुष आत्मानन्द के आवेश में उस सरिता-तट पर बैठा हुआ उस निस्तब्ध निशा को संगीत-पूर्ण कर रहा है। रानी का हृदय उछलने लगा। आह ! कितना मनोमुग्धकर राग था ! उसने अधीर होकर कहा—मौंभी, अब देर न कर, नाव खोल; मैं एक क्षण भी धीरज नहीं रख सकती।

मौंभी—इस हार को लेकर मैं क्या करूँगा ?

मनोरमा सच्चं मांती हैं।

मौंभी—यह और भी विपत्ति है। मौंभिन गले में पहनकर पड़ोसियों को दिखायेगी, वह सब डाह से जलेंगी, उसे गालियाँ देंगी। कोई चोर देखेगा, तो उसकी छाती पर साँप लोटने लगेगा। मेरी नुनसान भाँपड़ी पर दिन-दहाड़े डाका पड़ जायगा। लोग चोरी का अपराध लगायेंगे। नहीं, मुझे यह हार न चाहिए।

मनोरमा—तो जो कुछ तू माँग; वही दूँगी। लेकिन देर न कर। मुझे अब धैर्य नहीं है। परीक्षा करने की तनिक भी शक्ति नहीं है। इस राग की एक-एक तान मेरी आत्मा को तड़पा देती है।

मौभी—इससे भी अच्छी कोई चीज दीजिए ।

मनोरमा—अरे निर्दयी ! तू मुझे बातों में लगाये रखना चाहता है । मैं जो देती हूँ, वह लेता नहीं, स्वयं कुछ माँगता नहीं । तुझे क्या मालूम, मेरे हृदय की इस समय क्या दशा हो रही है । मैं इस आत्मिक पदार्थ पर अपना सर्वस्व न्योझा कर सकती हूँ ।

मौभी—और क्या दीजिएगा ?

मनोरमा—मेरे पास इससे बहुमूल्य और कोई वस्तु नहीं है, लेकिन तू अभी नाव खोल दे, तो प्रतिज्ञा करती हूँ कि तुझे अपना महल दे दूँगी; जिसे देखने के लिए कदाचित् तू भी कभी गया हो । विशुद्ध श्वेत पत्थर से बना है, भारत में इसकी तुलना नहीं । अब एक क्षण की भी देर न कर ।

मौभी—(हँसकर) उस महल में रहकर मुझे क्या आनन्द मिलेगा ? उलटे मेरे भाई-बन्धु शत्रु हो जायेंगे । इस नौका पर अँधेरी रात में भी मुझे भय नहीं लगता । ओधी चलती रहती है, और मैं इस पर पड़ा रहता हूँ । किन्तु वह महल तो दिन ही में फाड़ खायेगा । मेरे घर के आदमी तो उस रु एक कोने में समा जायेंगे । और आदमी कहाँ से लाऊँगा; मेरे नाँकर-चाकर कहाँ ? इतना माल-असबाब कहाँ ? उसकी सफाई और मरम्मत कहाँ से कराऊँगा ? उसकी फुलवारियों सूख जायेंगी, उसकी क्यारियों में गीदड़ बोलेंगे और अटारियों पर कबूतर और अबाबीले घोंसले बनायेंगी ।

मनोरमा अचानक एक तन्मय अवस्था में उल्लूक पड़ी । उसे प्रतीत हुआ कि संगीत निकटतर आ गया है । उसकी सुन्दरता और आनन्द अधिक प्रखर हो गया था—जैसे बत्ती उसका देने से दीपक अधिक प्रकाशमान हो जाता है । पहले चित्ताकर्षक था, तो अब आवेशजनक हो गया था । मनोरमा ने व्याकुल होकर कहा—आह ! तू फिर अपने मुँह से क्या कुछ नहीं माँगता ? आह ! कितना विरागजनक राग है, कितना विह्वल करने वाला ! मैं अब तनिक भी धीरज नहीं धर सकती । पानी उतार में जाने के लिए जितना व्याकुल होता है, श्वास हवा के लिए जितनी विकल होती है, गन्ध उड़ जाने के लिए जितनी उतावली होती है, मैं उस स्वर्गीय संगीत के लिए उतनी व्याकुल हूँ । उस संगीत में कोयल की-सी मस्ती है, पपीहे की-सी वेदना है, श्यामा की-सी विह्वलता है, इसमें

भरनों का-सा जोर है, और औंधी का-सा बल ! इसमें वह सब कुछ है, जिससे विवेकाग्नि प्रज्वलित होती, जिससे आत्मा समाहित होती है, और अन्तःकरण पवित्र होता है। माँभी, अब एक क्षण का भी विलम्ब मेरे लिये मृत्यु की यन्त्रणा है। शीघ्र नौका खोल। जिस सुमन की यह सुगन्ध है, जिस दीपक की यह दीप्ति है, उस तक मुझे पहुँचा दे। मैं देख नहीं सकती, इस संगीत का रचयिता कहीं निकट ही बैठा हुआ है, बहुत निकट।

माँभी—आपका महल मेरे काम का नहीं है, मेरी भोपड़ी उससे कहीं सुहावनी है।

मनोरमा—हाय ! तो अब तुझे क्या दूँ ? यह संगीत नहीं है, यह इस सुविशाल क्षेत्र की पवित्रता है, यह समस्त सुमन-समूह का सौरभ है, समस्त मधुर-ताओं की माधुरी है, समस्त अवस्थाओं का सार है। नौका खोल। मैं जब तक जीऊँगी, तेरी सेवा करूँगी, तेरे लिये पानी भरूँगी, तेरी भोपड़ी बहारूँगी। हाँ, मैं तेरे मार्ग के कंकड़ चुनूँगी, तेरे भोपड़े को फूलों से सजाऊँगी, तेरी माँभिन के पैर मलूँगी। प्यारे माँभी, यदि मेरे पास सी जानें हाँतीं, तो मैं इस संगीत के लिए अर्पण करती। ईश्वर के लिए मुझे निराश न कर। मेरे धैर्य का अन्तिम बिन्दु शुष्क हो गया है। अब इस चाह में दाह है, अब यह सिर तेरे चरणों में है।

यह कहते-कहते मनोरमा एक विक्षिप्त की अवस्था में भोंकी के निकट जाकर उसके पैरों पर गिर पड़ी। उसे ऐसा प्रतीत हुआ, मानो वह संगीत आत्मा पर किसी प्रज्वलित प्रदीप की तरह ज्योति बरसाता हुआ मेरी ओर आ रहा है। उसके रोमांच हो आया। वह मस्त होकर भूमने लगी। ऐसा ज्ञात हुआ कि मैं हवा में उड़ जाती हूँ। उसे अपने पार्श्व-देश में तारे झिलमिलते हुए दिखायी देते थे। उसपर एक आत्मविस्मृत का भावावेश छा गया और जब वहीं मस्ताना संगीत, वही मनोहर राग उसके मुँह से निकलने लगा। वही अमृत की बूँदें, उसके अधरों से टपकने लगीं। वह स्वयं इस संगीत का स्रोत थी। नदी के पार से आने वाली ध्वनियाँ, प्राणपोषिणी ध्वनियाँ उसी के मुँह से निकल रही थीं।

मनोरमा का मुख-मण्डल चन्द्रमा की तरह प्रकाशमान हो गया था, और आँखों से प्रेम की किरणें निकल रही थीं।

एक्ट्रेस

(१)

रंगमंच का परदा गिर गया। तारा देवी ने शकुन्तला का पाठ खेलकर दर्शकों को मुग्ध कर दिया था। जिन वक्त वह शकुन्तला के रूप में राजा दुष्यन्त के सम्मुख खड़ी ग्लानि, वेदना और तिरस्कार से उत्तेजित भावों को आग्नेय शब्दों में प्रकट कर रही थी, दर्शक-वृन्द शिष्टता के नियमों की उपेक्षा करके मञ्च की ओर उन्मत्तों की भाँति दौड़ पड़े थे और तारादेवी का यशोगान करने लगे थे। कितने ही तां स्टेज पर चढ़ गये और तारादेवी के चरणों पर गिर पड़े। सारा स्टैंज फूलों से पट गया, आभूषणों की वर्षा होने लगी। यदि उसी क्षण भेनका का विमान नीचे आकर उसे उड़ा न ले जाता, तो कदाचित् उस धक्कम-धक्के में दस-पॉंच आदमियों की जान पर बन जाती। मैनेजर ने तुरन्त आकर दर्शकों को गुण-ग्राहकता का ध्वनवाद दिया और वादा भी किया कि दूसरे दिन फिर यही तमाशा होगा। तब लोगों का मोहान्माद शान्त हुआ। मगर एक युवक उस वक्त भी मञ्च पर खड़ा रहा। लौंवा कद का था, तेजस्वी मुद्रा, कुन्दन का-सा रंग, देवताओं का-सा स्वरूप, गठी हुई देह, मुख से एक ज्योति-सी प्रस्फुटित हो रही थी। कोई राजकुमार मालूम होता था।

जब सारे दर्शकगण बाहर निकल गये, उसने मैनेजर से पूछा—क्या मैं तारादेवी से एक क्षण के लिये मिल सकता हूँ ?

मैनेजर ने उपेक्षा के भाव से कहा—हमारे यहाँ ऐसा नियम नहीं है।

युवक ने फिर पूछा—क्या आप मेरा कोई पत्र उसके पास भेज सकते हैं ?

मैनेजर ने उसी उपेक्षा के भाव से कहा—जी नहीं। क्षमा कीजिएगा। यह हमारे नियमों के विरुद्ध है।

युवक ने और कुछ न कहा, निराश हाँकर स्टेज के नीचे उतर पड़ा और बाहर जाना ही चाहता था कि मैनेजर ने पूछा—जरा ठहर जाइये, आप का कार्ड ?

युवक ने जेब से कागज का एक टुकड़ा निकालकर कुछ लिखा और दे दिया। मैनेजर ने पुर्जे को उड़ती हुई निगाह से देखा—कुँवर निर्मलकान्त चौधरी ओ० बी० ई०। मैनेजर की कठोर मुद्रा कोमल हो गयी। कुँवर निर्मलकान्त—शहर के सबंग बड़े रईस और ताल्लुकेदार, साहित्य के उज्ज्वल रत्न, संगीत के सद्गुरु, उच्चकोटि के विद्वान्, आठ-दस लाख भालाना के नफेदार, जिनके दान से देश की कितनी ही संस्थाएँ चलती थीं—इस समय एक लुट्ट प्रार्थी के रूप में खड़े थे। मैनेजर अपने उपेक्षा-भाव पर लज्जित हो गया। विनम्र शब्दों में बोला—जमा कीजिएगा, मुझसे बड़ा अपराध हुआ। मैं अभी तारादेवी के पास हुजूर का कार्ड लिए जाता हूँ।

कुँवर साहब ने उसे रुकने का इशारा करके कहा—नहीं, अब रहने ही दीजिए, मैं कल पाँच बजे आऊँगा। इस वक्त तारादेवी का कष्ट होगा। यह उनके विश्राम का समय है।

मैनेजर—मुझे विश्वास है कि वह आपकी खातिर इतना कष्ट सहन कर लेगी, मैं एक मिनट में आता हूँ।

किन्तु कुँवर साहब अपना परिचय देने के बाद अब अपनी आतुरता पर संयम का परदा डालने के लिए विवश थे। मैनेजर का सज्जनता का धन्यवाद दिया और कल आने का वादा करके चले गये।

(२)

तारा एक साफ-सुथरे और सजे हुए कमरे में मेज के सामने किसी विचार में मग्न बैठी थी। रात का वह दृश्य उसकी आँखों के सामने नाच रहा था। ऐसे दिन जीवन में क्या बार-बार आते हैं? कितने मनुष्य उसके दर्शनों के लिए विकल हो रहे थे! बस एक दूधरे पर फटे पड़ते थे। कितनों को उसने पैरों से ठुकरा दिया था—हाँ, ठुकरा दिया था। मगर उस समूह में केवल एक दिव्य मूर्ति अविचलित रूप में खड़ी थी। उसकी आँखों में कितना गम्भीर अनुराग था, कितना दृढ़ संकल्प! ऐसा जान पड़ता था मानो उसके दोनों नेत्र उसके हृदय में चुभे जा रहे हों। आज फिर उस पुरुष के दर्शन होंगे या नहीं, कौन जानता है। लेकिन यदि आज उनके दर्शन हुए, तो तारा उनसे एक बार बातचीत किये बिना न जाने देगी।

यह सोचते हुए उसने आईने की ओर देखा, कमल का फूल-सा खिला था। कौन कह सकता था कि यह नव-विकसित पुष्प : ५ बसन्तों की बहार देख चुका है। वह कान्ति, वह कोमलता, वह चपलता, वह माधुर्य किसी नवयौवना का लज्जित कर सकता था। तारा एक बार फिर हृदय में प्रेम का दीपक जला बैठी। आज से बीस साल पहले एक बार उसको प्रेम का कटु अनुभव हुआ था। तब से वह एक प्रकार का वैधव्य-जीवन व्यतीत करती रही। कितने प्रेमियों ने अपना हृदय उसकी भेंट करना चाहा था, पर उसने किसी की ओर आँख उठा कर भी न देखा था। उसे उनके प्रेम में कपट की गन्ध आती थी। मगर आह ! आज उसका संयम उसके हाथ से निकल गया। एक बार फिर आज उसे हृदय में उसी मधुर वेदना का अनुभव हुआ, जो बीस साल पहले हुआ था। एक पुरुष का साम्य स्वरूप उसकी आँखों में बस गया, हृदय-पट पर खिंच गया। उसे वह किमी तरह भूल न सकती थी। उसी पुरुष को उसने मोटर पर जाते देखा होता, तो कदाचित् उधर ध्यान भो न करतो। पर उसे अपने सम्मुख प्रेम का उपहार हाथ में लिए देखकर वह स्थिर न रह सकी।

सहमा दाई ने आकर कहा—बाईजी, रात की सब चीजें रखी हुई हैं, कहिए ता लाऊँ ?

तारा ने कहा—नहीं, मेरे पास चीज लाने की जरूरत नहीं; मगर ठहरो, क्या-क्या चीजें हैं ?

‘एक ढेर-का-ढेर तो लगा है बाईजी. कहीं तक गिनाऊँ - अशर्कियाँ हैं, ब्रूचेज, बाल के पन, बटन, लांकट, अँगूठियाँ सभी तो हैं। एक छोट्टे-से डिब्बे में एक सुन्दर हार है। मैंने आज तक वैसा हार नहीं देखा। सब सन्दूक में रख दिया है।’

‘अच्छा, वह सन्दूक मेरे पास ला।’ दाई ने सन्दूक लाकर मेज पर रख दिया। उधर एक लड़के ने एक पत्र लाकर तारा को दिया। तारा ने पत्र को उत्सुक नेत्रों से देखा—कुँवर निर्मलकान्त ओ० बी० ई०। लड़के से पूछा—यह पत्र किसने दिया ? वह तो नहीं, जो रेशमी साफा बाँचे हुए थे ?

लड़के ने केवल इतना कहा—मैनेजर साहब ने दिया है। और लपका हुआ बाहर चला गया।

सन्दूक में सबसे पहले डिब्बा नजर आया। तारा ने उसे खोला तो सन्चे मोतियों का सुन्दर हार था। डिब्बे में एक तरफ एक धाड़ भी था। तारा ने लपककर उसे निकाल लिया और पढ़ा—कुँवर निर्मलकान्त। काई उसके हाथ से छूटकर गिर पड़ा। वह झपटकर कुर्सी से उठी और बड़ेबेग से कई कमरों और बरामदों को पार करती मैनेजर के सामने आकर खड़ी हो गयी। मैनेजर ने खड़े होकर उसका स्वागत किया और बोला—मैं रात की सफलता पर आपको बधाई देता हूँ।

तारा ने खड़े-खड़े पूछा—कुँवर निर्मलकान्त क्या बाहर हैं? लड़का पत्र देकर भाग गया। मैं उससे कुछ पूछ न सकी।

‘कुँवर साहब का रुक्का तो रात ही तुम्हारे चले आने के बाद मिला था।’

‘तो आ ने उसी वक्त मेरे पास क्यों न भेज दिया?’

मैनेजर ने दबी जबान से कहा—मैंने समझा, तुम आगम कर रही होगी, कष्ट देना उचित न समझा। और भाई, साफ बात यह है कि मैं डर रहा था, कहीं कुँवर साहब को तुमसे मिलाकर तुम्हें खो न बैठें। अगर मैं आरत होता, तो उसी वक्त उनके पीछे हो लेता। ऐसा देवरूप पुरुष मैंने आज तक नहीं देखा। वही जो रेशमी साफा बाँधे खड़े थे तुम्हारे सामने। तुमने भी तो देखा था।

तारा ने मानों अर्धनिद्रा की दशा में कहा—हाँ, देखा तो था—क्या वह फिर आयेंगे?

‘हाँ, आज पाँच बजे शाम को। बड़े विद्वान आदमी हैं, और इस शहर के सबसे बड़े रईस।’

‘आज मैं रिहर्सल में न आऊँगी।’

(३)

कुँवर साहब आ रहे होंगे। तारा आईने के सामने बैठी है और दाईं उसका शृंगार कर रही है। शृंगार भी इस जमाने में एक विद्या है। पहले परिपाटी के अनुसार ही शृंगार किया जाता था। कवियों, चित्रकारों और रसिकों ने शृंगार की मर्यादा-सी बाँध दी थी। आँखों के लिए काजल लाजमी था, हाथों के लिए मेहदी, पाँवों के लिए महावर। एक-एक अंग एक-एक आभूषण के

लिए निर्दिष्ट था। आज वही परिपाटी नहीं रहो। आज प्रत्येक रमणी अपनी मुव्वि, मुबुद्धि और तुलनात्मक भाव से शृंगार करती है। उसका सौन्दर्य किस उपाय से आकर्षकता की सीमा पर पहुँच सकता है, यही उसका आदर्श होता है। तारा इस कला में निपुण थी। वह पन्द्रह साल से इस कम्पनी में थी और यह समस्त जीवन उसने पुरुषों के हृदय में खेजने ही में व्यतीत किया था। किस चितवन से, किस मुसकान से, किस आँगड़ाई से, किस तरह केशों के बिखेर देने में दिलों का कलेश्याम हो जाता है; इस कला में कौन उससे बढ़कर हँस सकता था ! आज उसने चुन-चुन कर आजमाये हुए तीर तरकस से निकाले, और जब अपने आम्ना से मजकूर वह दीवानखाने में आयी, तो जान पड़ा मानों संसार का गारा मायुर्य उसकी बलाएँ ले रहा है। वह मेज के पास खड़ी होकर कुँवर साहब का कोई देख रही थी, पर उसके कान मोटर की आवाज की आर लगे हुए थे। वह चाहती थी कि कुँवर साहब इसी वक्त आ जायें और उसे इसी अन्दाज में गढ़ देखें। इसी अन्दाज से वह इसमें अंग-प्रत्यंगों की पूर्ण छबि देख सकते थे। उसने अपनी शृंगार-कला से काल पर विजय पा ली थी। कौन कह सकता था कि यह चञ्चल नवयावना उन अवस्था को पहुँच चुकी है, जब हृदय का शान्ति की इच्छा होती है, वह किसी आश्रम के लिए आनुर हो उठता है, और उसका अभिमान नम्रता के आगे सिर झुका देता है ?

तारा देवी को बहुत इन्तजार न करना पड़ा। कुँवर साहब शायद मिलने के लिए उससे भी उत्सुक थे। दस ही मिनट के बाद उनकी मोटर की आवाज आयी। तारा सँभल गयी। एक क्षण में कुँवर साहब ने कमरे में प्रवेश किया। तारा शिष्टाचार के लिए हाथ मिलाना भी भूल गयी। प्रौढ़ावस्था में भी प्रेम की उद्विग्नता और असावधाना कुछ कम नहीं होती। वह किसी सलज्जा युवती की भाँति सिर झुकाये खड़ी रही।

कुँवर साहब की निगाह आते ही उसका गरदन पर पड़ी। वह मोतियों का हार, जो उन्होंने रात को भेंट की थी, चमक रहा था। कुँवर साहब को इतना आनन्द और कभी न हुआ था। उन्हें एक क्षण के लिए ऐसा जान पड़ा, मानों उनके जीवन की सारी अभिलाषा पूरी हो गयी। बाले—मैंने आपको आज इतने सबेरे कष्ट दिया, क्षमा कीजिएगा। यह तो आपके आराम का

समय होगा ? तारा ने सिर से खिसकती हुई साड़ी का सँभालकर कहा—इससे ज्यादा आराम और क्या हो सकता था कि आप के दर्शन हुए । मैं इस उपहार के लिए और क्या आप को मनो धन्यवाद देती हूँ । अब तो कभी-कभी मुलाकात होती रहेगी ?

निर्मल कान्त ने मुसकिराकर कहा—कभी-कभी नहीं, रोज । आप चाहे मुझसे मिलना पसन्द न करें, पर एक बार इस ज्योढ़ी पर सिर को झुका ही जाऊँगा ।

तारा ने भी मुसकिराकर उत्तर दिया उसी वक्त तक जब तक कि मनोरञ्जन की कोई नयी वस्तु नजर न आ जाय ! क्यों ?

मेरे लिए यह मनोरञ्जन का विषय नहीं, जिन्दगी और मौत का सवाल है । हाँ, तुम इसे विनोद समझ सकते हो ; मगर कोई परवा नहीं । तुम्हारे मनोरञ्जन के लिए यदि मेरे प्राण भी निकल जायें, तो मैं अपना जीवन सफल समझूँगा ।

दोनों तरफ मे इस प्रीति को निभाने के वादे हुए, फिर दोनों ने नाश्ता किया और कल भाज का न्यांता देकर कुँवर साहब बिदा हुए ।

(४)

एक महीना गुजर गया, कुँवर साहब दिन में कई-कई बार आते । उन्हें एक जूए का वियोग भी असह्य था । कभी दोनों बजरे पर दरिया का सैर करते, कभी हरी-हरी घास पर पाकों में बैठे बातें करते, कभी गाना-बजाना होता, नित्य नये प्रोग्राम बनते थे । सारे शहर में मशहूर था कि ताराबाई ने कुँवर साहब को फौस लिया और दोनों हाथों से सम्पत्ति लूट रही है । पर तारा के लिए कुँवर साहब का प्रेम ही एक ऐसी सम्पत्ति थी, जिसके सामने दुनिया-भर की दौलत हेच थी । उन्हें अपने सामने देखकर उसे किसी वस्तु की इच्छा न होती थी ।

मगर एक महीने तक इस प्रेम के बजार में घूमने पर भी तारा को वह वस्तु न मिली, जिसके लिये उसकी आत्मा लोलुप हो रही थी । वह कुँवर साहब से प्रेम की, अपार और अतुल प्रेम की, सच्चे और निष्कपट प्रेम की बातें रोज सुनती थी; पर उसमें 'विवाह' का शब्द न आने पाता था, मानो प्यासे को

बाजार में पानी छोड़कर और सब कुछ मिलता हो। ऐसे प्यासे को पानी के सिवा और किस चीज से तृप्ति हो सकती है ? प्यास बुझने के बाद, सम्भव है, और चीजों की तरफ उसकी रुचि हो ; पर प्यासे के लिए तो पानी सब से मूल्यवान् पदार्थ है। वह जानती थी कि कुँवर साहब उसके इशारे पर प्राण तक दे देंगे, लेकिन विवाह की बात क्यों उनकी जवान में नहीं निकलती ? क्या इस विषय का कोई पत्र लिखकर अपना आशय कह देना असम्भव था ? फिर क्या वह उसे केवल विनोद की वस्तु बनाकर रखना चाहते हैं ? यह अपमान उससे न सहा जायगा। कुँवर के एक इशारे पर वह आग में कूद सकती थी, पर यह अपमान उसके लिए असह्य था। किसी शांकीन रईस के साथ वह इससे कुछ दिन पहले शायद एक-दो महीने रह जाती और उसे नोच-खसोटकर अपनी राह लेती। किन्तु प्रेम का बदला प्रेम है, कुँवर साहब के साथ वह यह निर्लज्ज जीवन न व्यतीत कर सकती थी।

उधर कुँवर साहब के भाई-बन्द भी गाफिल न थे, वे किसी मौति उन्हें ताराबाई के पंज से लुझाना चाहते थे। वहाँ कुँवर साहब का विवाह ठीक कर देना ही एक ऐसा उपाय था, जिससे सफल होने की आशा थी और यही उन लोगों ने किया। उन्हें यह भय तो न था कि कुँवर साहब इस ऐक्ट्रेस से विवाह करेंगे। हाँ, यह भय अवश्य था कि कहीं गिर्यागन का कोई हिस्सा उसके नाम कर दें, या उसके आने वाले बच्चों को गिर्यागन का मालिक बना दें। कुँवर साहब पर चारा और में दबाव पड़ने लगे। यहाँ तक कि योरोपियन अधिकारियों ने भी उन्हें दबाव कर लेने की सलाह दी। उस दिन सन्ध्या-समय कुँवर साहब ने ताराबाई के पास जाकर कहा—तारा, देखो तुम्हें एक बात कहता हूँ, इनकार न करना। तारा का हृदय उछलने लगा। बोली—कहिए, क्या बात है ? ऐसी कौन वस्तु है, जिससे आपकी भेंट करके मैं अपने को धन्य न समझूँ ?

बात मुँह से निकलने की देर थी। तारा ने स्वीकार कर लिया और हर्षान्माद की दशा में राती हुई कुँवर साहब के पैरों पर गिर पड़ी।

(५)

एक क्षण के बाद तारा ने कहा—मैं तो निराश हो चली थी। आप ने बड़ी लम्बी परीक्षा ली।

कुँवर साहब ने जबान दातों-तले दबायी, मानो कोई अनुचित बात सुन गी हो।

‘यह बात नहीं है, तारा ! अगर मुझे विश्वास होता कि तुम मेरी याचना स्वीकार कर लोगी, तो कदाचित् पहले ही दिन मैंने भिक्षा के लिए हाथ फैलाया होता, पर मैं अपने को तुम्हारे योग्य नहीं पाता था। तुम सद्गुणों की खान हो, और मैं……। मैं जो कुछ हूँ, वह तुम जाननी ही हो। मैंने निरन्ध्र कर लिया था कि उम्र-भर तुम्हारी उपासना करता हूँगा। शायद कभी प्रसन्न होकर तुम मुझे बिना माँगे ही वरदान दे दो। बस, यही मेरी आभिलाषा थी। मुझमें अगर कोई गुण है, तो यही कि मैं तुमसे प्रेम करता हूँ। जब तुम साहित्य या संगीत या धर्म पर अपने विचार प्रकट करने लगनी हो, तो मैं दंग रह जाता हूँ और अपनी लज्जता पर लज्जित हो जाता हूँ। तुम मेरे लिए सांसारिक नहीं, स्वर्गीय हो। मुझे आश्चर्य यही है कि इस समय मैं मारे खुशी के पागल क्यों नहीं हो जाता।’

कुँवर साहब देर तक अपने दिल की बातें कहते रहे। उसकी वाणी कभी इतनी प्रगल्भ न हुई थी।

तारा सिर झुकाये सुनती थी, पर आनन्द की जगह उसके मुख पर एक प्रकार का त्राम—लज्जा से माना हुआ—अंकित हो रहा था। यह पुरुष इतना सरल हृदय, इतना निष्कपट है ? इतना विरत, इतना उदार !

सहसा कुँवर साहब ने पूछा—तो मेरे भाग्य किस दिन उदय होंगे, तारा ? दया करके बहुत दिनों के लिए न टालना।

तारा ने कुँवर साहब का सरलता से परास्त होकर चिन्तित स्वर में कहा—कानून का क्या काजिएगा ? कुँवर साहब ने तत्परता से उत्तर दिया—इस विश्व में तुम निश्चिन्त रहा तारा, मैं न बकोला से पूछूँ लिया है। एक कानून ऐसा है, जिसके अनुसार हम आर तुम एक प्रेन-पूत्र में बन सकते हैं। उसे सिविल-मैरिज कहते हैं। बस, आज ही के दिन वह शुभ मुहूर्त आयेगा, क्यों ?

तारा सिर झुकाये रही। कुछ बोल न सकी।

‘मैं प्रातःकाल आ जाऊँगा। तैयार रहना।’

तारा सिंग भुकाये ही रही । मुँह से एक शब्द न निकला ।
कुँवर साहब चले गये, पर तारा वहीं मूर्ति की भाँति बैठी रही । पुरुषों के
हृदय से क्रीड़ा करनेवाली चतुर नारी क्यों इतनी विमूढ़ हो गयी है !

(६)

विवाह का एक दिन और बाकी है । तारा को चारों ओर से बधाइयाँ मिल
रही हैं । शिष्टर के सभी स्त्री-पुरुषों ने अपने सामर्थ्य के अनुसार उसे अच्छे-
अच्छे उपहार दिये हैं, कुँवर साहब ने भी आभूषणों से सजा हुआ एक सिंगारदान
मैंट किया है, उनके दो-चार अन्तरंग मित्रों ने भाँति-भाँति के सौगात भेजे हैं;
पर तारा के मन्दग मुख पर हँस की रेखा भी नहीं नजर आती । वह क्षुब्ध और
उदास है । उसके मन में चार दिनों से निरन्तर यही प्रश्न उठ रहा है—क्या
कुँवर के साथ वह विश्वासघात करे ? जिस प्रेम के देवता ने उसके लिए अपने
कुल-मर्यादा का गिलाज्जाल दे दी, अपने बन्धुजनों से नाता तोड़ा, जिसका हृदय
हिमकण के समान निष्कलंक है, पर्वत के समान विशाल, उसी से वह कपट करे !
नहीं, वह इतनी नीचता नहीं कर सकती, अपने जीवन में उसने कितने ही युवकों
से प्रेम का आभोग किया था, कितने ही प्रेम के मतवालों को वह सब्ज बाग
दिखा चुकी थी; पर कभी उसके मन में ऐसी दुर्विधा न हुई थी, कभी उसके
हृदय ने उसका निरस्कार न किया था । क्या इसका कारण इसके सिवा कुछ
और था कि ऐसा अनुराग उसे और कहीं न मिला था ?

क्या वह कुँवर साहब का जीवन मुनी बना सकती है ? हाँ, अवश्य । इस
विषय में उसे लेशमात्र भी सन्देह नहीं था । भक्ति के लिए ऐसी कौन-सी वस्तु
है, जो असाध्य हो ; पर क्या वह प्रकृति को धाखा दे सकती है । दलते हुए
सूर्य में मध्याह्न बान्सा प्रवाश हो सकता है ? असम्भव । वह स्फूर्ति, वह चपलता,
वह विनोद, वह मरल छाँव, वह तल्लीनता, वह त्याग, वह आत्मविश्वास वह
वहाँ से लायेगी, उसके सम्मिश्रण का जीवन कहते हैं ? नहीं, वह कितना ही
चाहे, पर कुँवर साहब के जीवन को सुखी नहीं बना सकती । बूढ़ा बैल कभी
जवान बल्लूँ ये साथ नहीं चल सकता ।

आह ! उसने यह नौबत ही क्यों आने दी ? उसने क्यों कृत्रिम साधनों से,
बनावटी सिंगार से कुँवर को षोखे में डाला ? अब इतना सब कुछ हो जाने पर

वह किस मुँह से कहेगी कि मैं रँगी हुई गुड़ियाँ हूँ, जवानी मुझसे कब की बिदा हो चुकी, अब केवल उसका पद-चिह्न रह गया है।

रात के बारह बज गये थे। तारा मेज के सामने इन्हीं चिन्ताओं में मग्न बैठी हुई थी। मेज पर उपहारों के ढेर लगे हुए थे; पर वह किसी चीज की ओर आँख उठाकर भी न देखती थी। अभी चार दिन पहले वह इन्हीं चीजों पर प्राण देती थी, उसे हमेशा ऐसी चीजों की तलाश रहती थी, जो काल के चिह्नों का मिटा सकें, पर अब उन्हीं चीजों से उसे धृणा हा गयी है। प्रेम सत्य है—और सत्य और मिथ्या, दोनों एक साथ नहीं रह सकते।

तारा ने साँचा—क्यों न यहाँ से कहाँ भाग जाय? किमी ऐसा जगह चली जाय, जहाँ कोई उसे जानता भी न हो। कुछ दिनों के बाद जब कुँवर का विवाह हो जाय, तो वह फिर आकर उनसे मिले और वह भारा वृत्तान्त उनसे कह सुनाये। इस समय कुँवर पर वज्राघात-सा होगा—हाय, न-जाने उनकी क्या दशा होगी; पर उसके लिए इसके सिवा और कोई मार्ग नहीं है। अब उनके दिन रो-राकर कटेंगे, लेकिन उसे कितना ही दुःख क्यों न हो, वह अपने प्रिय-तम के साथ छल नहीं कर सकती। उसके लिए इस स्वर्गीय प्रेम की स्मृति, इसकी वेदना ही बहुत है। इसके अधिक उसका अधिकार नहीं।

दाई ने आकर कहा—बाईजी, चलिए, कुछ यादों-सा भाजन कर लीजिए, अब तो बारह बज गये।

तारा ने कहा—नहीं, जरा भी भूल नहीं है। तुम जाकर क्या ला।

दाई—देखिए, मुझे भूल न जाइएगा। मैं भी आपके साथ चलूँगी।

तारा—अच्छे-अच्छे कपड़े बनवा रखे हैं न?

दाई—अरे बाईजी, मुझे अच्छे कपड़े लेकर क्या करना है! आप अपना काई उतारा दे दीजिएगा।

दाई चली गयी। तारा ने घड़ों की ओर देखा। सचमुच बारह बज गये थे। केवल छः घंटे और हैं। प्रातःकाल कुँवर साहब उसे विवाह-मन्दिर में ले जाने के लिए आ जायेंगे। हाय! भगवान्, जिस पदार्थ से तुमने इनने दिनों तक उसे वंचित रखा, वह आज क्यों सामने लाये? क्या यह भी तुम्हारी क्रोड़ा है!

तारा ने एक सफेद साड़ी पहन ली। सारे आभूषण उतारकर रख दिये।

गर्म पानी मौजूद था। साबुन और पानी से मुँह धोया और आईने के सम्मुख जाकर खड़ी हो गयी—कहाँ थी वह छवि, वह ज्योति : जो आँखों को लुभा लेती थी ! रूप वही था, पर कान्ति कहाँ ? क्या अब भी वह यौवन का स्वप्न भर सकती है ?

तारा को अब वहाँ एक क्षण भी और रहना कठिन हो गया। मेज पर फैले हुए आभूषण और विलास की सामग्रियों मानो उसे कारने लगीं। यह कृत्रिम जीवन असह्य हो उठा, खस की गड़ियाँ और बिजली के पंखों से सजा हुआ शीतल भवन उसे भट्टी के समान तपाने लगा।

उसने सोचा—कहाँ भागकर जाऊँ। रेल से भागती हूँ, तो भागने न पाऊँगी। सबरे ही कुँवर साहब के आदमी छूटेंगे और चारों तरफ मेरी तलाश होने लगेगी। वह ऐसे राते में जायगी, जिधर किसी का खयाल भी न जाय।

तारा का हृदय इस समय गव मे छलका पड़ता था। वह दुःखी न थी, निराश न थी। वह फिर कुँवर साहब से मिलेगी, किन्तु वह निस्स्वार्थ संयोग होगा। वह प्रेम के बनाये हुए कर्त्तव्य-मार्ग पर चल रही है, फिर दुःख क्यों हो और निराशा क्यों हो ?

सहसा उसे खयाल आया—ऐसा न हो, कुँवर साहब उसे वहाँ न पाकर शोकविल्लता की दशा में कोई अनर्थ कर बैठे। इस कल्पना से उसके रोंगटे खड़े हो गये। एक क्षण के लिए उसका मन कातर हो उठा। फिर वह मेज पर जा बैठी, और यह पथ खिलने लगी—

‘प्रियतम, मुझे जमा करना। मैं अपने को तुम्हारी दासी बनने के योग्य नहीं पाती। तुमने मुझे प्रेम का वह स्वरूप दिखा दिया, जिसकी इस जीवन में मैं आशा न कर सकती थी। मेरे लिए इतना ही बहुत है। मैं जब तक जीऊँगी, तुम्हारे प्रेम में मग्न रहूँगी। मुझे ऐसा जान पड़ रहा है कि प्रेम की स्मृति में प्रेम के भोग से कहीं अधिक माधुर्य और आनन्द है। मैं फिर आऊँगी। फिर तुम्हारे दशन पकूँगी; लेकिन उसी दशा में जब तुम विवाह कर लोगे। यही मेरे लांछने की शर्त है। मेरे प्राणों के प्राण, मुझसे नाराज न होना। ये आभूषण, जो तुमने मेरे लिए भेजे थे, अपनी ओर से नववधू के लिए छोड़ जाती हूँ। वेदल वह मोतियों का हार, जो तुम्हारे प्रेम का पहला उपहार है, अपने साथ

लिए जाती हूँ। तुमसे हाथ जोड़कर कहती हूँ, मेरी तलाश न करना। मैं तुम्हारी हूँ, और सदा तुम्हारी रहूँगी.....।

तुम्हारी,
तारा'

यह पत्र लिखकर तारा ने मेज पर रख दिया, मोतियों का हार गले में डाला और बाहर निकल आयी। थिएटर हॉल में संगीत की ध्वनि आ रही थी। एक क्षण के लिए उसके पैर बँध गये। पन्ध्र वर्षों का पुराना सम्बन्ध आज टूट जा रहा था। सहसा उसने मैनेजर को आते देखा। उसका कन्नेजा धक्के से हो गया। वह बड़ी तेजी से लपककर दोशर की आड़ में खड़ी हो गयी। ज्योंही मैनेजर निकल गया, वह हाते के बाहर आया और कुछ दूर गलियों में चलने के बाद उसने गंगा का रास्ता पकड़ा।

गंगा-तट पर सन्नाह छाया हुआ था। दग-पोंच माधु-वैरागी धूनियों के सामने लेटे थे। दस-पोंच यात्री कम्बल जमीन पर बिछाये मो रहे थे। गंगा किसी विशाल सर्प की भाँति रेंगती चली जाती थी। एक छोटी-सी नौका किनारे पर लगी हुई थी। मल्लाह नौका में बैठा हुआ था।

तारा ने मल्लाह को पुकारा—ओ माँझी, उस पार नाव ले चलेगा ?

माँझी ने जवाब दिया—इतनी रात गये नाव न जाई।

मगर दूनी मजदूरी की बात सुनकर उसने डाँड़ उठाया और नाव को खोलता हुआ बोला—सरकार उस पार कहाँ जेई ?

‘उस पार एक गाँव में जाना है।’

‘मुदा इतनी रात गये कौनों सवारी-सिकारी न मिली।’

‘कोई हर्ज नहीं, तुम मुझे उस पार पहुँचा दो।’

माँझी ने नाव खोल दी। तारा उस पर जा बैठी, और नौका मन्द गति से चलने लगी, मानो जीव स्वप्न-साम्राज्य में विचर रहा हो।

इसी समय एकादशी का चौद, पृथ्वी से उस पार, अपनी उज्ज्वल नौका खेता हुआ निकला और व्योम-सागर को पार करने लगा।

ईश्वरीय न्याय

(१)

कानपुर जिले में पण्डित भृगुदत्त नामक एक बड़े जमींदार थे। मुंशा सत्यनारायण उनके कारिन्दा थे। वह बड़े स्वामिभक्त और सच्चरित्र अनुज्य थे। लाखों रुपये की तहसील और हजारों मन अनाज का लेन-देन उनके हाथ में था; पर कभी उनकी नीयत डवोडोल न होती। उनके सुप्रबन्ध से रियासत दिनांदिन उन्नति करती जाती थी। ऐसे कर्तव्यपरायण सेवक का जितना सम्मान होना चाहिए, उससे अधिक ही होता था। दुःख-मुख के प्रत्येक अवसर पर पण्डितजी उनके साथ बड़ी उदारता से पेश आते। धीरे-धीरे मुंशीजी का विश्वास इतना बढ़ा कि पण्डितजी ने हिन्दाव-कताब का समझना भी छोड़ दिया। सम्भव है, उनसे आजीवन इसी तरह निभ जाती, पर भावी प्रबल है। प्रयाग में कुम्भ लगा, तो पण्डितजी भी रनान करने गये। वहाँ से लौटकर फिर वे घर न आये। मालूम नहीं, किसी गढ़े में फिसल पड़े या कोई जल-जन्तु उन्हें खींच ले गया, उनका फिर कुछ पता ही न चला। अब मुंशी सत्यनारायण के आधिकार और भी बढ़े। एक हतभागिनी विधवा और दो छोट-छोटे बच्चों के सिवा पण्डितजी के घर में और कोई न था। अन्योप-क्रिया से निवृत्त होकर एक दिन शोकातुर पण्डितजी ने उन्हें बुलाया और रोकर कहा—लाला, पण्डितजी हमें गर्भदार में छोड़कर मुरपुर का सिंघार गये, अब यह नैया तुम्हीं पार लगाओगे तो लग सकती है। यह सब खेती तुम्हारी लगायी हुई है, इससे तुम्हारे ही ऊपर छोड़ती हूँ। ये तुम्हारे बच्चे हैं, इन्हें अपनाओ। जब तक मालिक जिये, तुम्हें अपना भाई समझते रहे। मुझे विश्वास है कि तुम उसी तरह इस भार का सँभाले रहोगे।

सत्यनारायण ने रातें हुए जवाब दिया—भाभी, भैया क्या उठ गये, मेरे तो भाग्य ही फूट गये, नहीं तो मुझे आदमी बना देते। मैं उन्हीं का नमक खाकर जिया हूँ और उन्हीं की चाकरी में मरूँगा भी। आप धीरज रखें। किसी

कार की चिन्ता न करें। मैं जीते-जी आपकी सेवा से मुँह न मोड़ूँगा। आप केवल इतना कीजिएगा कि मैं जिस किसी की शिकायत करूँ, उस डॉट दीजिएगा, नहीं तो ये लोग सिर चढ़ जाँयगे।

(२)

इस घटना के बाद कई वर्षों तक मुंशीजी ने रियासत को सँभाला। वह अपने काम में बड़े कुशल थे। कभी एक बाँड़ी का भी बल नहीं पड़ा। सारे जिले में उनका सम्मान होने लगा। लांग परिडतजी को भूल-सा गये। दरबारों और कमेटीयों में वे सम्मिलित होते, जिले के अधिकारी उन्हीं को जमींदार समझते। अन्य रईसों में भी उनका आदर था; पर मान-वृद्धि महँगी वस्तु है और पानकुँवरि, अन्य स्त्रियों के सदृश पैसे को खूब पकड़ती। वह मनुष्य की मनोवृत्तियों से परिचित न थी। परिडतजी हमेशा लालाजी का इनाम-इकराम देने रहते थे। वे जानते थे कि जान के बाद इनाम का दूसरा स्तम्भ अपनी मुद्रा है। इसके सिवा वे खुद भी कभी कागजा की जाँच कर लिया करते थे। नाम मात्र ही को मही, पर इस निगरानी का डर जरूर बना रहता था; क्योंकि ईमान का सबसे बड़ा शत्रु अवसर है। मानकुँवरि इन बातों को जानती न थी। अतएव अवसर तथा धनाभाव-जैम प्रबल शत्रुओं ने पंजे में पड़कर मुंशीजी का ईमान कैसे बेदाग बचता !

कानपुर शहर से मिला हुआ, रीक गंगा के किनारे, एक बहुत आबाद और उपजाऊ गाँव था। परिडतजी इस गाँव को लेकर नदी-किनारे पक्का घाट पत्तिल बाग, मकान आदि बनवाना चाहते थे; पर उनकी यह कामना सफल न हो सकी। संयोग से अब यह गाँव बिकने लगा। उनके जमींदार एक ठाकुर साहब थे। किसी फौजदारी के मामले में फँसे हुये थे। मुकदमा लड़ने के लिए रुपये की चाह थी। मुंशीजी ने कचहरी में यह समाचार सुना। चटपट मोल-मोल हुआ। दोनों तरफ गरज थी। सौदा पटने में देर न लगी; बैनामा लिखा गया। रजिस्ट्री हुई। रुपये मौजूद न थे, पर शहर में साख थी। एक महाजन के यहाँ से तीस हजार रुपये मँगवाये गये और ठाकुर साहब को नजर किये गये। हाँ, काम-काज की आसानी के खयाल से यह सब लिखा-पढ़ी मुंशीजी ने अपने ही नाम की; क्योंकि मालिक के लड़के अभी नाबालिक थे। उनके नाम से लेने में

बहुत भङ्ग होती और विलम्ब होने से शिकार हाथ से निकल जाता। मुंशीजी बैनामा लिए असीम आनन्द में मग्न भानुकुँवरि के पास आये। पर्दा कराया और यह शुभ-समाचार सुनाया। भानुकुँरि ने सजल नेत्रों से उनको धन्यवाद दिया। पण्डितजी के नाम पर मन्दिर और घाट बनवाने का इरादा पक्का हो गया।

मुंशीजी दूसरे ही दिन उस गाँव में आये। आसामी नजराने लेकर नये स्वामी के स्वागत को हाजिर हुए। शहर के रईसों की दावत हुई। लोगों ने नावों पर बैठकर गंगा की खूब सैर की। मन्दिर आदि बनवाने के लिए आबादी से हटकर एक रमणीक स्थान चुना गया।

(३)

यद्यपि इस गाँव को आने नाम गेलेने समय मुंशीजी के मन में कपट का भाव न था, तथापि दो-चार दिन में ही उसका अंकुर जम गया और धीरे-धीरे बढ़ने लगा। मुंशीजी इस गाँव के आय-व्यय का हिमाब अलग खते और अपनी स्वामिनी को उसका व्योरा मगभाने की जरूरत न समझते। भानुकुँवरि इन बातों में दखल देना उचित न समझती थी; पर दूसरे कारिन्दों से सब बातें सुन-सुनकर उसे शंका होती थी कि कहीं मुंशीजी दगा तो न देंगे। अपने मन का भाव मुंशीजी से छिपानी थी, इस खयाल से कि कहीं कारिन्दों ने उन्हें हानि पहुँचाने के लिए यह पट्यन्त्र न रचा हो।

इस तरह कई साल गुजर गये। अब उस कपट के अंकुर ने वृक्ष का रूप धारण किया। भानुकुँवरि को मुंशीजी के उस मार्ग के लक्षण दिव्यायी देने लगे। उधर मुंशीजी के मन ने कानून से नीति पर विजय पायी, उन्होंने अपने मन में फैसला किया कि गांव मेरा है। हाँ, मैं भानुकुँवारे का तीस हजार का ऋणी अवश्य हूँ। वे बहुत करेंगी तो अपने रुपये ले लेंगी और क्या कर सकती हैं? मगर दोनों तरफ यह आग अन्दर ही अन्दर तुलगती रही। मुंशीजी शस्त्र-सज्जित होकर आक्रमण के इन्तजार में थे और भानुकुँवरि इसके लिए अवसर ढूँढ़ रही थी। एक दिन अपने साहस करके मुंशीजी को अन्दर बुलाया और कहा—लाजाजी, 'वरगदा' के मन्दिर का काम कब से लगवाइएगा? उसे लिये आठ साल हो गये। अब काम लग जाय तो अच्छा हो। जिन्दगी का कौन ठिकाना है, जो काम करना है, उसे कर ही डालना चाहिए।

इस ढंग से इस विषय को उठाकर भानुकुँवरि ने अपनी चतुराई का अच्छा परिचय दिया। मुंशीजी भी दिल में इसके कायल हो गये। जरा सोचकर बोले—इरादा तो मेरा कई बार हुआ, पर मौके की जमीन नहीं मिलती। गंगा-तट की जमीन असामियों के जोत में है और वे किसी तरह छोड़ने पर राजी नहीं।

भानुकुँवरि—यह बात तो आज मुझे मालूम हुई है। आठ साल हुए, इस गाँव के विषय में आपने कभी भूलकर भी तो चर्चा नहीं की। मालूम नहीं, कितनी तहसील है, क्या मुनाफा है, कैसा गाँव है, कुछ सौर होती है या नहीं। जो कुछ करते हैं आप ही करते हैं और करेंगे। पर मुझे भी तो मालूम होना चाहिए ?

मुंशीजी सँभल बैठे। उन्हें मालूम हो गया कि इस चतुर स्त्री से बाजी ले जाना मुश्किल है। गाँव लेना ही है तो अब क्या डर। खुलकर बोले—आपको हमने कोई सरोकार न था, इसलिए मैंने व्यर्थ कष्ट देना मुनासिब न समझा।

भानुकुँवरि के हृदय में कुठार-सी लगा। पदों से निकल आयी और मुंशीजी की तरफ तेज आँखों से देखकर बोली—आप यह क्या कहते हैं ! आपने गाँव मेरे लिए लिया था या अपने लिए ? रुपये मैंने दिये या आपने ? उम पर जो खर्च पड़ा, वह मेरा था या आपका ? मेरी समझ में नहीं आता कि आप कैसी बातें करते हैं।

मुंशीजी ने सावधानी से जवाब दिया—यह तो आप जानती हैं कि गाँव हमारे नाम से बय हुआ है। रुपया जरूर आपका लगा; पर मैं उसका देनदार हूँ। रहा तहसील-वसूल का खर्च; यह सब मैंने अपने पास से दिया है। उसका हिसाब-किताब, आय-व्यय सब रखता गया हूँ।

भानुकुँवरि ने क्रोध से काँपते हुए कहा—इस कपट का फल आपको अवश्य मिलेगा। आप इस निंद्यता से मेरे बच्चों का गला नहीं काट सकते। मुझे नहीं मालूम था कि आपने हृदय में लुरी छिपा रक्खी है, नहीं तो यह नाबत ही क्यों आती। खैर, अब से मेरी रोकड़ और बही-खाता आप कुछ न छुएँ। मेरा जो कुछ होगा, ले लूँगी। जाइए, एकान्त में बैठकर, सोचिए। पाप से किसी का भला नहीं होता। तुम समझते होगे कि बालक अनाथ हैं, इनकी सम्पत्ति हजम कर लूँगी। इस भूल में न रहना। मैं तुम्हारे घर की ईंट तक बिकवा लूँगी !

यह कहकर भानुकुँवर फिर पर्दे की आड़ में आ बैठी और रोने लगी। स्त्रियों क्रोध के बाद किसी-न-किसी बहाने रोया करती हैं। लाला साहब को कोई जवाब न सूझा। वहाँ से उठ आये और दफ्तर जाकर कागज उलट-पलट करने लगे; पर भानुकुँवर भी उनके पीछे-पीछे दफ्तर में पहुँची और डॉटकर बोली—मेरा कोई कागज मत छूना। नहीं तो बुरा होगा। तुम विपैले सॉप हो, मैं तुम्हारा मुँह नहीं देखना चाहती।

मुंशीजी कागजों में कुछ काट-छाँट करना चाहते थे; पर विवश हो गये। खजाने की कुञ्जी निकालकर फेंक दी, वही-खाते पटक दिये, किवाड़ धड़ाके-से बन्द किये और हवा की तरह सन्न से निकल गये। कपट में हाथ तो डाला, पर कपट-मन्त्र न जाना।

दूसरे कारिन्दा ने यह कैफियत सुनी, तो फूले न समाये। मुंशीजी के सामने उनकी दाल न गलने पाती थी। भानुकुँवर के पास आकर वे आग पर तेल छिड़कने लगे। सब लोग इस विषय में सहमत थे कि मुंशी सत्यनारायण ने विश्वासघात किया है। मालिक का नामक उनकी हड्डियों से फूट-फूटकर निकलेगा।

दोनों ओर से मुकदमेबाजी की तैयारियाँ होने लगीं। एक तरफ न्याय का शरीर था, दूसरी ओर न्याय की आत्मा। प्रकृति का पुरुष से लड़ने का साहस हुआ।

भानुकुँवर ने लाला छक्कनलाल से पूछा—हमारा वकील कौन है? छक्कनलाल ने इपर-उपर भोंककर कहा—वकील तो सेठजी हैं; पर सत्यनारायण ने उन्हें पहले गौँठ रखा होगा। इग मुकदमे के लिए बड़े होशियार वकील की जरूरत है। मेहरा बाबू को आजकल खूब चल रही है। हाकिम की कलम पकड़ लेते हैं। बालते हैं तो जैसे मोटरकार छूट जाती है। सरकार! और क्या कहें, कई आदिमियों को फाँसी से उतार लिया है, उनके सामने कोई वकील जबान तो खोल नहीं सकता। सरकार कहें तो वही कर लिये जायें।

छक्कनलाल की अत्युक्ति ने सन्देह पैदा कर दिया। भानुकुँवर ने कहा—नहीं, पहले सेठजी ने पूछ लिया जाय। उसके बाद देखा जायगा। आप जाइए, उन्हें बुला लाइए।

छक्कनलाल अपनी तकदीर का ठाँकते हुए सेठजी के पास गये। सेठजी परिणत भृगुदत्त के जीवन-काल से ही उनका कानून-सम्बन्धी सब काम किया

करते थे। मुकदमे का हाल सुना तो सजाटे में आ गये। सत्यनारायण को वह बड़ा नेकनीयत आदमी समझते थे। उनके पतन बड़ा खेद हुआ। उसी वक्त आये। भानुकुँवरि ने रो-रोकर उनसे अपनी विपत्ति की कथा कही और अपने दोनों लड़कों को उनके मानने खड़ा करके बोली—आप इन अनार्यों की रक्षा कीजिए ! इन्हें मैं आपको मौपती हूँ।

सेठजी ने समझौते की बात छेड़ी। बोले—आपस की लड़ाई अच्छी नहीं।

भानुकुँवरि—अन्यायी के साथ लड़ना ही अच्छा है।

सेठजी—पर हमारा पत्न निर्बल है।

भानुकुँवरि फिर पदों से निकल आयी और त्रिस्मित होकर बोली—क्या हमारा पत्न निर्बल है ? दुनिया जानती है कि गौँव हमारा है। उसे हमसे कौन ले सकता है ? नहीं, मैं मुलह कभी न करूँगा, आप कागजों को देखे। मेरे बच्चों की खातिर यह कष्ट उठायें। आपका परिश्रम निष्फल न जायगा। सत्यनारायण की नीयत पहले खराब न थी। देखिए जिस मिती में गौँव लिया गया है, उस मिती में ३० हजार का क्या मूल्य दिखाया गया है। अगर उसने अपने नाम उधार लिखा हो, तो देखिए, वार्षिक सूद चुकाया गया या नहीं। ऐंग नर-पिशाच में मैं कभी मुलह न करूँगी।

सेठजी ने समझ लिया कि इस समय समझाने-बुझाने से कुछ काम न चलेगा। कागजात देखे, अभियोग चलाने की तैयारियाँ हाने लगीं।

(४)

मुंशी सत्यनारायणलाल खासियाये हुए मन्थान पहुँचें। लड़के ने मिठाई माँगी। उसे पीठा। स्त्री पर इसलिए बरस पड़े कि उसने क्यों लड़के को उनके पास जाने दिया। अपनी बूढ़ा माता को डाँटकर कहा—तुमने इतना भी नहीं हो सकता कि जरा लड़के को बहलाओ ? एक तो मैं दिन भर का थका-माँदा घर आऊँ और फिर लड़के को खेलाऊँ ? मुझे दुनिया में न और कोई काम है, न धन्य। इस तरह घर में बावैला मचाकर बाहर आये, सोचने लगे—मुझसे बड़ी भूल हुई। मैं कैसा मूर्ख हूँ ! और इतने दिन तक सारे कागज-पत्र अपने हाथ में थे। जो चाहता, कर सकता था; पर हाथ-पर-हाथ घरे बैठे रहा। आज सिर पर आ पड़ी तो सुझी। मैं चाहता तो बही-खाते सब नये बना सकता

था, जिसमें इस गाँव का और रुपये का जिक्र ही न होता; पर मेरी मूर्खता के कारण घर में आयी हुई लक्ष्मी रूठी जाती है। मुझे क्या मालूम था कि वह चुड़ैल मुझसे इस तरह पेश आयेगी, कागजों में हाथ तक न लगाने देगी।

हमी उधेड़बुन में मुंशीजी एकाएक उल्लूक पड़े। एक उपाय सूझ गया—क्यों न कार्यकर्ताओं को मिला लूँ! यद्यपि मेरी सख्ती के कारण वे सब मुझसे नाराज थे और इस समय सीधे बात भी न करेंगे, तथापि उनमें ऐसा कोई भी नहीं, जो प्रलोभन से मुट्ठी में न आ जाय। हाँ, इसमें रुपये पानी की तरह बहाना पड़ेगा, पर इतना रुपया आयेगा कहाँ से? हाय दुर्भाग्य! दो-चार दिन पहले चेत गया होगा, तो कोई कठनाई न पड़ती। क्या जानता था कि वह डाइन इस तरह वस्त्र-ग्रहण करेगी। बस, अब एक ही उपाय है। किसी तरह कागजात गुप्त कर दूँ। बड़ी जोखिम का काम है। पर करना ही पड़ेगा।

दुष्कामनाओं के सामने एक बार सिर झुमाने पर फिर सँभलना कठिन हो जाता है। पार के अथाह दलदल में जहाँ एक बार पड़े कि। फिर प्रतिक्षण नीचे ही चले जाते हैं। मुंशी मन्थनारायण-भा विचारशाल मनुष्य इस समय इस फिक्र में था कि कैसा सेंध लगा पाऊँ!

मुंशीजी ने माना—क्या सेंध लगाना आसान है? इसके वास्ते कितनी चतुरता। कितना साहस, जितनी बुद्धि, कितनी योग्यता चाहिए! कौन कहता है कि चोरी करना आसान काम है? मैं जो कहीं पकड़ा गया, तो मरने के सिवा और कोई भाग ही न रहेगा।

बहुत साधने-विचारने पर भी मुंशीजी को अपने ऊपर ऐसा दुस्साहस कर सकने का विश्वास न हो सका। हाँ, इसमें सुगम एक दूसरी तद्वार नजर आयी—क्यों न दफ्तर में आग लगा दूँ? एक बातल मिट्टी का तेल और दिया-सलाई की जरूरत है। किंसा बदमाश का मिला लूँ; मगर यह क्या मालूम कि वही उसी कमरे में रखी है या नहीं। चुड़ैल ने उसे जरूर अपने पास रख लिया होगा। नहीं, आग लगाना गुनाह बेलज्जत होगा।

बहुत देर मुंशीजी करवटें बदलते रहे। नये-नये मनसूबे सोचते; पर फिर अपने ही तर्कों से काट देते। वर्षाकाल में बादलों की नयी-नयी सूरतें बनती

और फिर हवा के वेग से बिगड़ जाती हैं; वही दशा इस समय उनके मनगूबों की हो रही थी।

पर इस मानसिक अशान्ति में भी एक विचार पूर्णरूप से स्थिर था— किसी तरह इन कागजात को अपने हाथ में लाना चाहिए। काम कठिन है— माना ! पर हिम्मत न थी, तो रार क्या मोल ली ? क्या २० हजार की जायदाद दाल-भात का कौर है !—चाहे जिस तरह हो, चोर बने बिना काम नहीं चल सकता। आखिर जो लोग चोरियों करते हैं, वे भी ता मनुष्य ही होते हैं। बस, एक छलौंग का काम है। अगर पार हां गये, तो राज करेंगे; गिर पड़े, तो जान से हाथ धोयेंगे।

(५)

रात के दस बज गये। मुन्शी सत्यानारायण कुञ्जियों का एक गुच्छा कमर में दबाये घर से बाहर निकले। द्वार पर थोड़ा-सा पुआल रखा हुआ था। उसे देखते ही वे चींक पड़े। द्वार डर के छूता धड़कने लगा। जान पड़ा कि कोई छिपा बैठा है। कदम रुक गये। पुआल की तरफ ध्यान से देखा। उसमें विल-कुल हरकत न हुई। तब हिम्मत बोधी, आगे बढ़े और मन का समझाने लगे—मैं कैसा बाकल हूँ !

अपने द्वार डर। किसका डर और सड़क पर भी मुझे किसका डर है ? मैं अपनी राह जाता हूँ ! काँइ मेरी तरफ तरखी आँख से नहीं देख सकता। हाँ, जब मुझे संघ लागते देख ले—नहीं, पकड़ ले—तब अलबत्ते डरने की बात है। तिस पर भी बचाव युक्ति निकल सकती है।

अकस्मात् उन्होंने भानुसुन्दरि के एक चपरासी को आते हुए देखा। कलेजा धड़क उठा। लपककर एक अंधेरी गली में घुस गये। बड़ी देर तक वहाँ खड़े रहे। जब वह सिपाही आँखों से आंभल हो गया, तब फिर सड़क पर आये। वह सिपाही आज सुबह तक इनका गुलाम था, उसे उन्होंने कितनी ही बार गालियाँ दी थीं, लातें भी मारी थीं; पर आज उसे देखकर उनके प्राण सूख गये।

उन्होंने फिर तर्क की शरण ली। मैं मानों भंग खाकर आया हूँ। इस चपरासी से इतना डरा मानो कि वह मुझे देख लेता, पर मेरा कर क्या सकता था ! हजारों आदमी रास्ता चल रहे हैं। उन्हीं में मैं भी एक हूँ। क्या वह

अन्तर्यामी हैं ? सबके हृदय का हाल जानता है ? मुझे देख कर वह अदब से सलाम करता और वहाँ का कुछ हाल भी कहता ; पर मैं उससे ऐसा डरा कि सूरत तक न दिखायी । इस तरह मन को समझाकर वे आगे बढ़े । सच है, पाप के पञ्चों में फँसा हुआ मन पतझड़ का पत्ता है, जो हवा के जरा-से झोंके से गिर पड़ता है ।

मुन्शीजी बाजार पहुँचे । अधिकतर दूकानें बंद हो नकी थीं । उनमें सौँड़ आर गायें बैठी हुई जुगाली कर रही थीं । अबल हलवाईयों की दूकानें खुली थीं और कहीं-कहीं गजरेवाले हार की हॉक लगाते फिरते थे । सब हलवाई मुन्शीजी को पहचानते थे ; अतएव मुन्शीजी ने सिर झुका लिया । कुछ चाल बदली और लपकते हुए चले । एकाएक उन्हें एक बम्बी आती दिखायी दी । यह सेठ बल्लभ-दास वकील की बम्बी थी । इसमें बैठकर हजारों बार सेठजी के साथ कचहरी गये थे ; पर आज वह बम्बी कालदेव के समान भयंकर मालूम हुई । फौरन एक खाली दूकान पर चढ़ गये । वहाँ विश्राम करने वाले सौँड़ ने समझा, वे मुझे पद-च्युत करने आये हैं ! माथा झुकाये फुंकारता हुआ उठ बैठा; पर इसी बीच में बम्बी निकल गयी और मुन्शीजी की जान-में-जान आयी । अबकी उन्होंने तर्क का आश्रय न लिया । समझ गये कि इस समय इससे कोई लाभ नहीं, खेरियत यह हुई कि वकील ने देखा नहीं । वह एक घाघ है । मेरे चेहर से ताड़ जाता ।

कुछ विद्वानों का कथन है कि मनुष्य की स्वाभाविक प्रवृत्ति पाप की ओर होती है, पर यह कारा अनुमान-ही-अनुमान है, अनुभव-मिद्ध बात नहीं । सच बात तो यह है कि मनुष्य स्वभावतः पाप-भीरु होता है और हम प्रत्यक्ष देख रहे हैं कि पाप में उसे कैसी घृणा होती है ।

एक फलीन्त आगे चलकर मुन्शीजी को एक गली मिली । यह भानकुँवरि के घर का एक रास्ता था । धुँधली-सी लालटेन जल रही थी । जैसा मुन्शीजी ने अनुमान किया था, पहरेदार का पता न था । अस्तबल में चमारों के यहाँ नाच हो रहा था । कई चमारिनें बनाव-सिंगार करके नाच रही थीं । चमार मृदंग बजा-बजाकर गाते थे—

‘नाहीं धरे श्याम, घेरि आये बदरा ।

सोवत रहेउँ सपन एक देखेउँ’ रामा

खुलि गयी नींद टरक गये कजरा ।

नाहीं घरे श्याम, घेरि आए बदरा ।'

दोनों पहेदेदार वहाँ तमाशा देव रहे थे । मुंशीजी दबे-पोंव लालटेन के पास गये, और जिस तरह बिल्ली चूहे पर झपटती है; उसी तरह उन्होंने झपटकर लालटेन को बुझा दिया । एक पड़ाव पूरा हो गया, पर वे उस कार्य को जितना दुःखकर समझते थे, उतना न जान पड़ा । हृदय कुछ मजबूत हुआ । दफ्तर के बरामदे में पहुँचे और खूब कान लगाकर आहट ली । चारों ओर सन्नाटा छाया हुआ था । केवल चमारों का कोलाहल मुनायी देता था । इस समय मुंशीजी के दिल में धड़कन थी, पर सिर धमधम कर रहा था; हाथ-पोंव काँप रहे थे, सौँस बड़े वेग से चल रही थी । शरीर का एक-एक रोम आँखों और वान बना हुआ था । वे सजीवता की मूर्ति हो रहे थे । उनमें जितना शौर्य, जितनी चपलता, जितना साहस, जितनी चेतना, जितनी बुद्धि, जितना औसान था, वे सब इस वक्त सजग और सचेत होकर इच्छा-शक्ति की सहायता कर रहे थे ।

दफ्तर के दरवाजे पर वही पुराना ताला लगा हुआ था । इसकी कुञ्जी आज बहुत तलाश करके वे बाजार से लाये थे । ताला खुल गया, बिचाइं ने बहुत दबी जवान से प्रतिरोध किया । इस पर किसी ने ध्यान न दिया । मुंशीजी दफ्तर में दाखल हुए । भीतर चिराग जल रहा था । मुंशीजी का देखकर उसने एक दफे सिर हिलाया, मानो उन्हें भीतर आने से रोका ।

मुंशीजी के पैर थर-थर काँप रहे थे । एड़ियाँ जमीन से उछली पड़ती थीं । पाप का बाँझ उन्हें असह्य था ।

पल भर में मुंशीजी ने बहियाँ का उन्ना-चलटा । लिखावट उनकी आँखों में तैर रही थी । इतना अवकाश कहाँ था कि जरूरी कागजात छोट लेते । उन्होंने सारी बहियाँ का समेट कर एक गठुर बनाया और सिर पर रखकर तार के समान कमरे के बाहर निकल आये । उस पाप की गठरी का लादे हुए वह अँधेरी गली से गायब हो गये ।

तंग, अंधेरे, दुर्गन्धपूर्ण कीचड़ से भरी हुई गलियों में वे नंगे पोंव, स्वार्थ, लोभ और कपट का बाँझ लिए चले जाते थे । मानो पापमय आत्मा नरक की नालियों में बही चली जाती थी ।

बहुत दूर तक भटकने के बाद वे गंगा के किनारे पहुँचे। जिस तरह कल्पित हृदयों में कहीं-कहीं धर्म का धुँधला प्रकाश रहता है, उसी तरह नदी की काली सतह पर तारे झिलमिला रहे थे। तट पर कई साधु धूनी जमाये पड़े थे। ज्ञान की ज्वाला मन की जगह बाहर दहक रही थी। मुंशीजी ने अपना गट्टर उतारा और चादर से खूब मजबूत बोंधकर बलपूर्वक नदी में फेंक दिया। सोती हुई लहरों में कुछ हलचल हुई और फिर सन्नाह हो गया।

(६)

मुंशी सत्यनारायणलाल के घर में दो स्त्रियों थीं—माता और पत्नी। वे दोनों आशाचूना थीं। तम पर भी मुंशीजी को गंगा में डूब मरने या कहीं भाग जाने की जरूरत न होती थी। न वे बाँडा पहनती थीं, न माजे-जूते, न हारमोनियम पर गा सकती थीं। यहाँ तक कि उन्हें साबुन लगाना भी न आता था। हेयरपिन, ब्रूश, जापट आदि परमावश्यक चीजों का तो उन्होंने नाम ही नहीं सुना था। बहू में आत्म-सम्मान जरा भी नहीं था; न साम में आत्म-भारव का जोश। बहू अब तक साग की पुड़ियों भीगी बिल्ली की तरह सह लेती थी—हा मूखें ! सास को बन्ध के सहलाने-धुलाने, यहाँ तक कि घर में भाड़ू देने से भी शृणा न थी, न जानाये ! बहू स्त्री क्या थी, मिट्टी का लोदा थी। एक पैसे की जरूरत होती तो साम में जाँगती। साराश यह कि दोनों स्त्रियाँ अपने अधिकारों से बेखबर, अन्धकार में पड़ी हुई पशुवत् जीवन व्यतीत करती थी। ऐसी फूहड़ थीं कि रोटियों भी अपने हाथ में बना लेती थीं। कंजूसी के भारे दालमाट, समोसे कभी बाजार से न मंगाना। आगरे वाले का दूकान की चीजें खायी हाँती हों उनका मजा जानती। तड़िया ग्लूट दवा-दरपन भी जानती थी। घैटी-घैटी घास-पात कूटा करती।

मुंशीजी ने माँ के पास जाकर कहा—अम्मा ! अब क्या होगा ? भानु-कुँवार ने मुझे जवाब दे दिया।

माता ने घबराकर पूछा—जवाब दे दिया ?

मुंशी—हो, बलकुल बेकशूर !

माता—क्या बात हुई ? भानुकुँवार का मिजाज तो ऐसा न था।

मुंशी—बात कुछ न थी। मैंने अपने नाम से जो गाँव लिया था, उसे मैंने अपने अधिकार में कर लिया। बल मुझसे और उनसे साफ-साफ बातें हुईं।

मैंने कह दिया कि गाँव मेरा है। मैंने अपने नाम से लिया है, उसमें तुम्हारी कोई इजारा नहीं। बस, बिगड़ गयीं, जो मुँह में आया, बकती रहیں। उसी वक्त मुझे निकाल दिया और धमकाकर कहा—मैं तुमसे लड़कर अपना गाँव ले लूँगी। अब आज ही उनकी तरफ से मेरे ऊपर मुकदमा दायर होगा; मगर इससे होता क्या है? गाँव मेरा है। उस पर मेरा कब्जा है। एक नहीं, हजार मुकदमे चलायें, डिगरी मेरी होगी।

माता ने बहू को तरफ मर्मांतक दृष्टि में देखा और बोली—क्यों मैया? वह गाँव लिया था या तुमने उन्हीं के रुपये से और उन्हीं के वास्ते?

मुंशी—लिया था, तब लिया था। अब मुझमें ऐना आबाद और मालदार गाँव नहीं छोड़ा जाता। वह मेरा कुछ नहीं छर सकता। तुमसे अपना रुपया भी नहीं ले सकती। डेढ़ सौ गाँव तो हैं। तब भी दया नहीं माँगी।

माता—वेध, किजो के धन ज्यादा हाता है, ता वह उसे फेंक याड़े हो देता है? तुमने अपनी नीयत बिगाड़ी, यह अच्छा काम नहीं किया। दुनिया तुम्हें क्या कहेगी? और दुनिया चाहे कहे या न कहे, तुमका भना ऐसा चाहिए कि बिधकी गाँद में इतने दिन पले, बिधका इतने दिनों तक नमक खाया, अब उसी से दगा करो? नारायण ने तुम्हें क्या नहीं दिया? भजे से न्यात हो, पहनते हो, घर में नारायण का दिया चार पया है, बाल-बच्चे हैं, और क्या चाहिए? मेरा कहना माना, इस कलंक का दाग अपने नाथे न लगाया। यह अरजस मत ला। बरकत अपनी कमाई में हातो है; हराम को कड़ो कनी नहीं फलती।

मुंशी—ऊँह! ऐसी बातें बहुत सुन चुका हूँ। दुनिया उतरर चतने लगे, तो सारे काम बन्द हो जायें। मैंने इतने दिनों इतका सेवा का, मेरी ही बदौलत ऐसे-ऐसे चार-पाँच गाँव बढ़ गये। जब तक परिइतजी थे, मेरी नीयत का मान था। मुझे आँव में धूल डालने की जरूरत नहीं थी, वे आरहा मेरी खातिर कर दिया करते थे। उन्हें मरे आठ साल हो गये; मगर मुसम्मात के एक बीड़े पान की कसम खाता हूँ; मेरी जात से उनकी हजारों रुपये मासिक का बचत होती थी। क्या उनका इतनी भी समझ नहीं थी कि यह बेचारा, जो इतनी ईमानदारी से मेरा काम करता है, इस नफे में कुछ उसे भी मिलना चाहिए? हक कहकर

न दो, इनाम कहकर दो, किसी तरह दो तो, मगर वे तो समझती थीं कि मैंने इसे बीस रुपये महीने पर मोल ले लिया है। मैंने आठ साल तक सत्र किया, अब क्या इसी बीस रुपये में गुलामी करता रहूँ और अपने बच्चों को दूसरों का मुँह खावने के लिए छोड़ जाऊँ ? अब मुझे यह अवसर मिला है। इसे क्यों छोड़ूँ ? बर्मादारी की ललसा लिए हुए क्यों मरूँ ? जब तक जीऊँगा, खुद खाऊँगा। मेरे पीछे मेरे बच्चे चैन उड़ायेंगे।

माता की आँखों में आँसू भर आये। बाली—बंदा, मैंने तुम्हारे मुँह से ऐसी बातें बही नहीं सुनी थीं। तुम्हें क्या हो गया है ? तुम्हारे आगे बाल-बच्चे हैं। आग में हाथ न डालो।

बहू ने सास की ओर देखकर कहा—हमको ऐसा धन न चाहिए, हम अपनी दाल-रोटी में मगन हैं।

मुंशी—अच्छी बात है, तुम लोग रोटी-दाल खाना, गाढ़ा पहनना, मुझे अब हस्ते-पूरी की इच्छा है।

माता—यह अश्वम मुझमें न देखा जायगा। मैं गंगा में डूब मरूँगी।

पत्नी—तुम्हें यह सब कौता बोता है, ता मुझे मायाके पहेँचा दो, मैं अपने बच्चों का लेकर इस घर में न रहूँगी।

मुंशी ने भुँभलाकर कहा—तुम लोगों की बुद्धि तो भौंग खा गयी है। तासों रुपयों को रात दिन दूसरों का गला दबा-दबाकर रिश्वतें लेते हैं और वेन दस्त हैं। न उनके बाल-बच्चों ही को कुछ होता है, न उन्हीं को हैजा पड़ता है। दधम उनको क्यों नहीं खा जाता, जो मुझी का खा जायगा। मैंने तो पत्थर-दान की सदा दुःख भेलने ही देखा है। मैंने जो कुछ किया है, उसका धुन लूँ। तुम्हारे मन में जो आये, करो।

प्रातः १२ दफतर खुला तो कागजात सब गायब थे। मुंशी छक्कनलाल बंखलाके से घर में गये और नालाकिन में पूछा—कागजात आपने उठवा लिये हैं ?

भानुदुःवार ने कहा—मुझे क्या खबर, जहाँ आने रखे होंगे, वही होंगे।

फिर छारे घर में खलबली पड़ गयी। पहरेदारों पर मार पड़ने लगी।

भानुदुःवार का तुरन्त मुंशी सत्यनारायण पर सन्देह हुआ, मगर उनकी समझ में

छकनलाल की सहायता के बिना यह काम होना असम्भव था। पुनः मैं रण्ट हुई। एक ओम्हा नाम निकालने के लिए बुलाया गया। मौलवी साहब ने कुरी फेंका। ओम्हा ने बताया, यह किसी पुराने बैरी का काम है। मौलवी साहब ने फर्माया, किसी घर के भेदिये ने यह हरकत की है। शाम तक यह दोड़-धूरा रही। फिर यह सलाह होने लगी कि इन कागजात के बगैर मुकदमा कैसे चले। पढ़ तो पहले ही से निर्बल था। जो कुछ बल था, वह इसी बहो-ग्याते का था। अब तो सबूत भी हाथ से गये। दावे में कुछ जान ही न रही : मगर भानुकुँवरि ने कहा—बला से हार जायेंगे। हमारी चीज कोई छीन ले, तो हमारा धर्म है कि उससे यथाशक्ति लड़ें, हारकर बैठ रहना कायरों का काम है। सेठजी (मकल) को इस दुर्घटना का समाचार मिला तो उन्होंने भी यही कहा कि अब दावे में जरा भी जान नहीं है। केवल अनुमान और तर्क का भरोसा है। अदालत ने माना तो माना; नहीं तो हार माननी पड़ेगी। पर भानुकुँवरि ने एक न मानी। लखनऊ और इलाहाबाद से दो होशियार बैरिस्टर बुलाये। मुकदमा शुरू हो गया।

सारे शहर में इस मुकदमे की धून थी। कितने ही रईमों को भानुकुँवरि ने साथी बनाया था। मुकदमा शुरू होने के समय हजारों आदमियों की भीड़ हो जाती थी। लोगों के इस विश्वास का मुख्य कारण यह था कि भानुकुँवरि एक पदों की आड़ में बैठी हुई अदालत की कारवाई देखा करती थी; क्योंकि उसे अब अपने नौकरों पर जरा भी विश्वास न था।

वादी बैरिस्टर ने एक बड़ी मार्मिक वक्तृता दी। उसने सत्यनारायण की पूर्वावस्था का खूब अच्छा चित्र खींचा। उसने दिखलाया कि वे कैसे स्वामि-भक्त, कैसे कार्य-कुशल, कैसे कर्म-शील थे; और स्वर्गवासी पण्डित भृगुदत्त का उन पर पूर्ण विश्वास हो जाना किस तरह स्वभाविक था। इसके बाद उसने सिद्ध किया कि मुंशी सत्यनारायण की आर्थिक अवस्था कभी ऐसी न थी कि वे इतना धन-संचय करते। अन्त में उसने मुंशीजी की स्वार्थपरता, कृतनीति, निबं-यता और विश्वास-घातकता का ऐसा घृणोत्पादक चित्र खींचा कि लोग मुंशीजी को गोलियाँ देने लगे। इसके साथ ही उसने पण्डितजी के अनाथ बालकों की दशा का बड़ा ही कष्टोत्पादक वर्णन किया—कैसे शोक और लज्जा की बात है कि ऐसा चरित्रवान्, ऐसा नीति-कुशल मनुष्य इतना गिर जाय कि अपने स्वामी

के अनाथ बालकों की गर्दन पर छुरी चलाने में संकोच न करे। मानव-पतन का ऐसा करण, ऐसा हृदय-विदारक उदाहरण मिलना कठिन है। इस कुटिल कार्य के परिणाम की दृष्टि में इस मनुष्य के पूर्व-परिचित सद्गुणों का गौरव लुप्त हो जाता है। क्योंकि वे असली होती नहीं, नकली काँच के दाने थे, जो केवल विश्वास जमाने के निमित्त दर्शाये गये थे। वह केवल सुन्दर जाल था, जो एक सरल हृदय और छल-छद्म में डूब रहे वाले रईस को फँसाने के लिए फैलाया गया था। इस नर-पशु का अन्तःकरण कितना अन्धकारमय, कितना कपट-पूर्ण, कितना कटोर है; और इसकी दुष्टता कितनी घोर और कितनी अपायजन्य है। अपने शत्रु के साथ दया करना एक बार तो क्षम्य है; मगर इस मलिन हृदय मनुष्य ने उन बेरुमा के साथ दया किया है, जिन पर मानव-स्वभाव के अनुसार दया करना उचित है। यदि आज हमारे पास वहीन्वाते मौजूद होते, अदालत पर सत्यनारायण की सत्या साष्ट रूप से प्रकट हो जाती; पर मुंशीजी के बरखास्त होते ही दफ्तर में उनका लुप्त हो जाना भी अदालत के लिए एक बड़ा संघट्ट है।

शहर के कई रईसों ने गवाही दी; पर मुंशी-नुमायी बातें जिरह में उलझ गयीं। दूसरे दिन फिर मुकदमा पेश हुआ।

प्रतिवादी के वकील ने अपनी वक्तृता शुरू की। उसमें गंभीर विचारों की अपेक्षा हास्य का आधिक्य था—यह एक विलक्षण न्याय-सिद्धान्त है कि किसी धनाढ्य मनुष्य का नाक जो कुल्लु खरीदे, वह उसके स्वामी की चीज समझी जाय। इस सिद्धान्त के अनुसार हमारी गवर्नमेन्ट को अपने कर्मचारियों की भारी सम्पत्ति पर कब्जा कम्प्लेग चाहिये! यह स्वीकार करने में हमको कोई आपत्ति नहीं कि हम इतने रुपयों का प्रबन्ध न कर सकते थे और यह धन हमने स्वामी ही से ऋण लिया; पर हमने ऋण चुकाने का कोई तकाजा न करके वह जायदाद ही मांगी जानी है। यदि हमारे के कागजात इकट्ठा किये जायें, तो वे साफ बता देंगे कि मैं सारा ऋण दे चुका। हमारे मित्र ने कहा है कि ऐसी अवस्था में बहियों का गुम हो जाना भी अदालत के लिये एक सबूत होना चाहिये। मैं भी उनकी युक्ति का समर्थन करता हूँ। यदि मैं आप से ऋण लेकर अपना विवाह करूँ, तो क्या आप मुझ से मेरी नव-विवाहिता वधू को छीन लेंगे?

‘हमारे सुयोग्य मित्र ने हमारे ऊपर अनाथों के साथ दगा करने का दोष लगाया है। अगर मुंशी सत्यनारायण की नीयत खराब होती, तो उनके लिए सब से अच्छा अवसर वह था, जब पण्डित भृगुदत्त का स्वर्गवास हुआ था। इतने विलंब की क्या जरूरत थी? यदि आप शेर को फँसाकर उसके बच्चे को उसी वक्त नहीं पकड़ लेते, उसे बढ़ने और सबल होने का अवसर देते हैं, तो मैं आपको बुद्धिमान न कहूँगा। यथार्थ बात यह है कि मुंशी सत्यनारायण ने नमक का जो कुछ हक था, वह पूरा कर दिया। आठ वर्ष तक तन-मन से स्वामी के सन्तान की सेवा की। आज उन्हें अपनी माधुता या जो फल मिल रहा है, वह बहुत ही दुःखजनक और हृदय-विदारक है। इसमें भानुकुँवर का दोष नहीं। वे एक गुण-सम्पन्न महिला हैं; मगर अपनी जाति के अवगुण उनमें भी विद्यमान हैं। ईमानदार मनुष्य स्वभावतः स्पष्टभाषी होता है; उसे अपनी बातों में नमक-मिर्च लगाने की जरूरत नहीं होती। यही कारण है कि मुंशीजी के मृदुभाषी मातहतों को उनपर आक्षेप करने का मौका मिल गया। इस दावे की जड़ केवल इतनी ही है, और कुछ नहीं। भानुकुँवर यहाँ उपास्य हैं। क्या वे कह सकती हैं कि इस आठ वर्ष की मुदत में कभी इस गाँव का त्रिक उनको सामने आया? कभी उसके हानि-लाभ, आय-व्यय, लेन-देन की चर्चा उनसे की गयी? मान लीजिए कि मैं गवर्नमेंट का मुलाजिम हूँ। यदि मैं आज दफ्तर में आकर अपनी पत्नी के आय-व्यय और अपने टहलुआं के टेम्सों का पबड़ा गाने लगूँ, तो शायद मुझे शांति हो अपने पद से पृथक् होना पड़े, और सम्भव है, कुछ दिनों तक बरेली की विशाल अतिथिशाला में भी रखा जाऊँ। जिम गाँव से भानुकुँवर का सरोकार न था, उसकी चर्चा उनसे क्यों की जाती?’

इसके बाद बहुत-से गवाह पेश हुए; जिनमें अधिकांश आस-पास के देहातों के जमींदार थे। उन्होंने बयान किया कि हमने मुंशी सत्यनारायण को असामियों को अपनी दस्तखती रसीदें देते और अपने नाम से खजाने में रुपया दाखिल करते देखा है।

इतने में सन्ध्या हो गयी। अदालत ने एक सप्ताह में फैसला सुनाने का हुक्म दिया।

(७)

सत्यनारायण को अब अपनी जीत में काँट सन्देह न था। वादी पक्ष के गवाह भी उलझ गये थे और बहुस भी सचूत से खाली थी। अब इनकी गिनती भी जमींदारों में हांगी और सम्भव है, वह कुछ दिनों में रईस कहलाने लगेंगे। पर किसी-न-किही कारण से अब वह शहर के गण्य-मान्य पुरुषों से ओखें मिलाते शर्माते थे। उन्हें देखते ही उनका सिर नीचा हो जाता था। वह मन में डरते थे कि वे लोग कहीं इस विषय पर कुछ पूछ-ताछ न कर बैठें। वह बाजार में निकलते तो दूकानदारों में कुछ कानाफूसी होने लगती और लोग उन्हें तिरछी दृष्टि से देखने लगते। अबतक लोग उन्हें विवेकशील और सूक्ष्म मनुष्य समझते थे, शहर के धनी-मानी उन्हें इज्जत की निगाह से देखते और उनका बड़ा आदर करते थे। यद्यपि मुंशीजी को अबतक इससे देढ़ी-निगल्ली मुनने का संयोग न पड़ा था, तथापि उनका मन कहता था कि सबो बात किमी से छिपी नहीं है। चाहे अदालत से उनकी जीत हो जाय; पर उनकी साख अब जाती रही। अब उन्हें लोग स्वार्थी, कपटी और दगाबाज समझेंगे। दूसरों की बात तो अलग रही, स्वयं उनके घरवाले उनकी उपेक्षा करते थे। बूढ़ी माता ने तीन दिन में मुँह में पानी नहीं डाला था। स्त्री बार-बार हाथ जोड़कर कहती थी कि अपने प्यारे बालकों पर दया करो। बुरे काम का फल कभी अच्छा नहीं होता ! नहीं तो पहले भुभीको विप खिला दो।

जिस दिन फैसला मुनाया जानेवाला था, प्रातःकाल एक कुँजाइन तरकारियाँ लेकर आयी और मुंशियाइन से बोली—

‘बहूजी ! हमने बाजार में एक बात सुनी है। बुरा न मानो तो कहूँ ? जिसको देखो, उसके मुँह से यही बात निकलती है कि लाला बाबू ने जालसाजी से पण्डिताइन का कोई हलका ले लिया। हमें तो इसपर यकीन नहीं आता। लाला बाबू ने न सँभाला होता, तो अबतक पण्डिताइन का कहीं पता न लगता ! एक अंगुल जमीन न बचती। इन्हीं ऐसा सरदार था कि सबको सँभाल लिया। तो क्या अब उन्हीं के साथ बदी करेंगे ? अरे बहू ! कोई कुछ साथ लाया है कि ले जायगा ? यही नेकी बदी रह जाती है। बुरे का फल बुरा होता है। आदमी न देखे, पर अल्लाह सब कुछ देखता है।’

बहूजी पर घड़ों पानी पड़ गया। जो चाहता था कि धरती फट जाती, तो उसमें समा जाती। स्त्रियाँ स्वभावतः लजावती होती हैं। उनमें आत्माभिमान की मात्रा अधिक होती है। निन्दा-अपमान उनसे सहन नहीं हो सकता है। सिर झुकाये हुए बोली—बूआ ! मैं इन बातों को क्या जानूँ ? मैंने तो आज ही तुम्हारे मुँह से सुनी है। कौन-सी तरकारियाँ हैं ?

मुंशी सत्यनारायण अपने कमरे में लेटे हुए कुँजड़िन की बातें सुन रहे थे, उसके चले जाने के बाद आकर स्त्री से पूछने लगे—यह शैतान की खाला क्या कह रही थी ?

स्त्री ने पति की ओर से मुँह फेर लिया और जमीन की ओर ताकते हुए बोली—क्या तुमने नहीं सुना ? तुम्हारा गुन-गान बर रही थी। तुम्हारे पीछे देखो, किस-किसके मुँह से ये बातें सुननी पड़ती हैं और किस-किससे मुँह छिपाना पड़ता है।

मुंशीजी अपने कमरे में लौट आये। स्त्री का कुछ उत्तर नहीं दिया। उनकी आत्मा लजा से पगस्त हो गयी। जो मनुष्य सदैव सर्व-सम्मानित रहा हो, जो सदा आत्माभिमान से सिर उठाकर चलता रहा हो, जिसकी मुकुट की सारे शहर में चर्चा होती रही हो, वह कभी सर्वथा लजाशून्य नहीं हो सकता; लजा कुपथ की सबसे बड़ी शत्रु है। कुवासनाओं के भ्रम में पड़कर मुंशीजी ने समझा था, मैं इस काम को ऐसी गुप्त-रीति से पूरा कर ले जाऊँगा कि किसी को कानों-कान खबर न होगी, पर उनका यह मनोरथ सिद्ध न हुआ। बाधाएँ आ खड़ी हुईं। उनके हठाने में उन्हें बड़े दुस्साहस से काम लेना पड़ा; पर यह भी उन्होंने लजा से बचने के निमित्त किया। जिसमें यह कोई न कहे कि अपनी स्वामिनी को धोखा दिया। इतना यत्न करने पर भी वह निन्दा से न बच सके। बाजार की सौदा बेचनेवालियाँ भी अब उनका अपमान करती हैं। कुवासनाओं से दबी हुई लजा-शक्ति इस कड़ी चोट को सहन न कर सकी। मुंशीजी सोचने लगे, अब मुझे धन-सम्पत्ति मिल जायगी, ऐश्वर्यवान् हो जाऊँगा, परन्तु निन्दा से मेरा पीछा न छूटेगा। अदालत का फैसला मुझे लोक-निन्दा से न बचा सकेगा। ऐश्वर्य का फल क्या है ?—मान और मर्यादा। उससे हाथ धो बैठा, तो ऐश्वर्य को लेकर क्या करूँगा ? चित्त की शक्ति खोकर, लोक-लजा सहकर, जन समुदाय

में नीच बनकर और अपने घर में कलह का बीज बोकर यह सम्पत्ति मेरे किस काम आयेगी ? और यदि वास्तव में कोई न्याय-शक्ति हो और वह मुझे इस कुकृत्य का दण्ड दे, तो मेरे लिए मित्रासुर में कालिख लगाकर निकल जाने के और कोई मार्ग न रहेगा। सत्यवादी मनुष्य पर कोई विपत्ति पड़ती है, तो लोग उसमें भाग महानुभूति करते हैं। दुष्टों की विपत्ति लोगों के लिए व्यंग्य की सामग्री बन जाती है। उस अवस्था में ईश्वर अन्यायी ठहराया जाता है; मगर दुष्टों की विपत्ति ईश्वर के न्याय को सिद्ध करती है। परमात्मन् ! इस दुर्दशा से किसी तरह मेरा उद्धार करो ! क्यों न जाकर मैं भानुकुँवर के पैरों पर गिर पड़ूँ और विनय करूँ कि यह मुकदमा उठाओ ? शोक ! पहले यह बात मुझे क्यों न सूझी ? अगर कल तक मैं उनके पास चला गया होता, तो बात बन जाती; पर अब क्या हो सकता है। आज तो फैसला सुनाया जायगा।

मुंशीजी देर तक इसी विचार में पड़े रहे, पर कुछ निश्चय न कर सके कि क्या करें।

भानुकुँवर को भी विश्वास हो गया कि अब गाँव हाथ से गया। बेचारी हाथमल कर रह गयी। रात-भर उसे नींद न आयी, रह-रहकर मुंशी सत्यनारायण पर क्रोध आता था। हाथ पापी ! ढाल बजाकर मेरा पचास हजार का माल लिए जाता है। और मैं कुछ नहीं कर सकती। आजकल के न्याय करने वाले बिलकुल अर्थ के अन्धे हैं। जिस बात को सारी दुनियाँ जानती है, उसमें भी उनकी दृष्टि नहीं पहुँचती। बस, दूसरों को धोखा दे देते हैं। कोरे कागजों के गुनाम हैं। न्याय वह है जो कि दूध का दूध, पानी का पानी कर दे; यह नहीं कि खुद ही कागजों के धोखे में आ जाय, खुद ही पाखण्डियों के जाल में फँस जाय। इसी से तो ऐसे लूटने, करी, दगाबाज और दुरात्माओं का साहस बढ़ गया है। खैर, गाँव जाता है तो जाय; लेकिन सत्यनारायण, तुम तो शहर में कहीं मुँह दिवाने के लायक भी न रहे।

इस खयाल से भानुकुँवर को कुछ शान्ति हुई। शत्रु की हानि मनुष्य को अपने लाभ से भी अधिक प्रिय होती है, मानव-स्वभाव ही कुछ ऐसा है। तुम हमारा एक गाँव ले गये, नारायण चाहेंगे, तो तुम भी इससे सुख न

पाओगे। तुम आप नरक की आग में जलोगे, तुम्हारे घर में कोई दिया जलाने वाला न रह जायगा।

फैसले का दिन आ गया। आज इजलास में बड़ी भीड़ थी। ऐसे-ऐसे महानुभाव उपस्थित थे, जो बगुलों की तरह अप्सरों की बघाई और बिदाई के अवसरों ही में नजर आया करते हैं। वकीलों और मुखतारों की पलटन भी जमा थी। नियत समय पर जज साहब ने इजलास मुशोभित किया। विस्तृत न्याय भवन में सन्नाटा छा गया। अहलमद ने संदूक से तजवीज निकाली। लोग उत्सुक होकर एक-एक कदम और आगे खिसक गये।

जज ने फैसला सुनाया—मुद्दे का दावा खारिज। दोनों पक्ष अपना-अपना खर्च सह लें।

यद्यपि फैसला लोगों के अनुमान के अनुसार ही था, तथापि जज के मुँह से उसे सुनकर लोगों में हल-चल-सी भव गयी। उदासीन भाव से फैसले पर आलोचनाएँ करते हुए लोग धीरे-धीरे कमरे से निकलने लगे।

एकाएक भानुकुँवरि घुँघट निकाले इजलास पर आकर खड़ी हो गयी। जानेवाले लौट पड़े। जो बाहर निकल गये थे, दाँड़कर आ गये और कौतूहल पूर्वक भानुकुँवरि की तरफ ताकने लगे।

भानुकुँवरि ने कौंपत स्वर में जज से कहा—सरकार, याद हुक्म दे, तो मैं मुन्शीजी से कुछ पूछूँ !

यद्यपि यह बात नियम के विरुद्ध थी, तथापि जज ने दयापूर्वक आज्ञा दे दी।

तब भानुकुँवरि ने सत्यनारायण की तरफ देखकर कहा—लालाजी, सरकार ने तुम्हारी डिग्री तो कर ही दी। गाँव तुम्हें मुबारक रहे; मगर ईमान आदमी का सब कुछ है। ईमान से कह दोगे, गाँव किसका है ?

हजारों आदमी यह प्रश्न सुनकर कौतूहल से सत्यनारायण की तरफ देखने लगे। मुन्शीजी विचार-सागर में डूब गये। हृदय में संकल्प और विकल्प में घोर संग्राम होने लगा। हजारों मनुष्यों की आँखें उनकी तरफ जमी हुई थीं। यथार्थ बात अब किसी से छिपी न थी। इतने आदमियों के सामने असत्य बात मुँह से निकल न सकी। लजा से जबान बन्द कर ली—‘मेरा’ करने में काम बनता था। कोई बात न थी; किन्तु घोरतम पाप का दंड समाज दे सकता है,

उसके मिलने का पूरा भय था। 'आपका' कहने से काम बिगड़ता था। जीती-जितायी बाजी हाथ से जाती थी; सर्वोत्कृष्ट काम के लिए समाज से जो इनाम मिल सकता है, उसके मिलने की पूरी आशा थी। आशा ने भय को जीत लिया। उन्हें ऐसा प्रतीत हुआ, जैसे ईश्वर ने मुझे अपना मुख उज्ज्वल करने का यह अंतिम अवसर दिया है। मैं अब भी मानव-सम्मान का पात्र बन सकता हूँ। अब भी अपनी आत्मा की रक्षा कर सकता हूँ। उन्होंने आगे बढ़कर भानुकुँवर को प्रणाम किया और कँपते हुए स्वर में बोले—आपका !

हजारों मनुष्यों के मुँह से एक गगनस्पर्शी ध्वनि निकली—'सत्य की जय !'

जज ने खड़े होकर कहा—यह कानून का न्याय नहीं,

ईश्वरीय न्याय

है ! इसे कथा न समझिएगा ; यह सच्ची घटना है। भानुकुँवर और सत्यनारायण अब भी जीवित हैं। मुन्शीजी के इस नैतिक साहस पर लोग मुग्ध हो गये। मानवीय न्याय पर ईश्वरीय न्याय ने जो विलक्षण विजय पायी, उसकी चर्चा शहर-भर में मशीनों रहो। भानुकुँवर मुन्शीजी के घर गयीं, उन्हें मनाकर लायीं। फिर अपना सारा कारोबार उन्हें सौंपा और कुछ दिनों के उपरान्त यह गाँव उन्हीं के नाम हिस्सा कर दिया। मुन्शीजी ने भी उसे अपने अधिकार में रखना उचित न समझा, कृष्णार्पण कर दिया। अब इसकी आमदनी दीन-दुलियाँ और विद्यापियों की सहायता में खर्च होती है।

ममता

(१)

बाबू रामरत्नादास दिल्ली के एक ऐश्वर्यशाली खत्री थे, बहुत ही ठाट-बाट से रहनेवाले । बड़े-बड़े अमीर उनके यहाँ नित्य आते-जाते थे । वे आये हुआओं का आदर-सत्कार ऐसे अच्छे ढंग से करते थे कि इस बात की धूम सारे मुहल्ले में थी । नित्य उनके दरवाजे पर किसी-न-किसी बहाने से इष्ट-मित्र एकत्र हो जाते, टेनिस खेलते, ताश उड़ता, हारमोनियम के मधुर स्वरों से जी बहलाते, चाय-पानी से हृदय प्रफुल्लित करते, अधिक और क्या चाहिए ? जाति की ऐसी अमूल्य सेवा कोई छोटी बात नहीं है । नीची जातियों के मुधार के लिए दिल्ली में एक सोसायटी थी । बाबू साहब उसके सेक्रेटरी थे, और इस कार्य को असाधारण उत्साह से पूर्ण करते थे । जब उनका बूढ़ा कहार बीमार हुआ और क्रिश्चियन मिशन के डाक्टरों ने उसकी शुश्रूषा की, जब उसकी विधवा स्त्री ने निर्वाह की कोई आशा न देखकर क्रिश्चियन-समाज का आश्रय लिया, तब इन दोनों अवसरों पर बाबू साहब ने शोक के रंजल्यूशनस पास किये । संसार जानता है कि सेक्रेटरी का काम सभाएँ करना और रंजल्यूशन बनाना है । इससे अधिक वह कुछ नहीं कर सकता ।

मिस्टर रामरत्ना का जातीय उत्साह यहीं तक भीमाबद्ध न था । वे सामाजिक कुप्रथाओं तथा अन्ध-विश्वास के प्रबल शत्रु थे । होली के दिनों में, जब कि मुहल्ले में चमार और कहार शराब से मत्तवाले होकर फाग गाने और डफ बजाते हुए निकलते, तो उन्हें बड़ा शाक होता । जाति की इस मूर्खता पर उनकी आँखों में आँसू भर आते और वे प्रायः इस कुरीति का निवारण अपने हृष्टर से किया करते । उनके हृष्टर में जाति-हिंसेपना की उमंग उनकी वक्तृता से भी अधिक थी । यह उन्हीं के प्रशंसनीय प्रयत्न थे, जिन्होंने मुख्य होती के दिन दिल्ली में हलचल मचा दी, फाग गाने के अपराध में हजारों आदमी पुलिस के पंजे में आ गये । सैकड़ों घरों में मुख्य होली के दिन मुहर्रम का-सा शाक फैल

गया। इधर उनके दरवाजे पर हजारों पुरुष-स्त्रियों अपना दुखड़ा रो रही थीं। उधर बाबू साहब के हितैषी मित्रगण अपने उदारशोल मित्र के सद्व्यवहार की प्रशंसा करते। बाबू साहब दिन-भर में इतने रंग बदलते थे कि उसपर 'पेरिस' की परियों को भी ईंधा हो सकती थी। कई बैंकों में उनके हिस्से थे। कई दुकानें थीं; किन्तु बाबू साहब को इतना अवकाश न था कि उनकी कुछ देख-भाल करते। आर्तिथि-सत्कार एक पवित्र धर्म है। वे सच्ची देशाहितापिता की उमङ्ग से कहा करते थे—आर्तिथि-सत्कार आदि काल से भारतवर्ष के निवासियों का एक प्रधान और सराहनीय गुण है। अभ्यागतों का आदर-सम्मान करने में हम आद्रतीय हैं। इस इमसे संसार में मनुष्य कलाने योग्य हैं! हम सब कुछ खो बैठे हैं, किन्तु जिन दिन हममें यह गुण शेष न रहेगा, वह दिन हिन्दू-जात के लिए लज्जा, अपमान और मृत्यु का दिन होगा।

मस्टर रामरत्ना जातीय आवश्यकताओं से भी वेपरवाह न थे। वे सामाजिक और राजनीतिक कार्यों में पूर्णरूप से योग्य देते थे। यहाँ तक कि प्रतिवर्ष दो; बालक कमी-कमी तीन वक्तुआएँ अग्रस्थ तैयार कर लेते। भाषणों की भाषा अत्यन्त उपयुक्त, ओजस्वी और सर्वाङ्ग-सुन्दर होती थी। उपाध्यक्ष जन और इष्टमित्र उनके एक-एक शब्द पर प्रशंसा सूचक शब्दों की ध्वनि प्रकट करते, तालियों बजाने, यहाँ तक कि बाबू साहब का व्याख्यान का क्रम स्थिर रखना काँटेन हो जाता। व्याख्यान समाप्त होने पर उनके मित्र उन्हें गोद में उठा लेने और आश्रय-वाक्य होकर कहते—तेरी भाषा में जादू है। जरांश यह कि बाबू साहब का यह जातीय प्रेम और उद्योग केवल बनावटी, महदयता-शून्य तथा कैशनेवल था। यदि उन्होंने किसी सदुद्योग में भाग लिया था, तो वह सम्भालन कुटुम्ब का विरोध था। अपने पिता के पश्चात्त्व अपनी विधवा माँ से अलग हो गये थे। इस जानीय नेवा में उनकी स्त्रावशेष सहायक थी। विधवा माँ अपने बेटे और बहू के साथ नहीं रह सकती थी। इससे बहू की स्वाधीनता में विघ्न पड़ने से मन दुर्बलता और मस्तिष्क शाक्तहीन हो जाता है। बहू को जलाना और कुढ़ाना सौम की आदत है। इसलिए बाबू रामरत्ना अपनी माँ से अलग हो गये थे। इसमें संदेह नहीं कि उन्होंने मातृ ऋण का विचार करके दस हजार रुपये अपनी माँ के नाम जमा कर दिये थे, कि उसके ब्याज से उनका

निर्वाह होता रहे; किन्तु बेटे के इस उत्तम आचरण पर माँ का दिल ऐसा टूटा कि वह दिल्ली छोड़कर अयोध्या जा रहीं। तब से वहीं रहती हैं। बाबू साहब कभी-कभी मिसेज रामरत्ना से छिपकर उससे मिलने अयोध्या जाया करते थे, किन्तु वह दिल्ली आने का कभी नाम न लेते। हाँ, यदि कुशल-क्षेम की चिट्ठी पहुँचने में कुछ देर हो जाती, तो विवश होकर समाचार पूछ लेती थीं।

(२)

उसी मुहल्ले में एक सेठ गिरधारी लाल रहते थे। उनका लावाँ का लेन-देन था। वे हीरे और रत्नों का व्यापार करते थे। बाबू रामरत्ना के दूर के नाते में साढ़ू होते थे। पुराने दंग के आदमी थे—प्रातःकाल यमुना-स्नान करनेवाले तथा गाय को अपने हाथों से भाड़ने-पोछनेवाले ! उनसे मिस्टर रामरत्ना का स्वभाव न मिलता था; परन्तु जब कभी रुपयों की आवश्यकता होती, तो वे सेठ गिरधारीलाल के यहाँ से बेखटके मँगा लिया करते थे। आपस का मामला था, येवल चार अंगुल के पत्र पर रुपया मिल जाता था, न कोई दस्तावेज, न स्टाम्प, न सान्त्रियों की आवश्यकता। मोटरकार के लिए दस हजार की आवश्यकता हुई, वह वहाँ से आया। थुड़दाड़ के लिए एक आर्ट-लियन घोड़ा डेढ़ हजार में लिया गया। उसके लिए भी रुपया सेठजी के यहाँ से आया। धीरे-धीरे कोई बीस हजार का मामला हो गया। सेठजी सरल हृदय के आदमी थे। समझते थे कि उसके पाम दूकानें हैं। बैंकों में रुपया है। जब जी चाहेगा, रुपया यमूल कर लेगे; किन्तु जब दोन्तीन वर्ष व्यतीत हो गये और सेठजी के तकजों की अपेक्षा मिस्टर रामरत्ना की माँग ही का आधिक्य रहा तो गिरधारी लाल को सन्देह हुआ। वह एक दिन रामरत्ना के माकन पर आये और सभ्य-भाव से बोले—भाई साहब, मुझे एक हुण्डी का रुपया देना है, यदि आप मेरा हिसाब कर दें तो बहुत अच्छा हों। यह कहकर हिसाब के कागजात और उनके पत्र दिखलाये। मिस्टर रामरत्ना किसी गार्डन-पार्टी में सम्मिलित होने के लिए तैयार थे। बोले—इस समय क्षमा कीजिए; फिर देख लूँगा, जल्दी क्या है !

गिरधारीलाल को बाबू साहब की रुखाई पर क्रोध आ गया, वे रुष्ट होकर बोले—आपको जल्दी नहीं है, मुझे तो है ! दो सौ रुपए मासिक की मेरी हानि

हो रही है ? मिस्टर रामरत्ना ने असन्तोष प्रकट करते हुए बड़ी देखी । पार्टी का समय बहुत करीब था । वे बहुत विनीत भाव से बोले—भाई साहब, मैं बड़ी जल्दी में हूँ । इस समय मेरे ऊपर कृपा कीजिए । मैं कल स्वयं उपस्थित हूँगा ।

सेठजी एक माननीय और धन-सम्पन्न आदमी थे । वे रामरत्ना के इस कुरूपपूर्ण व्यवहार पर जल गये । मैं इनका महाजन हूँ—इनसे धन में, मान में, ऐश्वर्य में, बड़ा हुआ, चाहूँ तो ऐसों को नौकर रख लूँ, इनके दरवाजे पर आऊँ और आदर-सत्कार की जगह उल्टे ऐसा रखा बर्ताव ! वह हाथ बाँधे मेरे सामने न खड़ा रहे; किन्तु क्या मैं पान, इलायची, इत्र आदि से भी सम्मान करने के योग्य नहीं ? वे तिनककर बोले—अच्छा, तो कल हिसाब साफ हो जाय ।

रामरत्ना ने अकड़कर उत्तर दिया—झा जायगा ।

रामरत्ना के गौरवशील हृदय पर सेठजी के इस बर्ताव का प्रभाव का कुछ वेद-जनक न हुआ । इस काठ के कुन्दे ने आज मेरी प्रतिष्ठा धूल में मिला दी । वह मेरा अपमान कर गया । अच्छा, तुम भी इसी दिल्ली में रहते हो और हम भी यहीं हैं । निदान दोनों में गौंठ पड़ गयी । बाबू साहब की तबियत ऐसी गिरी और हृदय में ऐसी चिन्ता उत्पन्न हुई की पार्टी में जाने का ध्यान जाता रहा, वे देर तक इसी उलझन में पड़े रहे । फिर सूट उतार दिया और मेवक से बोले—जा, मुनीमजी को बुला लो ? मुनीमजी आए, उनका हिसाब देखा गया, फिर बेकों का एकाउण्ट देखा, किन्तु ज्यों-ज्यों इस घाटी में उतरते गये, ज्यों-ज्यों शंकेत बढ़ता गया । बहुत कुछ ट्योला, कुछ हाथ न आता । अन्त में निराशा होकर वे आना-जुमाना पर पड़े गये और उन्होने एक टाण्डी नाँव ले ली । दूकानों का माल बिना; किन्तु रुपया बकाया में पड़ा हुआ था । कई ग्राहकों की दूकानें टूट गयीं । और उनपर जो नकद रुपया बकाया था, यह डूब गया । कलमसे के आदतों से जो माल मँगाया था, रुपये चुकाने की गिणि मिर पर आ पहुँचें और यहाँ रुपया वसूल न हुआ । दूकानों का यह हाल, बेकों का इससे भी बुरा । रात-भर वे इन्हीं चिन्ताओं में करवटें बदलते रहे । अब क्या करना चाहिए ? गिरवारीलाल सज्जन पुरुष है । यदि सारा कच्चा हाल उसे सुना दूँ, तो अवश्य मान जायगा; किन्तु यह कष्टप्रद कार्य होगा कैसे ? ज्यों-ज्यों

प्रातःकाल समीप आता था ; त्यों-त्यों उनका दिल बैठ जाता था । कच्चे विद्यार्थी को जो दशा परोक्षा के सन्निकट आने पर होती है, वही हाल इस समय रामरत्ना का था । वे पलंग से न उठे । मुँह-हाथ भी न धोया, खाने को कौन कहे । इतना जानते थे कि दुःख पड़ने पर कोई किसी का साथी नहीं होता । इसलिए एक आपत्ति से बचने के लिए कई आपत्तियों का बोझ न उठाना पड़े, इस खयाल से मित्रों को इन मामलों की खबर तक न दी । जब दोपहर हो गया और उनकी दशा ज्यों-की-त्यों रही, तो उनका छोटा लड़का बुलाने आया । उसने बाप का हाथ पकड़ कर कहा—लालाजी, आज काने क्यों नहीं तलते ?

रामरत्ना—भूख नहीं है ।

‘क्या काया है ?

‘मन की मिठाई ।’

‘और क्या काया है ?’

‘मार ।’

‘किसने मारा ?’

‘गिरधारी लाल ने ।’

लड़का रोता हुआ घर में गया और इस मार की चोट से देर तक रोता रहा । अन्त में तश्तरी में रखी हुई दूध की मलाई ने उसकी इस चोट पर मरहम का काम दिया ।

(३)

रोगी का जब जीने की आशा नहीं रहती, तो औषधि छोड़ देता है । मिस्टर रामरत्ना जब इस गुत्थी को न सुलझा सके, तो चादर तान ली और मुँह लपेटकर सो रहे । शाम को एकाएक उठकर सेठजी के यहाँ पहुँचे और कुछ असुवधानी से बोले—महाशय, मैं आपका हिसाब नहीं कर सकता ।

सेठजी घबराकर बोले—क्यों ?

रामरत्ना—इसलिए कि मैं इस समय दरिद्र-निहंग हूँ । मेरे पास एक कौड़ी भी नहीं है । आप अपना रुपया जैसे चाहें, वसूल कर लें ।

सेठ—यह आप कैसी बातें कहते हैं ?

रामरक्षा—बहुत सच्ची ।

सेठ—दूकानें नहीं हैं ?

रामरक्षा—दूकानें आप मुफ्त ले जाइए ।

सेठ—बैंक के हिस्से ?

रामरक्षा—वह कब के उड़ गये ।

सेठ—जब यह हाल था, तो आप को उचित नहीं था कि मेरे गले पर छुरी फेरते ?

रामरक्षा—(आश्चर्य से) मैं आपके यहाँ उपदेश सुनने के लिए नहीं आया हूँ ।

यह कहकर मिस्टर रामरक्षा वहाँ से चल दिये । सेठजी ने तुरन्त नालिश कर दी । बीस हजार मूल, पोंच हजार व्याज । डिगरी हो गयी । मकान नीलाम पर चढ़ा । पन्द्रह हजार की जायदाद पोंच हजार में निकल गयी । दस हजार की मोटर चार हजार में बिकी । सारी सम्पत्ति उड़ जाने पर कुल मिलाकर सोलह हजार से आधक रकम न खड़ी हो सकी । सारी गृहस्थी नष्ट हो गयी, तब भी दस हजार के श्रृणी रह गये । मान-बड़ाई, धन-दालत सभी मिट्टी में मिल गये । बहुत तेज दाँड़ने वाला मनुष्य प्रायः मुँह के बल गिर पड़ता है ।

(४)

इस घटना के कुछ दिनों पश्चात् दिल्ली म्युनिसिपैलिटी के मेम्बरों का चुनाव आरम्भ हुआ । इस पद के आभिलाषी वोटर्स की पूजाएँ करने लगे । दलालों के भाग्य उदय हुए । सम्प्रतियों मोतियों की तोल बिकने लगी । उम्मेदवार मेम्बरों के सहायक अपने-अपने मुवाकिल के गुण-गान करने लगे । चारों ओर चहल-पहल मच गयी । एक वकील महाशय ने भारी सभा में मुवाकिल साहब के विषय में कहा—

‘मैं जिस बुजुर्ग का पैरोंकार हूँ, वह कोई मामूली आदमी नहीं है । यह वह शास्त्र है, जिसने परजन्द अकबर की शादी में पचीस हजार रुपया सिर्फ रक्ख व सरूर में सर्फ कर दिया था ।’

उपस्थितजनों में प्रशंसा की उच्च-ध्वनि हुई ।

एक दूसरे महाशय ने अपने मुहाल के वाटरों के सम्मुख मुवक्किल की प्रशंसा यों की—

‘मैं यह नहीं कह सकता कि आप सेठ गिरधारी लाल को अपना मेम्बर बनाइए। आप अपना भला-बुरा स्वयं समझते हैं, और यह भी नहीं कि सेठजी मेरे द्वारा अपनी प्रशंसा के भूले हों। मेरा निवेदन केवल यही है कि आप जिसे भी मेम्बर बनाये, पहले उसके गुण-दोषों का भली-भाँति परिचय ले लें। दिल्ली में केवल एक मनुष्य है, जो गत १० वर्षों से आपकी सेवा कर रहा है। केवल एक आदमी है, जिसने पानी पहुँचाने और स्वच्छता-प्रबन्धों में हार्दिक धर्म-भाव से सहायता दी है। केवल एक पुरुष है, जिसको भीमान् वायसराय के दरबार में कुर्सी पर बैठने का अधिकार प्राप्त है, और आप सब महाशय उसे जानते भी हैं।’

उपस्थित जनों ने तालियाँ बजायीं।

सेठ गिरधारीलाल के महल्ले में उनके एक प्रतिवादी थे। नाम था मुंशी फैजुलरहमान खॉं। बड़े जर्मीदार और प्रसिद्ध वकील थे। बाबू रामरत्ना ने अपनी दढ़ता, साहस, बुद्धिमत्ता और मृदु भाषण से मुंशीजी साहब की सेवा करनी आरम्भ की। सेठजी को परास्त करने का यह अपूर्व अवसर हाथ आया। वे रात और दिन इसी धुन में लगे रहते। उनकी मीठी और रोचक बातों का प्रभाव उपस्थित जनों पर बहुत ही अच्छा पड़ता। एक बार आपने असाधारण श्रद्धा-उमंग में आकर कहा—‘मैं डंक की चोट पर कहता हूँ कि मुंशी फैजुलरहमान से अधिक योग्य आदमी आपका दिल्ली में न मिल सकेगा। यह वह आदमी है, जिसकी गजलों पर कविजनों में ‘वाह-वाह’ मच जाती है। ऐसे श्रेष्ठ आदमी की सहायता करना मैं अपना जातीय और सामाजिक धर्म समझता हूँ। अत्यन्त शोक का विषय है कि बहुत-से लोग इस जातीय और पवित्र काम को व्यक्तिगत लाभ का साधन बनाते हैं। धन और वस्तु है, श्रीमान् वायसराय के दरबार में प्रतिष्ठित होना और वस्तु, किन्तु सामाजिक सेवा तथा जातीय चाकरो और ही चीज है। वह मनुष्य, जिसका जीवन व्याज-प्राप्ति, बेईमानी, कठोरता तथा निर्दयता और मुख-विलास में व्यतीत होता हो, इस सेवा के योग्य कदापि नहीं है।

(५)

सेठ गिरधारीलाल इस अन्योक्ति-पूर्ण भाषण का हाल मुनकर क्रोध से आग हो गये। मैं बेईमान हूँ ! व्याज का धन खानेवाला हूँ ! विषयी हूँ ! कुशल हुई, जो तुमने मेरा नाम नहीं लिया; किन्तु अब भी तुम मेरे हाथ में हो। मैं अब भी तुम्हें जिस तरह चाहूँ, नचा सकता हूँ। खुशामदियाँ ने आग पर तेल डाला। इधर रामरत्ना अपने काम में तत्पर रहे। यहाँ तक कि 'वोटिंग-डे' आ पहुँचा। मिस्टर रामरत्ना का उद्योग में बहुत कुछ सफलता प्राप्त हुई थी। आज वे बहुत प्रसन्न थे। आज गिरधारीलाल को नीचा दिखाऊँगा, आज उसको जान पड़ेगा कि धन संसार के सभी पदार्थों का इकट्ठा नहीं कर सकता। जिस समय फैजुलरहमान के वोट अधिक निकलेंगे और मैं तालियाँ बजाऊँगा, उस समय गिरधारीलाल का चेहरा देखने योग्य होगा मुँह का रंग बदल जायगा, हवाईयों उड़ने लगंगी, आँखें न भिला सकेंगी। शायद फिर मुझे मुँह न दिखा सके। इन्हीं विचारों में भग्न रामरत्ना शाम को टाऊन-हाल में पहुँचे। उपस्थित जनों ने बड़ी उमंग के साथ उनका स्वागत किया। थोड़ी देर बाद 'वोटिंग' आरम्भ हुआ। मेम्बरी मिलने की आशा रखनेवाले महानुभाव अपने-अपने भाग्य का अन्तिम फल सुनने के लिए आतुर हो रहे थे। छः बजे चेंबरमैन ने फैसला सुनाया। सेठजी का हारा हुआ। फैजुलरहमान ने मैदान मार लिया। रामरत्ना ने हर्ष के आवेग में टापा हुआ में उछाल दी और स्वयं भी कई बार उछल पड़े। मुहल्ले वालों का अचम्भा हुआ। चौदनी-चाक से सेठजी को हटाना मेरे को स्थान से उखाड़ना था। सेठजी के चेहरे से रामरत्ना को जितनी आशाएँ थीं, वे सब पूरी हो गयीं। उनका रंग फीका पड़ गया था। वे खेद और लज्जा की मूर्त बने हुए थे। एक वकील साहब ने उनसे सहानुभूति प्रकट करते हुए कहा—'सेठजी, मुझे आपकी हार का बहुत बड़ा शोक है। मैं जानता कि खुशी के बदले रज्ज रोगा, तो कभी यहाँ न आता। मैं तो केवल आपके ख्याल से यहाँ आया था।' सेठजी ने बहुत रोकना चाहा, परन्तु आँखों में आँसू डबडबा ही गये। वे निःस्पृह बनने का व्यर्थ प्रयत्न करके बोले—'वकील साहब, मुझे इसकी कुछ चिन्ता नहीं, कान रियासत निकल गयी? व्यर्थ उलझन, चिन्ता तथा झंझट रहती थी, चलो, अच्छा हुआ। गला छूटा। अपने काम में हरज होता था।

सत्य कहता हूँ, मुझे तो हृदय से प्रसन्नता ही हुई। यह काम तो बेकाम वालों के लिए है, वर न बैठे रहे, यहीं बेगार की। मेरी मूर्खता थी कि मैं इतने दिनों तक आँखें बन्द किये बैठा रहा।' परन्तु सेठजी की मुलाक़ात ने इन विचारों का समाप्त न दिया। मुखमंडल हृदय का दर्पण है, इसका निश्चय अलबत्ता हो गया।

किन्तु बाबू रामरत्ना बहुत देर तक इस आनंद का मजा न लूटने पाये और न सेठजी का बदला लेने के लिये बहुत तेर तक प्रतीक्षा करनी पड़ी। सभा विसर्जित होते ही जब बाबू रामरत्ना सफलता की उमंग में ऐंठते, मोँछ पर ताव देते और चारों ओर गर्व की दृष्टि डालते हुए बाहर आये, तो दीनाना के तीन सिपाहियों ने आगे बढ़कर उन्हें गिरफ्तार का वारण्ट दिखा दिया। अबकी बाबू रामरत्ना के चेहरे का रंग उतर जाने की, और सेठजी के इस मनोवांछित दृश्य से आनन्द उठाने की बारी थी। गिरधारीलाल ने आनन्द की उमंग में तालियाँ तो न बजायीं, परन्तु मुस्कराकर मूँह फेर लिया। रङ्ग में भंग पड़ गया।

आज इस विषय के उपलक्ष्य में मुन्शी फैजुलरहमान ने पहले ही से एक बड़े समारोह के साथ गार्डन-पार्टी की तैयारियों की थीं। मिस्टर रामरत्ना इसके प्रबन्धकर्ता थे। आज की 'आफ्टर डिनर' स्वीच उन्होंने बड़े परिश्रम से तैयार की थी; किन्तु इस वारण्ट ने सारी कामनाओं का सत्यानास कर दिया। यों तो बाबू साहब के मित्रों में ऐसा कोई भी न था, जो दस हजार रुपये जमानत दे देता; अदा कर देने का तो जिक्र ही क्या; किन्तु कदाचित् ऐसा होता भी तो सेठजी अपने को भाग्यहीन समझते। दस हजार रुपये और म्युनिसिपैलिटी की प्रतिष्ठित मेम्बरी खाकर उन्हें इस समय यह हर्ष प्राप्त हुआ था।

मिस्टर रामरत्ना के घर पर ज्योंही यह खबर पहुँची, कुहराम मच गया। उनकी स्त्री पछाड़ खाकर पृथ्वी पर गिर पड़ी। जब कुछ होश में आयी तो रोने लगी। और रोने से छुट्टी मिली तो उसने गिरधारीलाल को कोसना आरम्भ किया। देवी-देवता मनाने लगी। उन्हें रिश्वत देने पर तैयार हुई कि ये गिरधारीलाल को किसी प्रकार निगल जायँ। इस बड़े भारी काम में वह गंगा और यमुना से सहायता माँग रही थी, प्लेग और विसूचिका की खुशामदें कर रही थी कि ये दोनों मिलकर इस गिरधारीलाल को हड़प ले जायँ ! किन्तु गिरधारी का कोई दोष नहीं। दोष तुम्हारा है। बहुत अच्छा हुआ ! तुम इसी

पूजा के देवता थे। क्या अब दावतें न खिलाओगे ? मैंने तुम्हें कितना समझाया, रोयी, रुठी, बिगड़ी ; किन्तु तुमने एक न मुनी। गिरधारीलाल ने बहुत अच्छा किया। तुम्हें शिक्षा तो मिल गयी; किन्तु तुम्हारा भी दोष नहीं। यह सब आग मैंने ही लगायी है। मखमली स्लीपरा के बिना मेरे पाँच ही नहीं उठते थे। बिना जड़ाऊ कढ़ाई के मुझे नींद न आती थी। सेजगाड़ी मेरे ही लिए मँगवायी थी। आँगरेजी पढ़ने के लिए मेम साहबा को मैंने ही रखा। ये सब काँटे मैंने ही बोये हैं।

मिश्र रामरत्ना बहुत देर तक इन्हीं विचारों में डूबी रही। जब रात-भर करवटें बदलने के बाद वह सवेरे उठी, तो उसके विचार चारों ओर से ठोकरें खाकर केवल एक फेन्द्र पर जम गये। गिरधारीलाल बड़ा बदमाश और घमण्डी है। मेरा सब कुछ बेकर भी उसे संताप नहीं हुआ। इतना भी इस निर्दयी कसाई से न देखा गया। भिन्न-भिन्न प्रकार के विचारों ने मिलकर एक रूप धारण किया और क्रोधाग्नि को दहलाकर प्रबल कर दिया। ज्वालामुखी शीशे में जब सूर्य की किरणें एक होती हैं, तब आग प्रकट हो जाती है। इस स्त्री के हृदय में रह-रहकर क्रोध की एक असाधारण लहर उत्पन्न होती थी। बच्चे ने मिठाई के लिये हठ किया ; उसपर बरस पड़ी ; सहरी ने चौका-बरतत करके चूल्हे में आग जला दी, उस पर पीछे पड़ गयी—मैं तो अपने दुःखों को रो रही हूँ, इस चुड़ेल का रोटियों की धुन सवार है। निदान ६ बजे उससे न रहा गया। उसने यह पत्र लिखकर अपने हृदय की ज्वाला ठण्डी की—

‘सैठजी, तुम्हें अब अपने धन के घमण्ड ने अन्धा कर दिया है, किन्तु किसानों का घमण्ड इसी तरह सदा नहीं रह सकता। कभी-न-कभी सिर अवश्य नीचा होता है। अफमोस कि कल शाम को, जब तुमने मेरे प्यारे पति को पकड़वाया है, मैं वहाँ मौजूद न थी ; नहीं तो अपना और तुम्हारा रक्त एक कर देती। तुम धन के मद में भूले हुए हो। मैं उसी दम तुम्हारा नशा उतार देती। एक स्त्री के हाथों अपमानित होकर तुम फिर किसी का मुँह दिखाने लायक न रहते। अच्छा, इसका बदला तुम्हें किसी-न-किसी तरह जरूर मिल जायगा। मेरा कलेजा ज़म दिन ठण्डा होगा, जब तुम निर्वश हो जाओगे और तुम्हारे कुल का नाम मिट जायगा।’

सेठजी पर यह फटकार पड़ी तो वे क्रोध से आग हो गये। यद्यपि क्षुद्रहृदय के मनुष्य न थे, परन्तु क्रोध के आवेग में सांजन्य का चिह्न भी शेष नहीं रहता। यह ध्यान न रहा कि यह एक दुःखिनी की क्रन्दन-ध्वनि है, एक सातायी हुई स्त्री की मानसिक दुर्बलता का विचार है। उसकी धन-हीनता और विवशता पर उन्हें तनिक भी दया न आयी। मरे हुए को मारने का उपाय सोचने लगे।

(६)

इसके तीसरे दिन सेठ गिरधारीलाल पूजा के आसन पर बैठे हुए थे, महारा ने आकर कहा—सरकार, कोई स्त्री आप से मिलने आयी है। सेठजी ने पूछा—कौन स्त्री है? महारा ने कहा—सरकार, मुझे क्या मालूम? लेकिन है कोई भलेमानुस! रेशमी साड़ी पहने हुए। हाथ में सोने के कड़े हैं। पैरों में टाट के स्लीपर हैं। बड़े घर की स्त्री जान पड़ती है।

यों साधारणः सेठजी पूजा के समय किसी से नहीं मिलते थे। चाहे कैसा ही आवश्यक काम क्यों न हो, ईश्वरोपासना में सामाजिक बाधाओं को घुसने नहीं देते थे। किन्तु ऐसी दशा में जब कि किसी बड़े घर की स्त्री मिलने के लिए आये, तो थोड़ी देर के लिए पूजा में विलम्ब करना निन्दनीय नहीं कहा जा सकता। ऐसा विचार करके वे नौकर से बोले—उन्हें बुला लाओ।

जब वह स्त्री आयी तो सेठजी स्वागत के लिए उठकर खड़े हो गये। तत्पश्चात् अत्यन्त कोमल वचनों से कारुणिक शब्दों में बोले—माता, कहाँ से आना हुआ? और जब यह उत्तर मिला कि वह आयोध्या से आयी है, तो आप ने उसे फिर से दण्डवत् किया और चीनी तथा मिश्री से भी अधिक मधुर और नवनीत से भी अधिक चिकने शब्दों में कहा—अच्छा, आप श्री आयोध्या जी से आ रही हैं? उस नगरी का क्या कहना! देवताओं की पुरी है। बड़े भाग्य थे कि आपके दर्शन हुए। यहाँ आपका आगमन कैसे हुआ? स्त्री ने उत्तर दिया—घर तो मेरा यहीं है। सेठजी का मुख पुनः मधुरता का चित्र बना। वे बोले—अच्छा, तां मकान आपका इसी शहर में है? तां आपने माया-जंजाल को त्याग दिया? यह तो मैं पहले ही समझ गया था। ऐसी पवित्र आत्माएँ संसार में बहुत थोड़ी हैं। ऐसी देवियों के दर्शन दुर्लभ होते हैं। आपने मुझे दर्शन दिया, बड़ी कृपा की। मैं इस योग्य नहीं, जो आप-जैसी विदुषियों की कुछ सेवा कर

सकूँ ? किन्तु जो काम मेरे योग्य हों— जो कुछ मेरे किए हो सकता हो— उसके करने के लिए मैं सब भौंति से तैयार हूँ । यहाँ सेठ-साहूकारों ने मुझे बहुत बदनाम कर रखा है, मैं सबकी आँखों में खटकता हूँ । उसका कारण सिवा इनके और कुछ नहीं कि जहाँ वे लोग लाभ पर ध्यान रखते हैं, वहाँ मैं भलाई पर रखता हूँ । यदि कोई बड़ी अवस्था का वृद्ध मनुष्य मुझसे कुछ कहने-सुनने के लिए आता है, तो विश्वास मानो, मुझसे उसका वचन टाला नहीं जाता । कुछ बुढ़ापे का विचार : कुछ उसके दिल टूट जाने का डर ; कुछ यह ख्याल कि कहीं यह विश्वासपातियों के फन्दे में न फँस जाय, मुझे उसकी इच्छाओं की पूर्ति के लिए विवश कर देता है । मेरा यह सिद्धान्त है कि अच्छी जायदाद और कम व्याज । किन्तु इस प्रकार की बातें आपके सामने करना व्यर्थ है । आप से तो घर का मामला है । मेरे योग्य जो कुछ काम हो, उसके लिए मैं सिर-आँवों से तैयार हूँ ।

वृद्ध स्त्री—मेरा काम आप ही से हो सकता है ।

सेठजी—(प्रसन्न होकर) बहुत अच्छा : आज दो ।

स्त्री—मैं आपके सामने भिलारिनी बनकर आयी हूँ । आपको छोड़कर कोई मेरा सवाल पूरा नहीं कर सकता ।

सेठजी—कहिए, कहिए ।

स्त्री—आप रामरत्ना को छोड़ दीजिए ।

सेठजी के मुख का रङ्ग उतर गया । सारे हवाई किले, जो अभी-अभी तैयार हुए थे, अगर पड़ें । वे बोले— उसने मेरी बहुत हानि की है । उसका घमण्ड तोड़ डालूँगा, तब छोड़ूँगा ।

स्त्री—ताँ बया कुछ मेरे बुढ़ापे का, मेरे हाथ फैलाने का, कुछ अपनी बड़ाई का विचार न करोगे ? बेठा, मामला बुरी होती है । संसार से नाता टूट जाय, धन जाय : धर्म जाय : किन्तु लड़के का स्नेह हृदय से नहीं जाता । सन्तोष सब कुछ कर सकता है । किन्तु बेटे का प्रेम माँ के हृदय से नहीं निकल सकता । इस पर हाकिम का राजा का यहाँ तक कि ईश्वर का भी बस नहीं है । तुम मुझ पर तरस खाओ । मेरे छोड़के की जान छोड़ दो, तुम्हें बड़ा यश मिलेगा । मैं जब तक जीऊँगी, तुम्हें आशीर्वाद देती रहूँगी ।

सेठजी का हृदय कुछ पसीजा। पत्थर की तह में पानी रहता है; किन्तु तत्काल ही उन्हें मिसेज रामरत्ना के पत्र का ध्यान आ गया। वे बोले—मुझे रामरत्ना से कोई उतनी शत्रुता नहीं थी। यदि उन्होंने मुझे न छेड़ा होता, तो मैं न बोलता। आपके कहने से मैं अब भी उनका अपराध क्षमा कर सकता हूँ। परन्तु उनकी बीवी साहबा ने जो पत्र मेरे पास भेजा है, उसे देखकर शरीर में आग लग जाती है। दिखाऊँ आपको? रामरत्ना की माँ ने पत्र लेकर पढ़ा तो उनकी आँखों में आँसू भर आये। वे बोलीं—बेटा, उस स्त्री ने मुझे बहुत दुःख दिया है। उसने मुझे देश से निकाल दिया। उसका मिजाज और जबान उसका वश में नहीं; किन्तु इस समय उसने जो गर्व दिखाया है, उसका तुम्हें ख्याल नहीं करना चाहिये। तुम इसे भुला दो। तुम्हारा देश-देश में नाम है। यह नेकी तुम्हारे नाम का और भी फैला देगी। मैं तुमसे प्रणु करती हूँ कि मारा समाचार रामरत्ना से निखटाकर किसी अच्छे समाचार-पत्र में छुपा दूँगी। रामरत्ना मेरा कहना नहीं टालेगा। तुम्हारे इस उपकार को वह कभी न भुलेगा। जिस समय ये समाचार संवादपत्रों में छपेंगे, उस समय हजारों मनुष्यों को तुम्हारे दर्शन की अभिलाषा होगी। सरकार में तुम्हारी बड़ाई होगी और मैं मुझे हृदय से कहती हूँ कि शीघ्र ही तुम्हें कोई-न-कोई पदवी मिल जायगी। रामरत्ना की अंगरेज से बहुतों मित्रता है, वे उसकी बात कभी न टालेंगे।

सेठजी के हृदय में गुदगुदी पैदा हो गयी। यदि इस व्यवहार से वह पवित्र और माननीय स्थान प्राप्त हो जाय—जिसके लिए हजारों खर्च किये, हजारों डालियाँ दी, हजारों अनुनय-विनय की, हजारों खुशामदें कीं, खानमासों की फिर्दाकियाँ सही, बैंगलों के चक्कर लगाये—तो इस सफलता के लिए ऐसे कई हजार मैं खर्च कर सकता हूँ; निस्सन्देह मुझे इस काम में रामरत्ना से बहुत कुछ सहायता मिल सकती है; किन्तु इन विचारों को प्रकट करने से क्या लाभ? उन्होंने कहा—माता, मुझे नाम-नमूद की बहुत चाह नहीं है। बड़ों ने कहा है—नेकी कर दरिया में डाल। मुझे तो आपकी बात का ख्याल है। पदवी मिले तो लेने से इनकार नहीं, न मिले तो तृष्णा नहीं; परन्तु यह तो बताइए कि मेरे रुपयों का क्या प्रबन्ध होगा? आपको मालूम होगा कि मेरे दस हजार रुपये आते हैं।

रामरत्ना की माँ ने कहा—तुम्हारे रुपये की जमानत मैं करती हूँ। यह देखो, बंगाल-ब्रं. की पास-बुक है। उसमें मेरा दस हजार रुपया जमा है। उस रुपये से तुम रामरत्ना को कोई व्यवसाय करा दो। तुम उस दूकान के मालिक रहोगे, रामरत्ना को उसका मैनेजर बना देना। जबतक वह तुम्हारे कहे पर चले, निभाना; नहीं तो दूकान तुम्हारी है। मुझे उसमें से कुछ नहीं चाहिए। मेरी खाज-खबर लेनेवाला ईश्वर है। रामरत्ना अच्छी तरह रहे, इससे अधिक मुझे और न चाहिए। यह कहकर पास-बुक सेठजी को दे दी। माँ के इस अप्राप्त प्रेम ने सेठजी को विह्वल कर दिया। पानी उबल पड़ा और पत्थर के नीचे टक गया। ऐसे पवित्र दृश्य देखने के लिए जीवन में कम अवसर मिलते हैं। सेठजी के हृदय में परापकार की एक लहर-सी उठी; उनकी आँखें डबडबा आयीं। जिस प्रकार पानी के बहाव से कभी-कभी बाँध टूट जाता है; उसी प्रकार परोपकार की इस उमंग ने स्वार्थ और माया के बाँध को तोड़ दिया। वे पास-बुक ब्रद्धा स्त्री को वापस देकर बोले—माता, यह अपनी किताब लो। मुझे अब अधिक लज्जित न करो। यह देखो, रामरत्ना का नाम बही से उड़ा देता हूँ। मुझे कुछ नहीं चाहिए, मैंने अपना सब कुछ पा लिया। आज तुम्हारा रामरत्ना तुम को मिल जाकगा।

इस घटना के दो वर्ष उपरान्त ग्राउनहाल में फिर एक बड़ा जलसा हुआ। बैड बज रहा था, भंडियाँ और ध्वजाएँ वायु-मण्डल में लहरा रही थीं। नगर के सभी माननीय पुरुष उपस्थित थे। लैंडो, फिटन और मोटरों से सारा हाता भरा हुआ था। एकाएक मुश्की घोड़ों की एक फिटन ने होने में प्रवेश किया। सेठ गिरधारीलाल बहुमूल्य वस्त्रों से सजे हुए उसमें से उतरे। उनके साथ एक फैशनबुल नवयुवक अंग्रेजी सूट पहने मुसकिंगता हुआ उतरा। ये मिस्टर रामरत्ना थे। वे अब सेठजी की एक खास दूकान के मैनेजर हैं। केवल मैनेजर ही नहीं, किन्तु उन्हें मैनेजिंग प्रोप्राइटर समझना चाहिए। दिल्ली-दरबार में सेठजी को 'रायबहदुर' का पद मिला है। आज डिस्ट्रिक्ट मैजिस्ट्रेट नियमानुसार हमको घोषणा करेंगे और सूचित करेंगे कि नगर के माननीय पुरुषों की ओर से सेठजी को धन्यवाद देने के लिए यह बैठक हुई है। सेठजी की ओर से धन्यवाद का वक्तव्य मिस्टर रामरत्ना करेंगे। जिन लोगों ने उनको वक्तुताएँ सुनी हैं, वे बहुत उत्सुकता से उस अवसर की प्रतीक्षा कर रहे हैं।

बैठक समाप्त होने पर सेठजी रामरत्ना के साथ अपने भवन पर पहुँचे, तो मालूम हुआ कि आज वही वृद्धा स्त्री उनसे फिर मिलने आयी है। सेठजी दौड़कर रामरत्ना की माँ के चरणों से लिपट गये। उनका हृदय इस समय नदी की भाँति उमड़ा हुआ था।

‘रामरत्ना ऐयड फ्रॅड्स’ नामक चीनी बनाने का कारखाना बहुत उन्नति पर है। रामरत्ना अब भी उसी ठाट-बाट से जीवन व्यतीत कर रहे हैं; किन्तु पार्टियाँ कम देते हैं और दिन-भर में तीन से अधिक मूट नहीं बदलते। वे अब उस पत्र को, जो उनकी स्त्री ने सेठजी को लिया था, संसार की एक बहुत अमूल्य वस्तु समझते हैं और मिसेज रामरत्ना को भी अब सेठजी के नाम को मिटाने को अधिक चाह नहीं है। क्योंकि अभी हाल में जब लड़का पैदा हुआ था, मिसेज रामरत्ना ने अपना सुवर्ण-कंकण धाय को उपहार दिया था और मनो मिठाई बाँटी थीं।

यह सब हो गया; किन्तु वह बात, जो अब होनी चाहिए थी, न हुई। रामरत्ना की माँ अब भी अयोध्या में रहती हैं और अपनी पुत्रवधू की सूरत नहीं देखना चाहतीं।

मन्त्र

(१)

सन्ध्या का समय था। डाक्टर चड्ढा गोल्फ खेलने के लिए तैयार हो रहे थे। मोटर द्वार के सामने खड़ी थी कि दो कहार एक डोली लिए आते दिखायी दिये। डोली के पीछे एक बूढ़ा लाठी टेकता चला आता था। डोली औषधालय के सामने आकर रुक गयी। बूढ़े ने धीरे-धीरे आकर द्वार पर पड़ी हुई चिक से भौंका। ऐसी माफ-सुघरी जमीन पर रखते हुए भय हो रहा था कि कोई घुड़क न बैठे। डाक्टर साहब को मेज के सामने खड़े देखकर भी उसे कुछ कहने का साहस न हुआ।

डाक्टर साहब ने चिक के आँदर से गरज कर कहा—कौन है ? क्या चाहता है ? बूढ़े ने हाथ जोड़कर कहा—हजूर, बड़ा गरीब आदमी हूँ। मेरा लड़का कई दिन से.....

डाक्टर साहब ने सिगार जलाकर कहा—कल सबेरे आओ, कल सबेरे; हम इस वक्त मरीजों को नहीं देखते।

बूढ़े ने गुटने टेककर जमीन पर सिर रख दिया और बोला—दुहाई है सरकार की, लड़का मर जायगा। हजूर चार दिन से ाँखें नहीं.....

डाक्टर चड्ढा ने कलाई पर नजर डाली। केवल दस मिनट समय और बाकी था। गोल्फ-स्टिक खूँटी से उतारते हुए बोले—कल सबेरे आओ, कल सबेरे; यह हमारे खेलने का समय है।

बूढ़े ने पगड़ी उतारकर चौखट पर रख दी और रोकर बोला—हजूर, एक निगाह देख लें। बस, एक निगाह ! लड़का हाथ से चला जायगा हजूर, सात लड़कों में यही एक बच रहा है, हजूर। हम दोनों आदमी रो-रोकर मर जायेंगे, सरकार ! आपकी बढ़ती होय, दीनबन्धु !

ऐसे उजड़ देहाती यहाँ प्रायः रोज आया करते थे। डाक्टर साहब उनके स्वभाव से खूब परिचित थे। कोई कितना ही कुछ कहे; पर वे अपनी ही स्

लगाते जायेंगे। किसी की सुनेंगे नहीं। धीरे से चिक उठायी और बाहर निकलकर मोटर की तरफ चले। बूढ़ा यह कहता हुआ उनके पीछे दौड़ा—सरकार, बड़ा धरम होगा। हज़ूर, दया कीजिए, बड़ा दीन-दुखी हूँ; संसार में कोई और नहीं है, बाबूजी !

मगर डाक्टर साहब ने उसकी ओर मुँह फेरकर देखा तक नहीं। मोटर पर बैठकर बोले—कल सबेरे आना।

मोटर चली गयी। बूढ़ा कई मिनट तक मूर्ति की भौंति निश्चल खड़ा रहा। संसार में ऐसे मनुष्य भी होते हैं, जो अपने आमाद-प्रमोद के आगे किसी की जान की भी परवा नहीं करते, शायद इसका उसे अब भी विश्वास न आता था। भव्य संसार इतना निर्मम, इतना कठोर है, इसका ऐसा मर्मभेदी अनुभव अब तक न हुआ था। वह उन पुराने जमाने के जीवों में था, जो लगी हुई आग को बुझाने, मुँह को कन्धा देने, किसी के छुपर को उठाने और किसी कलह का शान्त करने के लिए सदैव तैयार रहते थे। जब तक बूढ़े का मोटर दिखायी दी, वह खड़ा टकटकी लगाये उस ओर ताकता रहा। शायद उसे अब भी डाक्टर साहब के लौट आने की आशा थी। फिर उसने कहारों से डोली उठाने को कहा। डोली जिधर से आयी थी, उधर ही चली गयी। चारों ओर से निराश होकर वह डाक्टर चड्ढा के पास आया था। इनकी बड़ी तारीफ सुना थी। यहाँ से निराश होकर फिर वह किसी दूसरे डाक्टर के पास न गया। किस्मत ठोक ली !

उसी रात को उसका हँसता-खेलता सात साल का बालक अपनी बाल-लीला समाप्त करके इस संसार से सिधार गया। बूढ़े माँ-बाप के जीवन का यही एक आधार था। इसी का मुँह देखकर जीते थे। इस दीपक के बुझते ही जीवन की अँधेरी रात भौं-भौं करने लगी। बुढ़ापे की विशाल ममता टूटे हुए हृदय से निकलकर उस अन्धकार में आर्त-स्वर से रोने लगी।

(२)

कई साल गुजर गये। डाक्टर चड्ढा ने खूब वश-और धन कमाया; लेकिन इसके साथ ही अपने स्वास्थ्य की रक्षा भी की, जो एक असाधारण बात थी। यह उनके नियमित जीवन का अशीर्वाद था कि ५० वर्ष की अवस्था में उनकी

चुस्ती और फुर्ती युवकों को भी लब्धित करती थी। उनके हर एक काम का समय नियत था, इस नियम से वह जो-भर भी न रहते थे। बहुधा लोग स्वास्थ्य के नियमों का पालन उस समय करते हैं, जब रोगी हो जाते हैं। डाक्टर चड्ढा उपचार और संयम का रहस्य खूब समझते थे। उनकी संतान-संख्या भी इसी नियम के अधीन थी। उनके केवल दो बच्चे हुए, एक लड़का और एक लड़की। तीसरी सन्तान न हुई; इसलिए श्रीमती चड्ढा भी अभी जवान मालूम होती थीं। लड़की का तो विवाह हो चुका था। लड़का कालेज में पढ़ता था। वही माता-पिता के जीवन का आधार था। शील और विनय का पुतला, बड़ा ही रसिक, बड़ा ही उदार, विद्यालय का गौरव, युवक-समाज की शोभा। मुख्य-मण्डल से तेज की छत्र-सी निकलती थी। आज उसी की बीसवीं सालगिरह थी।

सन्ध्या का समय था। हरी-हरी घास पर कुर्सियाँ बिछी हुई थीं। शहर के रईस और हुक्काम एक तरफ, कालेज के छात्र दूसरी तरफ बैठे भोजन कर रहे थे। बिजली के प्रकाश से सारा मैदान जगमगा रहा था। आमोद-प्रमोद का सामान भी जमा था। छोटा-सा प्रहसन खेलने की तैयारी थी। प्रहसन स्वयं केलाशनाथ ने लिखा था। वही मुख्य ऐक्टर भी था। इस समय वह एक रेशमी कमीज पहने, नंगे सिर, नंगे पाँव, इधर-से-उधर मित्रों की आवा-भगत में लगा हुआ था। कोई पुकारता—कैलाश, जरा इधर आना; कोई उधर से बुलाता—कैलाश, क्या उधर ही रहोगे? सभी उसे छड़ते थे, चुहलें करते थे। बेचारे को जरा दम मारने का भी अवकाश न मिलता था। सहसा एकरमणी ने उसके पास आकर कहा—क्या कैलाश, तुम्हारे सॉप कहाँ हैं? जरा मुझे दिखा दो।

कैलाश ने उससे हाथ मिलाकर कहा—मृणालिनी, इस वक्त क्षमा करो, कल दिखा दूँगा।

मृणालिनी ने आग्रह किया—जी नहीं, तुम्हें दिखाना पड़ेगा, मैं आज नहीं मानने की! तुम रोज 'कल-कल' करते हो।

मृणालिनी और कैलाश दोनों सहपाठी थे और एक दूसरे के प्रेम में पगे हुए। कैलाश को सॉपा के पालने, खेलाने और नचाने का शौक था। तरह-तरह के सॉप पाल रखे थे। उनके स्वभाव और चरित्र की परीक्षा करता रहता था। थोड़े दिन हुए, उसने विद्यालय में 'सॉपों' पर एक मार्क का व्याख्यान दिया था।

साँपों को नचाकर दिखाया भी था। प्राणि-शास्त्र के बड़े-बड़े पण्डित भी यह व्याख्यान सुनकर दंग रह गये थे ! यह विद्या उसने एक बूढ़े सँपेरे से सीखा थी। साँपों की जड़ें-बूँटों को जमा करने का उसे मरज था। इतना पता-भर मिला जाय कि किसी व्यक्ति के पास कोई अच्छी जड़ी है, फिर उसे चैन न आता था। उसे लेकर ही छोड़ता था। यही व्यवसन था। इस पर हजारों रुपये फूँक चुका था। मृणालिनी कई बार आ चुकी थी ; पर कभी साँपों को देखने के लिए इतनी उत्सुक न हुई थी। कह नहीं सकते, आज उसकी उत्सुकता सचमुच जाग गयी थी, या वह कैलाश पर अपने अधिकार का प्रदर्शन करना चाहती थी; पर उसका आग्रह बेमौका था। उस कोठरी में कितनी भीड़ लग जायगी, भीड़ को देखकर साँप कितने चौकेंगे और रात के समय उन्हें छोड़ा जाना कितना बुरा लगेगा, इन बातों का उसे जरा भी ध्यान न आया।

कैलाश ने कहा—नहीं, कल जरूर दिखा दूँगा। इस वक्त अच्छी तरह दिखा भी तो न सकूँगा, कमरे में तिल रखने को भी जगह न मिलेगी।

एक महाशय ने छेड़कर कहा—दिखा क्यों नहीं देते, जरा-सी बात के लिए इतना डाले-मटोल कर रहे हो ? मिस गोविन्द, हर्गिज न मानना। देखें, कैसे नहीं दिखते !

दूसरे महाशय ने और रद्दा चढ़ाया—मिस गोविन्द इतनी सीधी और भोली हैं, सभी आप इतना मिजाज करते हैं ; दूसरी मुन्दरी हाँती, तो इसी बात पर बिगड़ खड़ी होती।

तीसरे साहब ने मजाक उड़ाया—अजी, बोलना छोड़ देती। भला, कोई बात है ! इस पर आप का दावा है कि मृणालिनी के लिए जान हाजिर है।

मृणालिनी ने देखा कि ये शोहदे उस चग पर चढ़ा रहे हैं, तो बोली—आप लोग मेरी बकालत न करें, मैं खुद अपनी बकालत कर लूँगी। मैं इस वक्त साँपों का तमाशा नहीं देखना चाहती। चलो, छुटी हुई।

इस पर मित्रों ने ठहाका लगाया। एक साहब बोले—देखना तो आप सब कुछ चाहें, पर कोई दिखाए भी तो ?

कैलाश को मृणालिनी की भँपी हुई सूरत देखकर मालूम हुआ कि इस वक्त उसका इनकार वास्तव में उसे बुरा लगा है। ज्योंही प्रीति-भोज समाप्त हुआ और

गाना शुरू हुआ, उसने मृणालिनी और अन्य मित्रों को साँपों के दर्बे के सामने ले जाकर महुअर बजाना शुरू किया। फिर एक-एक खाना खोलकर एक-एक साँप को निकालने लगा। वाह ! क्या कमाल था ! ऐसा जान पड़ता था कि वे कोई उसकी एक-एक बात, उसके मन का एक-एक भाव समझते हैं। किसी को उठा लिया, किसी को गर्दन में डाल लिया, किसी को हाथ में लपेट लिया। मृणालिनी बार-बार मना करता कि इन्हें गर्दन में न डालो, दूर ही से दिखा दो। बस, जरा नचा दो। कैलाश की गर्दन ने साँपों को लिपटते देखकर उसकी जान निकल जाती थी। पछुता रही थी कि मैंने व्यर्थ ही इनसे साँप दिखाने को कहा ; मगर कैलाश एक मुनता न था। प्रेमिका के सम्मुख अपने सर्प-कला-प्रदर्शन का ऐसा अवसर पाकर वह कब चूकता ! एक मित्र ने टीका की—दाँत तोड़ डाले होंगे !

कैलाश हसकर बोला—दाँत तोड़ डालना मदारियाँ का काम है। किसी का दाँत नहीं तोड़ें गये हैं। कहिए तो दिखा दूँ ? यह कह कर उसने एक काले साँप को पकड़ लिया और बोला—मेरे पास इससे बड़ा और जहरीला साँप दूसरा नहीं है। अगर किसी का काट ले, तो आदमी आनन-फ़ानन में मर जाय। लहर भी न आये। इसके काटे का मन्त्र नहीं। इसके दाँत दिखा दूँ ?

मृणालिनी ने उसका हाथ पकड़कर कहा—नहीं-नहीं, कैलाश, ईश्वर के लिए इसे छोड़ दो। तुम्हारे पैरों पड़नी हूँ।

इसपर एक दूसरे मित्र बोले—मुझे तो विश्वास नहीं आता, लेकिन तुम कहते हो, तो मान लूँगा।

कैलाश ने साँप की गर्दन पकड़ कर कहा—नहा साहब, आप आँखों से देखकर मानिए। दाँत तोड़कर वश में किया, तो क्या किया। साँप पड़ा समझदार हाता है। अगर उसे विश्वास हो जाय कि इस आदमी ने मुझे कोई हानि न पहुँचेगी, तो वह उसे हगिंज न काटेगा।

मृणालिनी ने जब देखा कि कैलाश पर इस वक्त भूत सवार है, तो उसने यह तमाशा न करने के विचार से कहा—अच्छा भाई, अब यहाँ से चलो। देखो गाना शुरू हो गया है। आज मैं भी कोई चीज सुनाऊँगी। यह कहते हुए उसने कैलाश का कन्धा पकड़कर चलने का इशारा किया और कमरे से निकल गयी ;

मगर कैलाश विरोधियों का शंका-समाधान करके ही दम लेना चाहता था। उसने सॉप की गर्दन पकड़कर जोर से दबायी, इतनी जोर से दबायी कि उसका मुँह लाल हो गया, देह की सारी नसें तन गयी। सॉप ने अब तक उसके हाथों ऐसा व्यवहार न देखा था। उसकी समझ में न आता था कि यह मुझसे क्या चाहते हैं। उसे शायद भ्रम हुआ कि यह मुझे मार डालना चाहते हैं; अतएव वह आत्मरक्षा के लिए तैयार हो गया।

कैलाश ने उसकी गर्दन खूब दबाकर मुँह खोल दिया और उसके जहरीले दाँत दिखाते हुए बोला—जिन सज्जनों को शक हो, आकर देख लें। आया विश्वास था अब भी कुछ शक है? मित्रों ने आकर उसके दाँत देखे और चकित हो गये। प्रत्यक्ष प्रमाण के सामने संदेह को स्थान कहाँ। मित्रों का शंका-निवारण करके कैलाश ने सॉप की गर्दन ढीली कर दी और उसे जमीन पर रखना चाहा; पर वह काला गेहुवन क्रोध से पागल हो रहा था। गर्दन नरम पड़ते ही उसने सिर उठाकर कैलाश की उँगली में जोर से काटा और वहाँ से भागा। कैलाश की उँगली से टप-टप खून टपकने लगा। उसने जोर से उँगली दबा ली और अपने कमरे की तरफ दौड़ा। वहाँ भेज की दराज में एक जड़ी रखी हुई थी, जिसे पीसकर लगा देने से घातक विष भी रफूटो जाता था। मित्रों में हलचल पड़ गयी। बाहर महफिल में भी खबर हुई। डाक्टर साहब घबराकर दौड़े। फौरन उँगली की जड़ कसकर बाँधी गयी और जड़ी पीसने के लिए दी गयी। डाक्टर साहब जड़ी के कायल न थे। वह उँगली का डसा भाग नष्टर से काट देना चाहते थे, मगर कैलाश को जड़ी पर पूर्ण विश्वास था। मृणालिनी प्यानो पर बैठी हुई थी। यह खबर सुनते ही दौड़ी, और कैलाश की उँगली से टपकते हुए खून को रुमाल से पोंछने लगी। जड़ी पीसी जाने लगी; पर उसे एक मिनट में कैलाश की ओखें भरकने लगीं, ओठों पर पीलापन दौड़ने लगा। यहाँ तक कि वह खड़ा न रह सका। फर्श पर बैठ गया। सारे मेहमान कमरे में जमा हो गये। कोई कुछ कहता था, कोई कुछ। इतने में जड़ी पीसकर आ गयी। मृणालिनी ने उँगली पर लेप किया। एक मिनट और बीता। कैलाश की ओखें बन्द हो गयीं। वह लेट गया और हाथ से पंखा भल्लने का इशारा किया। माँ ने दौड़कर उसका सिर गोद में रख लिया और बिजली का टेबुल-फैन लगा दिया।

डाक्टर साहब ने झुककर पूछा—कैलाश, कैसी तबीयत है ? कैलाश ने धीरे से हाथ उठा दिया ; पर कुछ बोल न सका । मृणालिनी ने करुण स्वर में कहा— क्या जड़ी कुछ असर न करेगी ? डाक्टर साहब ने सिर पकड़कर कहा — क्या बतलाऊँ, मैं इसकी बातों में आ गया । अब तो नश्वर से भी कुछ फायदा न होगा ।

आध घण्टे तक यही हाल रहा । कैलाश की दशा प्रतिकूल बिगड़ती जाती थी । यहाँ तक कि उसकी आँखें पथरा गयीं, हाथ-पैर ठंडे हो गये, मुख की कान्ति मालिन पड़ गयी, नाड़ी का कहीं पता नहीं । मौत के सारे लक्षण दिखायी देने लगे । घर में कुहराम मच गया । मृणालिनी एक ओर सिर पीटने लगी; 'मौ अलग पछाड़ें खाने लगी । डाक्टर चट्टा को मित्रों ने पकड़ लिया, 'नहीं तो वह नश्वर अपनी गर्दन पर मार लेते ।

एक महाशय बोले— कोई मन्त्र भाड़नेवाला मिले, तो सम्भव है, अब भी जान बच जाय ।

एक मुसलमान सज्जन ने इसका समर्थन किया—अरे साहब, कब्र में पड़ी हुई लाशें ज़िन्दा हो गयी हैं । ऐसे-ऐसे बाकमाल पड़े हुए हैं ।

डाक्टर चट्टा बोले—मेरी अवल पर पत्थर पड़ गया था कि इसकी बातों में आ गया । नश्वर लगा देता, तो यह नौबत ही क्यों आती । बार-बार समझता रहा कि बेटा, सोप न पालो, मगर कान सुनता था ! बुलाइए, किसी भाइ-भूँक वरनेवाले ही को बुलाइए । मेरा सब कुछ ले ले, मैं अपनी सारी जायदाद उसके पैरों पर रख दूँगा । लँगोटी बंधकर घर से निकल जाऊँगा ; मगर मेरा कैलाश, मेरा प्यारा कैलाश उठ बैठे । ईश्वर के लिए किसी को बुलाइए ।

एक महाशय को किसी भाइनेवाले से परिचय था । वह दौड़कर उसे बुला लाये : मगर कैलाश की सूरत देखकर उसे मन्त्र चलाने की हिम्मत न पड़ी । बोले— अब क्या हो सकता है, सरकार ? जो कुछ होना था, हो चुका ।

अरे मूर्ख, यह क्यों नहीं कहता कि जो कुछ न होना था, हो चुका । जो कुछ होना था, वह वही हुआ ? मौ बाप ने बेटे का सेहरा कहाँ देखा ? मृणालिनी का वामनातरु क्या पल्लव और पुष्प से रंजित हो उठा ? मन के वह स्वर्ण-स्वप्न जिनसे जीवन आनन्द का स्रोत बना हुआ था, क्या पूरे हो गये ? जीवन के

मृत्युमय तारिका-मण्डित सागर में आमोद की बहार लूटते हुए क्या उनकी नौका जलमग्न नहीं हो गयी ? जो न होना था, वह हो गया !

वही हरा-भरा मैदान था, वही सुनहरी चौदनी एक निःशब्द संगीत की भाँति प्रकृति पर छायी हुई थी; वही मित्र-समाज था । वही मनोरंजन के सामान थे । मगर जहाँ हास्य की ध्वनि थी, वहाँ अब करुण क्रन्दन और अभ्र-प्रवाह था ।

(३)

शहर से कई मील दूर एक छोटे-से घर में एक बूढ़ा और एक बुढ़िया झँगोठी के सामने बैठे जाड़े की रात काट रहे थे । बूढ़ा नारियल पीता था और बीच-बीच में खोंसता था । बुढ़िया दोनों घुटनियों में सिर डाले आग की ओर ताक रही थी । एक मिट्टी के तेल की कुप्पी ताक पर जल रही थी । घर में न चारपाई थी, न बिछौना । एक किनारे थोड़ी-सी पुआल पड़ी हुई थी । इसी कोठरी में एक चूल्हा था । बुढ़िया दिन-भर उपले और सूखी लकड़ियाँ बटोरती थी । बूढ़ा रस्सी बटकर बाजार में बेच लाता था । यही उनकी जीविका थी । उन्हें न किसी ने रोते देखा, न हँसने । उनका साग समय जीवित रहने में कट जाता था । माँत द्वार पर खड़ी थी, राने या हँसने को कहीं फुर्सत ! बुढ़िया ने पूछा—कल के लिए सन तो है नहीं, काम क्या करोगे ?

‘जाकर भगड़ू साह से दस सेर सन उधार लाऊँगा ।’

‘उसके पहले के पैसे तो दिये ही नहीं, और उधार कैसे देगा ?’

‘न देगा न सही । त्रास तो कहीं नहीं गया है । दांपहर तक क्या दो आने की भी न काटूँगा ?’

इनने में एक आदमी ने द्वार पर आवाज दी—भगत, भगत, क्यों सो गये ? जरा किवाड़ खोलो ।

भगत ने उठकर किवाड़ खोल दिये । एक आदमी ने अन्दर आकर कहा—कुछ सुना, डाक्टर चड्ढा बाबू के लड़के को साँप ने काट लिया ।

भगत ने चौंकर कहा—चड्ढा बाबू के लड़के को ! वही चड्ढा बाबू हैं न, जो छावनी में बँगले में रहते हैं ?

‘हाँ-हाँ, वही । शहर में हल्ला मचा हुआ है । जाते हो तो जाओ, आदमी बन जाओगे !’

बूढ़े ने कठोर भाव से सिर हिलाकर कहा—मैं नहीं जाता ! मेरी बला जाय ! वही चड़्ढा है । खूब जानता हूँ । भैया को लेकर उन्हीं के पास गया था । खेलने जा रहे थे । पैरों पर गिर पड़ा कि एक नजर देख लीजिए; मगर सीधे मुँह बात तक न की । भगवान् बैठे सुन रहे थे । अब जान पड़ेगा कि बेटे का गम कैसा होता है । कई लड़के हैं ?

‘नहीं जी, यही तो एक लड़का था । सुना है, सबने ब्रवाब दे दिया है ।’

‘भगवान् बड़ा कारसाज है । उस बखत मेरी आँखों से आँसू निकल पड़े थे, पर उन्हें तनिक भी दया न आया थी । मैं तो उनके द्वार पर होता, तो भी बात न पूछता ।

‘तां न जाआगे ? हमने जो सुना था, सो कह दिया ।’

‘अच्छा किया—अच्छा किया । कलेजा ठण्डा हो गया, आँखें ठण्डी हो गयीं । लड़का भी ठण्डा हो गया होगा ! तुम जाओ । आज चैन की नींद सोऊँगा (बुढ़िया से) जरा तमाखू ले ले ! एक चिलम और पीऊँगा । अब मालूम होगा लाला को ! सारी साहिबी निकल जायगी, हमारा क्या बिगड़ा । लड़के के मर जाने से कुछ राज तो नहीं चला गया ? जहाँ छः बच्चे गये थे, वहाँ एक और चला गया, तुम्हारा तो राज सूना हो जायगा । उसी के वास्ते सबका गला दबा-दबाकर जोड़ा था न ! अब क्या करागे ? एक बार देखने जाऊँगा; १२ कुछ दिन बाद । मिजाज का हाल पूछूँगा ।’

आदमी चला गया । भगत ने किवाड़ बन्द कर लिये, तब चिलम पर तमाखू खूबकर पीने लगा ।

बुढ़िया ने कहा—इतनी रात गये जाड़े-पाले में कौन जायगा ?

‘अरे, दोपहर ही होता, तो मैं न जाता । मवारा दरवाजे पर लेने आती, तो भी न जाता । भूल नहीं गया हूँ । पन्ना को सूरत आज भी आँखों में फिर रही है । इस निर्दयी ने उसे एक नजर देखा तक नहीं । क्या मैं न जानता था कि वह न बचेगा ? खूब जानता था । चड़्ढा भगवान् नहीं थे कि उनके एक निगाह देख लेने से अमृत बरस जाता । नहीं, खाली मन का दौड़ थी । जरा तसल्ली हो जाती । बस, इसीलिए उनके पास दाँड़ा गया था । अब किसी दिन जाऊँगा और कहूँगा—क्यों साहब, कहिए, क्या रंग है ? दुनिया बुरा कहेगी,

कहे; कोई परवाह नहीं। छोटे आदमियों में तो सब ऐब होते ही हैं। बड़ों में कोई ऐब नहीं होता। देवता होते हैं।'

भगत के लिए यह जीवन में पहला अवसर था कि ऐसा समाचार पाकर वह बैठा रह गया हो। ८० वर्ष के जीवन में ऐसा कभी न हुआ था कि साँप की खबर पाकर वह दौड़ा न गया हो। माघ-पूस की अँधेरी रात, चैत-बैसाख की धूप और लू, सावन-भादों को चढ़ी हुई नदी और नाले, किसी की उसने कभी परवाह न की। वह तुम्हारे घर से निकल पड़ता था—ानःस्वार्थ, निष्काम। लेन-देन का विचार कभी दिल में आया नहीं। यह ऐसा काम ही न था। ज्ञान का मूल्य कौन दे सकता है? यह एक पुण्य-कार्य था। सैकड़ों निराशों को उसके मन्त्रों ने जीवन दान दे दिया था; पर आज वह घर से कदम नहीं निकाल सका। यह खबर नुन कर भी सोने जा रहा है।

बुढ़िया ने कहा—तमाखू अँगूठी के पास रखी हुई है। उसके भी आज टाई पैसे हो गये। देती ही न थी।

बुढ़िया यह कह कर लेटी। बूढ़े ने कुप्पी बुझायी, कुछ देर खड़ा रहा, फिर बैठ गया। अन्त को लेट गया; पर यह खबर उसके हृदय पर बाँझा की भाँति रखी हुई थी। उसे मालूम हो रहा था, उसकी कोई चीज खो गयी है, जैसे सारे कपड़े गीले हो गये हैं या पैरों में कीचड़ लगा हुआ है, जैसे कोई उसके मन में बैठा हुआ उसे घर से निकलने के लिए कुरेद रहा है। बुढ़िया जरा देर में खराटे लेने लगी। बूढ़े बातें करते-करते साते हैं और जरा-सा खटका होते ही जागते हैं। तब भगत उठा, अपनी लकड़ी उठा ली, और धीरे से किवाड़ खोले।

बुढ़िया ने पूछा—कहाँ जाते हो?

‘कहीं नहीं, देखता था कि कितनी रात है।’

‘अभी बहुत रात है, सो जाओ।’

‘नींद नहीं आती।’

‘नींद काहे को आवेगी? मन तो चड्ढा के घर पर लगा हुआ है।’

‘चड्ढा ने मेरे साथ कौन-सी नेकी कर दी है, जा वहाँ जाऊँ? वह आकर पैरों पड़े, तो भी न जाऊँ।’

‘उठे तो तुम इसी इरादे से ही ?’

‘नहीं री, ऐसा पागल नहीं हूँ कि जो मुझे काँटे बोये, उसके लिए झूल बोता फिरो’ ।’

बुढ़िया फिर सो गयी। भगत ने किवाड़ लगा दिये और फिर आकर बैठा। पर उसके मन की कुछ ऐसी दशा थी, जो बाजे की आवाज कान में पड़ते ही उपदेश सुननेवालों की होती है। आँखें चाहे उपदेशक की ओर हों; पर कान बाजे ही की ओर होते हैं। दिल में भी बाजे की ध्वनि गुँजती रहती है। शर्म के मारे जगह से नहीं उठता। निर्दयी प्रतिघात का भाव भगत के लिए उपदेशक था; पर हृदय उस अभागे युवक की ओर था, जो इस समय मर रहा था, जिसके लिए एक-एक पल का विलम्ब घातक था।

उसने फिर किवाड़ खोले, इतने धीरे से कि बुढ़िया को खबर भी न हुई। बाहर निकल आया। उसी वक्त गाँव का चौकीदार गश्त लगा रहा था। बोला—कैसे उठे भगत ? आज तो बड़ी सरदी है ! कहीं जा रहे हो क्या ?

भगत ने कहा—नहीं जी, जाऊँगा कहाँ ? देखता था, अभी कितनी रात है। भला, कै बजे होंगे ?

चौकीदार बोला—एक बजा हांगा और क्या, अभी याने से आ रहा था, तो डाक्टर चड्ढा बाबू के बँगले पर वड़ी भीड़ लगी हुई थी। उनके लड़के का हाल तो सुनने मुना होगा, कीड़े ने पूछ लिया है। चाहे मर भी गया हो। तुम चले जाओ, तो पाइत बच जाय। मुना है, दस हजार तक देने को तैयार हैं।

भगत—मैं तो न जाऊँ, चाहे वह दस लाख भी दें। मुझे दस हजार या दस लाख लेकर करना क्या है ? कल मर जाऊँगा, फिर कौन भोगनेवाला बैठा हुआ है।

चौकीदार चला गया। भगत ने आगे पैर बढ़ाया। जैसे नशे में आदमी की देह अपने काबू में नहीं रहती, पैर कहीं खिंचता है, पड़ता कहीं है, कहता कुछ है, जबान से निकलता कुछ है, वही हाल इस समय भगत का था। मन में प्रतिकार था; पर कर्म मन के अधीन न था। जिसने कभी तलवार नहीं चलायी, वह इरादा करने पर भी तलवार नहीं चला सकता। उसके हाथ काँपते हैं, उठते ही नहीं।

भगत लाठी खट-खट करता लपका चला जाता था। चेतना रोकती थी पर उपचेतना ठेलती थी। सेवक स्वामी पर हावी था।

आधी राह निकल जाने के बाद सहसा भगत रुक गया। हिंसा ने क्रिया पर विजय पायी—मैं यों ही इतनी दूर चला आया। इस जाड़े-पाले में मरने की मुझे क्या पड़ी थी? आराम से सोया क्यों नहीं? नींद न आती, न सड़ी; दो-चार, भजन ही गाता। व्यर्थ इतनी दूर दौड़ा आया। चड्डा का लड़का रहे या मरे, मेरी बला से! मेरे साथ उन्होंने ऐसा कौन-सा सलूक किया था कि मैं उनके लिए मरूँ? दुनियाँ में हजारों मरते हैं, हजारों जीते हैं। मुझे किसी के मरने-जीने से मतलब!

मगर उपचेतना ने अब एक दूसरा रूप धारण किया, जो हिंसा से बहुत कुछ मिलता-जुलता था—वह भाड़-फूँक करने नहीं जा रहा है, वह देखेगा कि लोग क्या कर रहे हैं। डाक्टर साहब का रोना-पीटना देखेगा कि किस तरह सिर पीटते हैं, किस तरह पछाड़ें खाते हैं। वह देखेगा कि बड़े लाग भा छोटों ही की भाँति रोते हैं, या सबर कर जाते हैं। वे लोग तो विद्वान् होते हैं, सबर कर जाते होंगे! हिंसा-भाव को यां धीरज देता हुआ वह फिर आगे बढ़ा।

इतने में दो आदमी आते दिखायी दिए। दोनों बातें करते चले आ रहे थे—चड्डा बाबू का घर उजड़ गया, वही तो एक लड़का था। भगत के कान में यह आवाज पड़ी। उसकी चाल और भी तेज हो गया। थकान के मारे पाँव न उठते थे। शिरोभाग इतना बढ़ा जाता था, मानो अब मुँह के बल गिर पड़ेगा। इस तरह वह कोई १० मिनट चला हांगा कि डाक्टर साहब का बैंगला नजर आया। बिजली को बलियाँ जल रही थीं; मगर सन्नाटा छाया हुआ था। रोने-पीटने की आवाज भी न आती थी। भगत का कालेजा धक्-धक् करने लगा। कहीं मुझे बहुत देर तो नहीं हो गयी? वह दौड़ने लगा। अपनी उम्र में वह इतना तेज कभी न दौड़ा था। बस, यही मालूम होता था मानो उसके पीछे मौत दौड़ी आ रही है।

(४)

दो बज गये थे। मेहमान बिदा हो गये। रोने वाले में केवल आकाश के तारे रह गये थे। और सभी रो-रोकर थक गये थे। बड़ी उत्सुकता के साथ लोग

रह-रहकर आकाश की ओर देखते थे कि किसी तरह सुबह हो और लाश गंगा की गोद में दी जाय।

सहसा भगत ने द्वार पर पहुँचकर आवाज दी। डाक्टर साहब समझे, कोई मरीज आया होगा। किसी और दिन उन्होंने उस आदमी को दुत्कार दिया होता; मगर आज बाहर निकल आये। देखा, एक बूढ़ा आदमी खड़ा है—कमर झुकी हुई, पोपला मुँह, भौंहें तक सफेद हो गयी थीं। लकड़ी के सहारे काँप रहा था। बड़ी नम्रता से बोले क्या है भई, आज तो हमारे ऊपर ऐसी मुसीबत पड़ गयी है कि कुछ कहने नहीं बनता, फिर कभी आना। इधर एक महीना तक तो शायद मैं किसी भी मरीज का न देख सकूँगा।

भगत ने कहा—उन चुस्त हूँ बाबूजी; इसलिए आया हूँ। मैसा यहाँ है? जरा मुझे दिखा दीजिए। भगवान् बड़ा कारसाज है, मुरदे को भी जिला सकता है। कौन जाने, अब भी उसे दया आ जाय।

चट्टा ने व्यथित स्वर से कहा—चलो, देख ला; मगर तीन-चार घण्टे हो गये। जो कुछ हाँसा था, हाँ चुका। बहुतरे भाड़ने-फूँकने वाले देख-देख-कर चले गये।

डाक्टर साहब को आशा तो क्या होती। हाँ, बूढ़े पर दया आ गयी। अन्दर ले गये। भगत ने लाश को एक मिनट तक देखा। तब मुसक़राकर बोला—अभी कुछ नहीं बिगड़ा है, बाबूजी! वह गारायन चाहेंगे, तो आध घण्टे में मैसा उठ बैठेंगे। आप नाहक दिल छोटा कर रहे हैं। जरा कहाँ से कहिए, पानी तो भरें।

कहारों ने पानी भर-भरकर कैलाश को नहलाना शुरू किया। पाइप बंद हो गया था। कहाँ की संख्या अधिक न थी, इसलिए मेहमानों ने अहाते के बाहर के कुएँ से पानी भर-भरकर कहारों का दिया, मृणालिनी कलसा लिए पानी ला रही थी। बूढ़ा भगत खड़ा मुसक़िरा-मुसक़िराकर मन्त्र पढ़ रहा था, मानो विजय उसके सामने खड़ी है। जब एक बार मन्त्र समाप्त हो जाता, तब वह एक जड़ी कैलाश को सुँघा देता। इस तरह न-जाने कितने घड़े कैलाश के सिर पर डाले गये और न-जाने कितनी बार भगत ने मन्त्र फूँका। आखिर जब ऊषा ने अपनी लाल-लाल आँखें खोलीं तो कैलाश की भी लाल-लाल आँखें

खुल गयीं ! एक क्षण में उसने अँगड़ाई ली और पानी पीने को माँगा । डाक्टर चड्ढा ने दाँडकर नारायणी को गले लगा लिया । नारायणी शौंङकर भगत के पैरा पर गिर पड़ी और मृणालिनी कैलाश के सामने आँखों में आँसू-भरे पूछने लगी—अब कैसी तबीयत है ?

एक क्षण में चारों तरफ खबर फैल गयी । मित्रगण मुबारकबाद देने आने लगे । डाक्टर साहब बड़े श्रद्धा-भाव से हर एक के सामने भगत का यश गाते फिरते थे । सभी लोग भगत के दर्शनों के लिए उत्सुक हो उठे ; मगर अन्दर जाकर देखा, तो भगत का कहीं पता न था । नौकरों ने कहा—अभी तो यहाँ बैठे चिलम पी रहे थे । हम लोग तमाखू देने लगे, तो नहीं ली ; अपने पास से तमाखू निकालकर भरी ।

यहाँ त' भगत की चारों ओर तलाश होने लगी, और भगत लपका हुआ घर चला जा रहा था कि बुढ़िया के उठने से पहले पहुँच जाऊँ !

जब मेहमान लोग चले गये, तो डाक्टर साहब ने नारायणी से कहा—बुड्ढा न-जाने कहाँ चला गया । एक चिलम तमाखू का भी रवादार न हुआ । नारायणी—मैंने तो सोचा था, इसे कोई बड़ी ग़म दूँगी ।

चड्ढा—रात का तो मैंने नहीं पहचाना; पर जरा साफ हो जाने पर पहचान गया । एक बार यह एक मरीज को लेकर आया था । मुझे अब याद आता है कि मैं खेलने जा रहा था और मराज को देखने से इनकार कर दिया था । आज उस दिन की बात याद करके मुझे जितनी ग्लानि हो रही है, उसे प्रगट नहीं कर सकता । मैं उसे अब खोज निकालूँगा और उसके पैरों पर गिरकर अपना अपराध क्षमा कराऊँगा । वह कुछ लेगा नहीं, यह जानता हूँ. उसका जन्म यश की वर्षा करने ही के लिए हुआ है । उसकी सज्जनता ने मुझे ऐसा आदर्श दिखा दिया है, जो अब स जीवन-पर्यन्त मेरे सामने रहेगा ।

प्रायश्चित्त

(१)

दफ्तर में जरा देर से आना अफसरों की शान है। जितना ही बड़ा अधिकारी होता है, उतनी ही देर में आता है ; और उतने ही सबेरे जाता भी है। चपरासी की हाजिरी चाँबीसों घण्टे की। वह छुट्टी पर भी नहीं जा सकता। अपना एयज देना पड़ता है। खैर, जब बरेली जिला-बोर्ड के हेडक्वार्टर बाबू मदारीलाल ग्यारह बजे दफ्तर आये, तब मानो दफ्तर नौद से जाग उठा। चपरासी ने दौड़कर पैरगाड़ी ली, अरदली ने दौड़कर कमरे की चिक उठा दो और जमादार ने डाक की किस्ती मेज पर लाकर रख दी। मदारी लाल ने पहला ही सरकारी लिफाफा खोला था कि उनका रंग फक हो गया। वे कई मिनट तक आश्चर्यान्वित हालत में खड़े रहे, मानो सारी ज्ञानेन्द्रियाँ शिथिल हो गयी हों। उनपर बड़े-बड़े आघात हो चुके थे ; पर इतने बदहवास वे कभी न हुए थे। बात यह थी कि बोर्ड के सेक्रेटरी की जो जगह एक महीने से खाली थी, सरकार ने मुबोधचन्द्र को यह जगह दी थी और मुबोधचन्द्र वह व्यक्ति था, जिसके नाम ही से मदारीलाल को घृणा थी। वह मुबोधचन्द्र, जो उनका सहपाठी था, जिसे जक देने को उन्होंने किननी ही बार चेष्टा की ; पर कभी सफल न हुए थे। वही मुबोध आज उनका अफसर होकर आ रहा था। मुबोध की इधर कई सालों से कोई खबर न थी। इतना मालूम था कि वह फौज में भरती हो गया था। मदारीलाल ने समझा था—वहीं मर गया होगा ; पर आज वह मानो जी उठा और सेक्रेटरी होकर आ रहा था। मदारी लाल को उसकी मातहतती में काम करना पड़ेगा। इस अपमान से तो मर जाना कहीं अच्छा था। मुबोध को स्कूल और कालेज की सारी बातें अवश्य ही याद होंगी। मदारीलाल ने उसे कालेज से निकलवा देने के लिए कई बार मन्त्र चलाये, झूठे आरोप किये, बदनाम किया। क्या मुबोध सब कुछ भूल गया होगा ? नहीं, कभी नहीं। वह आते-ही आते पुरानी कसर निकालेगा। मदारी बाबू को अपनी प्राण-रक्षा का कोई उपाय न सूझता था।

मदारी और सुबोध के ग्रहों में ही विरोध था। दोनों एक ही दिन, एक ही शाला में भरती हुए थे, और पहले ही दिन से दिल में ईर्ष्या और द्वेष की वह चिनगारी पड़ गयी, जो आज बीस वर्ष बीतने पर भी न बुझी थी। सुबोध का अपराध यही था कि वह मदारीलाल से हर एक बात में बढ़ा हुआ था। डील-डौल, रंग-रूप, रीति-व्यवहार, विद्या-बुद्धि ये सारे मैदान उसके हाथ थे। मदारीलाल ने उसका यह अपराध कभी क्षमा नहीं किया। सुबोध बीस वर्ष तक निरन्तर उनके हृदय का काँटा बना रहा। जब सुबोध डिग्री लेकर अपने घर चला गया और मदारी फेल होकर इस दफ्तर में नौकर हो गये, तब उनका चित्त शान्त हुआ। किन्तु जब यह मालूम हुआ कि सुबोध बसरे जा रहा है, तब तो मदारीलाल का चेहरा खिल उठा। उनके दिल से वह पुरानी फौस निकल गयी। पर हा हतभाग्य ! आज वह पुराना नासूर शतगुण टीस और जलन के साथ खुल गया। आज उनकी किस्मत सुबोध के हाथ में थी। ईश्वर इतना अन्यायी है ! विधि इतना कठोर !

जब जरा चित्त शान्त हुआ, तब मदारी ने दफ्तर के क्लर्कों को सरकारी हुकम सुनाते हुए कहा—अब आप लोग जरा हाथ-पाँव सँभालकर रहिएगा। सुबोध चन्द्र वे आदमी नहीं हैं, जो भूलों को क्षमा कर दें।

एक क्लर्क ने पूछा—क्या बहुत सख्त हैं ?

मदारीलाल ने मुसकिराकर कहा—वह तो आप लोगों को दो-चार दिन ही में मालूम हो जायगा। मैं अपने मुँह से किसी की क्यों शिकायत करूँ ? बस, चेतावनी दे दी कि जरा हाथ-पाँव सँभालकर रहिएगा। आदमी योग्य है, पर बड़ा हाँ क्रोधी, बड़ा दम्भी। गुस्सा तो उसकी नाक पर रहता है। खुद हजारों हजम कर जाय और डकार तक न ले ; पर क्या मजाल कि कोई मातहत एक कोड़ी भी हजम करने पाये। ऐसे आदमी से ईश्वर ही बचाये ! मैं तो सोच रहा हूँ कि लुट्टी लेकर घर चला जाऊँ। दोनों वक्त घर पर हाजिरी बजानी होगी। आप लोग आज से सरकार के नौकर नहीं, सेक्रेटरी साहब के नौकर हैं। कोई उनके लड़के को पढ़ायेगा, कोई बाजार से सौदा-मुलफ लायेगा और कोई उन्हें अन्नहार सुनायेगा। और चपरासियों के तो शायद दफ्तर में दर्शन ही न हों।

इस प्रकार सारे दफ्तर का सुबोध चन्द्र की तरफ से भड़काकर मदारीलाल ने अपना कलेजा ठंडा किया।

(२)

इसके एक सप्ताह बाद सुबोध चन्द्र गाड़ी से उतरे, तब स्टेशन पर दफ्तर के सब कर्मचारियों को हाजिर पाया। सब उनका स्वागत करने आये थे। मदारीलाल को देखते ही सुबोध लपककर उनके गले से लिपट गए और बोले—तुम खूब मिले भाई ! यहाँ कैसे आये ? ओह ! आज एक युग के बाद भेंट हुई !

मदारीलाल बोले—यहाँ जिला-बोर्ड के दफ्तर में हेड क्लर्क हूँ। आप तो कुशल से हैं ?

सुबोध—अजी, मेरी न पूछो। बसरा, फ्रांस, मिन्न और न-जाने कहाँ-कहाँ मारा-मारा फिरा। तुम दफ्तर में हो, यह बहुत ही अच्छा हुआ। मेरी तो समझ ही में न आता था कि कैसे काम चलेगा। मैं तो बिलकुल कोरा हूँ; मगर जहाँ जाता हूँ, मेरा सौभाग्य भी मेरे साथ जाता है। बसरे में सभी अफसर खुश थे। फ्रांस में भी खूब चैन किये। दो साल में कोई पच्चीस हजार रुपये बना लाया और सब उड़ा दिया। वहाँ से आकर कुछ दिनों कोआपरेेशन के दफ्तर में मटरगुप्त करता रहा। यहाँ आया तब तुम मिल गये। (क्लर्कों को देखकर) ये लोग कौन हैं ?

मदारी के हृदय में बर्छियों-सी चल रही थीं। दुष्ट पचोस हज़ार रुपये बसरे से फमा लाया ! यहाँ कलम घिसते-घिसते मर गये और पाँच साँ भी न जमा कर सके। बोले—ये लाग बोर्ड के कर्मचारी हैं। मुलाम करने आये हैं।

सुबोध ने उन सब लागों से बारी-बारी से हाथ मिलाया और बोला—आप लोगों ने व्यर्थ यह कष्ट किया। बहुत आभारी हूँ। मुझे आशा है कि आप सब सज्जनों को मुझसे कोई शिकायत न होगी। मुझे अपना अफसर नहीं, अपना भाई समझिए। आप सब लोग मिलकर इस तरह काम कीजिए कि बोर्ड की नेकनामी हाँ और मैं भी सुखी रहूँ। आपके हेड क्लर्क साहब तो मेरे पुराने मित्र और लैंगोटिया यार हैं।

एक वाक्चतुर क्लर्क ने कहा—हम सब हुजूर के तावेदार हैं। यथा-शक्ति आप को असन्तुष्ट न करेंगे; लेकिन आदमी ही है, अगर कोई भूल हो भी जाय, तो हुजूर उसे क्षमा करेंगे।

सुबोध ने नम्रता से कहा—यही मेरा सिद्धान्त है और हमेशा से यही सिद्धान्त

रहा है। जहाँ रहा, मातहतों से मित्रों का-सा बर्ताव किया ! हम और आप दोनों ही किसी तीसरे के गुलाम हैं। फिर रोब केसा और अफसरी कैसी ? हाँ, हमें नेकनियती के साथ अपना कर्त्तव्य पालन करना चाहिए।

जब मुबोध मे बिदा होकर कर्मचारी लोग चले, तब आपस में बातें होने लगीं—

‘आदमी तो अच्छा मालूम होता है।’

‘देड क्लर्क के कहने से तो ऐसा मालूम होता या कि सब को कच्चा ही खा जायगा।’

‘पहले सभी ऐसी ही बातें करते हैं।’

‘ये दिखाने के दाँत हैं।’

(३)

मुबोध को आये एक महीना गुजर गया। बोर्ड के क्लर्क, अरदली, चपरासी सभी उसके बर्ताव से खुश हैं। वह इतना प्रसन्नचित्त है, इतना नम्र है कि जो उससे एक बार मिलता है, सदैव के लिए उसका मित्र हो जाता है। कठोर शब्द तो उनकी जबान पर आता ही नहीं। इनकार का भी वह अप्रिय नहीं हाने देता, लेकिन द्वेष की आँखों में गुण और भी भयंकर हो जाता है। मुबोध के ये सारे सद्गुण मदारीलाल की आँखों में खटकते रहते हैं। उसके विरुद्ध कोई-न-कोई गुप्त षड्यन्त्र रचते ही रहते हैं। पहले कर्मचारियों को भड़काना चाहा, सफल न हुए। बोर्ड के मेम्बरों को भड़काना चाहा, धुँह की खायी। ठीकेदारों को उभारने का बीड़ा उठाया, लज्जित होना पड़ा। वे चाहते थे कि भुस में आग लगाकर दूर से तमाशा देखें। मुबोध से थोड़ा हँसकर मिलते, याँ चिकनी-चुपड़ी बातें करत, मानो उसके सच्चे मित्र हैं; पर घात में लगे रहते। मुबोध में सब गुण थे, पर आदमी पहचानना न जानते थे। वे मदारीलाल को अब भी अपना दास्त समझते हैं।

एक दिन मदारीलाल सेक्रेटरी साहब के कमरे में गये तब कुरसी खाली देखी। वे किसी काम से बाहर चले गये थे। उनकी मेज पर पाँच हजार के नोट पुलिन्दों में बँधे हुए रखे हुए थे। बोर्ड के मदरसों के लिए कुछ लकड़ी के सामान बनवाये गये थे। उसी के दाम थे। ठीकेदार बस्ती के लिए बुलाया

गया था। आज ही सेक्रेटरी साहब ने चेक भेजकर खजाने से रुपये मँगवाये थे। मदारीलाल ने बरापदे में भौंककर देखा, मुबोध का कहीं पता नहीं। उनकी नीयत बदल गयी। ईर्ष्या में लाभ का सम्मिश्रण हो गया। काँपते हुए हाथों से पुलिन्दे उठाये, पतलून की दोनों जेबों में भरकर तुरन्त कमरे से निकले और चपरासी का पुकारकर बोले—बाबूजी भीतर हैं? चपरासी आज ठेकेदार से कुछ वसूल करने की खुशी में फूला हुआ था। सामने वाले तमोली की दुकान से आकर बोला—जी नहीं, कचहरी में किसी से बातें कर रहे हैं। अभी-अभी तो गये हैं।

मदारीलाल ने दफ्तर में आकर एक क्लर्क से कहा—यह मिसिल ले जाकर सेक्रेटरी साहब को दिखाओ।

क्लर्क मिसिल लेकर चला गया। जरा देर में लौटकर बोला—सेक्रेटरी साहब कमरे में न थे। फाइल मेज पर रख आया हूँ।

मदारीलाल ने मुँह सिकोड़कर कहा—कमरा छोड़कर कहाँ चले जाया करते हैं? किसी दिन धोखा उठायेंगे।

क्लर्क ने कहा—उनके कमरे में दफ्तरवालों के सिवा और जाता ही कौन है?

मदारीलाल ने तीव्र स्वर में कहा—तो क्या दफ्तरवाले सब-के-सब देवता हैं? कब किसकी नीयत बदल जाय, कोई नहीं कह सकता। मैंने छोटी-छोटी रकमों पर अन्धों-अन्धों की नीयतें बदलते देखी हैं। इस वक्त हम सभी साह हैं; लाभ अनवरत पाकर शायद ही कोई चूके। मनुष्य की यही प्रकृति है। आप जाकर उनके कमरे के दोनों दरवाजे बन्द कर दीजिए।

क्लर्क ने टालकर कहा—चपरासी तो दरवाजे पर बैठा हुआ है।

मदारीलाल ने भौंभलाकर कहा—आप से मैं जो कहता हूँ, वह कीजिए। कहने लगे, चपरासी बैठा हुआ है। चपरासी कोई ऋषि है, मुनि है? चपरासी ही कुछ उड़ा दे, तो आप उगका क्या लेंगे? जमानत भी है। तो तीन सौ की। यहाँ एक-एक कागज लाखों का है।

यह कहकर मदारीलाल खुद उठे और दफ्तर के द्वार दोनों तरफ से बन्द कर दिये। जब चित्त शान्त हुए तब नोटों के पुलिन्दे जेब से निकालकर एक

आलमारी में कागजों के नीचे छिपाकर रख दिये। फिर आकर अपने काम में व्यस्त हो गये।

सुबोधचन्द्र कोई घण्टे-भर में लौटे तब उनके कमरे का द्वार बन्द था। दफ्तर में आकर मुसकिराते हुए बोले—मेरा कमरा किसने बन्द कर दिया है, भाई, क्या मेरो बेदखली हो गयी ?

मदारीलाल ने खड़े होकर मृदु तिरस्कार दिखाते हुए कहा—साहब, गुस्ताखी माफ हो, आप जब कभी बाहर जाँय, चाहे एक ही मिनट के लिए क्यों न हो, तब दरवाजा बन्द कर दिया करें। आपकी मेज पर रुपये-पैसे और सरकारी कागज-पत्र बिखरे पड़े रहते हैं, न-जाने किस वक्त किसकी नीयत बदल जाय। मैंने अभी सुना कि आप कहीं बाहर गये हुए हैं, तब दरवाजे बन्द कर दिये।

सुबोधचन्द्र द्वार खोलकर कमरे में गये और एक सिगार पीने लगे। मेज पर नोट रखे हुए हैं, इसकी खबर ही न थी।

सहसा ठीकेदार ने आकर सलाम किया। सुबोध कुरसी से उठ बैठे और बोले—तुमने बहुत देर कर दी, तुम्हारा ही इन्तजार कर रहा था। दस ही बजे रुपये मँगवा लिए थे। रसीद का टिकट लाये हो न ?

ठीकेदार—हज़र रसीद लिखवा लाया हूँ।

सुबोध—तो अपने रुपये ले जाओ। तुम्हारे काम से मैं बहुत खुश नहीं हूँ। लवङ्गी तुमने अच्छी नहीं लगायी और काम में सफाई भी नहीं है। अगर ऐसा काम फिर करोगे, तो ठीकेदारों के रजिस्टर से तुम्हारा नाम निकाल दिया जायगा।

यह कहकर सुबोध ने मेज पर निगाह डाली, तब नोटों के पुलिन्दे न थे। सोचा, शायद किसी फाइल के नीचे दब गये हों। कुरसी के समीप के सब कागज उलट-पलट ढाले; मगर नोटों का कहीं पता नहीं। एँ ! नोट कहाँ गये ! अभी तो यहीं मैंने रख दिये थे। जा कहाँ सकते हैं। फिर फाइलों को उलटने-पलटने लगे। दिल में जरा-जरा घबकन होने लगी। सारी मेज के कागज छान ढाले, पुलिन्दों का पता नहीं। तब वे कुरसी पर बैठकर इस आघ घण्टे में होने वाली घटनाओं की मन में आलोचना करने लगे—चपराखी ने नोटों के पुलिन्दे

लाकर मुझे दिये, खूब याद है। भला, यह भी भूलने की बात है और इतनी जल्द ! मैंने नोटों को लेकर यहीं मेज पर रख दिया, गिना तक नहीं। फिर वकील साहब आ गये, पुराने मुलाकाती हैं। उनसे बातें करता जरा उस पेड़ तक चला गया। उन्होंने पान मँगावाये, बस इतनी ही देर हुई। जब गया हूँ तब पुलिन्दे रखे हुए थे। खूब अच्छी तरह याद है। तब ये नोट कहाँ गायब हो गये ? मैंने किसी सन्दूक, दराज या आलमारी में नहीं रखे। फिर गये तो कहाँ ? शायद दफ्तर में किसी ने सावधानी के लिए उठाकर रख दिये हों। यही बात है। मैं व्यर्थ ही इतना घबरा गया। छिः !

तुरन्त दफ्तर में आकर मदारीलाल से बोले—आप ने मेरी मेज पर ये नोट तो उठाकर नहीं रख दिये ?

मदारीलाल ने भौचक्के होकर कहा—क्या आपकी मेज पर नोट रखे हुए थे ? मुझे तो खबर ही नहीं। अभी पण्डित साहनलाल एक फाइल लेकर गये थे तब आप को कमरे में न देखा। जब मुझे मालूम हुआ कि आप किसी से बातें करने चले गये हैं, तब दरवाजे बन्द करा दिये। क्या कुछ नोट नहीं मिल रहे हैं ?

सुबोध आँखें फैलाकर बोले—अरे साहब, पूरे पाँच हजार के हैं। अभी-अभी चेक भुनाया है।

मदारीलाल ने सिर पीटकर कहा—पूरे पाँच हजार ! या भगवान् ! आपने मेज पर खूब देख लिया है ?

‘अजी पन्द्रह मिनट से तलाश कर रहा हूँ।’

‘चपरासी से प्लू लिया कि कौन-कौन आया था ?’

‘आइए जरा आप लोग भी तलाश कीजिए। मेरे तो होश उड़ चुके हैं।’

सारा दफ्तर मेक्रेटरी साहब के कमरे की तलाशी लेने लगा। मेज, आलमारियाँ, सन्दूक सब देखे गये। रजिस्ट्रो के बर्क उलट-पलटकर देखे गये; मगर नोटों का कहीं पता नहीं। कोई उड़ा ले गया, अब इसमें कोई शुबहा न था। सुबोध ने एक लम्बी साँस ली और कुर्सी पर बैठ गये। चेहरे का रंग फक हो गया। जरा-सा मुँह निकल आया। इस समय कोई उन्हें देखता तो समझता कि महीनो से बीमार हैं।

मदारीलाल ने सहानुभूति दिखाते हुए कहा—गबन हो गया और क्या !

! आज तक कभी ऐसा अन्धेर न हुआ था। मुझे यहाँ काम करते दस साल हों गये, कभी घेले की चीज भी गायब न हुई। मैंने आपको पहले ही दिन सावधान कर देना चाहा था कि रुपये-पैसे के विषय में होशियार रहिएगा; मगर शुदनी थी, ख्याल न रहा। जरूर बाहर से कोई आदमी आया और नोट उड़ाकर गायब हो गया। चपरासी का यही अपराध है कि उसने किसी को कमरे में जाने ही क्यों दिया। वह लाख कसम खाये कि बाहर से कोई नहीं आया; लेकिन मैं इसे मान नहीं सकता। यहाँ से तो केवल पण्डित सोहनलाल एक फाइल लेकर गये थे; मगर दरवाजे ही से झँककर चले आये।

सोहनलाल ने सफाई दी—मैंने तो अन्दर कदम ही नहीं रखा, साहब ! अपने जवान बेटे की कसम खाता हूँ, जो अन्दर कदम भी रखा हो।

मदारीलाल ने माया सिकोड़कर कहा—आप व्यर्थ में कसमें क्यों खाते हैं ? कोई आपसे कुछ कहता है ? (सुबोध के कान में) बैङ्क में कुछ रुपये हों तो निकालकर ठीकेदार का दे दिये जायें, वरना बड़ी बदनामी होगी। नुकसान तो-हो ही गया, अब उसके साथ अपमान क्यों हो।

सुबोध ने करुण-स्वर में कहा—बैङ्क में मुश्किल से दो-चार सौ रुपये होंगे, भाईजान ! रुपये हांते तो क्या चिन्ता थी। समझ लेता, जैसे पचीस हजार उड़ गये, वैसे ही तीस हजार भी उड़ गये। यहाँ तो कफन को भी कौड़ी नहीं।

उसी रात को सुबोधचन्द्र ने आत्महत्या कर ली। इतने रुपयों का प्रबन्ध करना उनके लिए कठिन था। मृत्यु के परदे के सिवा उन्हें अपनी वेदना, अपनी विवशता का छिपाने की और कोई आइ न थी।

(४)

दूसरे दिन प्रातःकाल चपरासी ने मदारीलाल के घर पहुँचकर आज्ञा दी। मदारी का रात-भर नींद न आयी थी। घबराकर बाहर आये। चपरासी उन्हें देखते ही बोला—हज़ूर ! बड़ा गजब हो गया, सिकटरी साहब ने रात को अपनी गर्दन पर छुरी फेर ली।

मदारीलाल को आँखें ऊपर चढ़ गयीं, मुँह फैल गया और सारी देह सिहर उठी, मानो उनका हाथ बिजली के तार पर पड़ गया हो।

‘छुरी फेर ली ?’

‘जी हों, आज सवेरे मालूम हुआ। पुलिसवाले जमा हैं। आपको बुलाया है।

‘लाश अभी पड़ी हुई है?’

‘जी हों, अभी डाकटरी होनेवाली है?’

‘बहुत से लोग जमा हैं?’

‘सब बड़े-बड़े अपसर जमा हैं। हजूर, लहास की ओर ताकते नहीं बनता। कैसा भलामानुस हीरा आदमी था। सब लोग रो रहे हैं। छोटे-छोटे तो बच्चे हैं, एक सयानी लड़की है व्याहने लायक। बहूजी को लोग कितना रोक रहे हैं; पर बार-बार दौड़कर लहास के पास आ जाती हैं। कोई ऐसा नहीं है, जो रुमाल से ओखे न पोछ रहा हो। अभी इतने ही दिन आये हुए, पर सबसे कितना मेल-जोल हो गया था। रुपये की तो कभी परवाही नहीं थी। दिल दरियाब था?’

मदारीलाल के अंदर म चक्कर आने लगा। द्वार की चौखट पकड़कर अपने को समाल न लेते, तो शायद और पड़ते। पूछा—बहूजी बहुत रो रही थीं?

‘बुछ न पूछए, हजूर। पेड़ की पांतियां भड़ी जाती हैं। आँखें फूल कर गूलर हो गयी हैं।’

‘कितने लड़के बतलाये तुमने?’

‘हजूर, दो लड़के और एक लड़की।’

‘हो-हो! लड़कों को तो देख चुका हूँ, लड़की सयानी होगी?’

‘जी हो, व्याहने लायक है। रोते-रोते वेचारी की आँखें सूज आयी हैं।’

‘नोटों के बारे में भी बातचीत हो रही होगी?’

‘जी हो, सब लोग यही कहते हैं कि दफ्तर के किसी आदमी का काम है। दारोगाजी तो संहलाल को गिरफ्तार करना चाहते थे; पर साइत आपसे सलाह लेकर करेंगे। सबूतों साहब तो लिख गये हैं कि मेरा किसी पर शक नहीं है।

‘क्या सेक्रेटरी साहब कोई खत लिखकर छोड़ गये हैं?’

‘हो, मालूम होता है, छुरी चलाते बखत याद आयी कि सुबहे में दफ्तर के सब लोग पकड़ लिए जायेंगे। बस, कल्टर साहब के नाम चिट्ठी लिख दी।’

‘चिट्ठी में मेरे बारे में भी कुछ लिखा है? तुम्हें यह क्या मालूम होगा?’

‘हज़र, अब मैं क्या जानूँ, मुदा इतना सब लोग कहते थे कि आपकी बड़ी तारीफ लिखी है।’

मदारीलाल की साँस और तेज हो गयी। आँखों से आँसू का दो बड़ो-बड़ी बूँदे गिर पड़ी। आँखें पोंछते हुए बोले—‘वे और मैं एक साथ के पड़े थे, नन्दू! आठ-दस साल साथ रहा। उठते-बैठते साथ खाते, साथ खेलते। बस, इसी तरह रहते थे, जैसे दो भाई सगे रहते हों। खत में मेरी क्या तारीफ लिखी है? मगर तुम्हें क्या मालूम होगा?’

‘आप तो चल ही रहे हैं, देख लीजिएगा।’

‘कफन का इन्तजाम हो गया है?’

‘नहीं हज़र, कहा न कि अभी लहास की डाक्टरी होगी। मुदा अब जल्दी चलिए। ऐसा न हो, कोई दूसरा आदमी बुलाने आता हो।’

‘हमारे दफ़्तर के सब लोग आ गये होंगे?’

‘जी हाँ, इस मुहल्लेवाले तो सभी थे।’

‘पुलिस ने मेरे बारे में तो उन से कुछ पूछ-ताछ नहीं की?’

‘जी नहीं, किसी से भी नहीं!’

मदारीलाल जब मुबोधचन्द्र के घर पहुँचे, तब उन्हें ऐसा मालूम हुआ कि सब लोग उनकी तरफ संदेह की आँखों से देख रहे हैं। पुलिस इन्स्पेक्टर ने तुरन्त उन्हें बुलाकर कहा—‘आप भी अपना बयान लिखा दें और सबके बयान तो लिख चुका हूँ।’

मदारीलाल ने ऐसी सावधानी से अपना बयान लिखा था कि पुलिस के अपसर भी दग रह गये। उन्हें मदारीलाल पर मुबटा हाँता था, पर इस बयान ने उसका अंकुर भी निकाल डाला।

इसी वक्त मुबाध के दानों बालक रोते हुए मदारी लाल के पास आये और कहा—‘चलिए आपका अम्माँ बुलाती है। दानों मदारीलाल से परिचित थे। मदारीलाल यहाँ तां रोज ही आते थे; पर घर में कभी न गये थे। मुबोध की स्त्री उनसे पर्दा करती थी। यह बुलावा मुनकर उनका दिल धड़क उठा—कहीं इसका मुझपर शुबहा न हो। कहीं मुबाध ने मेरे विषय में कोई संदेह न प्रकट हो। कुछ झिझकते और कुछ डरते हुए भीतर गये, तब विषवा का कदम-विलाप

सुनकर कलेजा काँप उठा। इन्हें देखते ही उस अबला के आँसुओं का कोई दूसरा सोता खुल गया और लड़की तो दौड़कर इनके पैरों से लिपट गयी। दोनों लड़कों ने भी घेर लिया। मदारीलाल को उन तीनों की आँखों में ऐसी अथाह वेदना, ऐसी विदारक याचना भरी हुई मालूम हुई कि वे उनकी ओर देख न सके। उनकी आत्मा उन्हें धिक्कारने लगी। जिन बेचारों को उन पर इतना विश्वास, इतना भरोसा, इतनी आत्मीयता, इतना स्नेह था, उन्हीं की गर्दन पर उन्होंने छुरी फेरी ! उन्हीं के हाथों यह भरा-पूरा परिवार धूल में मिल गया ! इन असहायों का अब क्या हाल होगा ? लड़की का विवाह करना है, कौन करेगा ? बच्चों के लालन-पालन का भार कौन उठाएगा ? मदारीलाल को इतनी आत्मग्लानि हुई कि उनके मुँह से तसल्ली का एक शब्द भी न निकला। उन्हें ऐसा जान पड़ा कि मेरे मुख में कालिल पुती हुई है, मेरा कद कुछ छोटा हो गया है। उन्होंने जिस वक्त नोट उढ़ाये थे, उन्हें गुमान भी न था कि उसका यह फल होगा। वे केवल सुबोध को जित्त करना चाहते थे। उनका सर्वनाश करने की इच्छा न थी !

शोकातुर विधवा ने सिसकते हुए कहा—भैयाजी, हम लोगों को वे मँझधार में छाड़ गये। अगर मुझे मालूम होता कि मन में यह बात ठान चुके हैं तो अपने पास जो कुछ था, वह सब उनके चरणों पर रख देती। मुझ से तो वे यही कहने रहे कि कोई-न-कोई उपाय हो जायगा। आप ही की मार्फत वे कोई महाजन ठीक करना चाहते थे। आप के ऊपर उन्हें कितना भरोसा था कि कह नहीं सकती।

मदारीलाल को ऐसा मालूम हुआ कि कोई उनके हृदय पर नश्वर चला रहा है। उन्हें अपने कण्ठ में कोई चीज फँसी हुई जान पड़ती थी।

रामेश्वरी ने फिर कहा—रात सोये, तब खूब हँस रहे थे। रोज की तरह दूध पीया, बच्चों को प्यार किया, थोड़ी देर हारमोनियम बजाया और तब कुल्ली करके लेटे। कोई ऐसी बात न थी जिससे लेश मात्र भी संदेह होता। मुझे चिन्तित देखकर बोले—तुम व्यर्थ घबराती हो। बाबू मदारीलाल से मेरी पुरानी दोस्ती है। आखिर वह किस दिन काम आयेगी ? मेरे साथ के खेले हुए हैं। इस नगर में उनका सबसे परिचय है। रुपयों का प्रबन्ध आसानी से हो जायगा।

फिर न-जाने कब मन में यह बात समायी । मैं नसीबों-जली ऐसी सोयी कि रात को मिनकी तक नहीं । क्या जानती थी कि वे अपनी जान पर खेल जायेंगे ?

मदारीलाल को सारा विश्व आँखों में तैरता हुआ मालूम हुआ । उन्होंने बहुत जन्त किया; मगर आँसुओं के प्रवाह को न रोक सके ।

रामेश्वरी ने आँखें पोंछकर फिर कहा—मैयाजी, जो कुछ होना था, वह तो हो चुका; लेकिन आप उस दुष्ट का पता जरूर लगाइए, जिसने हमारा सर्व-नाश कर दिया है । यह दफ्तर ही के किसी आदमी का काम है । वे तो देवता थे । मुझसे यही कहते रहे कि मेरा किसी पर सन्देह नहीं है; पर है यह किसी दफ्तरवाले ही का काम । आप से केवल इतनी विनती करती हूँ कि उस पापो को बचकर न जाने दीजिएगा । पुलिसवाले शायद कुछ रिश्वत लेकर उसे छोड़ दें । आपको देखकर उनका यह हौसला न होगा । अब हमारे सिर पर आपके सिवा और कौन है । किससे अपना दुःख कहें ? लाश की यह दुर्गति हांनी भी लिली थी ।

मदारीलाल के मन में एक बार ऐसा उबाल उठा कि सब कुछ खोंद दें । साफ कह दें, मैं ही वह दुष्ट, वह अधम, वह गमर हूँ । विधवा के पैरों पर गिर पड़ें और कहें, वही छुरी इस हत्यारे की गर्दन पर फेर दो । पर जबान न खुली; इसी दशा में बैठे-बैठे उनके सिर में ऐसा चक्कर आया कि वे जमीन पर गिर पड़े ।

(५)

तीसरे पहर लाश की परीक्षा समाप्त हुई । अर्थी जलाशय की ओर चली । सारा दफ्तर, सारे हुक्काम और हजारों आदमी साथ थे राह-संस्कार लड़कों को करना चाहिए था, पर लड़के नाबालक थे । इसलिए विधवा चलने को तैयार हो रही थी कि मदारीलाल ने जाकर कहा—बहूजी, यह संस्कार मुझे करने दो । तुम क्रिया पर बैठ जाओगी, ता बच्चों को कौन सँभालेगा । मुबाध मेरे भाई थे । जिन्दगी में उनके साथ कुछ सलूक न कर सका, अब जिन्दगी के बाद मुझे दोस्ती का कुछ हम अदा कर लेने दो । आखिर मेरा भी तो उनपर कुछ हक था । रामेश्वरी ने रोकर कहा—आपको भगवान् ने बड़ा उदार-हृदय दिया है मैयाजी, नहीं तो मरने पर कौन किसको पूछता है । दफ्तर के और

लोग जो आधी-आधी रात तक हाथ बाँचे खड़े रहते थे, झूठों बात पूछने न आये कि जरा दाढ़स होता ।

मदारीलाल ने दाह-संस्कार किया । तेरह दिन तक क्रिया पर बैठे रहे । तेरहवें दिन पिण्डदान हुआ, ब्राह्मणों ने भोजन किया, भिखारियों को अन्नदान दिया गया, मित्रों की दावत हुई, और यह सब कुछ मदारीलाल ने अपने खर्च से किया । रामेश्वरी ने बहुत कहा कि आपने जितना किया उतना ही बहुत है, अब मैं आपको और ज़ेरवार नहीं करना चाहती । दोस्ती का हक इससे ज्यादा और कोई क्या अदा करेगा, मगर मदारीलाल ने एक न सुनी । सारे शहर में उनके यश की धूम मच गयी, मित्र हो तो ऐसा हो !

सोलहवें दिन विधवा ने मदारीलाल से कहा — भैयाजी, आपने हमारे साथ जो उपकार और अनुग्रह किये हैं, उनसे हम मरते दम तक उन्मृण नहीं हो सकते । आपने हमारी पीठ पर हाथ न रखा होता, तो न-जाने हमारी क्या गति होता । कहीं रूख की भी छोंह तो नहीं थी । अब हमें घर जाने दीजिए । वहाँ देहात में खर्च भी कम होगा और कुछ खेती-बारी का सिलसिला भी कर लूँगी । किसी-न-किसी तरह विपत्ति के दिन कट ही जायेंगे । इसी तरह हमारे ऊपर दया रलियेगा ।

मदारीलाल ने पूछा—घर पर किननी जायदाद है ?

रामेश्वरी—जायदाद क्या है, एक कच्चा मकान है और दस-बारह बीघे की काश्तकारी है । पक्का मकान बनवाना खुरू किया या; मगर रुपये पूरे न पड़े । अभी अधूरा पड़ा हुआ है । दस-बारह हजार खर्च हो गये और अभी छत पढ़ने की नौबत नहीं आयी ।

मदारी—कुछ रुपये बैंक में जमा हैं, या बस खेती ही का सहारा है ?

विधवा—जमा तो एक पाई भी नहीं है, भैयाजी ! उनके हाथ में रुपये रहने ही न पाते थे । बस, वही खेती का सहारा है ।

मदारी—तो उन खेतों में इतनी पैदावार हो जायगी कि लगान भी अदा हो जाय और तुम लोगों की गुज़र-बसर भी हो ?

रामेश्वरी—और कर ही क्या सकते हैं, भैयाजी ! किसी न-किसी तरह जिन्दगी तो काटनी ही है । बच्चे न होते तो मैं जहर खा लेती ।

मदारी—और अमी बेटी का विवाह भी तो करना है ?

विधवा—उसके विवाह की अब कोई चिन्ता नहीं । किसानों में ऐसे बहुत से मिल जायेंगे, जो बिना कुछ लिये-दिये विवाह कर लेंगे ।

मदारीलाल ने एक क्षण साचकर कहा—अगर मैं कुछ सनाइ दूँ, तो उसे मानेंगी आप ?

रामेश्वरी—भैयाजी, आपको सलाह न मानूँगी तो किसी सलाह मानूँगी । और दूसरा है ही कौन ?

मदारी—तो आप अपने घर जाने के बदले मेरे घर चलिए । जैसे मेरे बाल-बच्चे रहेंगे, वैसे ही आप के भी रहेंगे । आपका कष्ट न हागा । ईश्वर ने चाहा, तो कन्या का विवाह भी किसी अच्छे कुल में हो जायगा ।

विधवा को आँखें सजल हा गयीं । बाली—मगर भैयाजी, सोचिए... मदारी लाल ने बात काटकर कहा—मैं कुछ न साचूँगा और न कोई उज्र मुनूँगा । क्या दो भाइयों के परिवार एक साथ नहीं रहते ? सुबांध का मैं अपना भाई समझता था और हमेशा समझूँगा ।

विधवा का कोई उज्र न सुना गया । मदारीलाल सब का अपने साथ ले गये और आज दस साल से उनका पालन कर रहे हैं । दानों बच्चे कालेज में पढ़ते हैं और कन्या का एक प्रतिष्ठित कुल में विवाह हो गया है । मदारीलाल और उनको छोड़ तन-मन से रामेश्वरी को सेवा करते हैं और उसके इशारों पर चलते हैं । मदारीलाल मेवा से अपने पाप का प्रायश्चित्त कर रहे हैं ।

कसान साहब

(१)

जगत सिंह का स्कूल जाना कुनैन खाने या मच्छली का तेल पीने से कम अप्रिय न था। वह सैलानी, आवारा, घुमक्कड़ न्युवक था। कभी अमरूद की बागों की ओर निकल जाता और अमरूदों के साथ माली की गालियाँ बड़े शौक से खाना। कभी दरिया की सैर करना और मल्लाहों की डोंगियों में बैठकर उस पार के देहातों में निकल जाता। गालियाँ खाने में उसे मजा आता था। गालियाँ खाने का कोई अवसर वह हाथ से न जाने देता। सवार के घोड़े के पीछे ताली बजाना, एक्कों को पीछे से पकड़कर अपनी ओर खींचना, बूढ़ों की चाल का नकल करना, उसके मनोरञ्जन के विषय थे। आलसी काम तो नहीं करता; पर दुर्व्यसनों का दास होता है, और दुर्व्यसन धन के बिना पूरे नहीं होंते। जगतसिंह को जब अवसर मिलता, घर से रुपये उड़ा ले जाता। नकद न मिले, तो बरतन और कपड़े उठा ले जाने में भी उसे संकोच न होता था। घर में जितनी शीशियाँ और बोतलें थीं, वह सब उमने एक-एक करके गुदड़ी-बाजार पहुँचा दीं। पुराने दिनों की कितनी चीजें घर में पड़ी थीं। उसके मारे एक भी न बची। इस कला में ऐसा दक्ष और निपुण था कि उसकी चतुराई और पटुता पर आश्चर्य होता था। एक बार वह बाहर-ही-बाहर, केवल कार्निमों के सहारे, अपने दो-मंजिला मकान की छत पर चढ़ गया और उपर ही से पीतल की एक बड़ी थाली लेकर उतर आया। घर वालों को आहट तक न मिली।

उसके पिता ठाकुर भक्तसिंह अपने कस्बे के डाकवाने के मुंशी थे। अप्सरों ने उन्हें शहर का डाकवाना बड़ी दाँढ़-धूप करने पर दिया था; किन्तु भक्तसिंह जिन इरादों से यहाँ आये थे, उनमें से एक भी पूरा न हुआ। उलटी हानि यह हुई कि देहातों में जो भाजी-साग, उपले-ईधन मुफ्त मिल जाते थे, वे सब यहाँ बन्द हो गये। यहाँ सबसे पुराना घरोंव था। न किसी को दबा सकते थे, न सता सकते थे। इस दुरवस्था में जगतसिंह की हय-रुपावियाँ बहुत अखरतीं।

.....

उन्होंने कितनी ही बार उसे बड़ी निरदयता से पीटा। जगत सिंह भीमकाय होने पर भी चुपके से मार खा लिया करता था। अगर वह अपने पिता के हाथ पकड़ लेता, तो वह हिल भी न सकते; पर जगतसिंह इतना सीनाजोर न था। हाँ, मार-पीट, धुक्की-धमकी किसी का भी उस पर असर न होता था।

• • जगतसिंह ज्योही घर में कदम रखता; चारों ओर से काँव-काँव मच जाती, माँ दुर-दुर करके दौड़ती, बहनें गालियाँ देने लगती; मानो घर में कोई साँझ घुस आया हो। बेचारा उलटे पाँव भागता। कमी-कमी दो-दो, तीन-तीन दिन भूखा रह जाता। घर वाले उसकी सूरत से जलते थे। इन तिरस्कारों ने उसे निर्लज्ज बना दिया था। कष्टों के ज्ञान से वह निर्द्वन्द्व-सा हो गया था। जहाँ नींद आ जाती, वहीं पड़ रहता; जो कुछ मिल जाता, वही खा लेता।

ज्यों-ज्यों घर वालों को उसकी चौर-कला के गुप्त साधनों का ज्ञान होता जाता था, वे उससे चौकन्ने होते जाते थे। यहाँ तक कि एक बार पूरे महीने-भर तक उसकी दाल न गली। चरसवाले के कई रुपये ऊपर चढ़ गये। गाँजेवाले ने धुआँधार तक़ाजे काने शुरू किये। हलवाई कड़वी बातें सुनाने लगा। बेचारे जगत काँ निकलना मुश्किल हो गया। रात-दिन ताक-भाक में रहता; पर घात न मिलती थी। आखिर एक दिन बिज्जी के भागों छुँकी टूट। भक्तसिंह दोपहर को डाकखाने से चले; तो एक बीमा-रजिस्ट्री जेब में डाल ली। कौन जाने, कोई हुरकारा या डाकिया शरारत कर जाय; किन्तु घर आये तो लिफाफे को अचकन की जेब से निकालने की मुधि न रही। जगतसिंह तो ताक लगाये हुए था ही। पैसों के लोभ से जेब टटोली, तो लिफाफा मिल गया। उस पर कई आने के टिकट लगे थे। वह कई बार टिकट चुराकर आधे दामों पर बेच चुका था। चट लिफाफा उड़ा दिया। यदि उसे मालूम होता कि उसमें नोट है, तो कदाचित् वह न छूता; लेकिन जब उसने लिफाफा फाड़ डाला और उसमें से नोट निकल पड़े, तो वह बड़े संकट में पड़ गया। वह फटा हुआ लिफाफा गला फाड़-फाड़कर उसके दुष्कृत्य को धिक्कारने लगा। उसकी दशा उस शिकारी की-सी हो गया, जो चिड़ियों का शिकार करने जाय और अनजान में किसी आदमी पर निशाना मार दे। उसके मन में पश्चात्ताप था, लजा थी, दुःख था, पर

उसे भूल का दण्ड सहने की शक्ति न थी। उसने नोट लिफाफे में रख दिये और बाहर चला गया।

गरमी के दिन थे। दोपहर को सारा घर सो रहा था; पर जगत की आँखों में नींद न थी। आज उसकी बुरी तरह कुन्दो होगी—इसमें सन्देह न था। उसका घर पर रहना ठीक नहीं, दस-पाँच दिन के लिए उसे कहीं खिसक जाना चाहिए। तब तक लोगों का क्रोध शान्त हो जाता। लेकिन कहीं दूर गये बिना काम न चलेगा। बस्ती में वह कई दिन तक अशांतवास नहीं कर सकता। कोई-न-कोई जरूर ही उसका पता दे देगा और वह पकड़ लिया जायगा। दूर जाने के लिए कुछ-न-कुछ खर्च तो पास होना ही चाहिये। क्यों न वह लिफाफा में से एक नोट निकाल ले? यह तो मालूम ही हो जायगा कि उसी ने लिफाफा फाड़ा है, फिर एक नोट निकाल लेने में क्या हानि है? दादा के पास रुपये तो हैं ही, भक्त मारकर दे देंगे। यह सोचकर उसने दस रुपये का एक नोट उड़ा लिया; मगर उसी वक्त उसके मन में एक नयी कल्पना का प्रादुर्भाव हुआ। अगर ये सब रुपये लेकर किसी दूसरे शहर में कोई दूकान खोल ले, तो बड़ा मजा हो। फिर एक-एक पैसे के लिये उसे क्या किमी को चारी करनी पड़े! कुछ दिनों में वह बहुत-सा रुपया जमा करके घर आयेगा, तो लाग किन्ने चकित हो जायेंगे!

उसने लिफाफे को फिर निकाला। उसमें कुल २०० के नोट थे। दा सौ में दूध की दूकान खूब चल सकती है। आखिर मुरारो का दूकान में दा-चार कढ़ाव और दो-चार पीतल के थालां रु मिठा और क्या है? लेकिन किन्ने ठाट से रहता है! रुपयां की चरस उड़ा देता है। एक-एक दाँव पर दस-दस रुपये रख देता है, नफा न होता, ता वह ठाट कहीं से निभाना? इस आनन्द-कल्पना में वह इतना मग्न हुआ कि उसका मन उसके काबू से बाहर हो गया, जैसे प्रवाह में किसी के पाँव उखड़ जायें और वह लहरों में बह जाय।

उसी दिन शाम को वह बम्बई चल दिया। दूसरे ही दिन मुशी भक्तसिंह पर गबन का मुकदमा दायर हो गया।

(२)

बम्बई के किले के मैदान में बँड बज रहा था और राजपूत रेजिमेंट के

सजीले सुन्दर जवान कवायद कर रहे थे जिस प्रकार हवा बादलों को नये-नये रूप में बनाती और बिगाड़ती है, उसी भाँति सेना का नायक सैनिकों को नये-नये रूप में बना और बिगाड़ रहा था।

जब कवायद खतम हो गयी, तो एक छुरहरे डील का युवक नायक के सामने आकर खड़ा हो गया। नायक ने पूछा—क्या नाम है ? सैनिक ने फौजी सलाम करके कहा—जगतसिंह।

‘क्या चाहते हो ?’

‘फौज में भरती कर लीजिए।’

‘मरने से तो नहीं डरते ?’

‘बिलकुल नहीं—राजपूत हूँ।’

‘बहुत कड़ी मेहनत करनी पड़ेगी।’

‘इसका भी डर नहीं।’

‘अदन जाना पड़ेगा।’

‘खुशी से जाऊँगा।’

कसान ने देखा, बला का हाजिर-जवाब, मन चला, हिम्मत का धनी जवान है, तुरंत फौज में भरती कर लिया। तीसरे दिन रेजिमेंट अदन को रवाना हुआ। मगर ज्यों-ज्यों जहाज आगे चलता था। जगत का दिल पीछे रहा जाता था। जब तक जमीन का किनारा नजर आता रहा, वह जहाज के डेक पर खड़ा अनुरक्त नेत्रों से उसे देखता रहा। जब वह भूमि-तट जल में विलीन हो गया तो उसने एक ठंडी माँस ली और मुँह ढाँपकर रोने लगा। आज जीवन में पहली बार उसे प्रियजनों की याद आई। वह छोटा-सा अपना कस्बा, वह गाँव की दुकान, वह सैर-सपाटे, वह मुहब्बत-मित्रों के जमघट आँखों में फिरने लगे। कौन जाने, फिर कभी उनसे भेंट होगी या नहीं। एक बार वह इतना बेचैन हुआ कि जी में आया, पानी में कूद पड़े।

(३)

जगतसिंह को अदन में रहते तीन महीने गुजर गये। भाँति-भाँति की नवीनताओं ने कई दिनों तक उसे मुग्ध किये रखा; लेकिन पुराने संस्कार फिर जाग्रत होने लगे। अब कभी-कभी उसे स्नेहमयी माता की याद आने लगी, जो

पिता के क्रोध, बहनों के धिक्कार और स्वजनो के तिरस्कार में भी उसकी रक्षा करती थी। उसे वह दिन याद आया, जब एक बार वह बीमार पड़ा था। उसके बचने की कोई आशा न थी; पर न तो पिता को उसकी कुछ चिन्ता थी, न बहनों को। केवल माता थी, जो रात-की-रात उसके सिरहाने बैठी अपनी मधुर स्नेहमयी बातों से उसकी पीड़ा शान्त करती रही थी। उन दिनों कितनी बार उसने उस देवी को नीरव रात्रि में रोते देखा था। वह स्वयं रोगों से जीर्ण हो रही थी; लेकिन उसकी सेवा-शुश्रूषा में वह अपनी व्यथा को ऐसी भूल गयी थी मानो उसे कोई कष्ट ही नहीं। क्या उसे माता के दर्शन फिर होंगे? वह इसी क्षोभ और नैराश्य में समुद्र-तट पर चला जाता और घटों अनन्त जल-प्रवाह को देखा करता। कई दिनों से उसे घर पर एक पत्र भेजने की इच्छा हो रही थी; किन्तु लज्जा और ग्लानि के कारण वह टालता जाता था। आखिर, एक दिन उससे न रहा गया। उसने पत्र लिखा और अपने अपराधों के लिए क्षमा माँगी। पत्र आदि से अन्त तक भक्ति से भरा हुआ था। अन्त में उसने इन शब्दों में अपनी माता को आश्वासन दिया था—माताजी, मैंने बड़े-बड़े उत्पात किये हैं, आप लोग मुझसे तंग आ गयी थीं, मैं उन सारी भूलों के लिए सच्चे हृदय से लज्जित हूँ और आप को विश्वास दिलाता हूँ कि जीता रहा, तो कुछ-न-कुछ करके दिखाऊँगा। तब कदाचित् आपको मुझे अपना पुत्र कहने में संकोच न होगा। मुझे आशीर्वाद दीजिए कि अपनी प्रतिज्ञा का पालन कर सकूँ।

यह पत्र लिखकर उसने डाकखाने में छोड़ा और उसी दिन से उत्तर की प्रतीक्षा करने लगा; किन्तु एक महीना गुजर गया और कोई जवाब न आया। उसका जी घबड़ाने लगा। जवाब क्यों नहीं आता—कहीं माताजी बीमार तो नहीं हैं? शायद दादा ने कोषवश जवाब न लिखा होगा। कोई और आपत्ति तो नहीं आ पड़ी? कैम्प में एक वृद्ध के नीचे कुछ सिपाहियां ने शालीग्राम की एक मूर्ति रख छोड़ी थी। कुछ श्रद्धालु सैनिक गंज उस प्रतिमा पर जल चढ़ाया करते थे। जगतसिंह उनकी हँसी उड़ाया करता; पर आज वह विद्विषों की भोंति प्रतिमा के सम्मुख जाकर बड़ी देर तक मस्तक झुकाये बैठा रहा। वह इसी ध्यानावस्था में बैठा था कि किसी ने उसका नाम लेकर पुकारा, यह दफ्तर का

चपरासी था और उसके नाम की चिट्ठी लेकर आया था। जगतसिंह ने पत्र हाथ में लिया, तो उसकी सारी देह काँप उठी। ईश्वर की स्तुति कर रु उसने लिफाफा खोला और पत्र पढ़ा। लिखा था—‘तुम्हारे दादा को गबन के अभियोग में ५ वर्ष का सजा हो गयी है। तुम्हारी माता इस शोक में मरणासन्न है। छुट्टी मिले, तो घर चले आओ।’

जगतसिंह ने उसी वक्त कप्तान के पास जाकर कहा—‘हुजूर, मेरी माँ बीमार है, मुझे छुट्टी दे दीजिए।’

कप्तान ने कठार आँखों से देखकर कहा—‘अभी छुट्टी नहीं मिल सकती।’

‘तो मेरा इस्तीफा ले लीजिए।’

‘अभी इस्तीफा भी नहीं लिया जा सकता।’

‘मैं अब यहाँ एक क्षण भी नहीं रह सकता।’

‘रहना पड़ेगा। तुम लोगों को बहुत जल्द लाम पर जाना पड़ेगा।’

‘लड़ाई छिड़ गयी है! आह, तब मैं घर नहीं जाऊँगा। हम लोग कब तक यहाँ से जायेंगे?’

‘बहुत जल्द, दो ही चार दिनों में।’

(४)

चार वर्ष बीत गये। कैप्टन जगतसिंह का-सा योद्धा उस रेजिमेंट में नहीं है। कठिन अवस्थाओं में उसका साहस और भी उत्तेजित हो जाता है! जिस मुहिम में सबकी हिम्मतें जवाब दे जाती हैं, उसे सर करना उसी का काम है। हल्ले और धावे में वह सदैव सबसे आगे रहता है, उसकी त्योरियों पर कभी मैल नहीं आता; इसके साथ ही वह इतना विनम्र, इतना गम्भीर, इतना प्रसन्न चित्त है कि सारे अफसर और मातहत उसकी बर्बाई करते हैं। उसका पुनर्जीवन सा हो गया है। उस पर अफसरों का इतना विश्वास है कि अब वे प्रत्येक विषय में उससे परामर्श करने हैं जिससे पूछिए, वही वीर जगतसिंह की विरुद्ध-वल्ली सुना देगा—कैसे उसने जर्मनों की मेगजीन में आग लगायी, कैसे अपने कप्तान को मैशीनगनों की मार से निकाला, कैसे अपने एक मातहत सिपाही को कच्चे पर लेकर निकल आया। ऐसा जान पड़ता है, उसे अपने प्राणों का मोह ही नहीं, मानो वह काल को खोजता फिरता है!

लेकिन नित्य रात्रि के समय, जब जगतसिंह को अवकाश मिलता है, वह अपना छालदारी में अकेले बैठकर घरवालों की याद कर लिया करता है—
 दा-चार आँखों की धूँदें अवश्य गिरा देता है। वह प्रति मास अपने वेतन का बका भाग घर भेज देता है, और ऐसा कोई सप्ताह नहीं जाता जब कि वह माता को पत्र न लिखता हो। सबसे बड़ी चिन्ता उसे अपने पिता की है, जो आज उसी के दुष्कर्मों के कारण कारावास की यातना भेल रहे हैं। हाय ! वह कौन दिन होगा, जब कि वह उनमें चरणाँ पर सिर रखकर अपना अपराध क्षमा करायेगा, और वह उसके सिर पर हाथ रखकर आशीर्वाद देंगे ?

(५)

सवा चार वर्ष बीत गये। संध्या का समय है। नैनी जेल के द्वार पर भोज लगी हुई है। कतने हाँ कौदियों की भीआद पूरी हो गयी है। उन्हें लिवा जाने के लिए उनमें घरवाले आये हुए हैं; किन्तु बूढ़ा भक्तसिंह अपनी आँखों की काठरी में सिर भुकाय उदास बैठा हुआ है। उसकी कमर झुककर कमान हो गयी है ! वह आत्यन्त ब्रह्मन्मत्त रह गयी है। ऐसा ज्ञान पड़ता है, किसी चतुर शिल्पी ने एक अकाल-प्राङ्गत मनुष्य का मूर्ति बनाकर रख दी है। उसको भी भीआद पूरी हो गयी है; लेकिन उसके घर से काँद नहीं आया। कौन आये ? आनेवाला था ही कान !

एक बूढ़े किन्तु दृष्ट-पुष्ट कैदा ने आकर उसका कन्धा हिलाया और बोला—कहा भगत, कोई घर से आया ?

भक्तसिंह ने कांपेग कण्ठ-स्वर से कहा—घर पर है ही कौन ?

‘घर तो चलांगे ही ?’

‘मेरे घर कहाँ है ?’

‘तो क्या यहाँ पड़ रहोगे ?’

‘अगर ये लोग निकाल न देंगे, तो यहीं पड़ा रहूँगा।’

आज चार साल के बाद भक्तसिंह का अपने प्रताड़ित, निर्वासित पुत्र की याद आ रही थी। जिसके कारण जीवन का सर्वनाश हो गया, आबरु मिट गयी, घर बरबाद हो गया, उसकी स्मृति भी उन्हें असह्य थी; किन्तु आज नेराश और दुःख के अथाह सागर में डूबते हुए उन्होंने उसी तिनके का सहारा

लिया। न-जाने उस बेचारे की क्या दशा हुई ! लाख बुरा है, तो भी अपना लड़वा है। खानदान की निशानी तो है। मरूँगा तो चार आँसू तो बहायेगा, दो चत्तखू पानी तो देगा। हाय ! मैंने उससे साथ कभी प्रेम का व्यवहार नहीं किया ! जरा भी शरारत करता, तो यमदूत की भौंति उसकी गर्दन पर सवार हो जाता। एक बार रस्ते में बिना पैर धोये चले जाने के दण्ड में मैंने उसे उलट लटक दिया था। कितनी बार केवल जार से बोलने पर मैंने उसे तमाचे लगाये थे। पुत्र-सा रख पाकर मैंने उसका आदर न किया। यह उसी का दण्ड है। जहाँ प्रेम का बन्धन शांथल हो, वहाँ परिवार की रक्षा कैसे हो सकती है ?

(८)

सबेरा हुआ ! आशा का सूर्य निकला। आज उसकी रश्मियाँ कितनी कोमल और मधुर थीं, वायु कितनी सुखद, आकाश कितना मनोहर, वृक्ष कितने हरे-भरे, पक्षियों का कल-रव कितना मीठा ! सारी प्रकृति आशा के रङ्ग में रँगो हुई थी; पर भक्तसिंह के लिए चारों ओर घोर अन्धकार था।

जेल का अफसर आया। कैदी एक पांक्त में खड़े हुए। अफसर एक-एक का नाम लेकर दरहंडे का परवाना देने लगा। कैदियों के चेहरों आशा से प्रफुल्लित थे। जिसका नाम आता, वह खुश-खुश अफसर के पास जाता, परवाना लेता, झुककर सलाम करता और तब अपने विपात्काल के संगियों से गले मिलकर बाहर निकल जाता। उसके घरवाले दौड़कर उससे लिपट जाते। कोई पैसे लुटा रहा था, कहीं मिठाइयों बाँटी जा रही थी, कहीं जेल के कर्मचारियों को इनाम दिया जा रहा था। आज नरक में पुलकित विनम्रता का देवता बने हुए थे।

अन्त में भक्तसिंह का नाम आया। वह सिर झुकाये, आहिस्ता-आहिस्ता जेलर के पास गये और उदासीन भाव से परवाना लेकर जेल के द्वार का ओर चले, मानो सामने कोई समुद्र लहरें मार रहा हो। द्वार से बाहर निकलकर वह जमीन पर बैठ गये। कहाँ जायँ ?

सहसा उन्होंने एक सैनिक अफसर को घोड़े पर सवार, जेल की ओर आते देखा। उसकी देह पर खाकी वरदी थी, सिर पर कारचोबी साफ़। अजीब शान से घोड़े पर बैठा हुआ था। उसके पीछे-पीछे एक फिटन आ रही थी।

जेल के सिपाहियों ने अफसर को देखते ही बन्दूकें सँभालीं और लाइन में खड़े होकर सलाम किया।

भक्तसिंह ने मन में कहा—एक भाग्यवान वह है, जिसके लिए फिटन आ रही है; और एक अभाग्यवान मैं हूँ, जिसका कहीं ठिकाना नहीं।

फौजी अफसर ने इधर-उधर देखा और बोड़े से उतरकर सीधे भक्तसिंह के सामने आकर खड़ा होगया।

भक्तसिंह ने उसे ध्यान से देखा और तब चौंककर उठ खड़े हुए और बोले—अरे ! बेटा जगतसिंह !

जगतसिंह रोता हुआ उनके पैरों पर गिर पड़ा।

इस्तीफा

(१)

दफ्तर का बाबू एक बेजबान जीव है। मजदूर को आँखें दिखाओ, तो वह ल्योरियों बदलकर खड़ा हो जायगा। कुली को एक डौंट बताओ, तो सिर से बोझ फेंककर अपनी राह लेगा। किसी भिखारी को दुतकारो, तो वह तुम्हारी ओर गुस्से की निगाह से देखकर चला जायगा। यहाँ तक कि गधा भी कभी-कभी तकलीफ पाकर दो-लत्तियों भाड़ने लगता है; मगर बेचारे दफ्तर के बाबू को आप चाहे आँखें दिखायें, डौंट बतायें, दुत्कारें या ठोकरें मारें, उसके माथे पर बल न आयेगा। उसे अपने विकारों पर जो आधिपत्य होता है, वह शायद किसी संयमी साधु में भी न हो। सन्तोष का पुतला, सब्र की मूर्ति, सच्चा आशाकारी, गरज उसमें तमाम मानवी अच्छाईयों मौजूद होती हैं। खँडहर के भी एक दिन भाग्य जगतें हैं। दीवाली के दिन उस पर भी रोशनी होती है, बरसात में उस पर हरियाली छाती है, प्रकृति की दिलचस्पियों में उसका भी हिस्सा है। मगर इस गरीब बाबू के नसीब कभी नहीं जागते। इसकी आँखें तकदीर में रोशनी का जलवा कभी नहीं दिखाई देता। इसके पीले चेहरे पर कभी मुसकिया-हट की रोशनी नजर नहीं आती। इसके लिए सूखा सावन है, कभी भरा भादौ नहीं। लाला फतहचन्द ऐसे ही एक बेजबान जीव थे।

कहते हैं, मनुष्य पर उसके नाम का भी कुछ असर पड़ता है। फतहचन्द की दशा में यह बात यथार्थ सिद्ध न हो सकी। यदि उन्हें 'हारचन्द' कहा जाय, तो कदाचित् यह अत्युक्ति न होगी। दफ्तर में हार, जिन्दगी में हार, मित्रों में हार, जीवन में उनके लिए चारों ओर हार और निराशाएँ ही थीं। लड़का एक भी नहीं, लड़कियाँ तीन; भाई एक भी नहीं, भौजाइयाँ दो; गाँठ में काँड़ी नहीं, मगर दिल में दया और मुरब्बत; सच्चा मित्र एक भी नहीं—जिससे मित्रता हुई, उसने धोखा दिया, इस पर तन्दुरुस्ती भी अच्छी नहीं—बत्तीस साल की अवस्था में बाल खिचड़ी हो गये थे। आँखों में ज्योति नहीं, हाजना चौपट, चेहरा पीला,

गाल पिचरे, कमर झुकी हुई, न दिल में हिम्मत, न कलेजे में ताकत । नौ बजे दफ्तर जाते और छः बजे शाम को लौटकर घर आते । फिर घर से बाहर निकलने की हिम्मत न पड़ती । दुनिया में क्या होता है; इसकी उन्हें बिल्कुल खबर न थी । उनकी दुनिया, लोक-परलोक जो कुछ था, दफ्तर था । नौकरी की खैर मनाते और जिन्दगी के दिन पूरे करते थे । न धर्म से वास्ता था, न दीन से नता । न कोई मनोरंजन था, न खेल । ताश खेले हुए भी शायद एक मुद्दत गुजर गयी थी ।

(२)

जाड़ों के दिन थे । आकाश पर कुछ-कुछ बादल थे । फतहचन्द साढ़े पाँच बजे दफ्तर से लौटे तो चिराग जल गये थे । दफ्तर से आकर वह किसी से कुछ न बोलते ; चुपके से चारपाई पर लेट जाते और पन्द्रह-बीस मिनट तक बिना झिंले-झुले पड़े रहते । तब कहीं जाकर उनके मुँह से आवाज निकलती । आज भी प्रति दिन की तरह वे चुपचाप पड़े थे कि एक ही मिनट में बाहर से किसी ने पुकारा । छोटी लड़की ने जाकर पूछा तो मालूम हुआ कि दफ्तर का चपरासी है । शारदा पाँच के मुँह-हाथ धोने के लिए लोटा-गिलास मोज रही थी । बोली—उससे कह दे, क्या काम है । अभी तो दफ्तर से आये ही हैं, और अभी फिर बुलावा आ गया ?

चपरासी ने कहा—साहब ने कहा है, अभी बुला लाओ । कोई बड़ा जरूरी काम है ।

फतहचन्द की खामोशी टूट गयी । उन्होंने सिर उठाकर पूछा—क्या बात है ? शारदा—कोई नहीं, दफ्तर का चपरासी है ।

फतहचन्द ने सहम कर कहा—दफ्तर का चपरासी ! क्या साहब ने बुलाया है ?

शारदा—हाँ, कहता है, साहब बुला रहे हैं । यह कैसा साहब है तुम्हारा, जब देखो, बुलाया करता है ! सबरे के गये-गये अभी मकान को लौटे हो, फिर भी बुलावा आ गया !

फतहचन्द ने सँभलकर कहा—जरा सुन लूँ, किस लिए बुलाया है । मैंने सब काम खतम कर दिया था, अभी आता हूँ ।

शारदा—जरा जलपान तो करते जाओ, चपरासी से बातें करने लगोगे, तो तुम्हें अन्दर आने की याद भी न रहेगी।

यह कहकर वह एक प्याली में थोड़ी-सी दालमोट और सेव लायी। फतेहचन्द उठकर खड़े हो गये; किन्तु खाने की चीजें देखकर चारपाई पर बैठ गये और प्याली की ओर चाव से देखकर डरते हुए वाले—लड़कियों को दे दिया है न ?

शारदा ने ओखें चढ़ाकर कहा—झों-हों, दे दिया है, तुम तो खाओ !

इतने में छोटी लड़की आकर सामने खड़ी हो गयी। शारदा ने उसकी ओर क्रोध से देखकर कहा—तू क्या आकर सिर पर सवार हो गयी, जा बाहर खेल !

फतेहचन्द—रहने दो, क्यों डाँटती हो ? यहाँ आओ चुन्नी, यह लो, दालमोट ले जाओ !

चुन्नी माँ की ओर देखकर डरती हुई बाहर भाग गयी !

फतेहचन्द ने कहा—क्यों बेचारी को भगा दिया ? दो-चार दाने दे देता, तो खुश हो जाती।

शारदा—इसमें है हो कितना कि मुझको बाँटते फिरंगे ? इसे देते तो बाकी दोनों न आ जाती ? किस-किसको देते ?

इतने में चपरासी ने फिर पुकारा—बाबूजी, हमें बड़ी देर हो रही है।

शारदा—कह क्यों नहीं देते कि इस वक्त न आयेंगे।

फतेहचन्द—ऐसा कैसे कह दूँ भाई; रोजी का मामला है !

शारदा—तो क्या प्राण देकर काम करागे ? सूरत नहीं देखते अपनी ? मालूम होता है, छः महीने के बीमार हो।

फतेहचन्द ने जल्दी-जल्दी दालमोट की दो-तीन फँकियाँ लगायीं, एक गिलास पानी पिया और बाहर की तरफ दौड़े। शारदा पान बनानी ही रह गयी।

चपरासी ने कहा—बाबूजी ! आपने बड़ी देर कर दी। अब जरा लपके चलिए, नहीं तो जाते हैं डाँट बतायेगा।

फतेहचन्द ने दो कदम दौड़कर कहा—चलेंगे ता भाई आदमी ही की तरह, चाहे डाँट बताये या दौँत दिखायें ! हमसे दौड़ा नहीं जाता। बँगले ही पर हैं न ?

चपरासी—भला, वह दफ्तर क्या आने लगा। बादशाह है कि दिव्वागी ?
चपरासी तेज चलने का आदी था। बेचारे बाबू फतहचन्द धीरे-धीरे जाते थे। पोढ़ी ही दूर चलकर हॉफ उठे। मगर मर्द तो थे ही, यह कैसे कहते कि भाई जरा और धीरे चलो। हिम्मत करके कदम उठाते जाते थे। यहाँ तक कि बाँधों में दर्द होने लगा और आवा रास्ता खतम होते-होते पैरों ने उठने से इनकार कर दिया। सारा शरीर पसीने में तर हो गया। सिर में चक्कर आ गया। आँखों के सामने तितलियाँ उड़ने लगीं।

चपरासी ने ललकारा—जरा कदम बढ़ाये चलो, बाबू !

फतहचन्द बड़ी मुश्किल से बोले—तुम जाओ, मैं आता हूँ।

वे सड़क के किनारे पटरी पर बैठ गये और सिर को दोनों हाथों से धामकर दम मारने लगे। चपरासी ने इनकी यह दशा देखी, तो आगे बढ़ा। फतहचन्द डरे कि यह शैतान जाकर न-जाने साहब से क्या कह दे, तो गजब ही हो जायगा। जमीन पर हाथ टेककर उठे और फिर चले। मगर कमजोरी से शरीर हॉफ रहा था। इस समय कोई बच्चा भी उन्हें जमीन पर गिरा सकता था। बेचारे किसी तरह गिरते-पड़ते साहब के बँगले पर पहुँच। साहब बँगले पर टहल रहे थे। बार-बार फाटक की तरफ देखते थे और किसी को आने न देखकर मन-ही-मन में भ्रमताते थे।

चपरासी का देखते ही आँखें निकालकर बोले—इतनी देर कहाँ था ?

चपरासी ने बरामदे की सीढ़ी पर खड़े-खड़े कहा—हुजूर ! जब वह आयें तब तो, मैं दाँड़ा चला आ रहा हूँ।

साहब ने पैर पटककर कहा—बाबू क्या बोला ?

चपरासी—आ रहे हैं, हुजूर वण्टा-भर में तो घर में से निकले।

इतने में फतहचन्द आहाते के तार के अन्दर से निकलकर वहाँ आ पहुँचे और साहब का सिर झुकाकर सलाम किया।

साहब ने कड़ककर कहा—अबतक कहाँ था ?

फतहचन्द ने साहब का तमतमा चेहरा देखा, तो उनका खून सूख गया। बोले—हुजूर अभी-अभी तो दफ्तर से गया हूँ, ज्योंही चपरासी ने आवाज दी, हाजिर हुआ।

साहब—भूठ बोलता है, भूठ बोलता है, हम घण्टे-भर से खड़ा है।

फतहचन्द—हुजूर, मैं भूठ नहीं बोलता। आने में जितनी देर हो गयी हो; मगर घर से चलने में मुझे बिलकुल देर नहीं हुई।

साहब ने हाथ की छ्वां घुमाकर कहा—चुप रह, सूअर, हम घण्टा-भर से खड़ा है, अपना कान पकड़ो !

फतहचन्द ने खून का घूँट पीकर कहा—हुजूर, मुझे दस साल काम करते हो गये, कभी...।

साहब—चुप रह, सूअर, हम कहता है कि अपना कान पकड़ो !

फतहचन्द—जब मैंने कोई कुसूर किया हो ?

साहब—चपरासी ! इस सूअर, का कान पकड़ो।

चपरासी ने दबी जबान से कहा—हुजूर, यह भी मेरे अफसर है, मैं इनका कान कैसे पकड़ूँ ?

साहब—हम कहता है, इसका कान पकड़ो, नहीं हम तुमको हफ्टरों से मारेगा।

चपरासी—हुजूर, मैं यहाँ नौकरी करने आया हूँ, मार खाने नहीं। मैं भी इज्जतदार आदमी हूँ। हुजूर अपनी नाकरी ले लें। आप जो हुकुम दें, वह बजा लाने को हाजिर हूँ; लेकिन किसी की इज्जत नहीं बिगाड़ सकता। नौकरी तो चार दिन की है। चार दिन के लिए क्यों जमाने-भर से बिगाड़ करें ?

साहब अब क्रोध को न बर्दाश्त कर सके। हफ्टर लेकर दौड़े। चपरासी ने देखा, यहाँ खड़ा रहने में खैरियत नहीं है, तो भाग खड़ा हुआ। फतहचन्द अभी तक चुपचाप खड़े थे। साहब चपरासी को न पाकर उनके पास आया और उनके दोनों कान पकड़कर हिला दिया। बोला—तुम सूअर, गुस्ताखी करता है ? जाकर आफिस से फाइल लाओ।

फतहचन्द ने कान सहलाते हुए कहा—कौन-सा फाइल लाऊँ, हुजूर ?

साहब—फाइल-फाइल और कौन-सा फाइल ? तुम बहरा है, सुनता नहीं ? हम फाइल माँगता है !

फतहचन्द ने किसी तरह दिलेर होकर कहा—आप कौन-सा फाइल माँगते हैं ?

साहब—वही फाइल जो हम माँगता है। वही फाइल लाओ। अभी लाओ। बेचारे फतहचन्द को अब और कुछ पूछने की हिम्मत न हुई। साहब

बहादुर एक तो यों ही तेज-मिजाज थे, इसपर हुकूमत का घमण्ड और सबसे बढ़कर शराब का नशा। हफ्टर लेकर पिल पड़ते, तो बेचारे क्या कर लेते। चुपके से दफ्तर की तरफ चल पड़े।

साहब ने कहा—दौड़कर जाओ—दौड़ो।

फतहचन्द ने कहा—हुजूर, मुझसे दौड़ा नहीं जाता।

साहब—आं, तुम बहुत सुस्त हो गया है। हम तुमको दौड़ना सिखायेगा। दाढ़! (पीछे से धक्का देकर) तुम अब भी नहीं दौड़ोगा ?

यह कहकर साहब हफ्टर लेने चले। फतहचन्द दफ्तर के बाबू होने पर भी मनुष्य ही थे। यदि वह बलवान् होते, तो उस बदमाश का खून पी जाते। अगर उनके पास कोई हथियार होता, तो उसपर जरूर चला देते; लेकिन उस हालत में तो मार खाना ही उनकी तकदीर में लिखा था। वे बेतहाशा भागे और फाटक से बाहर निकलकर सड़क पर आ गये।

(३)

फतहचन्द दफ्तर न गये। जाकर करते ही क्या ! साहब ने फाइल का नाम तक न बताया। शायद नशा में भूल गया। धीरे-धीरे घर की ओर चले, मगर इस बेइज्जती ने पैरा में बोझियाँ-सी डाल दी थीं। माना कि वह शारीरिक बल में साहब से कम थे, उनके हाथ में कोई चीज भी न थी; लेकिन क्या वह उसकी बातों का जवाब न दे सकते थे ? उनके पैरो में जूते तो थे। क्या वह जूते से काम न ले सकते थे। फिर क्यों उन्होंने इतनी ज़िन्नत बर्दाश्त की ?

मगर इलाज ही क्या था ? यदि वह क्रोध में उन्हें गोली मार देता, तो उसका क्या बिगड़ता। शायद एक-दो महीने की सारी कैद हो जाती। सम्भव है, दो-चार सौ रुपये जुर्माना हो जाता। मगर इनका परिवार तो मिट्टी में मिल जाता। संसार में कान था, जो इनके क्वा-बक्वा का खबर लेता। यह किसके दरवाजे हाथ फैलाते। यदि उनके पास इतने रुपये होते, जिनसे उनके कुटुम्ब का रालन हो जाता, तो वह आज इतनी ज़िन्नत न सहते। या तो मर ही जाते, या उस शैतान को कुछ सबक ही दे देते। अपनी जान का इन्हें डर न था। जिन्दगी में ऐसा कौन सुख था, जिसके लिए वह इस तरह डरते ? ख्याल था सिर्फ परिवार के बरबाद हो जाने का।

आज फतहचन्द को अपनी शारीरिक कमजोरी पर जितना दुख हुआ, उतना और कभी न हुआ था। अगर उन्होंने शुरू ही से तन्दुरुस्ती का ख्याल रखा होता, कुछ कसरत करते रहते, लकड़ी चलाना जानते होते, तो क्या इस शैतान की इतनी हिम्मत होती कि वह उनका कान पकड़ता। उसकी आँखें निकाल लेते। कम-से-कम इन्हें घर से एक छुरी लेकर चलना था। और न होता, तो दो-चार हाथ जमाते ही—पीछे देखा जाता, जेलखाना ही तो होता था और कुछ ?

वे ज्यों-ज्यों आगे बढ़ते थे, त्यों-त्यों उनकी तबीयत अपनी कायरता और बोधेपन पर और भी झुल्लाती थी। अगर वह उचककर उसके दो-चार थप्पड़ लगा देते, तो क्या होता—यही न कि साहब के खानसामे, बहरे, सब उनपर पिल पड़ते और मारते-मारते बेदम कर देते। बाल-बच्चों के सिर पर जो कुछ पड़ती—पड़ती। साहब को इतना तो मालूम हो जाता कि किसी गरीब को बेगुनाह ज़लील करना आसान नहीं। आखिर आज मैं मर जाऊँ तो क्या हो ? तब कौन मेरे बच्चों का पालन करेगा ? तब उनके सिर जा कुछ पड़ेगी, वह आज ही पड़ जाती, तो क्या हर्ज था ?

इस अन्तिम विचार ने फतहचन्द के हृदय में इतना जोश भर दिया कि वह लौट पड़े और साहब से ज़िल्लत का बदला लेने के लिए दो-चार कदम चले, मगर फिर खयाल आया, आखिर जो कुछ ज़िल्लत होनी थी; वह तो हो ही ली। कौन जाने, बँगले पर हो या क्लब चला गया हो। उसी समय उन्हें शारदा की बेकसी और बच्चों का बिना बाप के हो जाने का खयाल भी आ गया। फिर लांटे और घर चले।

(४)

घर में जाते ही शारदा ने पूछा—किसलिए बुलाया था, बड़ी देर हो गयी ! फतहचन्द ने चारपाई पर लेटते हुए कहा—नशे की सनक थी, और क्या ! शैतान ने मुझे गालियाँ दीं, जलील किया। बस, यही रट लगाये हुए था कि देर क्यों की ? निर्दयी ने चपरासी से मेरा कान पकड़ने को कहा।

शारदा ने गुस्से में आकर कहा—तुमने एक जूता उतारकर दिया नहीं सुआर को !

फतहचन्द—चपरासी बहुत शरीफ है। उसने साफ कह दिया—‘हुजूर’ मुझसे यह काम न होगा। मैंने भले आदमियों की इज्जत उतारने के लिए नौकरी नहीं की थी। वह उसी वक्त सलाम करके चला गया।

शारदा—यही बहादुरी है। तुमने उस साहब को क्यों नहीं फटकारा ?

फतहचन्द—फटकारा क्यों नहीं—मैंने भी खूब सुनायी। वह छड़ी लेकर दौड़ा—मैंने भी जूता सँभाला। उसने मुझे कई छड़ियाँ जमायीं—मैंने भी कई जूते लगाये !

शारदा ने खुश होकर कहा—सच ? इतना-सा मुँह हो गया उसका !

फतहचन्द—चेहरे पर भाङ्ग-सी फिरी हुई थी।

शारदा—बड़ा अच्छा किया तुमने, और मारना चाहिए था। मैं होती, तो बिना जान लिये न छोड़ती।

फतहचन्द—मार तो आया हूँ; लेकिन अब खैरियत नहीं है। देखा, क्या नतीजा होता है ? नौकरी तो जायगी ही, शायद सजा भी काटनी पड़े।

शारदा—सजा क्यों काटनी पड़ेगी ? क्या कोई इन्साफ करनेवाला नहीं है ? उसने क्यों गालियाँ दीं, क्यों छड़ी जमायी ?

फतहचन्द—उसके सामने मेरी कौन मुनेगा ? अदालत भी उसी की तरफ हो जायगी।

शारदा—हो जायगी, हो जाय; मगर देख लेना, अब किसी साहब की यह हिम्मत न होगी कि किसी बाबू को गालियाँ दे बैठे। तुम्हें चाहिए था कि ज्यादा उसके मुँह में गालियाँ निकला, लपककर एक जूता रसीद कर देते।

फतहचन्द—तो फिर इम् वक्त जन्दा लाँट भी न सकता। जरूर मुझे गोली मार देता।

शारदा देखी जाती।

फतहचन्द ने मुँकराकर कहा—फिर तुम लांग कहों जाती ?

शारदा—जहाँ ईश्वर की मरजी होती। आदमी के लिए सबसे बड़ी नीज इज्जत है। इज्जत गवाँहर बाज-बच्चों की परवरिश नहीं की जाती। तुम उस शैतान को मारकर आये होते तो मैं गरूर से फूली नहीं समाती। मार खाकर आते, तो शायद मैं तुम्हारी सूरत से भी धृण करती। यों जबान से चाहे कुछ

न कहती, मगर दिल से तुम्हारी इज्जत जाती रहती। अब जो कुछ सिर पर आयेगी, खुशी से मेल लूँगी ...। कहाँ जाते हो, सुनो सुनो, कहाँ जाते हो ?

फतहचन्द दीवाने होकर जोश में घर से निकल पड़े। शारदा पुकारती रह गयी। वह फिर साहब के बैंगले की तरफ जा रहे थे। डर से सहमे हुए नहीं; बल्कि गरूर से गर्दन उठाये हुए। वक्का इरादा उनके चेहरे से झलक रहा था। उनके पैरों में वह कमजोरी, आँखों में वह बेकसी न थी। उनकी कायापलट-सी हो गयी थी। वह कमजोर बदन, पीला मुखड़ा, दुबले बदन वाला, दफ्तर के बाबू की जगह अब मर्दाना चेहरा, हिम्मत से भरा हुआ, मजबूत गठ और जवान था। उन्होंने पहले एक दास्त के घर जाकर उसका डगडा लिया और अकड़ते हुए साहब के बैंगले पर जा पहुँचे।

इस वक्त नौ बजे थे। साहब खाने की मेज पर थे। मगर फतहचन्द ने आज उनके मेज पर से उठ जाने का इन्तजार न किया। खानसामा कमरे से बाहर निकला और वह चिक उठाकर अन्दर गया। कमरा प्रकाश से जगमगा रहा था। जमोन पर ऐसी कालीन बिछी हुई थी, जैसी फतहचन्द की शादी में भी नहीं बिछी होगी। साहब बहादुर ने उसकी तरफ क्रोधित दृष्टि से देखकर कहा— तुम क्यों आया ? बाहर जाओ, क्यों अन्दर चला आया ?

फतहचन्द ने खड़े-खड़े डगडा सँभलकर कहा—तुमने मुझसे अभी फाइल माँगा था, वही फाइल लेकर आया हूँ। खाना खा लो, ताँ दिखाऊँ। तब तक मैं बैठा हूँ। इतमीनान से खाओ, शायद यह तुम्हारा आखिरी खाना होगा। इसी कारण खूब पेट भर खा लो।

साहब सजाते में आ गये। फतहचन्द की तरफ डर और क्रोध की दृष्टि से देखकर कौंप उठे। फतहचन्द के चेहरे पर वक्का इरादा झलक रहा था। साहब समझ गये, यह मनुष्य इस समय मरने-मारने के लिए तैयार होकर आया है। नाकत में फतहचन्द उनके पासंग भी नहीं था। लेकिन यह निश्चय था कि वह ईंट का जवाब पत्थर से नहीं, बल्कि लोहे से देने को तैयार है। यदि वह फतहचन्द को बुरा-भला कहते हैं, तो क्या आश्चर्य है कि वह डगडा लेकर पिल पड़े। हाथापाई करने में यद्यपि उन्हें जीतने में जरा भी सन्देह नहीं था; लेकिन बैठे-

बिठाये डगड़े खाना भी तो कोई बुद्धिमाननी नहीं है। कुत्ते को आप डगड़े से मारिए, ठुकराइए, जो चाहे कीजिए; मगर उसी समय तक, जब तक वह गुराँता नहीं। एक बार गुराँकर दौड़ पड़े, तो फिर देखें, आपकी हिम्मत कहाँ जाती है ? यही हाल उस वक्त साहब बहादुर का था। जब तक यकीन था कि फतह-चन्द घुड़की, गाली, हथर, ठोकर सब कुछ खामोशी से सह लेगा, तब तक आप शेर थे; अब वह त्योरियाँ बदले, डगड़ा सँभाले, बिस्त्री की तरह घात लगाये खड़ा है। जबान से कोई कड़ा शब्द निकला और उसने डगड़ा चलाया। वह अधिक-से-अधिक उसे बरखास्त कर सकते हैं। अगर मारते हैं, तो मार खाने का भी डर। उस पर फौजदारी में मुकदमा दायर हो जाने का अदेशा—माना कि वह अपने प्रभाव और ताकत से अन्त में फतहचन्द को जेल में डलवा देंगे; परन्तु परेशानी और बदनामी से किसी तरह न बच सकते थे। एक बुद्धिमान और दूरन्देश आदमी की तरह उन्होंने यह कहा—ओहो, हम समझ गया, आप हमसे नाराज हैं। हमने क्या आपको कुछ कहा है ? आप क्यों हमसे नाराज हैं ?

फतहचन्द ने तनकर कहा—तुमने अभी आध-घण्टा पहले मेरे कान पकड़े थे, और मुझे सैकड़ों ऊल-जलूल बातें कही थीं। क्या इतनी जल्दी भूल गये ?

साहब—मैंने आपका कान पकड़ा, आ-हा-हा-हा ! मैंने आपका कान पकड़ा, आ-हा-हा-हा ? क्या मजाक है ? क्या मैं पागल हूँ या दीवाना ?

फतहचन्द—तो क्या मैं झूठ बोल रहा हूँ ? चपरासी गवाह है। आपके नौकर-चाकर भी देख रहे थे।

साहब—कब का बात है ?

फतहचन्द—अभी-अभी, कोई आध घण्टा हुआ, आपने मुझे बुलवाया था और बिना कारण मेरे कान पकड़े और धक्के दिये थे।

साहब—ओ बाबूजी, उस वक्त हम नशा में था। बेहरा ने हमको बहुत दे दिया था। हमको कुछ खबर नहीं, क्या हुआ माई गाड ! हमको कुछ खबर नहीं।

फतहचन्द—नशा में अगर तुमने मुझे गोली मार दी होती, तो क्या मैं मर न जाता ? अगर तुम्हें नशा था और नशा में सब कुछ मुआफ है, तो मैं भी नशा में हूँ। सुनो मेरा फैसला, या तो अपने कान पकड़ो कि फिर कभी किसी

भले आदमी के संग ऐसा बर्ताव न करोगे, या मैं आकर तुम्हारे कान पकड़ूँगा। समझ गये कि नहीं ! इधर-उधर हिलो नहीं, तुमने जगह छोड़ी और मैंने डगड़ा चलाया। फिर खोपड़ी टूट जाय, तो मेरी खता नहीं। मैं जो कुछ कहता हूँ, वह करते चलो; पकड़ो कान !

साहब ने बनावटी हँसी हँसकर कहा—वेल बाबूजी, आप बहुत दिल्लगी करता है। अगर हमने आपको बुरा बात कहा है, तो हम आप से माफी माँगता है।

फतहचन्द—(डगड़ा तौलकर) नहीं, कान पकड़ो !

साहब आसानी से इतनी ज़िल्लत न सह सके। लपककर उठे और चाहा कि फतहचन्द के हाथ से लकड़ी छीन लें; लेकिन फतहचन्द गाफिल न थे। साहब मेज पर से उठने भी न पाये थे कि उन्होंने डगड़े का भरपूर और तुला हुआ हाथ चलाया। साहब तो नंगे सिर थे ही, चोट सिर पर पड़ गयी। खोपड़ी भग्ना गयी। एक मिनट तक सिर को पकड़े रहने के बाद बोले—हम तुमको बरखास्त कर देगा।

फतहचन्द—इसकी मुझे परवाह नहीं; मगर आज मैं तुम से बिना कान पकड़ाये नहीं जाऊँगा। कान पकड़कर वादा करो कि फिर किसी भले आदमी के साथ ऐसी बेअदबी न करोगे, नहीं तो मेरा दूसरा हाथ पड़ना ही चाहता है।

यह कहकर फतहचन्द ने फिर डगड़ा उठाया। साहब को अभी तक पहली चोट न भूली थी। अगर कहीं यह दूसरा हाथ पड़ गया, तो शायद खोपड़ी खुल जाय। कान पर हाथ रखकर बोले—अब आप खुश हुआ ?

‘फिर तो कभी किसी को गोली न दोगे ?’

‘कभी नहीं।’

‘अगर फिर कभी ऐसा किया, तो समझ लेना, मैं कहीं बहुत दूर नहीं हूँ।’

‘अब किसी को गाली न देगा।’

‘अच्छी बात है। अब मैं जाता हूँ, आज से मेरा इस्तीफा है। मैं कल इस्तीफा में यह लिखकर भेजूँगा कि तुमने मुझे गालियाँ दीं; इसलिए मैं नौकरी नहीं करना चाहता, समझ गये ?’

साहब—आप इस्तीफा क्यों देता है ? हम तो बरखास्त नहीं करता।

फतहचन्द—अब तुम जैसे पाजी आदमी की मातहत नहीं करूँगा ।

यह कहते हुए फतहचन्द कमरे से बाहर निकले और बड़े इतमीनान से घर चले । आज उन्हें सच्ची विजय की प्रसन्नता का अनुभव हुआ । उन्हें ऐसी खुशी कभी नहीं प्राप्त हुई थी । यही उनके जीवन की पहली जीत थी ।

L.B.S. National Academy of Administration, Library

ससूरी

MUSSÓORIE

यह पुस्तक निम्नांकित तारीख तक वापिस करनी है।

This book is to be returned on the date last stamped

[illegible]

GL H
PRE V.5



120449
LBSNAA

4 प्रेमचंद 120449
भाग 5 अवाप्ति सं० 16052
ACC. No.....
वर्ग सं. पुस्तक सं.
Class No..... Book No.....
लेखक प्रेमचंद
Author.....
शीर्षक मानसरोवर ।
Title.....

प्रेमचंद PPE
भाग 5 LIBRARY 16052
SAL BHADUR SHASTRI
National Academy of Administration
MUSSOORIE

Accession No. 120449

1. Books are issued for 15 days only but may have to be recalled earlier if urgently required.
2. An over-due charge of 25 Paise per day per volume will be charged.
3. Books may be renewed on request, at the discretion of the Librarian.
4. Periodicals, Rare and Reference books may not be issued and may be consulted only in the Library.
5. Books lost, defaced or injured in any way shall have to be replaced or its double price shall be paid by the borrower.

Help to keep this book fresh, clean & moving